


पातञ्जलदर्शनम् ।



महर्षिबेदव्यासकृतभाष्यसहितम् ।

विज्ञानभिक्षुकृतयोगवार्त्तिकव्याख्या समलङ्कृतम् ।

१२९०७

१२/०५/८५

पण्डितकुलपतिना,

वि, ए, उपाधिधारिणा

श्रीजीवानन्दविद्यासागरभट्टाचार्य्येण

संस्कृतं प्रकाशितम् ।


हतीय संस्करणम् ।

कलिकातानगर्याम् ।

सिद्धेश्वरयन्त्रे

मुद्रितम् ।

१९८७ ।




Warrington
Christiana Public Library

• •

•

•



पातञ्जलदर्शनम् ।

समाधिपादः ।

* अथ योगानुशासनम् ॥ १ ॥ *

यस्यक्त्वा रूपमाद्यं प्रभवति जगतोऽनेकधाऽनुग्रहाय
 प्रक्षीणक्लेशराशिर्विषमविषधरोऽनेकवक्त्रः सुभोगी ।
 सर्वज्ञानप्रसूतिर्भुजगपरिकरः प्रीतये यस्य नित्यम्,
 देवोऽह्यैशः स वोऽव्यात् सितविमलतनुर्योगदो योगयुक्तः ॥१॥

अथ इति अयमधिकारार्थः । योगानु-
 शासनं शास्त्रमधिकृतं वेदितव्यम् । योगः
 समाधिः स च सार्वभौमः चित्तस्य धर्मः । क्षिप्तं
 मूढं विक्षिप्तम् एकाग्रं निरुद्धम् इति चित्त-
 भूर्भयः । तत्र विक्षिप्ते चेतसि विक्षेपोपसर्जनी-
 भूतः समाधिर्न योगपक्षे वर्तते । यस्तु एकाग्रे
 चेतसि सङ्गुतमर्थं प्रद्योतयति, क्षिणोति च
 क्लेशान्, कर्मबन्धनानि श्लथयति, निरोधमभि-
 मुखं करोति, स सम्प्रज्ञातो योग इति आख्या-
 यते । स च वितर्कानुगतो विचारानुगतः

आनन्दानुगतः अस्मितानुगत इति उपरिष्ठात्
प्रवेदयिष्यामः । सर्ववृत्तिनिरोधे तु असम्प्रज्ञातः
समाधिः ॥ १ ॥

यश्चिन्मात्ररसोऽपि नित्यविमलोपाधिर्गुणैरीश्वरो'
ह्यैः क्लेशमुखैर्गुणैर्विरहितो मुक्तः सदा निर्गुणः ।
सोऽस्मान् बुद्धिगुणैः स्वयं निगूढितान् स्वांशान् कृपासागरे'
दीनान् मोचयतु प्रभुर्गुणमयं पाशं दहन् लीलया ॥ १ ॥
श्रीपातञ्जलभाष्यदुग्धजलधिर्विज्ञानरत्नाकरो
वेदव्यासमुनीन्द्रबुद्धिखनितो योगीन्द्रपेयामृतः ।
भूदेवैरमृतं तदत्र मथितुं विज्ञानविज्ञैरिह
श्रीमहात्तिकमन्दरो गुरुतरो मन्यानदखोऽप्यते ॥ २ ॥
सर्ववेदार्थसारोऽत्र वेदव्यासेन भाषितः ।
योगभाष्यमिषेणति'मुमुक्षूणामिदं गतिः ॥ ३ ॥
गङ्गाश्याः सरितो यद्दध्नेरंशेषु संस्थिताः ।
सांख्यादिदर्शनान्येवमस्यैवांशेषु कृत्स्नशः ॥ ४ ॥

निर्विघ्नग्रन्थसमाप्तये योगप्रवर्त्तकमनन्तमीश्वरं स्मरन्
शिष्याणां शास्त्रग्रहणानुष्ठानादावप्यप्रतिबन्धं तत्र एव प्रार्थयते ।
यस्यक्तेति । यः स्वस्याद्यरूपं शेषाख्यं त्यक्त्वा स्वांशैस्ततो विभूक्तो
भूत्वा लोकानुग्रहार्थं बलरामादिरूपेणाविर्भवति स वो युष्मान्
शिष्यान् पालयेत् शास्त्रार्थग्रहणादिप्रतिबन्धं निवारयत्वित्यर्थः ।
शेषं सुगमम् ॥ १ ॥ “अध्यात्मयोगाधिगमेन मत्वा देव' धीरो
हर्षशोकौ जहाति” “यतो निर्विषयस्यास्य मनसो मुक्तिरि-
ष्यते । अतो निर्विषयं नित्यं मनः कार्यं मुमुक्षुणा” “तावदेव
निरोह्वयं यावद्बुद्धि गतं क्षयम् । एतद् ज्ञानं च ध्यानं च शेषो-
ऽन्यो ग्रन्थविस्तर” इत्यादिश्रुतिषु, “मुक्तिर्योगात्तथा योगः

संस्वंगज्ञानात्प्रहीयते । तपस्त्रिभ्योऽधिको योगी ज्ञानिभ्योऽपि
 मतोऽधिक” इत्यादिस्मृतिषु च योगो मोक्षहेतुतया विहितः,
 तत्र योगः किंस्वरूपः किमुपायः केन वा द्वारेण ज्ञानमोक्षयोः
 कारणमित्यादिकं मुमुक्षूणां विविदिक्षितं भवति, ब्रह्ममीमांसा-
 साङ्गदिषु च ज्ञानमेव विचारितं बाहुल्येन ज्ञानसाधनमात्रस्तु
 योगः सङ्केपतः, ज्ञानजन्ययोगस्तु सङ्केपतोऽपि तेषु नोक्तोऽतो-
 ऽतिविस्तारेण द्विविधं योगं प्रतिपिपादयिषुर्भगवान् पतञ्जलिः
 शिष्यावधानायादौ योगानुशासनं शंस्वमारभ्यतया प्रतिज्ञात-
 वान् ।

तदिदं सूत्रमारभ्य समग्रं शास्त्रं सर्वलोकहिंताय भगवान्
 वादरायणो व्याचष्टे । अथेत्ययमधिकारार्थं इत्यादिना । अधि-
 कारशब्दो योगरूढतया आरम्भण एव मुख्य इति शास्त्रस्याधि-
 कार्यत्वं मुख्यमेवास्ति । यत्र चार्थस्याधिकार्यत्वमुच्यते यथा
 अथैष ज्योतिरित्यादौ तत्राधिकार्यशास्त्रविषयतया गौणं तदि-
 त्याशयः । एतेन शास्त्रस्यानधिकार्यत्वमनिरूप्यत्वादित्यपास्तं
 प्रकृतभाष्यविरोधादिति । प्रश्नाद्यर्थकत्वमथशब्दस्य किं कुत्रापि
 नास्तीत्याशङ्कानिरासयोक्तमयमिति । अधिकारार्थोऽधिकार-
 वाचक इत्यर्थः । अथशब्दस्य चीञ्चारणमात्रेण मङ्गलत्वमपि
 बोध्यम् । शिष्टस्य शासनमनुशासनं तेन शास्त्रस्य गुरुमूलकतया
 सूत्रकारेण प्रामाण्यं दर्शितं “हिरण्यगर्भो योगस्य वक्ता नाच्यः
 पुरातनः” इति योगियाज्ञवल्क्येन हिरण्यगर्भस्यादिगुरुत्वबोध-
 नादिति । सूत्रवाक्यार्थमुपसंहरति, योगस्यानुशासनं शास्त्र-
 मधिकृतं वेदितव्यमिति । शिष्यैरिति शेषः । वेदितव्यमिति-
 पूरणेन सूत्रस्य शिष्यावधानार्थकत्वं सूचितं, योगस्य च फलं
 सूत्रभाष्ययोः स्थाने स्थाने वक्ष्यमाणं ‘मयोत्तरसूत्रावतारिकाया-
 मपि संक्षेपाद्भवति । योगलक्षणपरतया द्वितीयसूत्रमवतारयि-

ष्यति । तत्र युज समाधाविति योगलक्षणस्य प्रसिद्धत्वात्तन्ना-
 न्तराकाङ्क्षैव नास्तीत्याशङ्कं तस्यातिव्याप्तत्वेनादावपाकरोति ।
 योगः समाधिः स च सार्वभौमश्चित्तस्य धर्म इति । युज समाधा-
 वित्यनुशासनतः प्रसिद्धो योगः समाधिः चित्तवृत्तिनिरोधः
 स च सार्वभौमः सर्वासु वक्ष्यमाणां चिन्ताद्यवस्थासु साधारण-
 श्चित्तस्य धर्मः स्वाभाविकः जलस्य द्रवत्ववत्, चिन्ताद्यवस्थाया-
 मपि हि यत्किञ्चिद्वृत्तिनिरोधोऽस्य वेति, तथाच अलक्ष्यास्त्ववस्थासु
 तल्लक्षणमतिव्याप्तमिति शेषः । कास्ताः सर्वाः चित्तभूमय इत्या-
 काङ्क्षायामाह । चिन्तमित्यादि । चिन्तं रजसा विषयेष्वेव वृत्ति-
 मत् । मूढं तमसा निद्रादिवृत्तिमत् । चिन्ताद्विशिष्टं विचिन्तं
 सत्त्वाधिक्येन समादधदपि चित्तं रजोमात्रया अन्तरान्तरा विष-
 यान्तरवृत्तिमत् । एकस्मिन्नेव विषये अग्रं शिखा यस्य चित्त-
 दीपस्येत्येकाग्रं विशुद्धसत्त्वतयैकस्मिन्नेव विषये वक्ष्यमाणावधी-
 क्तकालपर्यन्तमचञ्चलं निवातस्थदीपवत् । तथा च चिन्तादि-
 वयेऽपि किञ्चिदैकाम्यसत्त्वेऽपि तत्र नातिप्रसङ्गः । निरुद्धञ्च
 निरुद्धसकलवृत्तिकं संस्कारमात्रशेषमित्यर्थः । रजोधर्मस्य रागादेः
 प्रतिघातादेव लोकानां तमोधर्मो विषादादिर्दृश्यत इति चिन्तात्
 पूर्वं न मूढस्वोपन्यासः । उक्तातिव्याप्तिं प्रतिपादयितुमुक्त-
 भूमिषु लक्ष्यालक्ष्यविभागं करोति । तत्र विचिन्त इत्यादिना ।
 तत्र तासु पञ्चसु मध्ये विचिन्ते चेतसि वर्तमानः समाधिरल्यो
 बहुलविक्षेपशेषीभूतत्वान्न योगपक्षे योगमध्ये प्रविशति क्लेश-
 हान्यहेतुत्वात् सुतरां तु चिन्तमूढयोश्चित्तयोर्वर्तमानौ समाध्या-
 भासावित्याशयः । अतो न चिन्तमूढभूम्योरलक्ष्यत्वाप्रतिपादनेन
 न्यूनतेति । विचिन्तमुखेनाद्यभूमित्रयस्यालक्ष्यत्वमुक्त्वा अन्यभूमि-
 द्वयमेव लक्ष्यमित्याह । यस्त्वेकाग्रइति । यस्तु समाधरेकाग्र
 चेतसि वर्तमानोऽर्थं ध्येयं वस्तु संज्ञितं परमार्थभूतं प्रकर्षेण

द्योतयति साक्षात्कारयति ततश्च क्लेशानविद्यादीन् पञ्च
 क्षिणोति ततोऽपि च कारणीच्छेदाद्धर्माधर्मरूपाणि बन्धनानि
 बुद्धिपुरुषयोर्बन्धकारणानि श्लथयति अदृष्टोत्पादनाक्षमाणि
 करोति तथा निरोधमसम्प्रज्ञातयोगमभिमुखं प्रत्यासन्नं करोति ।
 परवैराग्यजननेनेति शेषः ॥ स समाधिः सम्प्रज्ञातो योग इति
 कथ्यत इत्यर्थः । सम्यक् प्रज्ञायते साक्षात्क्रियते ध्येयमस्मिन्नि-
 रोधविशेषरूपे योग इति सम्प्रज्ञातो योगः । यद्यपि समाधिशब्दे-
 नैकाग्रतातिशयरूपं निरोधद्वयरूपयोगद्वयस्याङ्गमेव परिभाषि-
 ष्यते तथापि योगद्वयमङ्गाङ्गिनोरभेदविवक्षयैव समाधिशब्दे-
 नोक्तमैवमुत्तरोत्तरसूत्रेऽपि बोध्यम् । स च सम्प्रज्ञातश्चतुर्विध
 इत्याह । स चेति । न च वितर्कानुगतादित्रिके साक्षात्कार-
 जनकत्वादिकं साक्षान्नास्ति अविद्यालेशसम्पर्कादिति वाच्यम् ।
 सवितर्कादिक्रमेणैव साक्षात्कारवृद्ध्या चरमभूमिकायां स्तम्भर-
 प्रज्ञोदयेन भूमिकाचतुष्टय एव साक्षात्कारसम्बन्धादिति । निरु-
 द्धभूमेरपि लक्ष्यत्वमाह । सर्ववृत्तीति । सम्प्रज्ञातकालीना साक्षा-
 त्काररूपिणी या वृत्तिः तस्या अपि वक्ष्यमाणपरवैराग्येण
 निरोधे जायमाने त्वसम्प्रज्ञातयोग इत्यर्थः । वृत्तिनिरोधश्च चित्तस्य
 वृत्तिसंस्कारशेषावस्था अभावस्याधिकरणावस्थाविशेषमात्ररूप-
 त्वात् निरुध्यन्ते ऽस्यामवस्थायामिति व्युत्पत्ते र्वा, सा चावस्था
 संस्कारमात्रैः परिणामधारा । निरोधकाले संस्कारतारतम्य-
 रूपस्यैव चित्तपरिणामस्य सूत्रभाष्याभ्यां वक्ष्यमाणत्वादिति ।
 नतु 'वृत्तिनिरोधो वृत्त्यभावमात्रमेकाग्रताविशेषो वा' निरोध-
 स्याभावमात्रत्वे वक्ष्यमाणसंस्कारजनकत्वानुपपत्तेरेकाग्रतामात्र-
 रूपत्वे समाधिरूपादङ्गात् सम्प्रज्ञाताच्च भेदानुपपत्तेः । "उल्का-
 हस्तो यथा कश्चित् द्रव्यमालोक्य तास्यजेत् । बोधेन ज्ञानमा-
 लोक्य तथा बोधं परित्यजेत्" इत्यादिस्मृतिषु 'यावद्वादि गतं

क्षय'मिति पूर्वोक्तश्रुतौ चासम्प्रज्ञातस्य सकलवृत्तिशून्यत्वञ्च-
 षाच्च । ननु सम्प्रज्ञातासम्प्रज्ञातयो र्योगयो निर्दोषरूपयोः किं
 प्रयोजनं 'योगाङ्गानुष्ठानादशुद्धिचये ज्ञानदीप्तिराविवेकख्याते'
 रिति सूत्रेण योगाङ्गस्यैव ज्ञानहेतुताया वक्ष्यमाणत्वात्" सम्प्रज्ञा-
 तयोगकाले ज्ञानस्योत्पत्तेरेव शास्त्रेष्ववगमात् न तु तद्हेतुतायाः
 एककालकत्वेन हेतुहेतुमद्भावासम्भवाच्च । अस्तु वा विषयान्तर-
 सञ्चाराख्यप्रतिबन्धनिवृत्तिरूपतया ज्ञानहेतुत्वं सम्प्रज्ञातयोगस्य
 'क्षीणवृत्तेरभिजातस्यैव मणेरग्रहोदयहणयाहोषु तत्स्थितदञ्जन-
 तासमापत्तिरित्यागामिसूत्राच्च' न तु असम्प्रज्ञातयोगस्यापि तस्य
 ज्ञानजन्यत्वात्, नच ज्ञानोत्पत्त्यनन्तरं मोक्षाय अन्यत् साधन-
 मपेक्षणीयं 'तश्च तावदेव चिरं यावन्न विमोक्ष्येऽथ सम्पत्स्य'
 इत्यादिश्रुतिभिरन्यनिरपेक्षज्ञानस्य मोक्षहेतुत्वसिद्धेरविद्या-
 कामकर्मोदितवृत्तौ हेत्वभावेन पुनः संसारानुपपत्तेश्च । अत्रो-
 च्यते । ज्ञानो ज्ञानेऽपि प्रारब्धकर्मणा देहधारणस्यावश्यकत्वेन
 तदानीमपि बाह्याभ्यन्तरवृत्तिभिर्यत् दुःखं न जायते एतदप्य-
 न्ततं, योगद्वयस्य फलमस्ति । तथाहि वक्ष्यति भाष्यकारः सर्वा-
 श्चैतः इत्ययः सुखदुःखमोहात्मिका अत एताः सर्वा वृत्तयो निर्दो-
 षया इति । किञ्च ज्ञानस्य कर्मक्षयहेतुत्वमस्ति तथा योग-
 स्यापि "विनिष्यन्नसमाधिस्तु मुक्तिं तत्रैव जन्मनि । प्राप्नोति
 योगी योगतानेन दग्धकर्मचयोऽचिरात्" इत्यादिवाक्यशतेभ्यः ।
 तथाच कर्मक्षयद्वारा ज्ञानस्यैवासम्प्रज्ञातयोगस्यापि मोक्षहे-
 तुत्वं सिद्धं तच्च चासम्प्रज्ञातयोगिनाखिलसंस्कारदाहकेन प्रारब्ध-
 कर्माप्यतिक्रम्यत इति ज्ञानाद्विशेषः । ज्ञानस्य हि प्रारब्धनाश-
 कत्वे बाधनास्ति "तस्य तावदेव चिर"मित्यादिश्रुतिर्जीवन्मुक्ति-
 श्रुतिस्मृतयश्च । योगस्य प्रारब्धनाशकत्वे बाधकं नास्ति प्रत्युत
 दग्धकर्मक्षयःऽचिरादित्येव स्मर्यते, अतः प्रारब्धमपि कर्म कर्म-

विपाकोक्तप्रायश्चित्तादिवदेवातिक्रम्य भ्रष्टिर्ति मोचनमेव योगस्य फलम् । अन्यच्च योगद्वयेनाखिलसंस्कारक्षये भोगसंस्काराख्य-सहकार्यभावात् प्रारब्धं कर्मापि यत् फलाक्षमं भवति इदमपि योगफलम् । तदुक्तं मोक्षधर्मे, 'नास्ति साङ्गसक्तं ज्ञानं नास्ति योगसमं बल'मिति । बलं प्रारब्धस्याप्यतिक्रमेण खेच्छया शीघ्र-मोक्षहेतुः । अपि च वृत्तिनिरोधात्मको योग एव दुःखनिवृ-त्त्यात्मकमोक्षे साक्षाद्हेतुः पुरुषे दुःखस्य चित्तवृत्तौपाधिकत्वात् उपाधिनिवृत्तिश्चौपाधिकनिवृत्तौ चरमकारणमती ज्ञानेन न योगस्यान्यथासिद्धिः' ज्ञानवैराग्यकर्मक्षयादीनां वृत्तिनिरोधा-ख्यचरमकारणद्वारैव दुःखात्यन्तोच्छेदहेतुत्वात्' वृत्त्यत्यन्तनिरो-धस्तु चरमासम्पन्नाति भवति 'यत्र संस्कारस्यात्यन्तक्षयेण चित्तस्य विलयान्मोक्षो भवति । तथा च 'द्वारद्वारिभावेनापि ज्ञानस्यैव सम्पन्नातयोगस्यापि मोक्षहेतुत्वं सिद्धम्, असम्पन्नातयोगस्य च साक्षान्मोक्षहेतुत्वं 'तदा द्रष्टुः स्वरूपेऽवस्थान'मिति सूत्रकारः स्वयं वक्ष्यति 'मुक्तिर्हित्वाऽन्यथाभावं स्वरूपेण व्यवस्थिति'रित्या-दिवृत्तौरात्यन्तिकस्य स्वरूपावस्थानस्यैव मोक्षत्वादिति दिक् ॥ तदेवं चित्तभूमिषु लक्ष्यालक्ष्यविवेकपूर्वकं प्रसिद्धस्य योगलक्षण-स्यातिव्याप्तिं पदार्थं योगलक्षणाकाङ्क्षा उपपादिता, अतःपरं लक्षणपरतयोत्तरसूत्रमवतारयति । तस्य लक्षणाभिधिक्षयेति । तस्य द्विविधस्य योगस्य, उक्तातिव्याप्तिनिराकरणाय शानुप-र्यत्या सूत्रद्वयेनैव लक्षणसमाप्तिर्भविष्यतीति सूचयितुमभिधि-क्षयेत्युक्तमन्यथा हि तस्य लक्षणसूत्रं प्रवृत्ते इत्येतावन्मात्र-मुच्येत ॥ १ ॥

तस्य लक्षणाभिधिक्षेया इदं सूत्रं प्रवृत्ते—

* योगश्चित्तवृत्तिनिरोधः ॥ २ ॥ *

सर्वशब्दाग्रहणात् सम्प्रज्ञातोऽपि योग इति
 आख्यायते । चित्तं हि प्रख्याप्रवृत्तिस्थितिशील-
 त्वात् त्रिगुणम् । प्रख्यारूपं हि चित्तसत्त्वम्
 रजस्तमोभ्यां संसृष्टम् ऐश्वर्यविषयप्रियं भवति ।
 तदेव तमसा अनुबिम्बमधमाऽज्ञानाऽवैराग्याऽ-
 नैश्वर्योपगं भवति । तदेव प्रक्षीणमोहावरणं
 सर्वतः प्रद्योतमानमनुबिम्बं रजोमात्रया धर्म-
 ज्ञानवैराग्यैश्वर्योपगं भवति । तदेव रजोलेश-
 मलापितं स्वरूपप्रतिष्ठं सत्त्वपुरुषान्यताख्याति-
 मात्रं धर्ममेघध्यानीपगं भवति । तत्परं प्रस-
 ज्ञानमित्याचक्षते ध्यायिनः । चित्तिशक्तिरपरि-
 णामिनी अप्रतिसंक्रमा दर्शितविषया शुद्धा च
 अनन्ता च, सत्त्वगुणात्मिका चेयम्, अतो विप-
 रीता विवेकख्यातिरिति । अतस्तस्यां विरक्तं
 चित्तं तामपि ख्यातिं निरुणोद्धि, तदेवस्थं चित्तं
 संस्कारोपगं भवति, स निर्वीजः समाधिः, न
 तत्र किञ्चित् सम्प्रज्ञायत इति असम्प्रज्ञातः
 द्विविधः स योगः चित्तवृत्तिनिरोध इति ॥ २ ॥

चित्तमन्तःकरणसामान्यमेकस्वैवान्तःकरणस्य वृत्तिभेदमा-
 त्रेण चतुर्धा अत्र दर्शने विभागात् तस्य यावत्तत्त्वमाणा वृत्तयस्तासां
 निरोधस्तासां जयात्योऽधिकरणस्यैवावस्थाविशेषोऽभावस्तासां-

अतेश्चिकरणावस्थाविशेषरूपत्वात्, स योग इत्यर्थः । नन्विदं
लक्षणं सम्प्रज्ञातस्याव्यापकं तत्र ध्येयाकारवृत्तिसत्त्वादित्याशङ्क्य
भाष्यकार आह । सर्वशब्देति । सर्ववृत्तिनिरोध इत्यवचना-
दित्यर्थः । नन्वेवं पूर्वोक्तातिव्याप्तिः क्षिप्तादिष्वपि यत्किञ्चिद्-
वृत्तिनिरोधादिति चेन्न । तद्वा द्रष्टुः स्वरूपेऽवस्थानमिति वक्ष्य-
माणसूत्रसमहित्येनैवास्य लक्षणत्वात् । तथा च द्रष्टृस्वरूपाव-
स्थितिहेतुश्चित्तवृत्तिनिरोधः क्षिप्ताद्यवस्थासु नास्तीति नाति-
व्याप्तिः, सम्प्रज्ञातस्य च स्वरूपावस्थितिहेतुत्वमसम्प्रज्ञातद्वारा-
स्येवेति । परे तु क्षिणोति च क्लेशानिति पूर्वभाष्यानुसारेण
क्लेशकर्मादिपरिपन्थित्वं निरोधविशेषणं पूरणीयं तथा च
क्लेशकर्मादिपरिपन्थित्वे सति चित्तवृत्तिनिरोधत्वं योगइय-
साधारणं लक्षणमित्याहुः । अस्य च लक्षणस्य क्षिप्तादिभूमि-
त्रयेऽतिव्याप्तिर्नास्तीत्यत्र हेतुं क्रमेण प्रतिपादयति । चित्तं
हीत्यादिना । प्रख्यातत्त्वनानमनेन सर्वे सात्त्विका गुणा उप-
लब्धिताः । प्रवृत्तिः कर्म, अनेन सर्वे राजसा गुणा याज्ञाः ।
स्थितिर्वाच्याख्यगतिशून्यता निद्रेति यावत्, अनेन सर्वे तामसा
गुणा याज्ञाः । एते क्रमात् सत्त्वरजस्तमश्चाख्यानां द्रव्याणां
धर्माः पराश्रितत्वात् रूपादिवद्गुणा इत्युच्यन्ते, तदाश्रयास्तु
सत्त्वादिद्रव्याणि रज्ज्वारभक्ततन्तुवदेव गुणा इत्युच्यन्ते, तथा च
प्रख्यादिस्वभावकत्वात् चित्तं त्रिगुणं सत्त्वादिगुणत्रयनिर्मितं
रज्जुवदित्यर्थः । ततः किमित्यत आह । प्रख्यारूपं हीति ।
हिशब्दी वाक्बालङ्कारे अवधारणे वा । चित्तसत्त्वमिति चित्तस्य
सत्त्वप्राधान्यप्रतिपादनाय पुनरुक्तं, प्रख्यारूपमिति च तेजः
सत्त्वव्यावर्तनायोक्तं, तथा च प्रख्यास्वभावं चित्तरूपं सत्त्वं
स्वोपसर्जनभूताभ्यां रजस्तमोभ्यां संसर्गेण क्षिप्तावस्थायामणि-
माद्यैश्वर्ये शब्दादिविषये च निरुक्तं भवतीत्यर्थः । अतः क्षिप्ताव-

स्वस्य वृत्तिनिरोधस्य स्वरूपावस्थानाहेतुत्वात् रांगादिक्लेशां
परिपन्थित्वाद्वा' न' तत्रातिव्याप्तिरिति भावः । चित्तावस्थायाम-
तिव्याप्तिं परिहृत्य मूर्द्धावस्थायामपि तां परिहरति । तदेव
तमसेति । उपंगमुन्मुखं तन्प्रियमित्यर्थः । भावस्तु पूर्ववत् ।
वित्तितावस्थायामतिव्याप्तिं परिहरति । तदेव प्रचीणेति ।
मोहस्तमोद्वयं कार्यकारणामेदात् तदेव दर्पणस्य-मलवञ्चित्त-
सत्त्वस्यावरणं प्रचीणं यत्र तत् प्रचीणमोहावरणं सर्वतः प्रद्योत-
मानं सर्वविषयाकारवृत्तिमद् एवम्भूतं हिरण्यगर्भादीनां चित्तं
रजोलेशेन सम्भेदाद्विचित्तं सद् धर्मादिचतुष्टयप्रियं भवतीत्यर्थः ।
अत्रापि भावः पूर्ववदेव बोध्यः । अवस्थात्रयेऽतिव्याप्तिं परिहृत्य
एकाग्रनिरुद्धावस्थयोर्लक्ष्ययोर्लक्षणं क्रमेण योजयति । तदेव
रजोलेशेनेत्यादिना । विक्षेपहेतुना रजोलेशेनापि मलेनापेतमत्
एव स्वरूपप्रतिष्ठं स्वाभाविकेन रूपेण प्रसादादिना सम्यगवस्थितं
निर्मलदर्पणवत् अतश्च सत्त्वपुरुषयोर्बुद्ध्यात्मनोर्विवेकख्याति-
मात्रं तन्मोत्रवृत्तिकं सत् धर्ममेघध्यानमात्रप्रियं भवति न तु
क्लेशप्रियैश्चार्थप्रियमित्यर्थः । धर्ममेघध्यानं किमित्याकाङ्क्षाया-
माह । तत्परमिति । तद्धर्ममेघाख्यं ध्यानं परमं प्रसङ्गानं तत्त्व-
ज्ञानं विवेकख्यातेरेव पराकाष्ठेति योगिनो वदन्तीत्यर्थः । तथा
चेयमेकाग्रता सत्त्वपुरुषान्यताख्यातिरूपिणी द्रष्टृस्वरूपावस्थाने-
हेतुः क्लेशकर्मादिपरिपन्थिनौ चेति योगलक्षणाक्रान्तेति भावः ।
धर्ममेघसमाधिश्च सूत्रकारिणैव वक्ष्यते । यद्यप्यस्मितानुगत एव
सम्प्रज्ञानयोमे सत्त्वपुरुषान्यताख्यातिरस्ति न वितर्कानुगतादीं
तथाप्यनेनैव तेऽप्युपलक्षणीया एतदङ्गभूतत्वात्तेषामिति । निरु-
द्धावस्थायामपि लक्षणं योजयन्नेव सकारणस्य निरोधस्य स्वरूप-
माह । चितिशक्तिरित्यादिना । सम्प्रज्ञातकाले संसारहेतुत्वादि-
दोषदर्शनादेव इतरवृत्तिनिरोधो जातस्तस्माच्च सिद्धायां विवेक-

ख्यातिनिष्ठायां विवेकख्यातेरप्यनात्मत्वसाक्षात्करणात् तत्फल-
 सिद्धेश्च तत्राधि वैराग्यं भवति ततः सर्ववृत्तिनिरोध इति
 प्रक्रिया । तत्र यादृशविवेकख्यातिनिष्ठा विवेकख्यातिवैराग्ये
 हेतुस्त्वामादौ दर्शयति । ख्यातिरितो व्यन्तेन । चितिशक्तिः पुरु-
 षाख्या न परिणामिनी पूर्वधर्मीपाये धर्मान्तरोत्पत्तिः परिणाम-
 स्तद्रहिता कूटस्थानित्या परमार्थसत्येति यावत् । लोकेऽर्थप्रका-
 शनरूपे फल एव चैतन्यशब्दः प्रयुज्यते चैतन्यफलोपाधानं च न
 सर्वदा सर्वपुरुषेऽस्तीत्याशयेन शक्तिपदोपादानं, तथा च शक्ति-
 रूपेणावस्थिता चितिरित्यर्थः । चितिश्च न गुणः किन्तु प्रकाश-
 स्वरूपं द्रव्यमिति 'द्रष्टा दृशिमात्र' इति सूत्रे विस्तरतः प्रति-
 पादयिष्यामः । यतोऽपरिणामिनी अतएव चितिशक्तिरप्रति-
 संक्रमा असञ्चारा, यथा बुद्धिर्विषयं गच्छति तद्ग्रहणार्थं 'नैवं
 चितिरक्रियत्वात् । अथ वा नास्ति प्रतिसंक्रमः सङ्गो विषयेषु
 यस्या इत्यप्रतिसंक्रमा निलेपेति यावत् । नन्वपरिणामित्वे
 चात्मनो विषयाकारत्वाभावात् कथं विषयस्फुरणं तत्राह ।
 दर्शितविषया, दर्शितो बुद्ध्या निवेदितो विषयो यस्यै इति
 विग्रहः । विषयैः सह बुद्धिवृत्तिश्चित्ती प्रतिविम्बिता सती भासत
 इति भावः । 'वृत्तिसारूप्यमितरत्रे'ति सूत्रे चैतद्वरक्तं भविष्यति ।
 यतोऽपरिणामिनी अतएव शुद्धा अनन्ता च सुखदुःखमोहाद्यात्म-
 कांशुद्धिरहिता पूर्णा च, उक्ताशुद्धेः परिणामरूपत्वात् सक्रिय-
 स्यैव परिच्छिन्नत्वाच्चेति । इयं विवेकख्यातिः धर्मधर्म्यभेदात्
 तद्वती वृत्तिः सत्त्वगुणात्मिका सत्त्वगुणस्य कार्या अतश्चितिशक्तितो
 त्रिपरीता परिणामिनी स्वयमेव विवेकाकारिणी प्रतिसंक्रमवती ।
 दीपशिखावत् विषयेषु सर्पणात्तथा जडा तथा सुखदुःखाद्यशुद्धि-
 मती परिच्छिन्ना च इत्यतोऽनात्मत्वादिदोषदर्शनात् तत्फल-
 सिद्धेश्च विवेकख्यात्यां 'विरक्तं प्रत्युत्पन्नान्मत्ययं चित्तं'तामपि

ख्यातिं निरुणद्धि आवृणोति विलापयतीति यावत् । परवैराग्येण हेतुना चित्तस्य सा वृत्तिः स्वयमेव विलीयते' यथा निद्रादोषेषु सुषुप्तौ जाग्रदादिवृत्तिरिति शर्कराखादेनैव गुडदोषा अभिव्यज्यन्त इत्यतो विवेकख्याते दोषदर्शने पुरुषगुणदर्शनमुपयुज्यन्त इति भावः । तथा यावद्वृत्तिधोषालिप्तत्वेन वृत्तिवैधर्म्येण वृत्तिभेदत आत्मा न दृश्यते तावद्दोषदर्शनेऽपि आत्मत्वभ्रमात् वृत्तिवैराग्यं न घटते' आत्मत्वेनैव परमप्रियत्वात्' अत आत्मवृत्तीरुभयोरिव गुणदोषाभ्यां विविच्य दर्शनं वृत्तिवैराग्ये हेतुरित्याशयः । तदवस्थं निरोधावस्थं चित्तं संस्कारोपगं संस्कारमात्रानुसारि संस्कारमात्ररूपेण प्रशान्तवाह्नि भवति' सैयं प्रशान्तवाहिता स पूर्वोक्तो निर्वाजः समाधिः निरोधयोगो' न किञ्चित्तत्र योगे ज्ञायते इति विग्रहेणासम्प्रज्ञातनामा चेति वाक्यार्थः । असम्प्रज्ञातयोगे चित्तवीजस्य संस्कारस्य तत्त्वज्ञानजन्यपर्यन्तस्याशेषतो दाहार्हाभिर्वाजसंज्ञा तस्येति भावः । वीजदाहादेव चास्य निरोधस्य स्वरूपावस्थितिहेतुतया क्लेशकर्मादिपरिपन्थितया च लक्षणसङ्गतिरित्याशयः । सुषुप्तौ च निद्रास्य चित्तवृत्तिसत्त्वाद्वा-सम्प्रज्ञातलक्षणातिव्याप्तिस्तत्कालीननिरोधस्य क्लेशादिपरिपन्थित्वाभावाच्च । एतेन यदाधुनिकवेदान्तिब्रुवा असम्प्रज्ञातेऽपि निर्विकल्पमात्मज्ञानं स्वरूपसङ्घट्टिवृत्तिरूपं तिष्ठतीति वेदन्ति तदप्रामाणिकत्वेनैतद्भाष्यविरोधेन चोपेक्षणीयम् । "युञ्जीत योगी निर्जित्य द्वीन् गुणान् परमात्मनि । तन्मयश्चात्मना भूत्वा चिद्वृत्तिमपि सन्त्यजेद" इति मार्कण्डेयपुराणादौ ऐश्वरयोगेऽपि वृत्तिशून्यत्वावगमाच्च । निर्विकल्पं त्वात्मज्ञानं सम्प्रज्ञातकाल एव भवति' शब्दार्थज्ञानविकल्पशून्यस्य सम्प्रज्ञात्कालीनज्ञानस्येव निर्विकल्पकस्य लक्षणमानत्वान् । योगद्वयमुपसंहरति । द्विविध इति । ननु चित्तवृत्तिनिरोधे कः पुरुषार्थ इत्याकाङ्क्षया

योगलक्षणपूरणाय च प्रवर्तमानं योगस्य फलप्रतिपादकं सूत्र-
मधिकप्रश्नमुखेनोत्थापयति' प्रसङ्गादात्मनः कौटस्थ्यमपि प्रति-
पादयितुम् । तदवस्थ इति । ननु असम्यग्ज्ञातावस्थे चेतसि
सति बुद्धिबोधात्मा बुद्धिविषयकबोधस्वरूपो बुद्धिसाक्षी पुरुषः
किंस्वभावः केन रूपेण तिष्ठति किं व्युत्थान् इव तदानीमपि
प्रकाशरूप एव तिष्ठति हृत्त्याख्यदृश्याभावादेव तु न पश्यति'
अथ वा काष्ठवदप्रकाशरूप एव आत्मा तदा तिष्ठति' व्युत्थान-
काले तु निमित्तविशेषात् प्रकाशरूपेण परिणमते किं वा दशा-
क्षये दीपवन्नश्यतीत्यर्थः । एतेष्वप्यपचं सूत्रेण सिद्धान्तयति ॥२॥

तदवस्थे चेतसि विषयाभावात् बुद्धिबोधात्मा
पुरुषः किं स्वभावः, इति—

* तदा द्रष्टुः स्वरूपेऽवस्थानम् ॥ ३ ॥ *

स्वरूपप्रतिष्ठा तदानीं चितिशक्तिर्यथा कैवल्ये,
व्युत्थानचित्ते तु सति तथापि भवन्ती न तथा ॥३॥

कथं तर्हि ? दर्शितविषयत्वात्—

तदाऽसम्यग्ज्ञातयोगकाले द्रष्टुः चितिशक्तेः पुरुषस्य स्वरूपे
निर्विषयचेतन्यमात्रेऽवस्थानमित्यर्थः । यथा जपापाये स्फटिक-
खालोहिते स्वरूपेऽवस्थानं तथा हृत्पाये पुरुषस्य हृत्ति-
प्रतिविम्बशून्ये स्वरूपेऽवस्थानमिति भावः । यथा च तदा
संस्कारशेषबुद्धेर्भानं न भवांत तयोत्तरसूत्रे वक्ष्यामः । तथा च
कूटस्थ एव पुरुषो व्युत्थान इव तदानीमपि प्रकाशस्वरूप एव
तिष्ठति । योगलक्षणमध्येतद्धेतुनिर्गोचरत्वमेव । तत्र च हृत्त्या-
त्मकदुःखाभावः पुरुषार्थ इति भावः । सोऽयं पुरुषार्थो भाव्य-
कारेण सूचितो यथा कैवल्ये इत्येव । - कैवल्ये हि दुःखनिवृत्ति-

रेव पुरुषार्थ इति वक्ष्यति 'हेयं दुःखमनागत'मिति सूत्रेणेति ।
 क्रमेण चरमासम्प्रज्ञातेऽशेषसंस्कारक्षयात् चित्तेन सह वृत्तीना-
 मात्यन्तिकनिरोधे सत्यात्यन्तिकं स्वरूपावस्थानं मोक्षाख्य-
 मिति । ननु तदानीं दुःखाभावेऽन्यदा दुःखमस्तीत्यायातं तथा
 चांपरिणामित्वानुपपत्तिरित्याशङ्क्य परिहरति भाष्यकारः ।
 व्युत्थानेति । व्युत्थानचित्तदशायां तु चित्तिस्तथाऽपि स्वरूपेण
 तिष्ठन्ती न तथा नासम्प्रज्ञातस्य-कैवल्यस्य-च समानरूपेत्यर्थः ।
 सूत्रान्तरमवतारयितुं पृच्छति ।- कथं तर्हीति । कूटस्थापि
 चित्तिः केन प्रकारेण तर्हि व्युत्थाने तिष्ठतीत्यर्थः । असम्प्रज्ञाता-
 पेक्षया सम्प्रज्ञातोऽप्यत्र व्युत्थानं बोध्यम् । अत्र प्रत्युत्तरं सूत्रं
 हेतुपदमध्याहृत्य पठति । दर्शितविषयत्वादिति ॥ ३ ॥

* वृत्तिसारूप्यमितरत्र ॥ ४ ॥ *

व्युत्थाने याः चित्तवृत्तयः तद्विशिष्टवृत्तिः
 पुरुषः । तथाच सूत्रं "एकमेव दर्शनं स्याति-
 रेव दर्शनम्" इति । चित्तम् अयम्व्यन्तमणि-
 कल्पं सन्निधिमात्रोपकारि दृश्यत्वं न स्वं भवति
 पुरुषस्य स्वामिनः । तस्मात् चित्तवृत्तिबोधे पुरु-
 षस्य अनादिसम्बन्धो हेतुः ॥ ४ ॥

इतरत्र व्युत्थाने चित्तेन सह द्रष्टुंती सारूप्यमित्यर्थः ।
 व्युत्थानं हि विम्बप्रतिविम्बरूपयोर्बुद्धिपुष्पवृत्त्योः सारूप्यं, तदे-
 तद्व्याचष्टे ।- व्युत्थानेति । इतरत्र व्युत्थाने याश्चित्तस्य वृत्तयो
 दीपस्य शिखा इव द्रव्यरूपा भङ्गुरा अवस्थापरिष्णिमाः मूषा-
 निषिक्तद्रुतताम्रवत् स्वसंयुक्तार्थाकारास्त्रिगुणकार्यत्वात् सुख-
 दुःखमोहाश्रयतया शान्तघोरमूढाख्या भवन्ति तामिरविशिष्टा

अविलक्षणं वृत्तयो यस्य पुरुषस्य स तथा । वृत्तिश्च गुणो न भवति “भागगुणाभ्यां तत्त्वान्तरं वृत्तिः सम्बन्धार्थं सर्पती”ति साङ्ख्यसूत्रात् । भागो विभक्तांशोऽग्निविस्फुलिङ्गवदिति । कुतः पुनरपरिणामिनीं वृत्तिस्तत्रोक्तं दर्शितविषयत्वादिति ।- बुद्ध्या निवेदितविषयत्वादित्यर्थः ।- निवेदनं च स्वारूढविषयस्य प्रति-विम्बरूपेण चित्याधानम् । “गृहीतानिन्द्रियैरर्थानात्मने यः प्रयच्छति । अन्तःकरणरूपाय तस्मै विश्वात्मने नम” इति विष्णुपुराणादिभ्यः । एतदुक्तं भवति ।- यद्यपि पुरुषश्चिन्मात्रोऽविष्कारो तथापि बुद्धेर्विषयाकारवृत्तीनां पुरुषे यानि प्रति-विम्बानि तान्येव पुरुषस्य वृत्तयः । नच ताभिरवस्तुभूताभिः परिणामित्वं, स्फटिकस्यैवातत्त्वतोऽन्यथाभावादिति । तदुक्तं साङ्ख्ये, जपांस्फटिकयोरिव नोपरागः किन्त्वभिमान इति । सूत्रकारोऽपि वक्ष्यति “चित्तेरप्रतिमक्रमायास्तदाकारापत्तौ स्वबुद्धिसंवेदनमिति । एतेन सुखदुःखमोहगुणकवृत्तिसारूप्याद् व्युत्थाने चित्तेरपि दुःखादिमतीव यद्भवति तदेव चित्ते-दुःखभोगो’ दुःखाभ्यवहरणरूपः, प्रतिविम्बरूपदुःखहानमेव चासम्भ्रजातस्य फलमिति सूत्रद्वयेन सिद्धम् । ये तु अहं सुखी-दुःखीत्यादिप्रत्ययादात्मन एव पारमार्थिकीं वृत्तिमिच्छन्ति तएवं श्रत्याख्येयाः ।- स्वत एव चेदात्मन परिणामास्तरिर्हि सर्वाव-यवावच्छेदेन सर्वदा वृत्तिप्रसङ्गादनिर्माद्यादिप्रसङ्गः । यदि मनःसंयोगो निमित्तं तर्हि लाघवादेकेन मनस्त्वेनैव हेतुतास्तु आत्ममनस्तत्संयोगानां त्रयाणां हेतुत्वं गौरवात् । अनुमानञ्च अर्थाकारपरिणामसुखादिकमन्तःकरणोपादानकं बाधका-भावे सति तदन्वयव्यतिरेकानुविधायित्वात् मनःसंयोगवदिति । भोगे व्यभिचारवारणाय सत्यन्तं, बुद्धेः स्वभोक्तृत्वे च बाधकं कर्तृकर्मविरोधं सूत्रकारो वक्ष्यति । अहं कर्ता सुखीत्यादि

प्रत्ययास्तु अहं गौर इत्यादिभ्रमशतान्तःपातित्वेनाप्रामाण्यज्ञानास्कन्दितां नोक्तानुमानस्य बाधकाः, प्रत्युत “प्रकृत्यैव च कर्माणि क्रियमाणानि सर्वशः । यः पश्यति तथात्मानमकर्त्तारं स पश्यति” इत्यादि स्मृत्युपोद्बलितेनोक्तानुमानेनैव बाध्यन्ते देहभिन्नात्मसाधकैरनुमानैरहं गौर इत्यादिप्रत्ययवदिति दिक् । खोक्ते बुद्धिपुरुषयोर्द्वितिसारूप्ये पञ्चशिखाचार्य्यसूत्रं प्रमाणयति । तथा च सूत्रमिति ।— ख्यातिर्बुद्धिर्दर्शनं पुरुषस्य इत्यन्तश्च सूत्रम् । तथा च ख्यातिरेव दर्शनमित्येकमेव एकाकारमेव दर्शनं भ्रमो लोकानामिति सूत्रार्थः । इतिशब्दश्चान्यो भाष्ययोजनार्थं पूरणीयः । ननु सविषयवृत्तेः स्फुरणं चेतनसंयोगादेव भवतु' यथा सजलघटादिप्रकाशः सूर्य्यसम्बन्धात्, अतः किमर्थं चैतन्ये वृत्तिप्रतिविम्बं वृत्तौ वा वक्ष्यमाणचेतन्यप्रतिविम्बं कल्पयते । सुख्यहं जानामीति बुद्धिपुरुषयोरेकताम्रमस्तु परस्परप्रतिविम्बं विनापि दूरस्थवनस्पत्योरिव दोषवशादेव सम्भवति तत्कथं बुद्धिपुरुषयोर्द्वितिसारूप्यसिद्धिरिति । अत्रोच्यते । चेतने तावद्बुद्धिप्रतिविम्बमवश्यं स्वीकार्य्यम् ।— अन्यथा कूटस्थनित्यविभुचेतन्यस्य सर्वसम्बन्धात्सदैव सर्वं वस्तु सर्वज्ञायितं नहि सूर्य्यसम्बन्धे सति घटाद्यप्रकाशो दृष्ट इति । न चाज्ञानाख्यं ज्ञानप्रतिबन्धकं चैतन्ये कल्पनीयं, नित्यज्ञानस्य प्रतिबन्धासम्भवात् “दुःखाज्ञानमया धर्माः प्रकृतेस्ते तु नात्मन” इत्यादिभिरात्मन्यज्ञानप्रतिषेधाच्च । अतोऽर्थभानस्य कादाचित्कत्वाद्युपपत्तयेऽर्थाकारतैवार्थग्रहणं वाच्यं बुद्धौ तथा दृष्टत्वात्, बुद्धावपि हि संयोगमात्रस्वार्थग्रहणत्वे' अतीन्द्रियस्याप्यर्थस्य बुद्धिग्राह्यत्वप्रसङ्गात् । सा चार्थाकारता बुद्धौ परिणामरूपाः प्रादौ विषयाभावेन तत्रप्रतिविम्बासम्भवात्, पुरुषे च प्रतिविम्बरूपा विद्यमानवृत्तिमात्रग्राहके पुंसि प्रतिविम्बेनैवोपपत्तेरिति । न केवलं

तर्कादेव चिति बुद्धेः प्रतिविम्बं कल्पते'किन्तु "तस्मिंश्चिह्नर्पणे स्फारे समस्ता वस्तुदृष्टयः । इमास्ताः प्रतिविम्बन्ति सरसीव तटद्रुमाः । यथा संलक्ष्यते रक्तः केवलः स्फटिको जनैः । रञ्जकाद्युपधानेन तद्वत्परमपूरुष" इत्यादिस्मृतिशतैरपीति । नै चैवं संस्कारशेषा बुद्धिः पुरुषे प्रतिविम्बिता भायादित्यसम्प्रज्ञातयोगानुपपत्तिरिति वाच्यम् । परमाणोरिव वृत्त्यतिरिक्तानां प्रतिविम्बसमर्पणासामर्थ्यस्य फलबलेन कल्पनात् । अनादिस्वस्वामिभावस्यैव प्रतिविम्बनियामकतया वक्ष्यमाणत्वात् न परबुद्धिवृत्तेर्भानम् । अतएव पुरुषार्थवत्येव बुद्धिः पुरुषस्य विषय इति साङ्गसिद्धान्तो' विवेकव्यातिविषयभोगौ च पुरुषार्थाविति । यथा च चिति'बुद्धेः प्रतिविम्बमेवं बुद्धावपि चित्तप्रतिविम्बं स्वीकार्यमन्यथा चैतन्यस्य भानानुपपत्तेः'स्वयं साक्षात्स्वदर्शने कर्मकर्तृविरोधेन बुद्ध्यारूढतयैवात्मनो घटादिवज्ज्ञेयत्वाभ्युपगमात् । तथा च वक्ष्यति सूत्रकारो 'द्रष्टृदृश्योपरक्तं चित्तं सर्वार्थ'मिति । बुद्धावात्मप्रतिविम्बमेव च तान्त्रिका बुद्धेश्चिच्छायापत्तिरित्यात्माकारतेति प्राहुः । प्रतिविम्बं उपांधी विम्बाकारो बुद्धेः परिणाम एव स च सात्त्विकस्य इति । एतेन नीरूपत्वाद् बुद्धिपुरुषयोरन्योन्यं प्रतिविम्बनं न सम्भवतीत्यपास्तम् । उपयत्रोभयाकारबुद्धिपरिणामस्यैव प्रतिविम्बशब्देनात्र विवक्षितत्वात् । जलादावपि सूर्याद्याकारबुद्धिपरिणामस्यैव सूर्यादिप्रतिविम्बतत्वाच्च । तदेवं बुद्ध्यात्मनोः परस्परप्रतिविम्बरूपाद्दोषादेवैकता भ्रमोऽहं कर्ता सुखो जानामीत्यादिरूप इति । तदेतत्परस्परं प्रतिविम्बं साङ्गकारिकार्यामिवशब्दाभ्यामुक्तं "तस्मात्तत्संयोगादचेतनं चेतनावदिव लिङ्गम् । गुणकर्तृत्वे च तथा कर्त्तव्यं भवत्युदासीन" इति दिक् । यच्चैतच्चैतन्ये बुद्धिवृत्तिसारूप्यमुक्तं चैतन्यस्य बुद्ध्याकारतरूपम् ।- इदमेव चैतन्यस्यार्थोपरक्तं वृत्ति-

भानं तस्य चाकारोऽयं घट इत्यादिरूप एव, अन्यथा वृत्ति-
 सारूप्यानुपपत्तेः । न तु वृत्तिबोधस्य पृथगाकारोऽस्ति घटमहं
 जानामि दुःखितोऽहमित्यादिकं तु बुद्धेरेवाकारान्तरं पुरुष-
 स्थापरिणामित्वाद् अभ्रान्तत्वाच्चेति । तथा च सूत्रकारो वक्ष्यति
 'चित्तेरप्रतिसंक्रामायास्तदाकारापत्तौ स्वर्बाह्वसंवेदन'मिति ।
 ननु वृत्तितद्बोधो यदि घटदीपाविवात्यन्तभिन्नौ न तु चिज्जडा-
 त्मकमविभक्तमेकं वस्तु मणिकान्तिवत् तर्हि तत्तच्चित्तवृत्तीनां
 प्रतिनियततत्तत्पुरुषमात्रबोधत्वे किं नियामकमित्याकाङ्क्षायां
 प्रतिनियतयोरेव चित्तात्मनोरनादिः स्वस्वामिभावसम्बन्धस्तन्नि-
 यामक इति प्रतिपादयति ॥ चित्तमयस्कान्तेत्योदिना सम्बन्धो
 हेतुरित्यन्तेन । तत्राप्यादावनादिं स्वस्वामिभावं युक्त्योपपाद-
 यति । चित्तमिति । यथायस्कान्तमणिः स्वस्मिन्नेवायःसन्निधी-
 करणमात्रात् शल्यनिष्कर्षणाख्यमुपकारं कुर्वन् स्वामिनः स्वं
 भवति भोगसाधनत्वात् तथैव चित्तमपि अयःसदृशविषयजातस्य
 स्वस्मिन् सन्निधीकरणमात्रात् दृश्यत्वरूपमुपकारं कुर्वत् पुरुषस्य
 स्वामिनः स्वं भवति भोगसाधनत्वात् । अतश्चित्तपुरुषयोरनादिः
 स्वस्वामिभावः सम्बन्ध इति शेषः । ततः किमित्यत आहं ।
 तस्मादिति । तस्मात् स्वस्वामिभावस्य सिद्धत्वात्, स एवाना-
 दिसम्बन्धः पुरुषस्य चित्तवृत्तिदर्शने हेतुरित्यर्थः । अतो न पर-
 चित्तेन परस्य वृत्तिसारूप्यं भवति, कदापि तद्दृश्यबोधेन तयोः
 स्वस्वामिसम्बन्धाभावात् । ननु स्वस्वामिभावस्य कथमनादित्वं
 स हि भोग्यभोक्तृभावरूपतया प्रलये न तिष्ठतीति । भैवम् ।
 अभुज्यमानधनेऽपि सुषुप्तस्य स्वस्वामिभावेन स्वत्वस्वामित्वयो-
 रतिरिक्तपदार्थत्वात् स्वरूपसम्बन्धविशेषत्वाद्वा प्रक्रियोग्यनुयोगि-
 भाववत् । अथ वा स्वभुक्तवृत्तिवासनावत्त्वंमेव बुद्धौ पुरुषस्य
 स्वत्वमीदृशो भोग्यभोक्तृभाव एव च तान्त्रिकैर्भोग्यभोक्तृयोग्यते-

त्युच्यते । 'चिदवसानो भोग' इति साङ्ख्यसूत्रोक्तस्य सुखदुःखानुभवरूपभोगस्य पुरुषधर्मत्वादिति । स च स्वस्वामिभावश्चित्तपुरुषयोरनादिरेव स्वीक्रियते । न च महत्तत्त्वरूपस्य चित्तस्य कार्यतया कथं तद्भस्यानादित्वमिति वाच्यम् । अन्तःकरणस्य वृत्तवत् कार्यावस्थायामेव महत्तत्त्वपरिभाषास्वीकारात् बीजावस्था तु प्रकृत्यंशत्वरूपा नित्येव, अन्यथा धर्माधर्मसंस्कारादीनामाश्रयं विना प्रलयेऽवस्थानानुपपत्तेः प्रकृतिमात्रस्य तदाश्रयत्वे तत्कार्यभोगस्मृत्यादेरपि तन्निष्ठत्वस्यैवौचित्यात् 'अन्तःकरणकल्पनानर्थक्यः अन्तःकरणधर्मत्वं धर्मादीनामिति साङ्ख्यसूत्रस्य यथाश्रुतार्थानुपपत्तिश्चेति । अर्थेवं बुद्धितत्कारणयोरुभयोर्धर्मादिकल्पने गौरवमिति चेष्टानुसारितयाऽस्य गौरवस्य प्रामाणिकत्वात् । यथा हि परमाणुपर्यन्तमेव घटे पाकेन रूपं जायते तद्वटभङ्गे च तैरणभिघटान्तरं तद्रूपकं भवति' तथैव प्रकृतिपर्यन्तमेव बुद्धौ धर्मादिकमुत्पद्यते तद्बुद्धिनाशे च तत्प्रकृतिभिः तादृशधर्मादिभेदेव बुद्धान्तरमुत्पाद्यते' कारणगुणप्रक्रमादिति दिक् । कल्यादिलक्षणा अपि वृत्तयः सन्तीत्यागामिसूत्रस्य न्यूनतां परिहर्तुं चित्तस्येत्यन्तं पूरयित्वात्तरसूत्रमवतारयति । ताः पुनरिति । चित्तस्य बहुवृत्तिकत्वे सत्यापि ता निरोद्धव्या' वृत्तयः क्लिष्टाक्लिष्टरूपा वक्ष्यमाणाः पञ्चतय्य एवेति सूत्रेण सहाव्ययः । प्रमाणादिरूपवक्ष्यमाणवृत्तिपञ्चकनिरोधमेव तत्कार्याणामन्यवृत्तीनां निरोधसिद्धिरिति भावः ॥ ४ ॥

• ताः पुनर्निरोद्धव्या बहुल्ये सति चित्तस्य—

* वृत्तयः पञ्चतय्यः क्लिष्टाऽक्लिष्टाः ॥ ५ ॥ *

क्लेशहेतुकाः कर्माश्रयप्रचयचेतीभूताः क्लिष्टाः ।

ख्यातिविषया गुणाधिकारविरोधिन्योऽक्लिष्टाः ।

क्लिष्टप्रवाहपतिता अपि अक्लिष्टाः, क्लिष्टच्छिद्रेषु
 अपि अक्लिष्टा भवन्ति अक्लिष्टच्छिद्रेषु क्लिष्टा
 इति । तथा जातीयकाः संस्काराः वृत्तिभिरेव
 क्रियन्ते संस्कारैश्च वृत्तय इति एवं वृत्तिसंस्कार-
 चक्रम् अनिशमावर्त्तते, तदेवम्भूतं चित्तमवसि-
 ताधिकारमात्मकल्पेन व्यवतिष्ठते, प्रलयं वा
 गच्छति इति । ताः क्लिष्टाश्च अक्लिष्टाश्च पञ्चधा
 वृत्तयः ॥ ५ ॥

यैः प्रमाणादिलक्षणव्यापारैः चित्तं जीवति ते तद्वृत्तय उच्यन्ते
 द्विजादीनां याजनादिवत् । क्लिष्टाश्चाक्लिष्टाश्च क्लिष्टाक्लिष्टाः ।
 निरोद्धव्या वृत्तयः क्लिष्टा वा अक्लिष्टा वा भवन्तु वक्ष्यमाणाः
 पञ्चतयः पञ्चप्रकारा एवेति सूत्रार्थः । वृत्तीनामसंख्यव्यक्ति-
 तयाऽवयवार्थकत्वानुपपत्त्या तथैव लक्षणयात्र प्रकारवाचित्वं
 'ताः पञ्चधा वृत्तय' इत्यागामिभाष्यात् इति । क्लिष्टवदक्लिष्टे-
 स्यापि हेयत्वप्रतिपादनाय क्लिष्टाक्लिष्टविभागप्रदर्शनं, तत्र चायं
 क्रमोऽक्लिष्टा उपादाय क्लिष्टा निरोद्धव्यास्ततस्ता अपि परवैरा-
 ग्येयेति ।- "सत्त्वेनान्यतमौ हन्यात्सत्त्वं सत्त्वेन चैव ही"ति
 स्मरणात् । क्लिष्टा व्याचष्टे । क्लेशहेतुका इति । त्रिगुणात्मकतया
 सर्वासामेव वृत्तीनां क्लेशवत्त्वेन क्लिष्टाक्लिष्टविभागो नोपपद्यत
 इत्यतः क्लेशसम्बन्धविशेषपरतया इत्थं व्याख्यायते । अत्र च हेतुः
 प्रयोजनं, क्लेशश्चात्र मुख्य एव ग्राह्यो दुःखाख्यः । तथा च क्लेश-
 हेतुका दुःखफलिका विषयाकारवृत्तय इत्यर्थः । क्लेशजनकत्वे हेतुः
 कर्मत्वादि । कर्माशयप्रचयानां धर्माधर्मवासनासमूहानां क्षेत्री-

भूता आलम्बनीभूताः, क्लिष्टा इत्यर्थः । विषयाकारवृत्तिजन्य-
 तृणाद्यभिहतस्तद्धानाहं यतमानः परपीडानुग्रहाभ्यां धर्मा-
 धर्मावुपचिनोति ततश्च दुःखधारा भवतीति भावः । अक्लिष्टा
 व्यचष्टे । ख्यातीति । अक्लिष्टा अक्लेशफलिकाः ताश्च गुणाधि-
 कारविरोधिन्व्यः गुणानां सत्त्वादीनामधिकारः कार्यारम्भणं
 तद्विरोधिन्व्योऽविद्याकामकर्मादिरूपकारणनाशकत्वात् । ख्याति-
 विषया विवेकख्यातिसम्बद्धा इत्यर्थः । ख्यातिमाधनस्यापि संग्र-
 हाय विषयपदमिति । ननु सूत्रकारेण तामसीनां मास्त्विकीनां
 च द्विविधानामेव वृत्तीनां निरोधव्यत्वमुक्तं न तु राजसीनां
 क्लिष्टाक्लिष्टरूपमिश्रवृत्तीनामिति न्यूनतेत्याशङ्क्य मिश्रवृत्तीना-
 मुक्तास्वेवान्तर्भावमाह । क्लिष्टप्रवाहेति । क्लिष्टशेषीभूता अपि
 अक्लिष्टरूपास्तदंशा यद्यपि क्लिष्टच्छिद्रेषु मन्ति तथाप्यक्लिष्टा
 एव अक्लिष्टशब्देन गृहीता भवन्ति । एवमक्लिष्टच्छिद्रेष्वपि
 क्लिष्टाः क्लिष्टशब्देन गृहीता इत्यर्थः । तथा च राजस्यो मिश्र-
 वृत्तेरंशाभ्यामंशिन्योः प्रवेश इति न न्यूनता । इदानीं वृत्ति-
 निरोधस्य फलं वक्तुमादौ संसारानर्थावयं संस्कारं दर्शयति ।
 तथा जातीयका इति । क्लिष्टाक्लिष्टजातीयकाः संस्कारा
 इत्यर्थः । अस्य जीवन्नामकस्य वृत्तिसंस्कारचक्रस्य स्तम्भने प्रलये
 च निरोध एवोपाय इत्याह । तदेवभूतमिति । तद्वृत्तिसंस्कार-
 चक्रात्मकं चित्तमेवभूतं निरोधावस्थैवसिताधिकारं क्रमेण
 समाप्यमानाधिकारं सदाककल्पेनात्मविभागेन निर्दुःखतया
 तिष्ठति व्युत्थानपर्यन्तम् । अथर्वाभ्यामपाटवेनाखिलसंस्कार-
 क्षये सति प्रलयमात्यन्तिकलयमेव गच्छति विदेहकैवल्यं प्राप्नो-
 तीत्यर्थः । निरोधममाधेः पुनरनुत्थानमेव योगिनां मुक्तिरिति
 भावः । पूर्वसूत्रेण सह योजनार्थं ताः क्लिष्टाक्लिष्टाश्च पञ्चधा
 वृत्तय इति पूरयित्वोत्तरं सूत्रं पठति ॥ ५ ॥

* प्रमाणविपर्ययविकल्पनिद्रास्मृतयः ॥६॥

तत्र । प्रत्यक्षाऽनुमानाऽऽगमाः प्रमाणानि ॥७॥ *

इन्द्रियप्रणालिकया चित्तस्य वाह्यवस्तुप-
रागात् तद्विषया सामान्यविशेषात्मनोऽर्थस्य
विशेषावधारणप्रधाना वृत्तिः प्रत्यक्षं प्रमाणम् ।
फलमविशिष्टः पौरुषेयश्चित्तवृत्तिबोधः, बुद्धेः प्रति-
संवेदी पुरुष इति उपरिष्ठात् उपपादयिष्यामः ।
अनुमेयस्य तुल्यजातीयेषु अनुवृत्तो भिन्नजाती-
येभ्यो व्यावृत्तः सम्बन्धो यः तद्विषया सामान्या-
ऽवधारणप्रधाना वृत्तिः अनुमानम् । यथा देश-
न्तरप्राप्तेर्गतिमञ्चन्द्रतारकं चैत्रवत् विन्ध्यश्चाप्रा-
प्तिरगतिः । आप्तेन दृष्टोऽनुमितो वा अर्थः परत्र
स्वबाधसंक्रान्तये शब्देन उपादश्यते शब्दात्
तदर्थविषया वृत्तिः श्रोतुरागमः, यस्यागमस्य
अश्रद्धेयार्थो वक्ता न दृष्टानुमितार्थः स आगमः
प्लवते । मूलवक्त्रि तु दृष्टानुमितार्थे निर्विप्लवः
स्यात् ॥ ६-७ ॥

सुगमं सूत्रम् । तत्रेति पूरयित्वात्तरसूत्रमवतारयति । तत्र,
तासु वृत्तिषु मध्ये ।

अनधिगततत्त्वबोधः प्रमा तत्करणं प्रमाणमिति प्रमाण-
सामान्यलक्षणं सुगमत्वादकृतैव विभागः कृतः । षरोक्तानि
चेतराणि प्रमाणानि एष्वेवान्तर्भव्यानीत्याशय इति । प्रत्यक्षं

व्याचष्टे । इन्द्रियेति । इन्द्रियाण्येव प्रणालिकाः चित्तसञ्चरणमार्ग-
 तैः संयुज्य तद्गोलकद्वारा वाह्यवस्तुषूपरक्तस्य चित्तस्येन्द्रियसा-
 हित्येनैवार्थाकारः परिणामो भवति न केवलस्य चित्तस्य शब्द-
 पैत्याद्याकारतायां नयनादिगतपिप्ताद्यन्वयव्यतिरिक्तार्थमितो
 रूपादिवृत्तिषु चक्षुरादीनामपि कारणत्वं शास्त्रेषूच्यते । अत्रो-
 परागादित्यन्तेन वाह्यवृत्तेः कारणमात्रं दर्शितं न तु तल्लक्षणे
 प्रवेशनीयम् । आत्मादिप्रत्यक्षाव्यापनादीश्वरप्रत्यक्षाव्यापनाच्च
 तस्याजन्यत्वात् । अर्थस्येत्यनेन समारोपितत्वप्रतिषेधान्न विष-
 ययेऽतिव्याप्तिः । विशेषार्थधारणप्रधानेति विशेषणादनुमानागम-
 योर्व्यावृत्तिः । स्मृतिव्यावर्तनाय तद्विषयेति उपरक्तवस्तुविषये-
 त्यर्थः । सामान्यविशेषाभ्यामत्यन्तभिन्न एवार्थ इत्येतन्निरासा-
 योक्तं सामान्यविशेषात्मन इति । अनेन चार्थैयवी न निराकृतः
 किं त्ववयविनि सामान्यविशेषयोरविभागलक्षणं तादात्म्यमुक्तं
 पश्चादवयविव्यवस्थापनादिति । “अनन्ता रश्मयस्तस्य दीपवद्यः
 स्थितो हृदि” । “बहुशाखा ह्यनन्ताश्च बुद्धयोऽव्यवर्मायनाम्”
 इत्यादिस्मृतिभ्यो रश्मशाखादितुन्यतालाभात् । वृत्तिः प्रभा-
 वत् द्रव्यमवेति प्रागैवाहुः । सा वृत्तिरेव दीपप्रभावत्वाद्वाह्या-
 र्थमुपसृत्य चक्षुराद्येकौभावेन घटाद्याकारा भवति । स्वप्न-
 ध्यानादी घटाद्याकारतया चित्तवृत्तेरनुभूयमानत्वाद्वाह्येऽपि
 ज्ञानाकारः सिध्यति । अत्रांशे बीद्धानामस्माकं चैकवाक्यत्वं
 ऽपि न साम्यम् । अस्माभिर्वाह्यार्थस्यापि स्वीकारादिति । प्रत्य-
 क्षस्य लक्षणं कृतमिदानीं तस्य प्रमाकरणत्वेन प्रमाणत्वमुपपाद-
 यति । फलमिति । वृत्तिरूपस्य कारणस्य फलं पुरुषनिष्ठचित्त-
 वृत्तिविषयको बोधः, पुरुषार्थमेव कारणानां प्रवृत्तेः । अयं च
 बोधो विषयदेश एव भवति विभुत्वात् । ननु अयं घट इति
 वृत्तेर्बोधो घटमहं जानामीति रूपस्तस्य च पौरुषेयत्वे पुरुषस्य

बुद्धतन्त्राकारेण परिणामित्वापत्तिरिति तत्राह । अविशिष्ट
 इति । स च बोधश्चित्तवृत्त्या सहोविशिष्ट इति वृत्तिसारूप्य-
 सूत्रे उपपादित इत्यर्थः । अयं घट इत्याकारा विम्बरूपा
 वृत्तिः कारणं' तस्या एव वृत्तेश्चैतन्ये प्रतिविम्बनाच्चैतन्यमप्ययं
 घट इत्याकारमिव सहोधाख्यं फलं भवतीति नात्र विशेषः शब्देन
 वक्तुं शक्यते, विवेकिभिरवेक्षुं चोरादिमाधुर्यस्येव स्वयं विशेषी-
 ऽनुभूयते दृग्दृश्यादिवैधर्म्यादिति भावः । पौरुषेयो बोध
 इत्याधाराधेयभावश्च' गगने श्रोत्रमितिविद्विशिष्टाविशिष्टभेदेनोप-
 पादनीयः । करणलक्षणं चात्र फलस्योपगव्यवच्छिन्नकारणत्व-
 मिति । ननु रूपादिषु चक्षुरादीनामिव कारणत्वं श्रुतिस्मृत्यो-
 रवगम्यत' इति चेत्सत्यं, किन्तु बुद्धिवृत्त्याख्यप्रमाणान्तरं प्रत्येव
 तेषां कारणत्वं न तु पौरुषेयबोधरूपां मुख्यप्रमां प्रति, प्रमाद्वयं
 च साङ्ग्ये सूत्रितं 'द्वयोरैकतरस्य वाप्यसन्निकृष्टार्थपरिच्छिन्तिः
 प्रमे'ति । चक्षुरादीनां च वृत्तौ कारणत्वं व्यापारवत्करणत्वरूपं
 कुठारादाविवेति विशिष्टः । ननु विषयाकारत्वं विषयग्रहणं
 चित्तस्थले दृष्टं पुरुषस्तु कूटस्थो न वृत्त्याकारतां भजते'तः कथं
 पुरुषश्चित्तवृत्तिसाक्षी स्यात्' कथं बीर्वाविशिष्टः पौरुषेयो बोध
 इत्याशङ्कयामाह । प्रतिसंवेदीति । सर्वदिग्धा बुद्धेः प्रतिसंवेदी
 तत्समानाकारः पुरुष इत्येतन्ननुयपादे 'चित्तरप्रतिसंक्रमायास्त-
 दाकारापत्तौ स्वबुद्धिसंवेदन'मिति सूत्रे उपपादयिष्याम इत्यर्थः ।
 यद्यपि चित्तः स्वयन्माकारो नास्ति तथापि प्रतिविम्बवशाद्बु-
 द्ध्याकारापत्त्या वृत्तिबोध' इत्यस्माभिर्वृत्तिसारूप्यप्रसङ्गेन' प्रागिव
 व्याख्यातम् । कश्चित्तु वृत्त्याख्यकारणसामानाधिकरण्येन बुद्धा-
 वेव प्रमाख्यं फलं जायते, चैतन्यमेव हि बुद्धिदर्पणप्रतिविम्बितं
 बुद्धिवृत्त्याकार्यं तदाकारतामापद्यमानं फलं, तच्च चिच्छा-
 याख्यं चित्प्रतिविम्बं बुद्धेरैव धर्म इति वदति । तन्न । पौरुषेय-

शब्दस्य यथाश्रुतार्थत्वागापत्तेः' प्रतिबिम्बस्य तुच्छतया अर्थ-
भानरूपत्वानुपपत्तेश्च' प्रतिबिम्बस्य प्रकाशाद्यर्थक्रियाकारितायाः
क्वाप्यदर्शनाच्च । प्रतिबिम्बं हि तत्तदुपाधिषु बुद्धेर्विम्बाकार-
परिणाममात्रमिति । किञ्च परस्परं प्रतिबिम्बस्य श्रुतिस्मृति-
सिद्धतया चित्तेरेव वृत्तिप्रतिबिम्बोपहितायाः फलत्वं युक्तं 'ज्ञान-
शब्देनात्मन एव प्रतिपादनात् 'सत्यं ज्ञानमनन्तं ब्रह्म' ज्ञान-
मेव परं ब्रह्म' 'ज्ञानं बन्धाय चेष्यते' इत्यादिश्रुतिस्मृतिष्विति ।
बुद्धेश्चिच्छायापत्तिस्य अहमित्यादिरूपैश्चित्तो भानार्थमेवेष्यते' बुद्ध्या-
रोहं विना साक्षात्स्वभाने कर्मकर्तृविरोधादित्युक्तमेव । अपि च
बुद्धेरेव प्रमादत्वे पुरुषो न सिध्येत् । वृत्तिसाक्षितया पुरुषसिद्धि-
रिति चेत्, एवं सति वृत्तिद्रष्टुरेव वृत्त्यारूढार्थद्रष्टृत्वकल्पनो-
चित्तानं तु विम्बप्रतिबिम्बयोरुभयोरिव द्रष्टृत्वमर्थभेदेन कल्प-
यितुं युक्तं, गौरवादिति । किञ्च जानामीत्येव बुद्धिवृत्तौ भास-
मानं प्रतिबिम्बचैतन्यं स्वप्नेयं न शक्यवति कर्मकर्तृविरोधादेतो
विम्बचैतन्येन भानमावश्यकमिति । अत्रायं प्रमात्रादिविभागः ।

प्रमाता चेतनः शुद्धः प्रमाणं वृत्तिरेव च ।

प्रमोर्थाकारवृत्तीनां चेतने प्रतिबिम्बनम् ॥

'प्रतिबिम्बितवृत्तीनां विषयो मैय उच्यते ।

'वृत्तयः साक्षिभास्याः स्युः करणस्यानपेक्षणात् ॥

साक्षाद्दर्शनरूपं च साक्षित्वं साङ्गसूत्रितम् ।

अविकारेण द्रष्टृत्वं साक्षित्वं चापरे जगुः ॥

इति दिक् । पुरुषे वृत्तिबोधरूपञ्च फलेमनुमानादिसकल-
वृत्तिष्वपि बोध्यम् । अनुमानं लक्षयति । अनुमेयस्येति । साध्य-
विशिष्टः पक्षोऽनुमेयः तस्य साध्यवत्त्वेन तुल्यजातीयेषु सपक्षेषु
अनुवृत्तो विजातीयेभ्यो विपक्षेभ्यो व्यावृत्तो यः सम्बन्धोऽर्थात्त-
त्त्वैवानुमेयैः पक्षवृत्तिरिति यावत् । तद्विषया तद्विबन्धनाः पिञ्

बन्धने इत्यनुशासनात् तद्विषयज्ञानजन्येति यावत् । एवञ्चूतं
या सामान्यावधारणप्रधाना वृत्तिः सा अनुमानमित्यर्थः । सम्बन्ध
इति पाठेऽपि सम्बन्धत इति सम्बन्धः- तथा च स एवार्थः ।
सामान्येत्यादि प्रत्यक्षव्यावृत्तस्वरूपकथनमात्रं न तु लक्षणान्त-
गतं वैयर्थ्यादिति । अनुमानवृत्तेरुदाहरणमाह । यथा देशा-
न्तरप्राप्तेरिति । अत्रान्वयव्याप्ती दृष्टान्तश्चैत्रवदिति । व्यतिरेक-
व्याप्ती च दृष्टान्तो' विन्ध्यश्चाप्राप्तिरगतिरिति । अप्राप्तेरिति पञ्च-
मीपाठस्तु लेखकप्रमादात्- प्रत्यक्षसिद्धेऽनुमितिवैयर्थ्यादिति ।
आगमाख्यां वृत्तिं लक्षयति । आप्तेनेति । अत्रप्रमादविप्रलिप्सा-
करणापाटवादिदोषरहितेनेत्यर्थः । मूलवक्तृभिः प्रमाणेण श्रुतो
वेति नोक्तं तदप्युपलक्षणोपयम् । स्वबोधसंक्रान्तये स्वबोधसदृश-
बोधोत्पत्त्यर्थमित्यर्थः । श्रोतुर्वृत्तिरिति व्युत्क्रमेणान्वयः । अत्रा-
प्तोक्तार्थविषयिणी शब्दजन्या वृत्तिरित्येवागमप्रमाणस्य लक्षणं,
शेषं तु आगमशब्दव्युत्पत्तिमात्रमाप्तादागच्छति वृत्तिरित्यागम
इत्याशयः । तदर्थविषयेत्यन्तविशेषणव्यावृत्त्यात्र अप्रमाणमागम-
वृत्तिं दर्शयति । यस्येति ।- दृष्टानुमितार्थकत्वाभावेनाश्रद्धेयार्थो-
ऽवेद्यप्रतिपाद्यको यस्यागमस्य वक्तुं स आगमः शास्त्रं चैत्यं
वन्देत स्वर्गकाम इत्यादिरूपं भवते, - प्रमाणवृत्तिजननासमर्थ
इत्यर्थः । नन्वेवं दृष्टानुमितार्थकवक्तृनिर्मितस्य श्रुतिमूलस्याधु-
निकागमस्यापि भवः स्यादत आह । मूलेति ॥ ७ ॥

प्रमाणं लक्षयित्वा विपर्ययं लक्षयति ।

* विपर्ययो' मिथ्याज्ञानमतद्रूपप्रतिष्ठम् ॥८॥ *

स कस्मान्न प्रमाणम् ।-यतः प्रमाणेन बाध्यते
भूतार्थविषयत्वात् प्रमाणस्य । तत्र प्रमाणेन
बाधनमप्रमाणस्य दृष्टम् ।- तद्यथा द्विचन्द्रदर्शनं

सद्विषयेण एकचन्द्रदर्शनेन बाध्यते इति, सेयं
पञ्चपर्वा भवति अविद्या, अविद्याऽस्मिताराग-
द्वेषाऽभिनिवेशाः क्लेशा इति, अतएव स्वसंज्ञा-
भिस्तमोमोहो महामोहस्तामिस्रः अन्वतामिस्र
इति, एते चित्तमलप्रसङ्गेन अभिधास्यन्ते ॥ ८ ॥

विपर्यय इति लक्ष्यनिर्देशो मिथ्याज्ञानमिति लक्षणं, मिथ्ये-
त्यस्य विवरणमतद्रूपप्रतिष्ठमिति । न तद्रूपो न स्वसमानाकारो
यो विषयस्तत्प्रतिष्ठं तद्विशेष्यकमित्यर्थः । भ्रमस्थले ज्ञानाकार-
स्त्वैव विषये समारोप इति भावः । संशयस्याप्यत्रैवान्तर्भावः ।
अत्र च शास्त्रेऽन्यथाख्यातिः सिद्धान्तो न तु साङ्ख्यवदविवेकमा-
त्रम् अनित्याशुचिदुःखानात्मसु नित्यशुचिसुखात्मख्यातिरविद्ये-
त्यागामिसूत्रात् । वैशेषिकाच्चात्मयं विशेषो यद्वाह्यरजतादेर्ना-
रोपः कित्वात्तरस्यैवेति, ज्ञानाकारमनुभवसिद्धं शुक्त्यादिकं
सन्निष्ठं विहाय दूरस्वरजतादिविषयकत्वकल्पने गौरवात् स्वप्ने
दृष्टमिदानीं नास्तीति स्वरूपतो बाधानुपपत्तेश्च । तथा च ब्रह्म-
सूत्रद्वयं 'सन्धेय सृष्टिराह ही'ति 'तदभिध्यानादेव तत्तिरोहितं
ततो ह्यस्य बन्धविपर्यया'विति चेति । ननु प्रतीतिबलेनैव
विषयः सिध्यतु तथा च शुक्तिरजतादिस्थलेऽप्येतद्रूपप्रतिष्ठत्व-
मसिद्धमित्याशयेन पृच्छति ।- स कस्मादिति । परिहरति ।-
यत इति । अबाधितानुभवेनैव विषयसिद्धिरिति भावः । ननु
बाध्यबाधकभाव एव वैपरीत्येन कथं न भवति तत्राह । भूता-
र्थेति ।-सदर्थविषयत्वेन प्रमाणस्य बलवत्त्वात् तत्त्वपक्षपातो हि
विषयां स्वभाव इति । अत्रोदाहरणमाह ।- तत्र प्रमाणेनेत्या-
दिना । विपर्ययवृत्तेरिति हेयत्वख्यापनायाह ।-सेयमिति ।- पञ्च-

पर्वा याऽविद्या संसारानर्थबीजं सा । इयमेव, मिथ्याज्ञानरूपां
 वृत्तिरेव, एतद्विशेष एवेति यावत् । अत इयमवश्यं निरोद्ध-
 व्येति भावः । पर्वाणि गणयति । अविद्याऽस्मितेति । क्लेशाः
 क्लेशाख्याः । क्लेशदत्वादिति भावः । रागादीनां मिथ्याज्ञान-
 त्वाभावेऽपि अविद्ययानुगतत्वादविद्यापर्वत्वं विपर्ययत्वं च, यथा-
 ह्युरस्य बीजपर्वत्वं बीजत्वं चेति बोध्यम् । नन्वविद्या विपर्ययो
 मोह इति पर्याया' एवञ्च सति मोहवृत्त्योरभेदात् कथं शान्त-
 घोरमूढत्वं वृत्तीनामिति सिद्धान्तो घटेतेति चेत्, न । धर्मधर्म्य-
 भेदेनैवात्र वृत्तीनां विपर्ययादिरूपविभागकरणात् । वस्तुतस्तु
 वृत्तयो विपर्ययादिमत्य एवेति । अत्यन्तहेयत्वप्रतिपादनाया-
 न्वर्थसंज्ञापञ्चकं क्लेशानामाह । अतएवेति । स्वसंज्ञाभिः स्वानु-
 रूपसंज्ञाभिः । तथा च विष्णुपुराणम् ।

तमो मोहो महामोहस्तामिस्रो ह्यन्धमंजकः ।

अविद्या पञ्चपर्वेषा प्रादुर्भूता महात्मनः ॥

इति ३ एतेषामिव च प्राधान्येनावान्तरविभागः साङ्गकारि-
 कायामुक्तः ।

भेदस्तमसोऽष्टविधो मोहस्य च दशत्रिधो महामोहः ।

तामिस्रोऽष्टादशधा तथा भवत्यन्धतामिसः ॥

इति । अत्र क्तमहदहङ्कारपञ्चतन्मात्रेष्वनात्मस्वष्टस्वात्मबुद्धि-
 रविद्या'अष्टविधं तमः, ज्ञानावरकल्पात् । एतांस्त्रेव देहाद्यात्म-
 बुद्धीनामन्तर्भावः, देहादीनामेतदष्टककार्यत्वात् । शक्तिरजतादि-
 विपर्ययाणां तु संसारहेतुतया नात्र गणना, 'विपर्ययस्यदृश्यते
 बन्ध' इति पूर्वकारिकया बन्धहेतुविपर्ययस्यैव प्रकृतत्वादिति ।
 मोहादिष्वप्येव' बोध्यम् । अष्टस्वणिमाद्यैश्चर्य्यत्वात्मसु आत्मी-
 यबुद्धिरस्मिता'स्वत्वास्मितयोः पर्यायत्वात् सैव चाष्टविषयकतया
 अष्टविधो मोहो मुख्यत उच्यते । शेषं पूर्ववत् । तथा दृष्टानु-

अत्रिकमेदेन दशसु शब्दादिविषयेषु रागो दशविधो महामोहः ।
शेषं पूर्ववत् । तथाष्टैश्वर्यस्य' विषयदशकस्य च परिपन्थिनि
द्वेषोऽष्टादशधा तामिस्रः । शेषं पूर्ववत् । तथा ऐश्वर्याष्टकं
विषयदशकं च नङ्गतीति-यस्त्रासः सोऽष्टादशधाभिनिवेशो-
ऽन्वतामिस्रः । शेषं पूर्ववत् । एत इति । अविद्यादय इत्यर्थः ।

* शब्दज्ञानानुपाती वस्तुशून्यो विकल्पः ॥६॥ *

स न प्रमाणौ पारोही, न विपर्ययो पारोही
च, वस्तुशून्यत्वेऽपि शब्दज्ञानमाहात्म्यानिबन्धनो
व्यवहारो दृश्यते । तद्यथा चैतन्यं पुरुषस्य स्व-
रूपमिति' यदा चित्तिरेव पुरुषः तदा किमत्र
केन व्यपदिश्यते' भवति च व्यपदेशे वृत्तिः यथा
चैत्रस्य गौरिति । यथा प्रतिषिद्धवस्तुधर्मो
निष्क्रियः पुरुषः तिष्ठति' वाणः स्थास्यति' स्थित'
इति गतिनिवृत्तौ धात्वर्थसङ्गं गम्यते', तथा
अनुत्पत्तिधर्मा पुरुष इति उत्पत्तिधर्मस्य अभाव-
मात्रम् अवगम्यते' न पुरुषान्वयी धर्मः' तस्माद्वि-
कल्पितः स धर्मस्तेन च अस्ति व्यवहार इति ॥६॥

शब्दज्ञानानुपाती वस्तुशून्यः प्रत्ययो विकल्प इत्यर्थः । शब्दश्च
शब्दज्ञानं च ते अनुपातिनी यस्य स तथा ।- तथा च' तदुभय-
जनकः सर्वदैव बाधाबाधकालाविशेषणेत्यादि विशेषणार्थः । ननु
विकल्पस्य सवस्तुकत्वे प्रमाणेऽन्तर्भावः, निर्वस्तुकत्वे तु विपर्यये-
ऽन्तर्भावस्तृतीयपकारात्सम्भवादित्याशङ्कं परिहरन्नेव विशेषण-

योर्व्यावर्त्थं माह ।-स नेति ।-उपारोहोऽन्तर्भावः । प्रमाणकोट्य-
 नन्तर्भावे हेतुर्वस्तुशून्यत्वेऽपीति' विपर्ययकोट्यनन्तर्भावे च
 हेतुः शब्दज्ञानित्यदि । माहात्म्यं यथार्थं, तथा च यथार्थ-
 शब्देन यथार्थज्ञानेन च यादृशो व्यवहारो भवति शब्दज्ञानरूप-
 स्तादृश एव व्यवहारो विकल्पादपि दृश्यते विवेकिनामपीत्यर्थः ।
 विपर्ययस्तु नैवं, बाधोत्तरमिदं रजतमिति शब्दप्रत्यययोरभावा-
 दिति । एतेन विपर्ययलक्षणे शब्दज्ञानानुपातित्वं विशेषणं
 दक्षमिति भावः । विकल्पस्योदाहरणमाह ।- तद्यथेत्यादिना ।
 किं विशेष्यं केन विशेषणेन व्यपदिश्यते अत्यन्ताभेदान्नास्त्यत्र
 विकल्पज्ञाने विशेषणविशेष्यभावरूपोऽर्थ इत्यर्थः । वस्तुशून्यत्व-
 मुपपाद्य शब्दज्ञानानुपातित्वगुणपादयति । भवति चेति ।
 चैत्रस्य गौरिति यथार्थशब्दवत् अत्रापि विशेष्यविशेषणभाव-
 व्यपदेशे सति तथा वृत्तिर्बोधो विवेकिनामपि भवति चेत्यर्थः ।
 अन्यान्यप्युदाहरणान्याह । तथेत्यादिना । शास्त्रैः प्रतिषिद्धा वस्तु-
 भूताः सुखादयो धर्मा यत्रेति- प्रतिषिद्धवस्तुधर्मा पुरुषः, इयं
 वृत्तिरिहमुदाहरणम् । अभावस्याधिकरणमात्ररूपत्वेनाधारा-
 धेयभावविरहादिति । निष्क्रियः पुरुष इत्यन्यदुदाहरणम् ।
 लौकिकमप्युदाहरणत्रयमाह । तिष्ठतीति । तिष्ठति वाणः
 स्थास्यति' स्थित इति' गतिनिवृत्तौ गतिनिवृत्तिविषयकविकल्पे
 वर्तमानत्वादिविशिष्टं स्थाधात्वर्थमात्रं पारमार्थिकतया प्रतीयते
 कर्तृत्वस्य' वर्तमानत्वादिकं च' प्रत्ययत्रयार्थस्तु विकल्पित इत्यर्थः ।
 वाणे गतिनिवृत्त्यनुकूलकृत्यभावादिति । उदाहरणान्तरमाह ।
 तथा अनुत्पत्तीत्यादिना व्यवहार इतीत्यन्तेन । अनुत्पत्तिधर्मो
 यस्येत्यनुत्पत्तिधर्मा पुरुषः । स धर्मोऽनुत्पत्तिधर्मः । प्रमाणविप-
 र्ययातिरिक्तायां विकल्पवृत्तौ बहुवादिविप्रतिपत्तेस्तन्निरासाय
 ब्रह्मण्युदाहरणानि । एवं स्वपुष्पशमशृङ्गप्रत्यया अपि विकल्प-

मध्ये प्रवेशनीयाः । खपुष्यं नास्तीति प्रत्ययानुरोधेन तादृश-
प्रत्ययसिद्धेः । विकल्पप्रत्ययास्तु वैशेषिकैराहार्यज्ञानविशेष-
तया एष्टव्या एव । विशेषस्तु, तैर्मिथ्याज्ञानमध्ये प्रवेश्यन्ते'अस्मा-
भिस्तु सविकल्पनिर्विकल्परूपाभ्यां श्रुतिसिद्धयोगविभागार्थं
पृथङ् निर्दिश्यन्त इति ॥ ९ ॥

* अभावप्रत्ययालम्बना वृत्तिर्निद्रा ^{श्रुतिः} ॥ १० ॥ *

सा तु सम्प्रबोधे प्रत्यवमर्शात्प्रत्ययविशेषः ।
कथं'सुखमहमस्वाप्त' प्रसन्नं मे मनः' प्रज्ञां मे
विशारदीकरोति । दुःखमहमस्वाप्त' स्थानं मे
मनो'भ्रमत्यनवस्थितम् । गाढं मूढोऽहमस्वाप्त'
गुरुणि मे गात्राणि'क्लान्तं मे चित्तमलसं सुषित-
मिव तिष्ठतीति । स खलु अयं प्रबुद्धस्य प्रत्यव-
मर्शा न स्यात् असति प्रत्ययालुभवे तदात्रिताः
स्मृतयश्च तद्विषया न स्युः । तस्मात् प्रत्ययविशेषो
निद्रा । सा 'च' समाधावितरप्रत्ययवद्विरोद्धयेति
॥ १० ॥

• निद्राया वृत्तित्वस्फुटोकरणाय पुनर्वृत्तिग्रहणम् । जाग्रत्-
स्वप्नवृत्तीनामभावस्य- प्रत्ययः' प्रतिसंक्रमस्थानं' कारणांमिति
यावत् । तच्च चित्तसत्त्वाच्छादकं तसोद्रव्यमन्धकारादिवत् तदे-
वालम्बनं विषयो यस्याः सा तथा तादृशी वृत्तिर्निद्रेत्यर्थः ।
बुद्धेर्हि त्रिगुणतया यदा सत्त्वरजसी अभिभूय समस्तकरणाव-
रकं तम आविर्भवति तदा मलिनस्य चित्तसत्त्वस्य तम आका-
रैव वृत्तिः स्वपिमीत्याकारा जायते, स्वपश्चात् जाग्रत्स्वप्नवृत्तयः

भावः । तां च निद्राख्यां वृत्तिमवबुध्यमानः पुरुषः सुषुप्तस्थानी-
 ऽन्तःप्रज्ञ इति श्रुतिभिरुच्यत इति । न च चित्तेन चित्तग्रहणे
 कर्मकर्तृविरोधः ।— वृत्त्या चित्तस्य ग्रहणेन कर्मकर्तृभिर्भेदात् ।
 न चैवमेकया वृत्त्या वृत्त्यन्तरग्रहणसम्भवे पुरुषकल्पनावैयर्थ्यम् ।
 नियमेन वृत्तिगोचरवृत्तिकल्पनेऽनवस्थायाः सूत्रेण वक्ष्यमाण-
 त्वादिति । ननु निरोधे कैवल्यप्रलयादिष्विव वृत्त्यभाव एव
 सर्वस्यां सुषुप्तौ कथं न स्वीक्रियते न तु तद् द्वितीयमस्ति ततो-
 ऽन्यद्विभक्तं, यत्पश्येदिति सौषुप्तश्रुतावपि तदानीं ज्ञानाभाव-
 स्यैवावगमादित्याशङ्क्याह । सा तु सम्प्रबोध इति । सा तु निद्रा
 प्रत्ययविशेष एव, जागरे स्मरणादित्यर्थः । अतएव “त्रिषु धामसु
 'यज्ञो ग्यं भोक्ता भोगश्च यज्ञवे'दित्यादिश्रुतयः सुषुप्तस्थानेऽपि
 भोग्यमस्तीत्याहुः । न चैवं श्रुत्योर्विरोध इति वाच्यम् ।— अर्द्ध-
 समयभेदेन सुषुप्तेर्द्वैविध्यात् ।—‘मुग्धेऽर्द्धसम्पत्ति’रिति सुषुप्तिप्रक-
 रणस्थवेदान्तसूत्रात् । अन्यथा श्रुत्योर्विरोधस्यापरिहार्यत्वाच्च
 कदाचिद्वाढेतमसा चित्तसत्त्वस्य तमोगोचरवृत्तावप्यसामर्थ्यं च
 सम्भवत्येवेति । यत्तु आधुनिका वेदान्तिब्रुवा आहुः, सुषुप्तौ तमः
 सात्त्विकस्यमेव न तत्र वृत्तिरस्तीति । तन्न । वक्ष्यमाणस्मरणानु-
 पपत्तेः । सात्त्विकपरिणामिनि संस्कारस्मृत्योरनभ्युपगमात् ।
 यच्च तदेकदेशीं सुषुप्तावज्ञानाख्यप्रकृतेरेव वृत्तिमाहं न तु चि-
 त्तस्य, तदपि हेयम् । एवं सति जाग्रत्स्वप्नयोरपि तस्या एव
 वृत्तिसम्भवे चित्तकल्पनावैयर्थ्यादिति । तस्माज्जाग्रत्स्वप्नयोरिव
 सुषुप्तेऽपि चित्तस्यैव वृत्तिः, ‘जाग्रत्स्वप्नसुषुप्तं च गुणतो बुद्धि-
 वृत्तयः’ इति स्मृतिभ्यश्च, तथा चित्तत्वेनैव वृत्तिसामान्ये हेतु-
 तायां लाघवाच्चेति । स्मरणाकारं पृच्छति ।— कथं भिति ।— यस्यां
 सत्त्वसचिवं तम आविर्भवति तस्याः सात्त्विक्या निद्राया उल्लि-
 त्तस्य स्मरणाकारमाह ।— सुखमिति ।— प्रसन्नं निर्मलं मनः स्वस्मिन्

जायमानो प्रज्ञां यथार्थवृत्तिं विशारदीकरोति सूक्ष्मार्थप्रति-
 विम्बोद्ग्राहिणीं करोतीत्यर्थः । विशारदां करोतीति पाठस्तु
 साधुः । यस्यां रजःसचिवं तमः आविर्भवति तस्या राजस्य
 निद्राया उल्यितस्य स्मरणकारमाह ।- दुःखमिति ।- स्थानम-
 कर्मण्यं, तामस्या निद्राया उल्यितस्य स्मरणकारमाह ।- गाढ-
 मिति ।- अलमत्यन्तं मुषितमिव परैरपहृतमिव तिष्ठतीत्यर्थः ।
 अलसमिति पाठे तु स्थानता चित्तस्यातिचाञ्चल्येन कर्माक्षमता,
 आलस्यं तु तमोधर्मगुरुत्वेन कर्माक्षमता कर्मण्यनिच्छा वेति
 भेदः । ननु भवतु प्रत्यवमर्शस्तथापि कथं सुषुप्तौ प्रत्ययसिद्धि-
 स्तत्राह ।- सं खल्विति ।- प्रत्ययानुभवे, सूत्रोक्तस्याभावप्रत्ययस्या-
 नुभवे सति सोऽयं प्रत्यवमर्शः खलु न स्यादित्यर्थः ।- संस्कारा-
 सभवादिति भावः । ननु वृत्तिं विनापि 'सुखादिवत्' सुषुप्तौ
 स्वापस्य साक्षिभास्यत्वस्युपगम्य तत्स्मरणमुपपाटनीयमित्या-
 शङ्क्याह ।- तदाश्रिता इति ।- तद्विषयाः प्रत्ययविषयिकाः स्मृत-
 योऽपि तदाश्रिताश्चित्ताश्रिता न स्थैर्यदृष्टस्यान्येनास्मरणादि-
 त्यर्थः । न च स्मरणमपि साक्षिण्येवास्त्विति वाच्यम् ।- तत्र
 संस्कारासभवात् स्मृत्यास्यपरिणामासभवाच्चेति । ननु निद्रा-
 वृत्तिरपि तमसोकाग्रा' विषयदुःखशून्या चेत् सा किमर्थं
 निरोद्धव्येत्याशङ्क्याह । सा चेति । इतरवृत्तिवत् सुखदुःख-
 मोहात्मकत्वेन समाधिप्रतिपक्षत्वेन च निद्रापि समाधौ निरो-
 द्यव्येत्यर्थः ॥ १० ॥

* अनुभूतविषयाऽसभप्रमोषः स्मृतिः ॥११॥ *

किं प्रत्ययस्य चित्तं स्मरति, आहोम्बित्
 विषयस्येति । याज्ञोपरक्तः प्रत्ययो याज्ञयहणी-

भयाकारनिर्भासैः तथा-जातीयकं संस्कारिमार-
भते^स संस्कारः स्वव्यञ्जकाञ्जनः तदाकारामेव
ग्राह्यग्रहणोभयात्मिकां स्मृतिं जनयति । तच्च
ग्रहणाकारपूर्वा बुद्धिः ग्राह्याकारपूर्वा स्मृतिः ।
सा च द्वयी भावितस्मर्त्तव्या चाभावितस्मर्त्तव्या
च । स्वप्ने भावितस्मर्त्तव्या । जाग्रत्समये तु
अभावितस्मर्त्तव्येति । सर्वाः स्मृतयः प्रमाणविप-
र्ययविकल्पनिद्रास्मृतीनाम् अनुभवात् भवन्ति ।
सर्वाञ्चैता वृत्तयः सुखदुःखमोहात्मिकाः 'सुख-
दुःखमोहाश्च क्लेशेषु व्याख्येयाः' सुखानुशयी रागः
दुःखानुशयी द्वेषः 'मोहः पुनः अविद्येति' एताः
सर्वा वृत्तयो निरोद्धव्याः 'आसां निरोधे सप्रज्ञातो
वा समाधिर्भवति असप्रज्ञातो वेति ॥ ११ ॥

अथासां निरोधे क उपाय इति—
२५५ ।

भाष्यानुसारेणास्य सूत्रस्यायमर्थः । एवमनुभूतौ यौ विषयौ
वृत्तितदारूढार्थौ तयोरसम्प्रमोषोऽस्तेयमनपहरणं धर्मधर्म्य-
मेदात् तद्वती तदुभयविषयिणीति यावत्, एवञ्चूता वृत्तिः स्मृति-
रिति । अत्र प्रत्यभिज्ञादिव्यावृत्तये संस्कारमात्रजन्यत्वमेव स्मृति-
लक्षणं, सूत्रकारेण तु स्मृतेः प्रायिकं स्वरूपमेवोक्तं 'तेन प्रमुष्ट-
तत्ताकस्मरणाव्याप्तिः । अथ वा सूत्रोक्तमेव सूत्रोक्तं संस्कार-
मात्रजन्यत्वेन विगेषणीयं प्रमुष्टतत्ताकं तु संस्कारमात्रजन्यमपि
ज्ञानमनुभवमध्ये प्रवेशनीयं, शब्दजन्यपदार्थोपस्थित्वादी क्षरा

मौति स्फुटं व्यवहारदृशनात् । प्रमाणेत्यादिवृत्तिविभागसूत्रे
तु संस्कारमात्रजन्यत्वगुणेन तादृशं ज्ञानं स्मृतिशब्दगृहीतमनेन
च सूत्रेण मुख्यस्मृतिर्लक्षितेति । स्मृतेर्द्वैतितदर्थोभयविषयकत्वं
सूत्रोक्तमवधारयितुं भाष्यकारो विवृणोति । किं प्रत्ययस्येति ।
स्मृत्यर्थधातुयोगात् कर्मणि षष्ठी । चित्तं किं पूर्वानुभवरूपं
प्रत्ययमपि स्मरति 'आहोस्वित् विषयमात्रमित्यर्थः । तत्र स्मृते-
रुभयविषयकत्वरूपमाद्यं पञ्च सिद्धान्तयितुमादावुभयस्मरणे
कारणं भुभयगोचरसंस्कारमुपपादयति । ग्राह्योपरक्त इत्यादिना ।
यतो ग्राह्योपरक्तो ज्ञानविशेषणतया- घटादिभिरप्याकारितो-
ऽतो ग्राह्यग्रहणोभयाकारनिर्भासस्तदुभयाकारतया प्रसिद्धो यः
प्रत्ययो घटं जानामीत्यनुव्यवसायः स तथा जातीयकं ग्राह्य-
ग्रहणोभयाकारमेव संस्कारं जनयति समानाकारत्वेनैव लाघ-
वादानुभवसंस्कारस्मृतीनां कार्यकारणभावादित्यर्थः । नन्वत्र
व्यवसायरूपवृत्तेः स्वप्रकाशत्वमेव निर्भासान्तविशेषणार्थः- कथं
नेष्यत इति चेत्, न । कर्मकर्तृविरोधेन वृत्तेः स्वविषयकत्वस्य
सूत्रभाष्याभ्यां चतुर्थपादे निराकरिष्यमाणत्वात् । ननु किं
व्यवसायस्य संस्कारजनकत्वमेव नास्ति । न नास्ति, किन्तु
तत्संस्कारजन्यं ज्ञानं स्मृतिर्न भवति प्रमुष्टतत्ताकस्य पराभि-
मतस्य स्मरणस्वाभाभिर्व्यवहारानुसारेणानुभवमध्य एव प्रवे-
शनादिति । नन्वस्तु उभयविषयकसंस्कारस्ततः किमित्यत आह ।
स संस्कार इति । सूत्रोभयविषयकसंस्कारो यदा स्वाभिव्यञ्ज-
केन कालादिना अभिव्यक्तो भवति तदा तदाकारां स्वसमानाका-
रामेव ग्राह्यग्रहणोभयाभिकां तदुभयविषयिणीं स्मृतिं जनय-
तीत्यर्थः । अनुभूतविषयासम्प्रमोषं सूत्रोक्तं व्याख्यानानुव्यव-
सायतन्जन्यस्मरणयोर्विशेषमप्याह । तत्र ग्रहण इति । पूर्वं
मुख्यं विशेष्यमिति यावत् । तयोः प्रत्यग्रस्मरणयोरत्यन्तं समा-

नाकारत्वं न मन्तव्यं' यतस्तत्र तयोर्मध्ये बुद्धिरनुव्यवसायरूपा यथोक्तप्रत्ययो ग्रहणाकारविशेषिका भवति' घटमहं जानामी-
 त्वनुव्यवसाये ज्ञानस्य घटांशे विशेष्यत्वात्, स्मृतिस्तु ग्राह्या-
 कारविशेषिका भवति स घट इत्येव स्मरणात् । तत्र च पूर्व-
 ज्ञानत्वरूपा । अतः स्मृतौ ज्ञानस्य ग्राह्यं विशेष्यमिति । अयं
 चाकारभेदोऽनुभवसिद्ध इति भावः । स्मृतेरवान्तरभेदं दर्शयति ।
 सा च द्वयीति । भाविते उद्भाषितः सूचितः स्मत्तव्यार्थो यथेति
 भावितस्मर्त्तव्या तद्भिन्ना चाभावितस्मर्त्तव्या । तयोर्दुःखरूपे
 दर्शयति । स्वप्ने इति । स्वप्नदर्शनमेव हि भाव्यर्थसूचकतया
 शास्त्रे सिद्धं नैतु जाग्रत्कालौना स्मृतिरिति । ननु स्वप्ने पूर्व-
 दृष्टत्वास्मरणात् संस्कारमात्रजन्यत्वाभावाच्च कथं स्मृतित्वमिति
 चेन्न । अंशतस्तदुभयरूपत्वस्य स्वप्नज्ञानेष्वपि सत्त्वात् तादृशस्य
 स्वप्नांशस्यैवात्रोपन्यामादिति । सर्ववृत्त्यन्ते स्मृतिवृत्तेरुपन्यासस्य
 बीजमाह । सर्वा इति । अनुभवात्, अनुव्यवसायात् । अनु-
 भावादिति पाठे प्रभावादित्यर्थः । यथोक्तानां वृत्तीनां निरो-
 धत्वे बीजमाह । सर्वाश्चेता इति । एताः सर्वाः प्रमाणादिवृत्तयो
 बुद्धिद्रव्यस्य सुवर्णस्येव प्रतिमादिर्विद्ययाकारा द्रव्यरूपाः परि-
 णामाः सुखदुःखमोहगुणका इत्यर्थः । बुद्धिवृत्तिर्हि रूपादिमती
 भार्येव सुखादिमती पुरुषस्य भोग्येति । अतो दुःखवृत्तेन
 वृत्तयो निरोद्धव्या इत्युपसंहरिष्यति । ननु सुखवृत्तेनोपादेय-
 त्वमेव कुतो न भवेदित्यत आह । सुखदुःखेति । क्षेत्रेषु क्षेत्र-
 व्याख्यानसूत्रेषु व्याख्येयाः । व्याख्यानमेवाह । सुखानुशयौ राग
 इत्यादि । सुखदुःखानुशयौ सुखदुःखविषयकः । तथा च राग-
 जनकतया दुःखवत्सुखमपि हेयं, मोहस्त्वविद्यारूपतया शांका-
 यखिलदुःखनिदानत्वेन हेय इत्यागत्यः । एता इति । अतो
 दुःखात्मकत्वादेताः सर्वा निरोद्धव्या इत्यर्थः । प्रकरणार्थमुप-

संहति । आसामिति । तदेवं सामान्यतो योगस्य लक्षणं कृत-
मिदानीं तस्योपायं प्रतिपादयिष्यति । सूत्रकारस्तत्र संक्षेपाद्
उपायसारसंज्ञाहकं सूत्रमवतारयति ॥ अथासामिति ॥ ११ ॥

* अभ्यासवैराग्याभ्यां तन्निरोधः ॥ १२ ॥ *

चित्तनदी नाम उभयतो वाहिनी' वहति
कल्याणाय ॥ वहति पापाय च । या तु कैवल्य-
प्राग्भाराविवेकविषयनिम्ना सा कल्याणवहा ।
संसारप्राग्भाराऽविवेकविषयनिम्ना पापवहा ।
तत्र वैराग्येण विषयस्रोतः खिलीक्रियते'विवेक-
दर्शनाभ्यासेन विवेकस्रोत उद्वाह्यते इत्युभया-
धीनश्चित्तवृत्तिनिरोधः ॥ १२ ॥

अभ्यासवैराग्ये व्याख्यास्येते । अभ्यासवैराग्ययोरवान्तरव्या-
पारभेदेन निरोधजनने समुच्चय एव न विकल्प इत्याह । चित्त-
नदीति । यथा नदी कदाचित् समुद्राभिमुखी वहति' कदाचिच्च
तद्वैपरीत्येन पृथिव्यभिमुखी वहति । अन्यथा समुद्रगमनमात्रेण
शुष्येतैव । एवं चित्तनद्यपि उभयतोवाहिनी । उभयतो वह-
नस्य प्रयोजनमाह । वहतीति । कल्याणं मोक्षस्तदर्थं, पापं
संसारस्तत्फलत्वात्तत्कारणत्वाद्वा तदर्थम् । तथा चोक्तम् ।

प्रत्यग्दृशां विमोक्षाय निबन्धाय पराग्दृशाम् ।

अपामार्गलतेवायं विरुद्धफलदो भवः ॥ इति ।

प्रवाहद्वयं विशिष्य दर्शयति । या तु इति । प्राग्भारी' अभि-
मुखी । विवेकविषयो निम्नो गमनमार्गो यस्या इत्यर्थः । जलस्य
हि प्रवाहाभिमुखं वर्त्म नीचं भवतीति । तत्र चित्तनद्यां वैरा-

खेष विषयमार्गं वृत्तिस्रोतः स्थितिक्रियते अल्पीक्रियते' विवेक-
दर्शनस्याभ्यासेन च विवेकमार्गं वृत्तिस्रोत उद्भाव्यते बलवत्
क्रियते' येन निरोधाख्यं कैवल्यसागरे विलीयते' इत्यतोऽवाक्रार-
व्यापारभेदेनोभयाधीनश्चित्तवृत्तिनिरोध इत्यर्थः । तदुक्तं गीता-
याम् ।

असंशयं महावाहो ! मनो दुर्निग्रहं चलम् ।

अभ्यासेन तु कौन्तेय ! वैराग्येण च गृह्यते ॥ इति ।

अत्र विवेकदर्शनमात्रस्याभ्यासः प्राधान्येनोक्तः । आगमि-
सूत्रे निरोधसाधनानुष्ठानसामान्यस्यैवाभ्यासत्वावगमादिति ।
अत्राभ्यासवैराग्ये क्रमात्तच्चयति सूत्रजातेन ॥ १२ ॥

* तत्र स्थितौ यत्नोऽभ्यासः ॥ १३ ॥ *

चित्तस्यावृत्तिकस्य प्रशान्तवोहिता स्थितिः ।
तदर्थः 'प्रयत्नो वीर्य्यमुत्साहः तत्सम्प्रिपादयिषया
तत्साधनानुष्ठानमभ्यासः ॥ १३ ॥

तत्राभ्यासवैराग्ययोर्मध्ये । चित्तस्थितिः । अवृत्तिकस्य वृत्त्य-
न्तरशून्यस्य न तु वृत्तिसामान्याभाववतः, स्थित्यनन्तरं सम्प्रज्ञा-
तस्य समापत्तिसूत्रे भाष्यकारैर्व्याख्येयत्वात् । प्रशान्तवाहितेति ।
वृत्त्यन्तराभावात् प्रशान्ता हर्षशोकोदितरङ्गरहिता एकाग्र-
वृत्तिधारेत्यर्थः । शान्तिश्च तत्रेषूक्ता ।

श्रुत्वा स्पृष्ट्वा च दृष्ट्वा च भुक्त्वा घ्रात्वा शुभाशुभम् ।

न हृष्यति ग्लायति च स शान्त इति कथ्यते ॥

इति । स्थितिशब्दार्थं व्याख्याय समस्यर्थं व्याचष्टे । तदर्थ
इति । तथा च चर्मणि द्वीपिनं हन्तीतिवदियं निमित्तसप्त-
मीति । यत्रशब्दं व्याचष्टे । प्रयत्न इति । प्रयत्नमपि पर्णा-

याभ्यां विद्यदयति । वीर्यमुत्साह इति । तथापि अस्मै मन्वानी-
ऽतिविशेषत आह ।- तत्सम्पिपादयिष्येति ।- तत्सम्पादनेच्छया
अहावीर्यं स्मृतिसमाधिप्रज्ञादीनां वक्ष्यमाणानां साधनानामनु-
ष्ठानमभ्यास इत्यभ्यासलक्षणं कृतम् । ननु व्युत्थानसंस्कारिणां
नादीनां प्रतिबन्धात् कथमभ्यासः स्थितिं सम्पादयतु इत्याका-
ङ्क्षायामाह सूत्रकारः ॥ १३ ॥

* स तु दीर्घकालनिरन्तर्यसत्कारा^१सेवितो^२
दृढभूमिः ॥ १४ ॥ * ^१प्रज्ञा^२प्रादयाभ्यासः ।

दीर्घकालसेवितः^१ निरन्तरसेवितः^२ तपसा
ब्रह्मचर्येण विद्यया श्रद्धया च सम्पादितः सत्-
कारवान् दृढभूमिर्भवति । व्युत्थानसंस्कारेण
द्रागित्येवानभिभूतविषय इत्यर्थः ॥ १४ ॥

सत्कारासेवित इत्येतद्विद्वणोति ।- तपसेत्यादिना सत्कार-
वानित्यन्तेन । दृढभूमिरित्येतद्विद्वणोति । व्युत्थानेति । व्युत्थान-
संस्कारेण द्रागित्येकसहसा अनभिभूतः स्थितरूपो विषयो यस्य
स भवतीत्यर्थः । अभ्यासं कृत्वोपरमे च कालक्रमादभिभवो
भवत्येवेति प्रतिपादयितुं द्रागित्येवेत्युक्तम् । अभ्यासं लक्षयित्वा
वैराग्यं लक्षयति ॥ १४ ॥

* दृष्टानुश्रविकविषयवितृष्णस्य वशीकार-
संज्ञां वैराग्यम् ॥ १५ ॥ *

स्त्रियोऽन्नपानमैश्वर्यमिति दृष्टविषयवितृ-
ष्णस्य स्वैर्गवैदेह्यप्रकृतिलयत्वंप्राप्तौ आनुश्रविक-
विषये-वितृष्णस्य दिव्यादिव्यविषयसम्प्रयोगेऽपि

चित्तस्य विषयदोषदर्शिनः प्रसंख्यानवर्तमाना-
भोगात्मिका ह्ययोपादेयशून्या वशीकारसंज्ञा
वैराग्यम् ॥ १५ ॥

समाभावमात्रं' दोषदर्शनजन्यो रागाभावो वा न निरोध-
हेतुर्वैराग्यं' रोगादिनिमित्तकारुचितो योगानुदयात् । दोष-
दर्शनजन्यवैराग्यादनन्तरमपि विषयसान्निध्येन चित्तचोभतः
सौभर्यादेर्योगानिष्पत्तेश्च । अतोऽत्र वैराग्यस्य वैदृष्ट्यामात्रं न
लक्षणं' किन्तु यथोक्तविदृष्ट्यास्य वशीकारसंज्ञेति । तदेतद् व्या-
चष्टे । स्त्रिय इति । दृष्टविषयविदृष्ट्यास्येति व्याख्याय आनु-
श्रविकविषयविदृष्ट्यास्येति व्याचष्टे । स्वर्गति । स्वर्गश्च वैदेह्याश्च
प्रकृतिलयत्वञ्च तेषां प्राप्तिरेवानुश्रवाख्यवेदोक्तो विषयस्तत्र
च विदृष्ट्यास्येत्यर्थः । स्थूलदेहविरहेऽपि लिङ्गशरीरेणैव येषां
देहानां भोगस्ते विदेहास्तद्रूपता च वैदेह्याम् । ये तु सावरुण-
ब्रह्माण्डाहिरावरणे प्रकृतौ लीनाः श्लिष्टाः लिङ्गदेहेन सह
गता इति यावत्, तेषां भावः प्रकृतिलयत्वं' न तु प्रलय एवा-
त्रोक्तः, कारणं गतस्यैव श्रुतिस्मृत्योर्भोगश्रवणात् । अन्यथा प्राकृ-
तप्रलयवदपुरुषार्थत्वाच्च । प्रकृतिलयानाञ्च विदेहेभ्योऽयं भेदः ।
विदेहाः सावरुणब्रह्माण्डान्तर्गता एवाल्पमैश्वर्यं मलिनञ्च विषयं
भुञ्जते, प्रकृतिलयास्तु बहिर्गमनेन विदेहान्-प्रत्यपीयते' स्वस-
ङ्ख्यमात्रेण तत्रैव निर्मलं कारणसत्त्वनिर्मितं विषयञ्च भुञ्जते'
त ईश्वरकोटय उच्यन्त इति । षष्ठ्यन्तं हेतुगुर्भविशेषणपदं
व्याख्याय' वशीकारसंज्ञेति विशेषणपदं व्याचष्टे । दिव्यादित्येति ।
अयमर्थः । आदौ विषयसान्निध्यरूपेऽवसरे दीपावुरकाभावाद्
दोषदर्शनेन वैदृष्ट्या भवति 'विरक्तिर्दोषदर्शनादि'ति स्मृतेः ।
तच्च द्विविधं' यतमानसंज्ञा व्यतिरेकसंज्ञा एकेन्द्रियसंज्ञेति ।

एताश्च पञ्चाद्व्याख्यास्यामः । एतस्माच्च त्रिविधवैदृष्यादेभ्यस्व-
 मानाद्विषयसंयोगकालेऽपि दोषदर्शनमप्रतिबद्धमुत्पद्यते 'वैरा-
 ग्याद्दोषदर्शन'मिति स्मृत्यन्तरात्, कुतः पुनरप्रतिबन्धः । तत्रोक्तं,
 प्रसंख्यानबलात्, दोषसाक्षात्कारस्य बलवत्त्वादिति । दोषसाक्षा-
 त्काररूपबलाभावात्, सौभर्यादेः प्राग्विरक्तस्यापि विषयसन्नि-
 कर्षेण दोषदर्शनं प्रतिबध्य पुनः राग उत्पादित इति । एतस्माच्च
 दोषदर्शनोत्कर्षाद्विषयसंयोगकालेऽपि'या चित्तस्थानाभोगात्मिका
 आभोगरहिता- एनस्य विवरणं हेयोपादेयशून्या रागद्वेषशून्या
 वशीकारसंज्ञा या विदृष्ट्या सा वैराग्यमपरमिति शेषः । उत्तरसूत्रे
 तत्परमिति वचनादेत्यापरत्वम् । तथा च रागद्वेषशून्यस्य विष-
 यसाक्षात्कारस्य योग्यता वशीकारसंज्ञास्य वैराग्यमिति पर्यव-
 सितम् । तेन सर्वदेहादृशविषयसंयोगजावेऽपि न निरोधास-
 न्भवः । तदेवमनेन सूत्रेण हेतुहेतुमद्भावरूपतस्तन्वान्तरसिद्धं
 वैराग्यचतुष्टयमेवीकृतम् ।- तत्र प्रथमभूमिका यतमानसंज्ञानाम्नी
 विदृष्ट्या ज्ञानपूर्वकं वैराग्यसाधनानुष्ठानम् । द्वितीयभूमिका
 व्यतिरेकसंज्ञा सा च जितान्येतानान्द्रियाणि एतानि च जेतव्या-
 नीति व्यतिरेकावधारणयोग्यता । तृतीयभूमिका च एकेन्द्रिय-
 संज्ञा सा च बाह्येन्द्रियविषयेषु रूपादिषु रागादिक्षये सति
 एकस्मिन्नेव मनसि मानापमानादिविषयकरागद्वेषादिक्षयो
 रागद्वेषज्ञानपूर्वक इति । चतुर्थभूमिका तु वशीकारसंज्ञा
 स्पष्टमुक्तेर्वेति ॥ १५ ॥

अपरवैराग्यमुक्त्वा परवैराग्यमाह ।

* तत्परं पुरुषख्यातेर्गुणवैदृष्यात् ॥ १६ ॥*

दृष्टानुश्रविकविषयदोषदर्शी विरक्तः पुरु-

षट्दर्शनाभ्यासात् तच्छुद्धिप्रविवेकौप्यायितबुद्धि-
 गुणैर्भ्यो व्यक्ताव्यक्तधर्मकेभ्यो विरक्त' इति तद्
 द्वयं वैराग्यम् । तत्र यदुत्तरं तत् ज्ञानप्रसाद-
 मात्रम् । यस्योदये प्रत्युदितख्यातिरिव मन्यते
 प्राप्तं प्रापणीयं क्षीणाः क्षेतव्याः क्लेशाः क्षिन्नः
 श्लिष्टपर्वा भवसंक्रमो—यस्य अविच्छेदात् जनित्वा
 म्रियते, मृत्वा च जायत इति ज्ञानस्यैव परा-
 काष्ठा वैराग्यम्, एतस्यैव हि नान्तरीयकं कैवल्य-
 मिति ॥ १६ ॥

अथ उपायद्वयेन निरुद्धचित्तवृत्तेः कथमुच्यते
 सम्प्रज्ञातः समाधिरिति ।

तदिति वैराग्यं परामृश्यते, तथा चात्मद्वयान्यतरसाक्षा-
 त्काराभ्यासाद्येतोरुत्पद्यमानं सकलगुणेषु वैदृश्यां परं श्रेष्ठं
 वैराग्यमित्यर्थः । पूर्वसूत्रोक्तवैराग्यादस्य भेदं दर्शयति । दृष्टे-
 न्यादिना । पूर्वसूत्रे विषयदोषदर्शनाद्विषयेष्वेव वैराग्यमुक्तं न तु
 ज्ञाने, तदानीं ज्ञानेऽपि विनाशित्वादिदोषदर्शनसाम्येऽपि नाल-
 म्बुदिरूपं वैराग्यं सम्भवति अविद्यानिवृत्त्याख्यप्रयोजनवत्त्वात्,
 अत्र तु सूत्रे ज्ञानेनाविद्यानिवृत्त्यादौ सिद्धे तेनैव दोषदर्शनेना-
 नात्मत्वदृष्ट्या च ज्ञानमाधारणेष्वखिलकार्यकारणेष्वोत्सवस्यो-
 पेक्षेति वैराग्ययोर्भेद इति वाक्यार्थः । तच्छुद्धीति । पुरुषशुद्धि-
 प्रविवेकैश्चितिशक्तिरपरिणामिनीत्यादिना दर्शित्वेनाप्यायिता
 दृष्टा समाप्तपुरुषार्थो बुद्धिर्यस्येति विग्रहः । व्यक्ताव्यक्तेति ।
 व्यक्ताव्यक्ते स्मूलसूत्रे कार्ये धर्मावाश्रिते येषु सत्त्वादिगुणेषु

तेभ्यः, तैः कार्यैः सहितेभ्यस्तेभ्य इति यावत् । तद्वयमिति । तत्तस्माद्बुभयं परस्परभिन्नं वैराग्यमित्यर्थः । द्वितीयवैराग्यस्य परत्वे हेतुमाह । तत्र यदुत्तरमिति । ज्ञानप्रसादमात्रं वैराग्यमित्यागामिनान्वयः । ज्ञानस्य प्रसादश्च स्वयं व्याख्यास्यते । ननु वैदृष्ण्यं दृष्णाविरहरूपं वैराग्यं सूत्रकारेणोक्तं तद्विहाय कथं भाष्यकारेण ज्ञानरूपं तदुच्यत इति चेत्, न ।- शब्दभेदेऽप्यर्थाभेदात् । न ह्यभावोऽस्मन्मतेऽतिरिक्तोऽस्ति, अधिकरणस्यावस्थाविशेषस्यैवाभावत्वात् । तथा च चित्तस्यैव तादृशी ज्ञानावस्थैव दृष्णाविरह इति । यदि च सुषुप्त्यादौ दृष्णाविरहोऽपेक्षितस्तदा ज्ञानप्रसादयोग्यतैव परवैराग्यमुच्यतां योग्यता च निर्मलसत्त्वतेति । अपि च 'भवतु वैदृष्ण्यमेव वैराग्यं' तथापि ज्ञानप्रसादेनैव वैदृष्ण्यगतो विशेषोऽनुमीयत इति लिङ्गलिङ्गिनोरभेदोपचारात् सूत्रभाष्ययोर्न विरोधः । विरामप्रत्ययाभ्यासपूर्वं इत्यागामिधृत्वेऽपि परवैराग्यस्य प्रत्ययत्वलाभाच्चिति । ज्ञानप्रसादस्य लक्षणमाह । यस्योदय इति । यस्य ज्ञानप्रसादस्योदये सति ।- एतस्यैव विवरणं प्रत्युदितख्यातिर्निष्पन्नात्मज्ञानो योगीति । प्रापणीयं ज्ञानं प्राप्तं 'सहं' यतः क्षीणा अविद्यादयः चेतव्याः क्लेशाः । अतश्च श्लिष्टानि निःसन्धीनि पर्वाणि यस्य श्लिष्टपर्वा भवसंक्रमो देहाद्देहान्तरसञ्चाराख्यः संसारश्च्छुन्नः, पुनर्न भवितेति यावत् । यस्य संसारस्याविच्छेदात् जन्ममरणप्रवाहोऽतिदुःखदो भवतीत्येवं मन्यत इत्यन्वयः । ज्ञानप्रसादमात्रमित्युक्तं शब्दान्तरेण विवृणोति । ज्ञानस्यैवेति । ज्ञानस्य पराकाष्ठा च विवेकख्यातावैलम्ब्ययो दुःखात्मिकेयमपि शाभ्यतु इतिरूप इत्यर्थः । अस्य ज्ञानकाष्ठात्वे हेतुमाह । एतस्यैवेति । एतस्यैव यतो ज्ञानप्रसादस्य कैवल्यं नान्तरीयकं नियतम् । एतस्मिन्नेव सति कैवल्यमावश्यकं नान्यस्मिन् ज्ञाने यमनियमादौ वैराग्ये

वा तत्सत्त्वेऽप्यसम्प्रज्ञातानुदयेनाशेषतः प्राचीनकर्मक्षयानिय-
मतः कषायसम्भवतश्च मोचे विलम्बसम्भवादिति । तदेव सामा-
न्यतो योगस्तत्साधनं चोक्तनिदानीं विशेषतो योगतत्साधने
वक्तव्ये तत्रादौ योगगतमवान्तरं विभागं दर्शयिष्यति सूत्रकारः ।
तत्सूत्रावताराय पृच्छति । अथोपायेति । उपायद्वयेन अभ्यास-
वैराग्याभ्यां, निरुद्धराजसतामसवृत्तेः पुरुषस्य कथं कैः प्रकार-
भेदैः सम्प्रज्ञातयोगः शास्त्रेषु कथ्यत इत्यर्थः । अत्र प्रत्युत्तरं
सूत्रम् ॥ १६ ॥

* वितर्कविचारानन्दाऽस्मितानुपगमात्
सम्प्रज्ञातः ॥ १७ ॥ *

वितर्कः—चित्तस्य आलम्बने स्थूल आभोगः ।
सूक्ष्मो विचारः । आनन्दो ह्लादः । एकात्मिका
संविद् अस्मिता । तत्र प्रथमः चतुष्टयानुगतः
समाधिः सद्वितर्कः । द्वितीयो वितर्कविकलः
सविचारः । तृतीयो विचारत्रिकलः सानन्दः ।
चतुर्थस्तद्विकलः अस्मितामात्र इति । सर्वे एते
सालम्बनाः समाधयः ॥ १७ ॥

अथ अभ्यस्य ज्ञातसमाधिः किमुपायः ? किं-
स्वभावो वेति,—

अस्यार्थः । साक्षात्कारविशेषरूपैर्वितर्कादिभिरनुगमात्
हेतोः सन्धक् प्रज्ञावत्त्वेन योगः सम्प्रज्ञातनामा भवति । वित-
र्कादिभूमिभेदैश्चतुर्धा विभक्त इत्यर्थादिति । अत्रै रूपाणुगमा-
दिति पाठः प्रामादिकत्वादुपेक्षणीयः । भाष्ये वितर्कविकलः स-

विचार इत्यादिप्रयोगेषु रूपपदाप्रयोगात्^१ आद्यसूत्रेऽपि भाष्य-
 कृता वितर्कानुगतो विचारानुगत इत्यादेरेव प्रयोगाच्च । यच्च
 तत्र पाठे वितर्कादीनां रूपैरनुगमादिति कस्यचिद्व्याख्यानं
 तदपि वैयर्थ्यादुपेक्षणीयम् । वितर्कादिचतुष्टयं व्याचष्टे । वित्त-
 र्कश्चित्तस्येत्यादिना । योनिर्जं वा विराजं वा चतुर्भुजादिकं वा
 स्थूलं षड्भित्तत्त्वसङ्घातमाश्रित्य प्रथमं भावना प्रवर्तते ।
 सालम्बनमदृष्टजातीयेषु चैतन्यपर्यन्तेषु विवेकेन पूर्वं चिन्तना-
 सम्भवात् ।-योगबलादेव हि तानि पञ्चात्म्याच्चात् क्रियन्त इति
 न तान्यालम्बनानि ।-तथा चैकस्मिन्नेवालम्बने क्रमेण चतुष्प्रकारः
 सम्प्रज्ञातो भवति । तत्रालम्बने विराट्शरीरादौ प्रथमं यच्चि-
 त्तस्य स्थूलाकारत्वात् स्थूल आभोगः परिपूर्णता । स्थूलयोर्भू-
 तेन्द्रिययोरैदृष्टाश्रुताभेदाशेषविशेषसाक्षात्कारः सवितर्क इ-
 त्यर्थः । विशेषेण तर्कणमवधारणं वितर्कस्तेनानुगतो युक्तो
 निरोधो वितर्कानुगतनामा योग इति भावः । सवितर्कनिर्वि-
 तर्को चास्य वितर्कस्यावान्तरभेदो वक्ष्यति । तत्र च वितर्कशब्दो
 विपरीततर्कणार्थकः ।- शब्दार्थज्ञानविकल्पस्यैव तस्मिन् सूत्रे
 वितर्कशब्दार्थत्वावगमात् । सूक्ष्मो विचार इति । तत्रैवालम्बने
 कारणत्वादिनानुगता ये प्रकृतिमहदहङ्कारपञ्चतन्मात्ररूपा भूते-
 न्द्रिययोः सूक्ष्मा अर्थास्तदाकारत्वात् सूक्ष्मो यच्चित्तस्याभोगः
 सूक्ष्मगताशेषविशेषसाक्षात्कारः सविचार इत्यर्थः । विशेषेण
 चरणं सूक्ष्मवस्तुपर्यन्तमिति विचारस्तेनानुगतो युक्तो निरोधो
 विचारानुगतनामा योग इति भावः । सविचारनिर्विचारौ चास्य
 विचारस्यावान्तरभेदो वक्ष्यति । तत्र च विचारशब्दो मन्दचरण-
 र्थकस्तान्त्रिकपरिभाषा वा ।- तद्भाष्ये सूक्ष्मविषयकसमाधेः का-
 र्त्वाद्युपरागस्यैव विचारशब्दार्थत्वावगमात् । आनन्दो ह्याद
 इति । तत्रैवालम्बने यच्चित्तस्य विचारानुगतभूत्यारोहात्तत्र-

प्रकर्षेण जायमाने "ह्लादाख्यसुखविशेषे" आभोगः साक्षात्कारो भवति 'स आनन्दविषयकत्वादानन्द इत्यर्थः । तेनानुगतो युक्तो निरोध आनन्दानुगतनामा योग इति भावः । तदानीं चानन्द-गोचर एवाहं सुखीति चिद्वृत्तिर्भवति' न सूक्ष्मवस्तुष्वपीति विचारानुगतात् विशेषः । तथा च गीता ।

सुखमात्यन्तिकं यत्तद्बुद्धिग्राह्यमतीन्द्रियम् ।

वेत्ति यत्र न चैवायं स्थितश्चलति तत्त्वतः ॥

तं विद्याद् दुःखसंयोगवियोगं योगसंज्ञितम् ।

इति । आनन्दस्य च सानन्दनिरानन्दत्वेन भेदो नास्ति सूत्रभाष्ययोरवच्छमाणत्वादिति । अत्र कश्चित् ह्लादो ह्लादवा-निन्द्रियवर्गः ।- तथा च इन्द्रियाकारत्वादिन्द्रियरूपो यच्चित्त-स्याभोगः साक्षात्कारः स आनन्द इत्यर्थे वर्द्धति । तन्न । एतां-दृशलक्षणायां प्रमाणादर्शनात् ।-इन्द्रियस्यापि स्थूलतया तत्रा-भोगस्यापि वितर्कमध्य एव प्रवेशाच्च 'कारणत्वमेव सूक्ष्मत्वमिति भाष्ये वक्ष्यमाणत्वेन केवलविकृतित्वरूपस्य स्थूलत्वस्येन्द्रियसाधा-रण्यादिति । किञ्च । इन्द्रियगोचरसम्प्रज्ञातस्यानन्दानुगतत्वे सति परोक्षरीत्या तत्रापि वृत्त्युपरागानुपरागाभ्यां सानन्द-निरानन्दरूपावान्तरविभागसम्भवात्तदवचनेनांगामिसूत्रभाष्ययो-न्यूनता स्यात् । अस्मद्ग्राह्याने चान्तरविभागो न सम्भव-तीति न तदवचनन्यूनता । यत्तु ग्रहीतृग्रहणग्राह्येषु तत्स्थ-तदञ्जनतासमापत्तिरिति सूत्रे ग्राह्यात् पृथगिन्द्रियेषु सम्प्रज्ञातो वक्ष्यते ।- तत्रकारान्तरेण सम्प्रज्ञातस्याखिलविषयसङ्गलनार्थमेव न तु वितर्कानुगतविचारानुगताम्यामिन्द्रियसमापत्तेरानन्दानु-गतरूपभेदमभिप्रेत्य तथा तात्पर्यग्राहकलिङ्गाभावादिदिक् । एकात्मिका संविदस्मितेति । एकशब्दोऽत्र केवलवाची एकात्मिका एक एवात्मा अस्यां विषयत्वेनास्तौत्येकात्मिका । तथा चोक्तम् ।

एकालम्बने या चित्तस्य केवलपुरुषाकारा संबित् साक्षात्कारो-
ऽस्मित्वावस्थाकारत्वादस्मितेत्यर्थः । 'सा च जीवात्मविषया
परमात्मविषया चेति द्विधा वक्ष्यते' तेनानुगतो युक्तो निरोधो-
ऽस्मितानुगतनामा योग इति भावः । अस्य अस्मिताया अपि
सास्मितनिरस्मितरूपो विभागो नास्ति' सूत्रभाष्ययोस्वस्त्वमाण-
त्वात् 'केवलपुरुषज्ञानस्य निर्विकल्पकमात्ररूपतया द्विविधत्वा-
सम्भवाच्च । देहेन्द्रियाद्युपरागे तु सविकल्पानां योगानां वित-
र्कानुगतादिभूमित्रय एवान्तर्भावइति । अत्र ईश्वरचेतनत्व-
साक्षात्कारस्तस्यापि संग्रहः 'सोपाधिकेश्वरसम्पन्नज्ञातस्य च विचा-
रानुगते प्रवेशः ।- एताश्च सम्पन्नातभूमय आनन्दानुगतं विचा-
रानुगते प्रवेश्य मोक्षधर्मवाक्येनीक्ताः ।

वितर्कश्च विवेकश्च विचारश्चोपजायते ।

मुनेः समादधानस्य प्रथमं योगमादितः ॥

इति । प्रथमं योगं सम्पन्नातं समादधानस्य कुर्वतः । आ-
दितः क्रमाज्जायत इत्यर्थः ।

योगारम्भे मूर्त्तहर्मिमूर्त्तर्मथ चिन्तयेत् ।

स्थूले विनिर्जितं चित्तं ततः सूक्ष्मे शनैर्नयेत् ॥

इति । स्मृतिद्वयं चास्मिन्नोक्तगिकेक्रमे प्रमाणमिति । इदानीं
'संबेद्ये केवले ध्यानं न कुर्यात्' इत्युक्त्यादिस्मृत्यनुसारेण पूर्व-
पूर्वभूमिकासु उत्तरोत्तरभूमिविषयस्य चिन्तनमुत्तरोत्तरभूमिषु
च पूर्वपूर्वविषयस्य परित्यागं विदधति । तत्र प्रथमश्चतुष्टयानुगत
इत्यादिनाम् ।- तत्र प्रथमः सदितर्को दितर्कानुगतः समाधिश्चतु-
ष्टयानुगतो वितर्कादिचतुष्टयेनानुगतो भवति ।- तत्रायःपिण्ड-
वदेकीभावेन स्थूलसाक्षात्कारे पुरुषपर्यन्तानां सर्वेषामेव भा-
नात् । अत्र च विचारादित्यविषयग्राहकताभावेण विचारा-
दित्यनुगतत्वं विवक्षितमन्यथा साङ्ख्यार्थपत्तेः । वितर्कानुगते

समाधौ केवलात्मपर्यन्तसाक्षात्कारभावाच्च । एवमुत्तरेष्वपि बोध्यम् । द्वितीय इति 'द्वितीयो विचारानुगतो वितर्कविकलः वितर्कभूमिजयास्तत्परित्वागेन तद्विषयविकलः । तृतीय इति । तृतीय आनन्दानुगतो विचारविषयेणापि विकलः । चतुर्थ इति । चतुर्थोऽस्मितानुगतस्तद्विकल आनन्देनापि विकल इत्यतोऽस्मितामात्र इत्यर्थः । असम्प्रज्ञातात्मज्ञातस्य भेदमाह । सर्व एत इति । सालम्बनाः साधारणा एकाग्रवृत्तियुक्ता इति यावत् । समाधयो योगाः कार्यकारणयोरभेदादिति प्रागेव व्याख्यातम् । क्रमप्राप्तमसम्प्रज्ञातमवतारयितुं पृच्छति । अथेति ॥ १७ ॥

* विरामप्रत्ययाभ्यासपूर्वः संस्कारशेषोऽन्यः

॥ १८ ॥ *

सर्ववृत्तिप्रत्यस्तमये संस्कारशेषो निरोधश्चित्तस्य समाधिरसम्प्रज्ञातः । तस्य परं वैराग्यम् उपायः । सालम्बनो हि अभ्यासः तत्साधनाय न कल्पत इति । विरामप्रत्ययो निर्वस्तुक आलम्बनीक्रियते, स च अर्थशून्यः, तदभ्यासपूर्वं चित्तं निरालम्बनमभावप्राप्तमिव भवति इत्येष निर्वीजः समाधिरसम्प्रज्ञातः ॥ १८ ॥

स खलु अयं द्विविध उपायप्रत्ययो भवप्रत्ययश्च, तत्र उपायप्रत्ययो योगिनां भवति,—

इत्यापि विरम्यतामिति प्रत्ययो विरामप्रत्ययः परं वैराग्यं ज्ञानेऽप्यलम्बुद्विज्ञानमपि शास्यतु इत्येवंरूपा ह्यस्या अभ्यासात् पौनःपुन्याच्चाद्यत इत्याद्यविशेषार्थः । तथा चाद्यविशेषे-

नोपायकथनं मध्येन लक्षणकथनमन्त्येन लक्ष्यकथनमन्त्योऽसम्भ्र-
 ज्ञात इत्यर्थः । अन्यं विशेषणद्वयं व्याचष्टे । सर्वेति । समाधि-
 र्योगः । आद्यविशेषणस्य पर्यवसितार्थमाह । तस्य परं वैराग्य-
 मुपाय इति । नन्वेकाग्रतारूपोऽभ्यासोऽप्यत्र साक्षात्कारणं कथं
 न भवति सम्भ्रज्ञात इवेत्याकाङ्क्षायामाह । सालम्बन इति ।
 पुरुषपर्यन्तं कस्मिन्नप्यालम्बने चित्तस्यैकाग्रतारूपोऽभ्यासो न
 असम्भ्रज्ञातस्य साक्षात्साधको भवति आलम्बनवृत्त्यविरोधित्वात् ।
 अतः पुरुषख्यातिपर्यन्तासु अखिलवृत्तिषु अलम्बुद्धिरूपो विरा-
 मप्रत्ययः परवैराग्याख्य एवासम्भ्रज्ञातेन साधनतया अवलम्बनी-
 क्रियते आश्रीयते । स यतो निर्वस्तुको, नास्ति वस्तु चिन्तनीयं
 यत्रेत्यर्थः । ननु तस्य निर्वस्तुकत्वं कथं तदाश्रयणे हंजुस्तत्राह ।
 स च अर्थशून्य इति । सोऽप्यसम्भ्रज्ञातो ध्येयार्थशून्यः अतो-
 ऽखिलध्वेयवैराग्यमेव तत्र हेतुयुक्त इत्यर्थः । सूत्रस्य फलितार्थ-
 माह । तदभ्यासिति । कृतवैराग्याभ्यासं चित्तं निरालम्बनं
 निर्विषयग्रेभभावप्राप्तमिव वृत्तिरूपकार्याकरणात् मृतकवद्भवति
 इत्येषोऽवस्थाविशेष इत्यादेरयमर्थः । निर्वीज इति । संस्कार-
 द्वारा जन्मबीजं ज्ञानकर्म तच्छून्यावस्थेत्यर्थः । संस्काराख्यसंसार-
 बीजोन्मूलक इति वार्थः । असम्भ्रज्ञातस्यापि निर्मितभेदात् द्वै-
 विध्यं सूत्राभ्यां सूत्रकारो वक्ष्यति । तदेव द्वैविध्यं युक्तिसिद्धेन
 पूर्वाचार्याक्तक्रमेण दर्शयति तयोः सूत्रयोरवतारणाय ।- स
 खल्वयं द्विविध इति । सोऽयमसम्भ्रज्ञातः, आगाभिसूत्रेऽस्य
 प्रज्ञापूर्वकत्वदर्शनात् । उपायप्रत्ययो वक्ष्यमाणश्रद्धाद्युपायका-
 रणको योगिनामिह लोके भवति । इह लोके योगभ्रष्टानाञ्च
 देवताविशेषतापन्नानां देवलोकं भवप्रत्ययो जन्ममात्रकारणक
 इति क्रमः । तत्रोपायप्रत्ययं विस्तरेण वदिष्यन् सूत्रकारः सूची-
 कटाहन्वायिनादौ भवप्रत्ययं वदिष्यतीति सूत्रभाष्ययोः क्रमभेदो

न दोषायेति मन्तव्यम् । उत्पत्तिक्रमानुसारेण सौत्रं क्रममु-
ल्लङ्घ्य पूरयित्वा सूत्रमुत्थापयति । तत्रेति । तत्रोपःप्रत्ययो
योगिनां प्रकृष्टयोगानां भवति । स च पञ्चादह्यत इति शेषः
॥ १८ ॥

* भवप्रत्ययो विदेहप्रकृतिलयानाम् ॥ १९ ॥ *

विदेहानां देवानां भवप्रत्ययः, ते हि स्वसं-
स्कारमात्रोपयोगेन चित्तेन कैवल्यपदमिव अनु-
भवन्तः स्वसंस्कारविपाकं तथा जातीयकमतिवा-
हयन्ति । तथा प्रकृतिलयाः साधिकारे चेतसि
प्रकृतिलीने कैवल्यपदमिव अनुभवन्ति यावन्न
पुनरावर्त्तते अधिकारवशाच्चित्तमिति ॥ १९ ॥

भवो जन्म तदेव प्रत्ययः कारणं यस्येति विग्रहः । विदेह-
प्रकृतिलयानामिति विभज्य व्याचष्टे । विदेहानामिति । शरीर-
नैरुपेक्ष्येण बुद्धिर्चित्तमन्तो विदेहा इति विभृतिपादे स्पष्टीभवि-
ष्यति । ते च महदादयो देवास्तेषां साधनानुष्ठानं विनैवासम्प्र-
ज्ञातयोगो जन्ममात्रनिमित्तको भवति' योनिस्ताद्गुण्येनौत्पत्ति-
कज्ञानात् । ते हि दैनन्दिनप्रलये कदाचिच्च सर्गकालेऽपि स्व-
संस्कारमात्रोपगतेन चित्तेन संस्कारशेषेण निराधावस्थौ न
चित्तेन कैवल्यपदमिदं प्राप्नुवन्तो व्युत्थानकाले च स्वसंस्कारस्य
देवभावप्रापकसंस्कारस्य विपाकं फलमैश्वर्यं भोगं प्रारब्धकर्म-
यन्त्रिणा अतिवाहयन्ति अतिक्रामन्ति ततो मुच्यन्त इति शेषः ।
तथा प्रकृतिलया इति । ईश्वरोपासनया प्रकृतिदेवतोपासनया
वा' ये ब्रह्माण्डं सावर्णं त्यक्त्वा लिङ्गशरीरेण सह कृत्वावरणे
गताः तेऽत्र प्रकृतिलीनाः तेऽपि च असमाप्तकार्यं चेतसि स्वेच्छ-

यैव प्रकृतिलीने संस्कारशेषे सति असम्प्रज्ञातयोगी वैवल्यपद-
मिव प्राप्नुवन्ति' यावदधिकारशेषवशात् चित्तं पुनर्व्यस्थितं न
भवति' तस्यापि भवप्रत्यय इति शेषः । अधिकारसमाप्तौ च
तेऽपि मुच्यन्ते इत्याशयः । केचित्तु, भवति अस्यामिति भवो-
ऽविद्या, तथा चेदं सूत्रमिन्द्रियादिप्रकृत्यन्तचिन्तकानामिन्द्रिया-
कारणकमसम्प्रज्ञातं वदन्तीत्याहुः । तन्न । परंवैराग्यस्वाप्तसम्प्रज्ञात-
हेतुतया तस्य अविदुषि असम्भवात् । यच्च वायुपुराणे

दश मन्वन्तराणीह तिष्ठन्तीन्द्रियचिन्तकाः ।

'भौतिकाश्च शतं पूर्णं महस्रं त्वाभिमानिकाः ॥

बौद्धा दश महस्राणि तिष्ठन्ति विगतज्वराः ।

पूर्णं शतमहस्रन्तु तिष्ठन्त्यथक्तचिन्तकाः ॥

निर्गणं पुरुषं प्राप्य कालसंख्या न विद्यते ।

इति वाक्यं. तत् इन्द्रियाद्युपासकानामनुत्पन्नज्ञानानां कर्म-
देवानां तत्तत्पदावस्थितिकालमेव परिच्छिनत्ति' न तु तेषामस-
म्प्रज्ञातसमाधिकालान् देहाद्यभावेन वृत्त्यभावकालान् वा इन्द्रि-
यादिचिन्तामात्रेणासम्प्रज्ञातानुपपत्तेः' वृत्त्यभावस्य कादाचि-
त्कस्य प्रलयमरणादितुल्यत्वेनापुरुषार्थत्वाच्च' इन्द्रियाद्युपासका-
नामिन्द्रियाद्यभिमानिसूर्यादिपदप्राप्तेरेवान्यत्र फलवत्त्वश्रवणा-
च्चेति ।

उपायप्रत्ययमसम्प्रज्ञातं तदधिकारिणश्चाह ।

* श्रद्धावोर्यस्मृतिसमाधिप्रज्ञापूर्वक इतरेषाम्

॥ २० ॥ *

उपायप्रत्ययो योगिनां भवति, श्रद्धा—चेतसः
सम्पूसादः । सा हि जननीव कल्याणी योगिनं

पाति, तस्य अहधानस्य—विवेकार्थिनो वीर्य-
मुपजायते, समुपजातवीर्यस्य स्मृतिरुपतिष्ठते,
स्मृत्युपस्थाने च चित्तमनाकुलं समाधोयते, समा-
हितचित्तस्य प्रज्ञाविवेक उपावर्त्तते. येन यथा-
वद्वस्तु जानाति, तदभ्यासात् तद्विषयाच्च वैरा-
ग्यादिसम्प्रज्ञातः समाधिर्भवति ॥ २० ॥

ते खलु नव योगिनो मृदुमध्याधिमात्रो-
पाया भवन्ति । तद् यथा मृदूपायः, मध्योपायः,
अधिमात्रोपाय—इति । तत्र मृदूपायोऽपि त्रि-
विधो मृदुसंवेगः मध्यसंवेगः तीव्रसंवेग इति ।
तथा मध्योपायः तथा अधिमात्रोपाय इति । तत्र
अधिमात्रोपायानाम् ।—

इतरेषां विदेहप्रकृतिलयातिरिक्तानां देवानां वा मनुष्या-
दीनां वा न जन्ममात्रादसम्प्रज्ञातो भवति' किन्तु अद्वांदभ्यः
प्रज्ञापयन्तभ्य इत्यर्थः । सत्प्रपतः सूत्रवाक्यार्थमाह । उपायेति ।
उपायः अद्वादिः । अद्वादीन् पञ्च क्रमेण व्याचष्टे । अद्वा चेतस
इत्यादिना । सम्प्रसादः प्रीतिः—योगो मे भूयादित्यभिलाषा ।
सा च समर्था मातेव योगिनं पाति प्रतिबन्धसहस्राणि तिर-
स्कृत्य रक्षति, यथा योगभङ्गे न भवतीत्यर्थः । अद्वातश्च वीर्यं
भवतीत्याह । तस्य हीति । अहधानस्य विवेके जीवेश्वरान्य-
तरपुरुषतत्त्वज्ञाने योगसाधनेऽर्थतया वीर्यं प्रयत्नो धारणारूपो
भवतीत्यर्थः । समुपजातेति । वीर्यतश्च स्मृतिर्ध्यानं' ततश्च समा-
धिर्योगस्य चरमाङ्गं भवति । तदेवं अद्वानूलकात् धारणाद्यस्त-

रङ्गत्रयात् सम्प्रज्ञातयोगे जायमाने प्रज्ञा जौवब्रह्मान्यतरात्मतत्त्व-
साक्षात्काररूपो विवेक उपावर्त्तते उपजायते'येन विवेकेन
यथार्थं वस्तु जनाति विषयीकरोति विद्वानित्यर्थः । तदेवं अज्ञा-
दीन् व्याख्याय तत्पूर्वकत्वमसम्प्रज्ञातस्य व्याचष्टे । तदभ्यासा-
दिति । प्रज्ञाया अभ्यासात् तत्सिद्ध्या तद्विषयकादपि विरामप्र-
त्ययरूपादलम्बुद्भवाख्यावैराग्यादसम्प्रज्ञातो भवतीति सूत्रार्थः ।
आसन्नसमाधिसिद्धौ तु अतिशयेनोपायानुष्ठानं हेतुरिति सूत्र-
द्वयेन प्रतिपादनोयं, तयोरादिसूत्रमवतारयितुमुपक्रमते । ते
खल्विति । उपायः श्रद्धादिः । तस्य सृष्टुत्वमल्पता, मध्यत्वं
प्रसिद्धमव, अधिमात्रत्वमतिप्रमाणात् अतिशयितत्वमिति यावत् ।
संवेगश्चोपायानुष्ठाने शैप्रम् । कश्चित्तु संवेगो वैराग्यमिति
व्याचष्टे । तन्न । योगिनी नवधात्वानुपपत्तेः । उपायकार्यतया
वैराग्यस्योपायसृष्ट्वादिकं विहाय स्वातन्त्र्येण सृष्ट्वादिसम्भ-
वात् संवेगशब्दस्य वैराग्यवाचकत्वाभावाच्चेति । तथा मध्येति ।
सृष्टुसंवेगत्वादिरूपैस्त्रिविध इत्यर्थः । तथाधिमात्रोपाय इति ।
अधिकप्रमाणकृपायोऽपि सृष्टुसंवेगत्वादिरूपैस्त्रिविध इत्यर्थः ।
तत्र तेषु नवसु मध्ये, सूत्रेण सहान्वयः ॥ २० ॥

* तीव्रसंवेगानामासन्नः ॥ २१ ॥ *

• समाधिलाभः समाधिफलञ्च भवति इति

॥ २१ ॥

नवयोगिमध्ये चरमाणमिवामन्नोऽसम्प्रज्ञातो भवतीत्यर्थः ।
समाधिलाभः, तन्निष्पत्तिः । न केवलं समाधिरासन्नोऽपि तु'
मोक्षोऽपीत्याह । समाधिफलं चेति । 'विनिष्पन्नसमाधिस्तु मुक्तिं
तत्रैव जन्मनि' इत्यादिविष्णुपुराणादिभ्य इति भावः । अत्र
कश्चित् अधिमात्रोपायानामिति सूत्रमध्ये न प्रवेशयातं । तन्न ।

तथा सति संवेगस्य त्रिधा विभागेनैव सूत्रोपपत्तौ भाष्ये नवधा विभागप्रदर्शनवैयर्थ्यापत्तेः ॥ २१ ॥

* मृदुमध्याधिमात्रत्वात् ततोऽपि विशेषः

॥ २२ ॥ *

मृदुतीव्रो मध्यतीव्रो अधिमात्रतीव्र इति, ततोऽपि विशेषः । तद्विशेषात् मृदुतीव्रसंवेगस्य आसन्नः, ततो मध्यतीव्रसंवेगस्य आसन्नतरः, तस्मात् अधिमात्रतीव्रसंवेगस्य अधिमात्रोपायस्यापि आसन्नतमः समाधिलाभः समाधिफलञ्चेति ॥ २२ ॥

किमेतस्मादेव आसन्नतमः समाधिर्भवति ? अथ अस्य लाभे भवति अन्योऽपि कश्चिदुपायो न वा इति,—

पूर्वसूत्रोक्तविशिष्टेऽन्तर्गतस्य तीव्रत्वस्य मृदुमध्यादिमात्रत्वेन त्रैविध्यात्ततोऽप्यासन्नादपि विशेषस्तरतमरूपो भवति । पूर्वसूत्रोक्तस्य नवमयोगिन इत्यर्थः । एतदेव व्याचष्टे ततोऽपि विशेष इत्यन्तेन भाष्येण । फलितार्थमाह । तद्विशेषादपीति । तस्माद्विशेषादपि नवमस्य त्रिविधस्यान्तिमानामासन्नतम इत्यर्थः । अपिशब्द आगामिसूत्रस्यसाधनापेक्षया । अत्र तीव्राधिमात्रसंवेगस्येत्यपपाठः । अधिमात्रतीव्र इत्युक्त्याथतोऽधिमात्रतीव्रसंवेगस्येत्येव पाठादिति । सूत्रान्तरमवतारयितुं पृच्छति । किमेतस्मादेवेति । किमेतस्मादेव तीव्रसंवेगस्याधिमात्रत्वादेवा-

सन्नतमः समाधिर्भवतीत्यादिरर्थः । न वेति वैकल्पिकत्वार्थः ।
विकल्पमेव सिद्धान्तयति सूत्रेण ॥ २२ ॥

* ईश्वरप्रणिधानाद्वा ॥ २३ ॥ *

प्रणिधानाद् भक्तिविशेषाद् अविर्जित ईश्व-
रस्तमनुगृह्णाति अभिधानमात्रेण, तदभिध्याना-
दपि योगिन आसन्नतमः समाधिलाभः फलं च
भवति इति ॥ २३ ॥

अथ प्रधानपुरुषव्यतिरिक्तः कोऽयमीश्वरो
नाम इति ।

विशेष इत्यनेनान्वयः । प्रणिधानमेव न द्वितीयपादवच्छ-
माणं किन्तु असम्प्रज्ञातकारणीभूतसमाधिर्भावनाविशेष एव ।
तज्जपस्तदर्थभावनमित्यागामिसूत्रेणैवात्मप्रणिधानस्यात्र लक्ष-
णीयत्वात् । तथा च सूत्रद्वयस्यायमर्थः । प्रज्ञान्तो यो योगी-
पायो जीवात्मपरमात्मसाधारणविषयक उक्तः तत्र जीवात्मप्रज्ञा-
न्तस्योपायस्याधिमात्रतीव्रसंवेगत्वे सत्येवसिन्नतमोऽसम्प्रज्ञातो
भवति । परमात्मप्रज्ञान्तस्योपायस्य तु अधिमात्रतीव्रसंवेगत्वा-
भावेऽपि आसन्नतमोऽसम्प्रज्ञातो भवतीति । एवञ्च सति
मुख्यकल्पानुकल्पभेदेन परमात्मजीवात्मप्रज्ञयोर्योगोच्छेत्तुत्वं
बोध्यम् । उभयप्रज्ञयोरेव देहाद्यभिमाननिवर्त्तकत्वेन परवैरा-
ग्यद्वारकत्वसाम्येऽपि अतितीव्राभ्यासं विनापि परमात्मप्रज्ञाया
आसन्नतमयोगहेतुतया श्रेष्ठ्यात् । 'ततः प्रत्यक्चेतनाधिगमो-
ऽप्यन्तरायाभावश्च' इत्यागामिसूत्रेणाधिकद्वारकीर्त्तनात् । अत-
एव श्रुतिस्मृतीतिहासादिषु प्रायशो ब्रह्मज्ञानमेव सांक्ष्णिकहेतुतयो-

पदिश्यते' कदाचिदेव तु स्वातन्त्र्येण जीवतत्त्वज्ञानमिति । यदि च उभयोरेव तुल्यवद्विकल्पः स्यात्तर्हि "तमेव विदित्वातिमृत्युमेति नान्यः पन्था विद्यतेऽयनाय" "तमेवैकं जानथ आत्मानमन्या वाचो विमुञ्चथामृतस्यैव सेतु" रित्यादिश्रुतयो व्याकुप्येरन् । तथा

स ईश्वरो व्यष्टिसमष्टिरूपो व्यक्तस्वरूपाप्रकटस्वरूपः ।

सर्वेश्वरः सर्वविगंघवेत्ता समस्तशक्तिः परमेश्वरात्मा ॥

प्रज्ञायते येन उदस्तदोषं शुद्धं परं निर्मलमकरूपम् ।

सन्दृश्यते वाप्यवगम्यते वा तज्ज्ञानमैज्ञानमनमोऽन्यदुक्तम् ॥

इत्यादिश्रुतयोऽपि व्याकुप्येरन् । मुख्यकल्पत्वे तु राजमार्ग एव मम इति वाक्यवत् तादृशवाक्यानां मुख्यमाधनपरतयोपपत्तिरिति दिक् । ननु जीवप्रज्ञा आसन्नतमयो गोत्यादनार्थमभ्यासस्यातितीव्रत्वमपेक्षते' ईश्वरप्रज्ञा तु नापेक्षते इत्यत्र का युक्तिरित्याकाङ्क्षायामाह । प्रणिधानादित्यादि । ब्रह्मात्मना चिन्तनहेतुत्वात् प्रेमलक्षणभक्तिरूपाद्व्यभिचार्यात् प्रणिधानादावर्जितोऽभिमुखोक्त ईश्वरस्तं ध्यायिनमभिध्यानमात्रेण अस्य समाधिमोक्षौ आसन्नतमौ भवेतामितीच्छांशेण रोगार्शक्त्यादिभिरुपायानुष्ठानैरान्येऽप्यनुगृह्णाति' आनूक्यं भजते' अतस्तस्मादाभिध्यानादपि प्रणिधाननिश्चयत्वादिद्वारा योगिनांमासन्नतमौ समाधिमोक्षौ भवत इत्यर्थः । ननु प्रधानपुरुषातिरिक्तं तत्त्वं नास्तीति त्वयाप्यभ्युपगम्यते तत्र चेश्वरो न प्रधानं चेतनत्वाद्यभ्युपगमात् । नापि पुरुषः, सर्वदा पुरुषाणां चिन्मात्रस्वरूपत्वेनेश्वरत्वानीश्वरत्वयोः स्वतोऽसम्भवात् । नहि वैशिष्टिकादिवत् नित्येच्छादिमान् स्वत एवेश्वरत्वप्राप्यभ्युपगम्यते । औपाधिकत्वे तूपाधिमुक्त्या पुरुषाख्यजीवानामवैयर्थ्यमस्तु तत्परत्वेनैव श्रुतिस्मृत्युपपत्तेः । अतः प्रधानजीवातिरिक्त ईश्वरो

नास्तीति साङ्गान्तेपनिरासकतयोत्तरसूत्रमवतारयति । अथ
प्रधानेति । क इत्याक्षेपि । अथ वा प्रकृतिपुरुषातिरिक्तस्येश्व-
रस्य किं लक्षणमिति प्रश्नेन लक्षणसूत्रमुत्थापयति । अथ प्रधा-
नेति ॥ २३ ॥

* क्लेशकर्मविपाकाशयैरपरामृष्टः पुरुषविशेष
ईश्वरः ॥ २४ ॥ *

अविद्यादयः क्लेशाः, कुशलाकुशलानि
कर्माणि, तत्फलं विपाकाः, तदनुगुणा वासना
आशयाः,

ते च मनसि वर्त्तमानाः पुरुषे व्यपदिश्यन्ते'
स हि तत्फलस्य भाक्तेति, यथा जयः पराजयो
वा योद्धृषु वर्त्तमानः स्वामिनि व्यपदिश्यते ।
यो हि अनेन भोगेन अपरामृष्टः स पुरुषविशेष
ईश्वरः ।

कैवल्यं-प्राप्तास्तर्हि' सन्ति च बहवः कैव-
लिनः । ते हि त्रीणि बन्धनानि कृत्वा कैवल्यं
प्राप्ता'ईश्वरस्य च तत्त्वम्बन्धो न भूतो न भावी,
यथा मुक्तस्य पूर्वा बन्धकोटिः प्रज्ञायते'नैवमी-
श्वरस्य, यथा वा प्रकृतिलीनस्य उत्तरा बन्ध-
कोटिः सम्भाव्यते'नैवमीश्वरस्य, स तु सदैव मुक्तः
सदैवेश्वर इति ।

योऽसौ प्रकृष्टसत्त्वोपादानान् ईश्वरस्य शाश्व-
 तिक उत्कर्षः' स किं सनिमित्तः, आहोस्वित्
 निर्निमित्त इति ।- तस्य शास्त्रं निमित्तम् ।
 शास्त्रं पुनः किं निमित्तं? प्रकृष्टसत्त्वनिमित्तम् ।
 एतयोः शास्त्रोत्कर्षयोः ईश्वरसत्त्वै-वर्तमानयोः
 अनादिः सम्बन्धः । एतस्मादेतद् भवति सदै-
 वेश्वरः सदैव मुक्त इति । तच्च तस्यैश्वर्य्यं
 साम्यातिशयविनिर्मुक्तं, न तावदेश्वर्यान्तरेण
 तदतिशय्यते, यदेवातिशयि स्यात् तदेव तत्
 स्यात् । तस्माद् यत्र काष्ठाप्राप्तिरैश्वर्य्यस्य स
 ईश्वरः । न च तत्समानमैश्वर्य्यमस्ति, कस्माद्,
 द्वयोः तुल्ययोः एकस्मिन् युगपत् कामित्तैर्ऽर्थे' नव-
 मिदमस्तु' पुराणमिदमस्तु' इत्येकस्य सिद्धौ' इत-
 रस्य प्राकाम्यविधातादूनत्वं प्रसक्तं' द्वयोश्च तुल्य-
 योर्युगपत् कामितार्थप्राप्तिः नास्ति' अर्थस्य विरुद्ध-
 त्वात्, तस्माद् यस्य साम्यातिशयविनिर्मुक्त-
 मैश्वर्य्यं, स ईश्वरः स च पुरुषविशेष इति ॥२४॥

किञ्च ।

पुरुषविशेष एवेश्वरः, तथा च ईश्वरस्य पुरुषेऽन्तर्भावस्तदु-
 पाधेः प्रधान इति भावः । यच्चोक्तं सिद्धजीवमादायेश्वरप्रतिपा-
 दकश्रुतिस्मृत्योरुपपत्तिरिति तन्निराकरणार्थमपरासृष्ट इत्यन्तं

विशेषणम् । क्लेशाद्यपरामृष्टतया श्रुतिस्मृतिगीत ईश्वरो न
सिद्धजीवो भवितुमर्हति कादाचित्कक्लेशादिसम्बन्धादित्यर्थः ।
अपरामृष्टान्तं विशेषणं व्याचष्टे । अविद्यादय इति । अविद्या-
ऽस्मितारागद्वेषाभिनिवेशाः क्लेशा इति वक्ष्यति । कुशलाकुशल-
स्रघनत्वात् 'कुशलाकुशलानि धर्माधर्माः तयोः क्लेशकर्मणोः
फलं विपाकः' स च जात्यायुर्भोगाः । भोगश्चात्र 'विषयसत्त्वादि-
भिश्चित्तपोषणं' शब्दाद्याकारवृत्तिर्वा' न तु सुखाद्यनुभवः, ते च
मनसि वर्त्तमाना-इति-वक्ष्यमाणत्वात् 'स हि तत्फलस्य भोक्ते-
त्त्वेन विपाकफलयोः सुखदुःखयोर्भोगस्य पुरुषे वक्ष्यमाणत्वा-
च्चेति । चित्तभूमौ शरते इत्याशया वासनास्ताश्च विपाकानु-
गुणाः तत्कारणानि, यतस्तत्तच्छरीरसाध्यभोगवासनामुद्धोर्ध्वैव
कर्मणा विपाको दीयते इति । ननु क्लेशाद्यपरामृष्टत्वं सर्व-
पुरुषसाधारणमित्याशङ्क्याह । ते च मनसोति । एकस्यैवान्तः-
करणस्य वृत्तिभेदाच्चातुर्विध्यमित्याशयेन पूर्वञ्च चेतस्युक्ता
अविद्या अत्र मनस्युक्तेति बोध्यम् । तथा च अयमर्थः । ते च
अविद्यादयो यद्यपि मनस्येव सन्ति न कुत्रापि पुरुषे तथापि
पुरुषे सांसारिकं व्यपदिश्यन्त इति । व्यपदेशवीजं स्वामित्वा-
परनामकं भोक्तृत्वमित्याह । स हीति । हि यस्मात् स पुरुष-
स्तस्य क्लेशादेः फलस्य सुखदुःखयोः स्वस्मिन् प्रतिविम्बितयो-
र्भोक्ता भवतीत्यर्थः । स्वामित्वसम्बन्धेनाधारत्व दृष्टान्तमाह ।
यथेति । तथा च राजा जयी पुरुषो धनीत्यादिवदेव पुरुषः
क्लेशादिमग्नं सुखो दुःखी मूढ इत्यादिविद्वहप्रवहार इति
भावः । समवायसम्बन्धेन पुरुषे सुखादिमत्त्वबुद्धिरेवाविद्येति ।
एवञ्च सत्त्वाख्येन क्लेशसम्पर्केण शून्यता नान्यपुरुषेऽस्ति किन्तु
ईश्वर एवेत्याह । यो हि अनेनेति । अनेन भोगिन क्लेशादि-
फलभोगिनेत्यर्थः । अत्र अनेनेति विशेषणादौश्वरस्य भोगोऽस्ती-

त्ववधार्यते । सर्वविवेकग्रहणे सत्येव स्तोपाधिसुख साच्चि-
तामात्रं चिद्वस्तानो भोग इति साङ्ख्यसूत्रात् । तथाच
उपद्रष्टानुमन्ता च भर्ता भोक्ता महेश्वरः ।

परमात्मेति चाप्युक्तो देहेऽस्मिन् पुरुषः परः ॥

इति गौताद्युक्तः परमेश्वरं भोग उपपद्यत इति । अतएव-
श्वरस्यापि भोगप्रतिपादिकां 'ऋतं पिवन्ती'विति श्रुतिः यथा-
श्रुतेवोपपद्यते । "अनश्नन्नन्यो अभिचाकशीति इति श्रुतिस्तु
मुख्यमेव भोगं प्रतिषेधति, मुख्यभोगश्चाभिमानपूर्वकः सुखाद्य-
नुभवः, लोकैस्तत्रैव भोगव्यवहारात् सत्त्वगुरुयोरत्यन्तासङ्गी-
र्णयोः प्रत्ययाविशेषो भोग इत्यागामिसूत्रेण तस्यैव लक्षयि-
तव्यत्वात् । अथ वा जीवभोग्यदुःखादिभोक्तृत्वमेवानश्रुति-
वाक्येन प्रतिषिध्यते । एकशरीरस्यत्वेन तद्भोगस्यैव प्रसक्तत्वा-
दिति जीवन्मुक्तस्यापीश्वरमदृश एव भोगो दुःखभोगमात्रमीश्व-
राद्विलक्षणमिति । अपरामृष्टत्वं परामर्शशून्यता, तत्र परा-
मर्शशब्दफलं प्रतिपादयितुं शक्यते । कैवल्यमिति । यदि क्लेशा-
दिशून्य इश्वरः श्रुतिस्मृतिभ्य एष्टव्यस्तर्हि कैवल्यं ज्ञानं प्राप्ता
बहवो हिरण्यगर्भादयः कैवलिनः कवचानां जीवन्मुक्तानाम-
ध्यक्षाः क्लेशादिशून्याः सन्ति त एवेश्वरतया शून्यर्थाः सन्त्विति
पूर्वपक्षिणा भावः । तथाच साङ्ख्यसूत्रं 'सुक्तात्मनः-^{१३५७५५}प्रशंसामि-
हस्यवे'ति । "आद्यस्तु मोक्षो ज्ञापेन द्वितीयो रागसङ्घयात् ।
कृच्छ्रक्षयान्तृतीयस्तु व्याख्यातं मौञ्जलक्षणम्" इति पञ्चशिखा-
चार्यधृतवाक्ये च ज्ञानस्यापि कैवल्यतोच्चारितार्थत्वात् हिर-
ण्यगर्भादयोऽपि कैवल्यमुच्चारितान् उच्यते । कैवलिन इति
पाठे कैवल्यस्यार्थमिति कैवल्येऽत्र द्वितीयमोक्षो रागादिक्लेश-
शून्यतेति । परिहृति । ते हीति । ते हि हिरण्यगर्भादयः
प्राकृतिकानि कवचानि पूर्वैस्त्रितानि क्लिप्तैव मुक्ताः न तु

क्लेशादिपरामर्शशून्याः, ईश्वरस्तु सर्वदैव क्लेशात्मकबन्धनत्रय-
शून्यतया शून्यादिसिद्ध इत्यर्थः । ईश्वरस्य सदा क्लेशादिशू-
न्यत्वे मानम्

तत्र यः परमात्मा हि स नित्यो निर्गुणः स्मृतः ।

कर्मात्मा पुरुषो योऽसौ मोक्षबन्धैः स युज्यते ॥

इत्यादिवाक्यशतानि । निर्गुणो गुणाभिमानशून्यः गौतायां
गुणाभिमानशून्यतयैव गुणातीतत्ववचनात् । 'परस्तु निर्गुणः
प्रोक्तो ह्यहङ्कारयुतोऽपर' इति नारदीयादिष्वपि ईश्वरजीवयो-
रिच्छादिसाम्येऽपि तदनभिमानाभिमानाभ्यां निर्गुणसगुणत्व-
सिद्धेश्च । बन्धनत्रयं चोक्तं साङ्ख्ये, प्रकृतिलयानां प्राकृतिको
बन्धः । विदेहानां वैकारिको बन्धः । दिव्यादिव्यविषयभाजां
दक्षिणाबन्धः । तत्राद्योऽष्टप्रकृतिष्वभिमानरूपः । द्वितीयः
शब्दादिविषयरोगः । तृतीयो गृहस्थानां कर्मदक्षिणादानाध्य-
यनादिष्वनुरागः । तथा चोक्तम् 'प्रकृतेर्वत बन्धेन तथा वैका-
रिकेण च । दक्षिणाभिस्तृतीयेन बद्धो जन्तुर्विवर्त्तत' इति ।
ईश्वरस्य क्षुद्रेश्वरेभ्यो वैलक्षण्यं बन्धापरामर्शरूपं विवृणोति ।
यथा मुक्तस्येति । निरस्ताविद्यस्येत्यर्थः । प्रज्ञायते निश्चीयते
सम्भाव्यत इति प्रकृतिलीनस्याभिमानसम्बन्धेन पश्चाद्बन्धसम्भा-
वनेति भावः । सदैवमुक्त इति । दुःखशून्य इत्यर्थः । सदैवेश्वर
इति । सदैवाप्रतिहतेच्छया युक्तः । अत्र केचित् सदैवेश्वर
ऐश्वरशक्तिमानित्यर्थः । न हि वेदान्तिभिरिव 'प्रलये' योगैरपि
ईश्वरस्य नित्यमिच्छादिकमभ्युपगन्तुं शक्यते' प्रकृतेर्गुणसाम्य-
रूपत्वाभ्युपगमविरोधात् इत्येकदेशिनैः । तन्न । यतो 'नैवाहं-
स्तस्य न निशा नित्यस्य परमात्मन' इत्यादिवाक्यशतैरीश्वर-
सत्त्वस्य नित्यमेव ज्ञानेच्छादिकं यथाश्रुतभाष्यानुरोधाच्च विसदृश-
परिणामाभावरूपा च साम्यावस्था नित्येच्छेत्यादिमन्नित्यसत्त्व-

व्यक्तिमत्त्वेऽप्युपपद्यत इति स्वकार्य्यकरणमेव च तस्य द्विपरक-
द्वान्तलय इति, किं बहुना 'आत्मा वा इदमेक एवाग्र आसी-
न्नान्यत् किञ्चन मिषदि'ति श्रुत्या प्राक्कलये परमात्मनोऽर्थद्रष्टृत्वं
सिद्धमत ईश्वरोपाधेर्ज्ञानलक्षणा वृत्तिः प्रलयेऽप्यस्ति' न चोपा-
धिवृत्तिं विनेवेशस्य ज्ञातृत्वमेष्टव्यं-बाधकं विना दृष्टानुसार-
त्यागानीचित्यात् । "ज्ञानशक्तिरहं परैत प्रकृत्यभिमानिदेवता-
वाक्यविरोधाच्च । किं चेतत् 'तमो वा इदमेकमास तत्परे स्यात्
तत्परेणेरितं विषमत्वं प्रयाती'त्यादिश्रुतिष्वेव परमेश्वरप्रयत्नेः
नैव गुणवैषम्यं श्रूयते, तथा ।

प्रकृतिं पुरुषञ्चैव प्रविश्यात्मेच्छया हरिः ।

क्षोभयामास सम्प्राप्ते सर्गकाले व्ययाव्ययौ ॥

इत्यादिना प्रकृतिवैषम्यहेतुः क्षोभोऽपीश्वरेच्छात एव ।
स्मर्यते च, 'अतः साम्यावस्थायामप्यगत्या ईश्वरोपाधेर्ज्ञानादि
स्वीकार्य्यमिति । अपि च एवं सति प्रलये स्वसङ्कल्पेन स्वीपाधिं
स्वस्माद्विज्ञेय्य ईश्वरः श्रुतेः सर्गीयसङ्कल्पसंस्काराभ्याञ्च 'सर्गा-
दावुपाधिरीश्वरेण सह स्वयं संयुज्यते इत्यभ्युपेयं, 'तच्च अयुक्तं'
'तस्य हेतुरविद्येत्यः गात्रिसूत्रेणाविद्यायाः बुद्धिपुरुषसंयोगहेतुत्व-
वचनेनेश्वरस्य व्यविहत्त्वापत्तेः । नच आहार्य्यज्ञानरूपोऽविद्यया
संयोगः स्यात् सा च अविद्या मायेति न तस्याः क्लेशत्वमिति
वार्थम् । संयोगहेत्वविद्याया विवेकस्यातिनाशत्वबोधकरसूत्र-
विरोधात् । किञ्च सूत्रकारेण

क्लेशकर्मविपाकाद्यैर्वासनाभिस्तथैव च ।

अपरासृष्टमेवाह पुरुषं हीश्वरं श्रुतिः ॥

इति योगियाज्ञवल्क्यादिभिश्चेश्वरोपाधौ संस्कारस्य प्रति-
षिद्धत्वात् तदभ्युपगमोऽपि तेषामपसिद्धान्त एव, तथा आगा-
मिसूत्रप्रतिषिद्धं कालावच्छिन्नत्वं च ईशे स्यात् उपाधिवृत्त्य-

भावेनैव चेतनस्य कालानवच्छिन्नत्वात् इत्यादीनि अत्र दूष-
णानि सन्ति, तस्मात् प्रलये निरुद्धोऽप्युपाधिः पूर्वसर्गीयसङ्ख्य-
वासनाभ्यां स्वयं व्युत्थितो भवतीति यच्छास्त्रं तदैनन्दिनप्रलये
योगनिद्रया शयानस्य स्वयंभोक्तपाधिपरमेव न परमेश्वरोपा-
धिपरमिति दिक् । शास्त्रप्रामाण्यमिदो शास्त्राद्यथोक्तेश्वरसि-
द्धिरीश्वरसिद्धौ चैतप्रत्यक्षपूर्वकतया शास्त्रप्रामाण्यसिद्धिरित्य-
न्योन्याश्रयं मन्वानो नास्तिक ईश्वरे प्रमाणमस्ति न वेति
पृच्छति । योऽसाविति । सर्वपुरुषाणां स्वत एकरूपतयैश्वर्य-
सुपाधिर्धर्म एवेति प्रतिपादयितुं प्रकृष्टसत्त्वोपादानादित्युक्तं,
प्रकृष्टसत्त्वसम्बन्धात् तदोपाधिकः शाश्वतिको नित्य उत्कर्ष
ऐश्वर्यमित्यर्थः । ईश्वरस्य च उपाधौ प्रमाणं 'कार्योपाधि-
रयं जीवः कारणोपाधिरीश्वर' इति श्रुत्यादयः ।

'तदेतत्' 'सोऽकामयत' 'तदात्मानं स्वयमकुरुत' 'स एको
ब्रह्मण आनन्द' इति श्रुत्याद्यक्तस्य ब्रह्मणि स्वतोऽनुपपत्तिश्च ।
'साक्षी चेता केवलो निर्गुणश्चे'त्यादिश्रुतिभिरीश्वरस्य निर्गुणत्व-
चिन्मात्रत्वसिद्धेरिति । सनिमित्तस्य सप्रमाणकः । उत्तरं,
तस्य शास्त्रं निमित्तमिति । शास्त्रं श्रुतिस्मृतौतिहासपुरा-
णानि । पुनः पृच्छति, शास्त्रं पुनरिति । शास्त्रस्यैव प्रामाण्यं
कृत इत्यर्थः । उत्तरं, प्रकृष्टसत्त्वनिमित्तमिति । ईश्वरस्यो-
पाधिर्यत्प्रकृष्टसत्त्वं तत्प्रत्यक्षरूपवाक्यार्थज्ञानजन्यत्वात् शास्त्रस्य
प्रामाण्यमित्यर्थः । ननु एवमन्योन्याश्रयः 'शास्त्रप्रामाण्ये सिद्धे
प्रकृष्टसत्त्वसिद्धिः तस्मिद्धौ च तन्मूलकतया शास्त्रप्रामाण्यसिद्धि-
रिति चेन्न । मन्वायुर्वेदप्रामाण्यत ईश्वरसिद्धेः प्रागेव प्रामाण्य-
सिद्धेः प्रकृष्टसत्त्वस्य च शास्त्रप्रामाण्यनिर्वाहकतामात्रमैतदोक्त-
मिति । तथा च न्यायसूत्रं 'मन्वायुर्वेदप्रामाण्यवच्च तत्प्रा-
माण्य'मिति । एतयोरिति । विषयत्वेन समवायसम्बन्धेन

च परमेश्वरसत्त्वे- वर्तमानयोरेतयोः शास्त्रोत्कर्षयोरनादि-
 निमित्तनैमित्तिकभावः सम्बन्धः 'शास्त्रं नैमित्तिकं' सत्त्वोत्कर्षश्च
 निमित्तं कारणत्वादित्यर्थः । ततः किमित्याकाङ्क्षायामाह ।
 तस्मादिति । सदैवेश्वरः प्रलयेऽपि ज्ञानेच्छाकृतिमान् सदैव
 सुक्तोऽनादिकाले क्लेशादिमुक्तश्चेत्यर्थः । ईश्वरस्याद्वितीयत्व-
 मपि प्रतिपादयति । तच्चेति । नास्ति साम्यमतिशयश्च
 यस्मात् तादृशमित्यर्थः । अतिशयनिर्मुक्तौ हेतुमाह । न
 तावदिति । उक्ते हेतुमाह * यदेवेति । यस्माद्देतोर्यदेवाति-
 शयि निरतिशयं तदेव तत् ऐश्वर्यं स्यादिति योजना ।
 सातिशयत्वे सत्यैश्वर्यमेव न भवति अप्रतिहतेच्छत्वसौवा-
 भावात् । अतो यदेव निरतिशयि तदेव मुख्यमैश्वर्य-
 मित्यर्थः । उपसंहरति । तस्मादिति । ऐश्वर्येण यत्र काष्ठा
 प्राप्यते स ईश्वर इत्यर्थः । साम्यनिर्मुक्तौ हेतुमाह । न
 चेति । द्वयोरिति । नवमल्पकालस्थायि' पुराणं दीर्घकाल-
 स्थायि । पूर्वमस्त्वित्येवंरूपेणैकस्मिन्नर्थे क्वचिद्वाभ्यां तुल्या-
 भिमताभ्यां कामिते सति एकस्य सिद्धौ सङ्कल्पसिद्धावितरस्ये-
 च्छाविघातादूनत्वं न्यूनत्वं स्यादतो न समानानेकेश्वरसम्भव-
 इत्यर्थः । ननुभयोः सङ्कल्पान्नवत्वं' पुराणत्वं चोभयमेव भवतु
 तत्राह । द्वयोश्चेति । तस्य पुरुषविशेषत्वमुपसंहरति । स
 चेति । स्यादेतत् । यदि प्रकृष्टसत्त्वोपादानादेव शाश्वतिको
 जीवेभ्य उत्कर्षश्चेतनविशेषस्य त्वयाऽप्यभ्युपगतस्तथा जीवाना-
 मप्यपकर्षो मलिनकार्यसत्त्वनिमित्तक इत्यर्थादागतः । तथा च
 श्रुतिरपि 'कार्योपाधिरयं जीवः कारणोपाधिरीश्वर' इति ।
 तर्हि किमर्थं पुरुषविशेष ईश्वर इत्युच्यते' एकस्यैवात्मनोऽपि
 शस्त्रेवोपाधिमेदैर्जावेश्वरादिविभागसम्भवेन लावदादिकात्म-
 कात्मनस्यैवैचित्यात् 'तत्त्वमसि' 'अहं ब्रह्मास्मि' 'आकाशमेव'

हि यथा घटादिषु पृथग्भवेत् । तथात्मैकी ह्यनेकश्च जलाधा-
 रेष्विवांशुमानि'त्यादिश्रुतिस्मृतिशतैरात्मैक्यस्यैव प्रतिपादित-
 त्वाच्च । भेदाभेदोभयश्रुतिस्मृतिमध्ये भेदनिन्दया अभेदज्ञानस्य
 मोक्षफलकत्वकथनेन च अभेदवाक्यान्वेव स्वार्थपराणि' भेद-
 वाक्यानि त्वनुवादमात्राणीति । अत्रोच्यते । जीवेश्वरयोर-
 शंशिनोस्तावद्वाप्यव्यापकभावस्वीकारेण जीवोपाधिना अवच्छे-
 दस्यात्मप्रदेशस्येश्वरोपाध्यवच्छिन्नत्वं वक्तव्यं, तथा च यथा
 ब्रह्माण्डाकाशस्य गर्दभमुखावच्छेदेन दुःस्वरत्वं'यथा वा पायुव-
 च्छेदेनोपाधिकं दुर्गन्धमिव कारणप्रत्त्वावच्छिन्नचिदाकाशस्या-
 पीश्वरस्य जीवोपाध्यवच्छेदेन संसारित्वं स्यात् । यदि च
 जीवेश्वरौ चेतन्यस्येवांशौ न तु जीव ईश्वरस्य साक्षादंशौ'ऽतो
 वदकृष्णकाशस्यैवात्म्योपाध्यावृत्तौ जीवेश्वरौ स्वीकृतयतां'तदा
 पीश्वरस्य जीवान्तर्यामित्यानुपपत्तिः' जीवप्रदेशेऽपीश्वरसत्त्वा-
 दिति । एवमेव सर्वजीवानामप्यैक्यं न सम्भवति' एकस्यैव
 चिदाकाशस्यैकान्तःकरणादिमुक्तेऽपि प्रदृशे संशयित्वात्' करणा-
 न्तरसम्बन्धात् बन्धप्रसङ्गेन श्रुत्युक्तबन्धमोक्षादिव्यवस्थानुपपत्तेः,
 न हि आकाशस्य भृगुवटप्रदेशेषु अन्तवटसम्बन्धो न भवतीति
 नियमः सम्भवति' प्रत्यक्षविरोधात्'पर्यायैकैकस्मिन्नेव देशेऽनेक-
 लिङ्गदेहसम्बन्धस्य समानदेशीयभोगिणानुमापत्तौ । तदेतदुक्तं
 कपिनाचार्यैः ।- 'जन्मादिव्यवस्थातः पुरुषप्रच्युत्वम् उपाधिभेदे-
 ऽप्येकस्य नानायोग आकाशस्येव घटादिभिः'त्यादिसूत्रैरिति ।
 ननुपाधिविशिष्टयोरिव जीवेश्वरत्वे वक्तव्ये इति चेत्, न । विक-
 ल्पासहत्वात् विशिष्टान्तरैकं जीवेश्वरत्वबन्धमोक्षादिसाङ्ख्यैता-
 दवस्थ्यात् । अन्तरैके तु तदनित्यं नित्यं वा । आद्ये' विनाशि-
 तया तस्य बन्धमोक्षानुपपत्तिः । अन्ये'हृदिकभियापलाय-
 मानस्यांशोविषमैर्हनिपातः । यदि हि विशिष्टा अनैके आत्मानः

कल्पनीयास्तर्हि' अस्मासु उपन्यस्तगौरवं भवतामप्यापतितमधि-
 कन्तु सामान्यैकात्मकल्पनमिति । न च आत्माद्वैतश्रुत्यनुरोधेन
 तदप्युचितमिति वाच्यम् ।- विशिष्टात्मभ्यः सामान्यात्मनोऽत्य-
 न्तभेदे तत्त्वमस्याद्यभेदवाक्यानुपपत्तितादवस्थ्यात् । अत्यन्तम-
 भेदे च विशिष्टातिरिक्ताताविरोधात् । भेदाभेदे चास्मिन्मतप्रवे-
 शादिति, अस्माभिरपि हि सामान्यरूपेणाभेदो वैधर्म्यलक्षण-
 भेदनिरासायेष्यते' विशेषतस्तु भेद इति । तथा चोक्तं कपिला-
 चार्यैः । 'नाद्भैतश्रुतिविरोधो जातिपरत्वा'दिति । एवं तावद-
 वच्छेदवादो निरस्तः । प्रतिविम्बवादस्तु अत्यन्तं विकल्पासहः ।
 प्रतिविम्बस्य तुच्छत्वे प्रतिविम्बरूपजीवस्य ब्रह्मणा सहाभेदा-
 नुपपत्तिः सदमतोरभेदानुपपत्तेः । अतुच्छत्वे च आत्मनाना-
 त्वस्य शब्दभेदेन स्वीकारापत्तिरद्वैताद्यनुपपत्तिश्चेति । अत्र च
 मूढानामुपर्युपरि कृताः ब्रह्ममीमांसाभाष्येऽस्माभिर्निराकृताः ।
 तत्त्वमस्यादिवाक्यानि तत्र विस्तरेण व्याख्यातानि' सङ्केपतस्तु
 अत्रापि व्याख्यात्यामः । न्यायानुग्रहेण बलवंद्भिर्गनिविस्फुलि-
 ङ्गादिभिः सांशुद्धांतैः- विशेषात्कौशसूर्यादिदृष्टान्ता अख-
 ण्डतापरा न भवन्ति' किन्तु ब्रह्मणि सर्वजीवानामविभागलक्ष-
 णाभेदस्य सर्वज्ञानसायितया पारमार्थिकत्वेऽपि यत्किञ्चिदव-
 च्छेदेन फेगजुद्बुदादिवत् अतिभङ्गुरस्य विभागलक्षणभेदस्या-
 'पारमार्थिकस्योपाधिकत्वमात्रं प्रतिपादयन्तीति । एतन्न भेद-
 निन्दावाक्यानि प्रकरणभेदेर्विभागवैधर्म्यादिभेदपराख्येव । यच्चो-
 क्तमभेदज्ञानात् मोक्षः श्रूयत इति' तत्परम्परयैव' न तु साक्षात् ।
 अथात आदेशो नेति नेति' न हि एतस्मादिति' नेत्यतत्परमस्ति'

प्रधानपुरुषव्यक्तकालानां परमं हि तत् ।

पश्यन्ति सूरयः शुद्धं तद्विष्णोः परमं पदम् ॥

अत्याद्यैः श्रुतिस्मृतिवाक्यैर्विवेकाख्यभेदज्ञानस्यैव मुख्यत्वात् ।

परमात्मात्मनोर्योगः परमोऽर्थ इतीथते ।

मित्येतदन्यद् द्रव्यं हि नैत्यन्यद्रव्यतां यतः ॥

इति विष्णुपुराणादिषु अत्यन्ताभेदस्यापि निन्दितत्वाच्चेति ।

किं बहुना

अन्यश्च राजन् ! प्रवरस्तथान्यः पञ्चविंशकः ।

तत्स्थत्वाच्चानुपश्यन्ति एक एवेति साधवः ॥

इति मोक्षधर्मादिषु अन्योन्याभावाविभागरूपतयैव भेदा-
भेदयोर्व्याख्यातत्वेन भेदवक्त्याभेदवक्तयोरर्थनिर्णये न आधु-
निककृतकर्त्तृपेक्षेति दिक् । पुरुषान्तरेभ्य ईश्वरस्य निरतिशय-
सार्वज्ञरूपविशेषान्तरं प्रतिपादयन् सूत्रमवतारयति । किञ्चेति

॥ २४ ॥

* तत्र निरतिशयं सर्वज्ञवीजम् ॥ २५ ॥ *

✕ यदिदमतीतानागतप्रत्युत्पन्नप्रत्येकसमुच्चया-
तीन्द्रियग्रहणमख्यं बहु इति तत् सर्वज्ञवीजम् ।
एतद्वि बर्द्धमानं यत्र निरतिशयं स सर्वज्ञः ।
अस्ति काष्ठाप्राप्तिः सर्वज्ञवीजस्य सातिशयत्वात्
परिमाणवदिति । यत्र काष्ठाप्राप्तिः ज्ञानस्य
स सर्वज्ञः, स च पुरुषविशेष इति, सामान्य-
मात्रोपसंहारे कृतोपक्षयम् अनुमानं 'न' विशेष-
प्रतिपत्तौ समर्थम् इति तस्य संज्ञादिविशेषप्रति-
पत्तिरागमर्तः पर्यन्विष्या । तस्य आत्मानु-
ग्रहाभावेऽपि भूतानुग्रहः प्रयोजनम्, ज्ञान-

धर्मीपदेशेन कल्पप्रलयमहाप्रलयेषु संसारिणः
 पुरुषानुद्धारिष्यामीति । तथा चोक्तम् “आदि-
 विद्वान्निर्माणचित्तमधिष्ठाय कारुण्याद्भगवान् पर-
 मर्षिरामुर्ये जिज्ञासमानाय तन्त्रं प्रोवाच”
 इति ॥ २५ ॥

वीजं लिङ्गं सर्वज्ञानुमापकं वक्ष्यमाणं यत् सातिशयजातीयं
 ज्ञानं तत् तद्वेश्वरे निरतिशयमित्यर्थः । सर्वज्ञवीजमिति पाठे-
 ऽप्ययमेवार्थः । यत् वीजं कारणं, तथा च सर्वज्ञत्वकारणं सत्त्व-
 मिति तस्यार्थ इति कश्चित् । तन्न । ज्ञानस्य बह्वल्पतयोरेव
 वीजतया अत्र भाष्यकारैर्व्याख्यास्यमानत्वादिति, — व्याचष्टे ।
 यदिदमिति । यत् अतीतानागतवर्तमानानां प्रत्येकगमुच्चिता-
 नामतीन्द्रियार्थानामल्पं बहु इति ग्रहणं ज्ञानमिदं सर्वज्ञवीज-
 मित्यर्थः । कथं वीजं तदाह इति । एतत् सर्वज्ञवीजं
 सातिशयज्ञानं विवर्द्धमानं यत्र निरतिशयं भवति स सर्वज्ञो-
 ऽन्यथानवस्थानादिति युक्तिरुक्ता । प्रयोगमप्याह । अस्तीति ।
 सर्वज्ञवीजं सातिशयज्ञानं क्वचित् प्राप्तकाष्ठं सातिशयत्वात् परि-
 माणवदित्यर्थः । अत्र बाधकार्भावे मतीति हेतुविशेषणीयस्तेन
 गुरुचसंस्काररूपादिषु न व्यभिचारस्तेषां चैकत्र काष्ठाप्राप्ती
 कार्यमात्रे अभिशयिष्वमेव बाधकं सामग्रीतारतम्याव्यवस्थित्या
 कार्यतारतम्ये व्यवस्थानुपपत्तेः । ज्ञानेच्छापरिमाणान्तु
 नित्यानामपि सिद्धतया क्वचित् काष्ठाप्राप्ती नास्ति बाधकम् ।
 वस्तुतस्तु यथाशुतभाष्यादेनवस्थापत्तेश्च गुरुत्वादिषु अप्यतिश-
 यानां क्वचित्काष्ठानुप्रीयते सामग्रीतारतम्यकाष्ठाया अप्यनवस्था-
 मुत्थैवानुमानसाम्यात् अतो न हेतौ विशेषोपापेक्षेति । अस्मिन्ना-

नुमाने श्रुत्यादिस्त्वं इति, सूत्रतात्पर्यमाह । यवेति । ननुक्तानुमानेन सामान्यतः सर्वज्ञपुरुषसिद्धापि तस्य संज्ञाविशेषः कथमवधार्यत इत्याकाङ्क्षयामाह । सामान्येति । सामान्यमात्रेणोपसंहारे 'निश्चये' कृतपर्यवसानमनुमानं न संज्ञादिविशेषप्रतिपादनक्षममित्यत इत्यादिरर्थः । संज्ञा 'ब्रह्मन्तिर्यामिपरमात्मादिरूपा' आदिशब्देन पूर्णानन्दत्वपरमकारुणिकत्वपारमार्थिकात्मत्वजगदाधारकारणत्वादयो ग्राह्याः । हरिहरादिसंज्ञाभूतयस्तु शक्तिशक्तिमदाद्यभेदेनोपासनार्थमेव परमेश्वरस्योच्यन्ते न तु साक्षादेव ।

ब्रह्मविष्णुशिवा ब्रह्मन् ! प्रधाना ब्रह्मशक्तयः ।
ततो न्यूनाश्च मैत्रेय ! देवा दक्षादयस्ततः ॥
ब्रह्मविष्णुशिवादीनां यः परः स महेश्वरः ।-

इत्यादिवाक्येभ्यः । आगमतो वेदान्ततः । यत्तु आधुनिकाः केचन परस्य साक्षादपि लीलाविग्रहं कल्पयन्ति । तदप्रामाणिकं विष्ण्वादीनामेव लीलावतारश्रवणात् । विष्ण्वादीनाञ्च परमात्मन्येवाहम्भावात्तेषामवतारा एव परमेश्वरावतारतया श्रुतिस्मृतिषु उच्यन्ते' तेन तु ते भ्रान्ताः 'न तस्य कार्यं करणञ्च विद्यते' इत्यादिश्रुतिभ्यः परमेश्वरस्य कार्यकारणाख्यशरीरद्वयप्रतिषेधात् । 'अनादिमत्परं ब्रह्म सर्वदेहविवर्जित'मित्यादिस्मृतिभ्यश्चेति दिक् । ननु नित्यमुक्तश्चेदीश्वरस्तर्हि पुरुषार्थाभावात् तस्य प्रवृत्तिर्न घटते । तथा च साङ्ख्यसूत्रं 'स्वोपकारादधिष्ठानं लोकव'दिति पूर्वपक्षः । तत्र । प्रवृत्त्यादिनित्यत्वात् तत्र निमित्तापेक्षा नास्तीति मुख्यसमाधाने सत्यपि प्रौढ्या प्रकारान्तरेणापि समाधानमाह । तस्य आत्मेति । आत्मानुग्रहः स्वोपकारः । तस्मैश्वरस्य स्वोपकाराभावेऽपि भक्तान् पुरुषान् उद्धरि-

ध्यामीत्याशयेन ज्ञानधर्मयोरुपदेशतो भक्तभूतानुग्रहः प्रयोजनं,
 पुरुषाणां विशेषणं कल्पेत्यादि ।-कल्पप्रलयेषु दैनन्दिनप्रलयेषु 'मं-
 हाप्रलयेषु' प्राकृतप्रलयेषु च संसारिणः स्वकारणगामिनोऽतस्तदा
 मरणदुःखभाज इत्यर्थः । ननु खेष्टसाधनताज्ञानाभावे कथं
 व्यापारः स्यादिति चेन्न । तृणारणिमणिन्यायेन खेष्टसाधनता-
 ज्ञानपरदुःखज्ञानयोर्विजातीयेच्छाद्वयं प्रत्येव फलबलेन हेतुतायाः
 कृतत्वात् । तथा च ब्रह्ममूत्रं 'लोकवत्तु लीलाकैवल्यम्' इति ।
 ननु तथापि भक्तानिवानुगृह्णाति नान्यान् प्रत्युत तान्निगृह्णा-
 त्यपि स्वभक्तैश्वर्यदानेनेत्यतो वैषम्यादिना न ईश्वरस्य नित्य-
 मुक्तत्वं भवतीति चेत् । सैवम् । अग्नेरोष्णप्रस्वाभाव्यवत् विष्णुह-
 सत्त्वे भक्तवशतास्वभावस्यापथ्यनुयोज्यत्वात् । वैषम्यं च राग-
 द्वेषाभ्यामेव भवति न तु प्रवृत्तिमाद्रेणेति । अत एव गीता

समोऽहं सर्वभूतेषु न मे द्वेषोऽस्ति न प्रियः ।

ये भजन्ति तु मां भक्त्या मयि ते तेषु चाप्यहम् ॥

इति । यच्च हिरण्यार्भाद्यैश्वर्यदानात् अन्येषां दुःखं
 भवति तत्रापि हिरण्यगमादीनामेव वैषम्यं वीजम् । ईश्वरस्य
 तु परदुःखप्रहाणेच्छा विद्यमानापि भक्तवशतया कुण्ठिता-
 स्वकार्याय विलम्बत इति सर्वं समञ्जसम् । यच्च सर्वेश्वरस्य
 कर्मसापेक्षतया वैषम्यं नैघृण्यञ्च ब्रह्ममीमांसासूत्रेणापाकृतं
 तत्राप्ययमेवाशयः । लोकानां विहितनिषिद्धरूपाणि कर्माणि
 देवनां सुखदुःखसाधनानि अतः ईश्वरेण स्वभक्तदेषु अप्ररादाय
 यत् दुःखं दीयते अनपरादाय सुखं तद्भक्तपारवश्यनिमित्तक-
 मिति । स्वप्रयोजनाभावेऽपि विदुषां प्रवृत्तौ पञ्चशिक्षाचार्य-
 कक्षं सांख्यस्थं प्रमाणयति । तथा चोक्तमिति । आदिविद्वान्
 स्वयम्भूः सर्गादावाविर्भूतो विष्णुर्निर्माणचिन्तं योगबलेन स्वनि-

र्मितं चित्तमधिष्ठाय स्वाग्नेन प्रविश्य कपिलाख्यपरमर्षिभूर्त्वा
कारुण्यात् जिज्ञासवे आसुरये तत्त्वं प्रोवाचेत्यर्थः ॥

परमेश्वरस्यापरं विशेषं प्रतिपादयति सूत्रकारः ॥

स एष पूर्वेषामपि गुरुः कालेनाऽनवच्छेदात् २६

पूर्वे हि गुरवः कालेनावच्छेद्यन्ते, यत्राव-
च्छेदार्थेन कालो नोपावर्त्तते स एष पूर्वेषामपि
गुरुः, यथा अस्य सर्गस्य आदौ प्रकर्षगत्या सिद्ध-
स्तथा अतिक्रान्तसर्गादिषु अपि प्रत्येतव्यः ॥२६॥

पूर्वेषां पूर्वपूर्वसर्गाद्युत्पन्नानां ब्रह्मविष्णुमहेश्वरादीनामपि
गुरुः पिता अन्तर्यामी विद्यया ज्ञानचक्षुःप्रदश्च । कुतः काले-
नानवच्छेदात् । ब्रह्मादयो हि द्विपराक्षादिकालेनावच्छिन्नाः
कालानवच्छिन्नं गुरुं विना न सम्भवन्तीत्यर्थः । 'यो ब्रह्माणं
विदधाति पूर्वं यो वे वेदांश्च प्रहिणोति तस्मै' इत्यादिश्रुतिभ्य
इति भावः । न च प्रकृतिस्वातन्त्र्यवर्त्तिः । 'निमित्तमप्रयोजकं
प्रकृतौ नानिमित्यागामिसूत्रात्' निमित्तकारणस्येश्वरादेस्तत्स्वात-
न्त्र्यविघातकत्वात् । एतदेव व्याचष्टे । पूर्वं हीति । अवच्छेदश-
ब्दार्थेनविच्छेदप्रयोजनेन कालो नोपावर्त्तते न सम्बध्यते ।
तात्पर्यार्थमाह । यथास्येति । अस्य वर्त्तमानस्य सर्गस्यादौ पूर्वं
प्रकर्षगत्या क्षानोत्कर्षप्राप्तया स्वतः सिद्ध इत्यर्थः । अत्रेश्वरस्य
सर्वजीवप्रित्ववचनात् 'शुत्युक्ताग्निविस्फुलिङ्गदृष्टान्तानुसारेण च'
जीवब्रह्मणोरंशंशिभावंस्तयोरभेदश्च पितापुत्रवदेवेति भावः ।
तथा च स्मृतिः ।

यथा दीपसहस्राणि दीप एकः प्रसूयते ।

तथा जीवसहस्राणि स एवैकः प्रसूयते ।

सलिले करकाश्मेव दीपोऽग्नाविव तन्मयः ।

जीवो मौढ्यात् पृथग्बुद्धो युक्तो ब्रह्मणि लीयते ॥

इत्यादिः । अयञ्चामेदो नाखण्डता' अपि तु अविभाग एव, अविभागो वचनादिति वेदान्तसूत्रेण जीवानां ब्रह्मण्यविभाग-
लक्षणाभेदस्यैव वचनात् । अविभागश्च दुग्धं जलमभूदित्यादि-
प्रत्ययनियामकः स्वरूपसम्बन्ध आधारतादिवत्, किं वा लक्ष-
णानन्यत्वमिति । अनेन पिबत्वान्तर्यामित्वरूपेण गुरुत्वेन जीवा-
भामप्यात्मेश्वर इति वेदान्तमहावाक्यार्थोऽपि सूचितः । यो हि
यस्यांशी अधिष्ठाता वा भवति स तस्यात्मेति दृष्टं, यथा सूर्य-
श्चक्षुषः' यथा वा जीवो देहस्येति दिक् । ईश्वरशब्दार्थो विस्त-
रेण व्याख्यात' इदानीं तत्रप्रणिधानं व्याख्यातुमादौ प्रणिधानाङ्ग'
मन्त्रं दर्शयति ॥ २६ ॥

* तस्य वाचकः प्रणवः ॥ २७ ॥ *

वाच्य ईश्वरः प्रणवस्य । किमेस्य सङ्केतकृतं
वाच्यवाचकत्वम्' अथ प्रदीपप्रकाशवदवस्थित-
मिति । स्थितोऽस्य वाच्यस्य वाचकेन सह सम्बन्धः,
सङ्केतस्तु ईश्वरस्य स्थितमेवार्थम् अभिनुयति,
यथावस्थितः पितृपुत्रयोः सम्बन्धः सङ्केतेनावयो-
त्यते अयमस्य पुत्र इति । सर्गान्तरेषु अपि
वाच्यवाचकशक्त्यपेक्षंस्तथैव सङ्केतः क्रियते ॥२७॥

सम्प्रतिपत्तिनित्यतया नित्यः शब्दार्थसम्बन्ध
इत्यागमिनः प्रतिजानते । विज्ञातिवाच्यवाच-
कत्वस्य योगिनः—

तस्येश्वरस्य प्रणवो नामेत्यर्थः ।

अदृष्टविग्रहो देवो भावग्राह्यो मनोमयः ।

तस्यौद्धारः स्मृतो नाम तेनाद्भूतः प्रसौदति ॥

इति योगियाज्ञवल्क्यादिभ्यः । अदृष्टविग्रहोऽद्भुतशरीरो
 देवः परमात्मः भावग्राह्यो भक्तिमात्रग्राह्यो मनोमयो मनस्तुल्य-
 कारणोपाधिः श्वलोऽयः श्वलाग्निवदित्यादिरर्थः । कर्त्तव्यविचा-
 रोपयोगिनमर्थं पूरयति । वाच्य ईश्वर इति । नित्य एव प्रणवेन-
 सहेश्वरस्य वाच्यवाचकभाव इति । अद्भुतशरीरोत्पादनाय संश-
 यपूर्वकमवधारयति । किमस्येति । ईश्वरप्रणवयोर्वाच्यवाचकता-
 शक्तिः किमस्येश्वरस्य सङ्केतेनाहोर्ध्यान्योन्याध्यासरूपेण कृता
 आगन्तुकौ यथा पिण्डविशेषे देवदत्तादिनामवाच्यता पितृसङ्केत-
 कृता तद्वत् । अथवा प्रदोपस्य प्रकाशवत् स्वाभाविकी यावद्ब्रह्म-
 भाविनीत्यर्थः । विमृश्य सिद्धान्तमाह । स्थित इति । अर्थसम्ब-
 न्धमेवाभिनयति प्रकाशयतीत्यर्थः । स च शक्त्याख्यसम्बन्ध
 आधाराधेयवत् स्वरूपसम्बन्धोऽतिरिक्तपदार्थ एव वास्तु घटा-
 दिनाम्नामर्थं व बोध्यं देवदत्तादिनाम्नां तु नैवं यतः पुरुषसङ्केत-
 भेदेनार्थभेदा भवन्तीति । सङ्केतेनेति । अयमस्य पितेत्यालोवं
 रूपेणेत्यन्वयः । ननु शक्तनित्यत्वेऽपि कदाचित् सङ्केतभेदा-
 द्देवदत्तादिशब्दवद्देश्यभेदोऽपि प्रणवस्य स्यादित्याशङ्क्यामाह ।
 सर्गान्तरेष्वपाति । अयं सङ्केतो लौकिको न भवति अपि तु
 सर्वज्ञोऽज्ञेताशक्तिं पूर्वसिद्धामनुसृत्यैव सङ्केतं कुर्वन्तीत्याशयः ।
 सम्बन्धनित्यत्वे सम्प्रतिपत्त्याख्यकार्यनित्यत्वं प्रमाणयति । सम्प्र-
 तिपत्तीति । देवदत्तादिशब्दवद्वाच्यवाचकभावस्यो नित्यत्वे कदा-
 चित् सङ्केतवैपरीत्येन व्यवहारवैपरीत्यमपि स्यादित्याशयः ।
 तथा च सति सर्वत्र शब्दार्थेनाश्वासः स्यादित्यागमिनः प्रति-
 जानते अवधारयन्तीति सम्प्रवाक्यार्थेनान्वयः । प्रणिधानाङ्ग-

मन्त्रं प्रदर्श्य साङ्गप्रणिधानस्य स्वरूपं सूत्रकारो वक्ष्यति तत् सूत्रं
पूरयित्वा व्यापयति । विज्ञातेति । सूत्रेण सहान्वयः ॥ २७ ॥

* तज्जपस्तदर्थभावनम् ॥ २८ ॥ *

प्रणवस्य जपः प्रणवाभिधेयस्य चेष्टवरस्य
भावना । तदस्य योगिनः प्रणवं जपतः प्रणवार्थं
च भावयतश्चित्तमेकाग्रं सम्पद्यते तथाचोक्तम् ।—
“स्वाध्यायाद् योगमशसीत योगात् स्वाध्यायमाम-
नेत् । स्वाध्याययोगसम्पत्त्या परमात्मा प्रकाशते”
इति ॥ २८ ॥

किञ्चास्य भवति ।

सूत्रार्थं व्याचष्टे । प्रणवस्येति । प्रणवजपेन सह ब्रह्म-
ध्यानं प्रणिधानं तच्च वाच्यत्राचकभावं ज्ञात्वा कर्तव्यमिति
समुदायार्थः । ‘प्रणवेन परं ब्रह्म ध्यायोत नियतो यति’रिति
स्मरणादिति । प्रणवार्थश्चावान्तरभदैः श्रुत्यादिषु बहुधोक्तः
संचेपात्तु गारुडोक्तोर्थोऽत्र कथ्यते । यथा गारुडे

व्यक्ताव्यक्ते च पुरुषस्त्रिसो मात्राः प्रकीर्त्तिताः ।

अर्द्धमात्रा परं ब्रह्म ज्ञेयमध्यात्मचिन्तकैः ॥

इति । प्रणवार्थचिन्तनञ्च मुख्यतो द्विविधं, तत्रैकमंशांशः
कार्यकारणशक्तिशक्तिमदाद्यभेदेन तन्मायःपिण्डवदविभागस्तत्र-
णैकीभावादहं ब्रह्म सर्वं खलु ब्रह्मेत्यादिरूपं भवति तमेतमात्मा-
नमोमिति ब्रह्मणैकीकृत्यं ब्रह्म चात्मनोमित्येकीकृत्येत्यादि-
श्रुतेः । सर्वं खल्विदं ब्रह्म तज्जलानिति शान्त उपासीतेत्यादि-
श्रुतेश्च ।

एकः समस्तं यदिहास्ति किञ्चित्तदच्यतो नास्ति परं ततोऽन्यत् ।
सोऽहं स च त्वं स च सर्वमेतदात्मस्वरूपं त्वज भेदमोहम् ॥

इत्यादिस्मृतेश्च । अपरं प्रकृतितत्कार्यपुरुषेभ्यो विवेकेन
केवले ब्रह्मचिन्मात्रे आत्मत्वचिन्तनम् । "ओमित्येवं ध्यायथ आ-
त्मानं 'स्वस्ति वः' 'पाराय' तमसंः परस्मात्" । "अथात आदेशो नेति
नेति न हि एतस्मादिति" नेत्यन्यत्परमस्ति "तमेवैकं जानथ
आत्मानम्" आत्मेत्येवोपासीतेति श्रुतेः ।

प्रकृतिं पुरुषे स्थाप्य पुरुषं ब्रह्मणि न्यसेत् ।

• अहं ब्रह्म परं ज्योतिः प्रसङ्गाय विमुच्यते ॥

यः सर्वभूतचित्तज्ञो यश्च सर्वहृदि स्थितः ।

यश्च सर्वान्तरे ज्ञेयः सोऽहमस्मीति चिन्तयेत् ॥

इति गारुडादिभ्यश्च । तथा 'आत्मेति तूपयन्ति ग्राहयन्ति
चे'ति ब्रह्ममीमांसाम्नात्वाच्च । अत्र गारुडवाक्ये पुरुषस्य ब्रह्मणि
न्यासो लय एव न तु अभेदः ।

विज्ञानात्मनि संयोज्य क्षेत्रज्ञे प्रविलाप्य तम् ।

ब्रह्मण्यात्मानमाधारे' घटाम्बरमिवाम्बरे ॥

इत्यादिवाक्येषु जीवविलापनेन ब्रह्मात्मचिन्तनस्य स्मरणात्'
प्रकृतिस्थापनसाहचर्याच्च । अम्बरदृष्टान्तश्च नाखण्डत्वे

• यथाग्निरग्नौ संक्षिप्तः समानत्वमनुव्रजेत् ।

तथात्मा साम्यमिभ्येति योगिनः परमात्मना ॥

इत्यादिवाक्योक्तस्याग्निवायुजलादिबहुलदृष्टान्तस्य साम्यस्य
च विरोधात्' न्यायानुग्रहणान्यालयादिदृष्टान्तानामेव बलव-
त्त्वाच्च । किन्तु एकरूपस्योपाधिकमिथ्याविभागनिवृत्तिमात्रे
इति, विलापनेन च प्रकृत्यादिवत् जीवानामनात्मत्वमेव लभ्यते ।
नदुतां मात्स्ये

तत्त्वैः सम्पादितं भुङ्क्ते पुरुषः पञ्चविंशकः ।

ईश्वरेच्छावशात्सोऽपि जडात्मा कथ्यते बुधैः ॥१-

इति।सोक्षधर्मे च -

ते चैनं नाभिनन्दन्ति पञ्चविंशकमप्युत ।

षड्विंशमनुपश्यन्तः शुचयस्तत्परायणाः ॥

इति । एतेन प्रकृतिपुरुषौ विलाप्य यच्छिष्टं ब्रह्म तस्मिन्नेवाहभाववचनाच्च'न जोवे मुख्योऽहंशब्द इति, अनयोश्चिन्तनयोर्मध्ये प्रथमचिन्तनमुपासना'द्वितीयं तत्त्वज्ञानमिति । ब्रह्मात्मताज्ञानं चातिदुर्लभं मोक्षधर्मे चोक्तम्

भवन्तो ज्ञानिनो नित्यं सर्वतश्च निरामयाः ।

एकात्म्यं नाम कश्चिद्धि कदाचित्प्रतिपद्यते ॥

इति दिक् । ईश्वरप्रणिधानादिति पञ्चम्युक्तमसम्प्रज्ञातपर्यन्तयोगहेतुत्वं तत्त्वप्रणिधानस्य येन द्वारेण तदाह । तदस्येति । प्रणिधानादिभिश्चैकाग्रौ भवति ततश्च परमात्मसाक्षात्कारः'ततैः परवैराग्यादसम्प्रज्ञातयोग इति शेषः । "स्वाध्याययोगसम्पत्त्या परमात्मा प्रकाशत" इति वक्ष्यमाणवाक्यस्वरसात् । उक्तार्थे स्वपितृर्वाक्यं विष्णुपुराणस्थं प्रमाणयति । तथा चोक्तमिति । योगजपयोरेकदा न सम्भव इति योगस्याद्यन्तैर्व्युत्थानकाले'जप उक्त' । ननु परमात्मसाक्षात्कारात् परवैराग्यं भवतीति यदुक्तं तन्नोपपद्यते'आत्मसाक्षात्कारेणैवाभिमाननिवृत्त्या परवैराग्यसम्भवादिति । अत्रोच्यते । ब्रह्मज्ञानं ताटस्थेनात्र न विवक्षितं'किन्तु आत्मत्वेनैव, तथा च जीवीकृतत्वज्ञानात् बुद्धिपर्यन्तमभिमाननिवृत्तिवत् परमात्मज्ञानात् जीवपर्यन्तेष्वभिमानो निवर्तते, पञ्चविंशतितत्त्वानि विलाप्यैव सोऽहमित्यात्मतया अधिष्ठानब्रह्मसाक्षात्कारादिति । ननु एवं जीवस्याप्यनात्मत्वं प्रसक्तमिति चेत्, न । व्यावहारिकधार-

भार्त्तिकभेदेनात्मद्वयाभ्युपगमात् । आत्मत्वं हि सङ्घाताध्यक्षत्वं
क्षेत्रज्ञत्वञ्च । तच्चेत्स्वरस्यैवास्ति ' ईश्वरत्ववत्, जीवात्मानां पर-
तन्त्रत्वात् धर्माधर्माद्यन्नाहत्वाच्च । जीवानाञ्च चितिशक्ति-
मत्तामात्रेणैवात्मत्वं गौणं बुद्ध्याद्यापेक्षिकं च यथा हिरण्यगर्भा-
दीनामीश्वरत्वं तद्वज्जीवानामात्मत्वं ' ब्रह्मभोक्षभोगादिभागि-
तया सिद्धं ' लोकव्यवहारगोचरतया च व्यावहारिकमेव । एव-
मेवाहंत्वं शब्दोऽपि परमात्मन्येव मुख्यो न तु जीवे, प्रयोगादिषु
स्वातन्त्र्याभावेन प्रयोक्तात्मत्वादिरूपस्यैहमादिशब्दप्रवृत्तिनि-
मित्तस्यैर्जावेश्वभावादिति । तथा चोक्तम् ।

त्वामात्मानं परं मत्वा परमात्मानमेव च ।

आत्मा पुनर्वाहर्मृग्यं अहो ज्ञजनैताञ्जता ॥

इति । परमनात्मानम् । यद्यपि जीवो मुख्यात्मा न भवति
तथापि तज्ज्ञानादापि धर्माधर्मरागादिनिवृत्त्या-मोक्षस्तु भव-
त्येवेति । एतेन व्यवहारपरमार्थभेदादैकात्म्यप्रानात्मातावादौ
श्रुतिस्मृतिदर्शनेष्वविरुद्धावत्यपि सिद्धम् । अधिकन्तु ब्रह्म-
मीमांसाभाष्ये विज्ञानाभ्युत्पत्तौ द्रष्टव्यमिति दिक् । तदिदमीश्वर-
प्रणिधानाद्वेत्वादिस्त्वृग्भ्यात्तमर्थजातं निङ्गपुराणे स्पष्टं प्रदर्शि-
तम् । यथा ।

अविद्ययेशस्य-योगो 'नातीतो' नाप्यनागतः ।

• नाप्यस्यस्मितया चैवं 'रागिणापि' त्रिकालतः ॥

कालेषु त्रिषु सम्बन्धस्तस्य द्वेषेण नो भवेत् ।

तथैवाभिर्भानवेशेन सम्बन्धी न कदाचन ॥

कुशलाकुशंलेखैव सम्बन्धी नव कर्मभिः ।

भवेत् कालत्रये शम्भोरेविव्यामतिवर्जनात् ॥

विपाकैः कर्मणां तस्य न भवेदव सङ्गमः ।

कालेषु त्रिषु शर्वस्य शिषस्य शिवदायिनः ॥

सुखदुःखैर्न संस्पृश्यः कालत्रितयवर्तिभिः ।
 तथैव भोगसंस्कारैर्भगवानन्तकान्तकः ॥
 पुंविशेषः परो देवो भगवान् परमेश्वरः ।
 चेतनाचेतनीभूक्तः प्रपञ्चादखिलात्परः ॥
 लोके सातिशयत्वेन ज्ञानैश्वर्ये विलोकिते ।
 शिवे नातिशयित्वेन स्थिते आहुर्मनीषिणः ॥
 प्रतिसर्गं वस्तुभानं ब्रह्मणः शास्त्रविस्तरम् ।
 उपदेशात् स पश्य्यः कालावच्छेदवर्तिनाम् ॥
 कालावच्छेदयुक्तानां गुरुणामप्यसौ गुरुः ।
 सर्वेषामपि सर्वशः कालावच्छेदवर्जितः ॥
 अनादिरेव सखन्धो विज्ञानोत्कर्षयोः परे ।
 स्थितयोरीदृशः शवेः परिशुद्धः स्वभावंतः ॥
 आत्मप्रयोजनाभावे परानुग्रह एव हि ।
 प्रयोजनं समस्तानां क्रियाणां परमिष्ठिनः ॥
 प्रणवो वाचकस्तस्य शिवस्य परमात्मनः ।
 शिवरुद्रादिशब्दानां प्रणवो हि परः स्मृतः ॥
 शब्धोः प्रणवव्यत्यस्य भावना तज्जपादपि ।
 आशु निडिः परा प्राप्या भवत्येव न संशयः ॥
 एकं ब्रह्ममयं ध्यायेत्सर्वं विप्र ! चराचरम् ।
 चराचरविभागं च त्यजेदहमिति स्मरन् ॥
 सप्तारिणां हरस्यान्ध्राहुरख्यस्यात्मास्वजासनः ।
 कोटिकोऽयुतानीशो चाण्डोनि कथितानि तु ॥
 तत्र तत्र चतुर्वक्त्रा ब्रह्माणो हरयो भवाः ।
 सृष्टाः प्रधानेन तथा प्राप्य शब्धोस्तु मूनिधिम् ॥
 असंख्याताश्च रुद्राख्या असंख्याताः पितामहाः ।
 हरयश्चाधसख्याता एक एव महेश्वरः ॥

ब्रह्मेन्द्रविष्णुरुद्राद्यैरपि देवैरगोचरम् ।

आदिमध्यान्तरहितं भेषजं भवरोगिणाम् ॥

शिवतत्त्वमिति ख्यातं शिवादपि परं पदम् ।

इति । तदेवं जीवप्रज्ञाया इश्वरप्रणिधानादपि प्रज्ञाद्वारा योगस्तत्फलं मोक्षश्च भवतीत्युक्तमिदानीं तयोर्मध्ये ईश्वरप्रणिधानस्य मुख्यकल्पत्वं प्रतिपादयितुं तत्र द्वाराधिक्यं सूत्रेण प्रतिपादयति । किं चास्येति । अन्यच्च अस्य प्रणिधानिनो भवतीत्यर्थः ॥ २८ ॥

* ततः प्रत्यक्चेतनाधिगमोऽप्यन्तरायाभावश्च
॥ २९ ॥ *

ये तावदन्तराया व्याधिप्रभृतयस्ते तावद्रीश्वरप्रणिधानान्न भवन्ति, स्वरूपदर्शनमप्यस्य भवेति, यथैवैश्वरः पुरुषः शुद्धः प्रसन्नः केवलोऽनुपसर्गस्तथाऽयमपि बुद्धेः प्रतिसंवेदी यः पुरुष इति एवमधिगच्छति ॥ २९ ॥

अथ केऽन्तरायाः, ये चित्तस्य विक्षेपकाः, के पुनस्ते कियन्तो वेति ।

तत ईश्वरप्रणिधानात् तत्साक्षात्कारद्वारा तद्वृष्टान्तेन जीवतत्त्वमपि अनायामेन पूर्णतया साक्षात्कृत इति प्रथमदलार्थः । अपिशब्द आसन्नतमसमाध्यपेक्षया । यद्यपि प्रति प्रति वस्तु अञ्चति अनुगच्छतीति व्युत्पत्त्या अमङ्गुचितसर्वानुमतः परमात्मैव मुख्यं प्रत्यक्शब्दार्थः । 'प्रत्येकं प्रशान्तं भगवच्छब्दसंज्ञं यद्वासुदेवं जगद्यो वर्देन्ति' इत्यादिषु अपि ईश्वरं प्रत्यक्प्रयोग-

दर्शनाच्च । तथापि ईश्वरादिशब्दवदेव प्रत्यक्षशब्दोऽपि जीवै
गौणो विभुत्वात् । अतएव प्रकृतिव्यावर्तनाय चेतनेत्युक्तम् ।
यदि च प्रत्यक्षशब्दः पश्चिमवाची तथापि सर्वप्रलयावधिभूते
ब्रह्मस्यैव मुख्योऽन्यत्र गौण इति । अन्तरायाभाव एकाग्रता-
सामान्यस्यैव फलमिति वक्ष्यते - 'तत्प्रतिषेधार्थमेकतत्त्वाभ्यास'
इति सूत्रेणेत्यती विशिष्येश्वरप्रणिधानस्यान्तरायाभावफलकत्व-
वचनमनुवादकतया व्याचष्टे । ये तावदिति । अनुवादस्य
च फलभाधिक्ये न विघ्ननिवर्तकत्वलाभः । 'तस्य ह न देवाश्च
नाभूत्या ईशत आत्मा ह्येषां स भवती'ति श्रुत्या ब्रह्मात्मताद-
र्शिन इच्छाविघाते देवादोनामप्यसामर्थ्यप्रतिपादनादिति । अत
एवोक्तं नारदीयादिष्वपि ।

तस्मान्मुमुक्षोः सुसुखो मार्गः श्रीविष्णुसंश्रयः ।

चित्ते चिन्तयानेन यच्चरते ध्रुवमन्धथा ॥

धत्ते पदं त्वर्भाविता यदि विघ्नमूर्द्धि

इत्यर्थात् । स्वरूपदर्शनमिति । अस्य प्रतीचो जीवस्य य-
त्तात्त्विकं रूपं तस्य साक्षात्कारोऽपि भवतीत्यर्थः । अन्यप्रणि-
धानेनान्यसाक्षात्कारोऽदृष्टद्वारवत्, दृष्टद्वारमप्यस्तौति प्रतिपाद-
यन्नेव स्वरूपदर्शनं विवृणोति । यथैवेति । बुद्धेः प्रतिसंवदी बुद्धि-
वृत्तिप्रतिविम्बाद्ग्राही तस्माच्छीति यावत्' इदञ्च जीवब्रह्मणो-
रत्यन्ताभेदनिराकरणाय वेधस्यनुक्तं, यथैवेश्वरः शुद्धादिगुण-
कस्तथायमपि यो बुद्धेः साक्षी पुरुष इत्येवमाधगच्छति अवधार-
याति पुरुषत्वाविशेषादित्यर्थः । पुरुषश्चेतनः शुद्धः पापपुण्यविव-
र्जितः प्रसन्नो निर्दुःखः कवलसिन्धवात्रोऽनुपसर्गो जात्यार्युभोग-
रहित इति । तदैतदुक्तं नारदीये ।

मायाप्रवर्तके विष्णो दृढा भक्तिः कृता नृणाम् ।

मुखेन प्रकृतभिन्नं स्वं दर्शयति दीपवत् ॥

इति । यद्यपि अंशिस्वरूपावधारणेनांशस्वरूपावधारणव-
दंशरूपावधारणेनाप्यंशिस्वरूपावधारणं भवति' अंशांशिनोरेक-
स्वरूपत्वस्योत्सर्गिकत्वात्, प्रत्युत ईश्वरस्यावाङ्मनसगोचरतया
स्वतत्त्वसाक्षात्कारादेव तदनुसारेणेश्वरे विवेकः सम्भवति' ना-
न्यथा । तथा च श्रुतिरपि । 'यदात्मतत्त्वेन तु ब्रह्मतत्त्वं दीपो-
पमेनेह युक्तः प्रपश्ये'दित्यादिः । तथापि जीवस्य धूर्णत्वमित्य-
त्वाद्यंश ईश्वरानुसारेणैव सुखेन ज्ञातुं शक्यत इत्याशयः । अत-
एव 'तत्त्वमेव त्वमेव तत्' इत्यादिश्रुतयः परस्परमेवावैधर्म्यं ल-
क्षणाभेदं प्रतिपादयन्ति । अन्योन्यदृष्टान्तेनान्योन्यधर्माणामन्यो-
न्यस्मिन् अवधारणायान्तिरायस्वरूपप्रतिपादकं सूत्रमवतारयति ।
अथेति । व्याध्यादेरन्तरायत्वोपपादनाय सूत्रे चित्तविच्छेपा इति
बदिष्यति, तस्य व्याख्यानार्थं भाष्ये ब्रूयतिः । विच्छेपाः विच्छे-
पकाः । सामान्येन दत्तोत्तरं विशेषसंख्याभ्यां पुनः पृच्छति ।
के पुनरिति ॥ २६ ॥

* व्याधिस्त्यानसंशयप्रमादालस्याविरतिभ्रान्ति-
दर्शनालब्धभूमिकत्वानवस्थितत्वानि चित्तविच्छे-
पास्तेऽन्तरायाः ॥ ३० ॥ *

• नव अन्तरायाश्चित्तस्य विच्छेपाः, संहृते'
चित्तवृत्तिभिर्भवन्ति' एतेषामभावे न भवन्ति
पूर्वाक्ताश्चित्तवृत्तयः । व्याधिः' धातुरसकरणवैष-
म्यम् । स्थानम् अकर्मण्यता चित्तस्य । संशयः
उभयकोटिस्पृग् विज्ञानं' स्यादिदमेवं नैवं
स्यादिति । प्रमादः समाधिसाधनानामभाव-

नम् । आलस्यम् कायस्य चित्तस्य च गुरुत्वाद्-
प्रवृत्तिः । अविरतिः चित्तस्य विषयसंप्रयोगाऽऽत्मा
गर्हः । भ्रान्तिदर्शनम् विपर्ययज्ञानम् । अलब्ध-
भूमिकत्वम् समाधिभूमेरलाभः । अनवस्थितत्वं
यल्लब्धायां भूमौ चित्तस्य अप्रतिष्ठा, समाधिप्रति-
लम्भे हि तदवस्थितं स्याद्, इत्येते चित्तविच्छेपा
नव योगमला' योगप्रतिपक्षा-योगाऽन्तराया इति
अभिधीयन्ते ॥ ३० ॥

चित्तविच्छेपकतयैतानि ते पूर्वसूत्रोक्ता अन्तराया इत्यर्थः ।
व्याचष्टे । नवेति । अन्वयव्यतिरिक्ताभ्यां चित्तं विच्छेपकत्वमैषां
साधयति । सहैत इति । मृद्भ्रकालानाकलनेन सहेत्युक्तम् ।
एतेषामव्यवधानेनेव व्याध्यादिगोचरा वा तन्निवृत्त्युपायगोचरा
वा चित्तस्य हेतयो भवन्ति योगभ्रंशिका इत्यर्थः । व्याध्यादीन्
नव क्रमेण व्याचष्टे । व्याधिरिति । शरीरधारकत्वात् धातूनां
वातकफपित्तानां रसानामाहारपरिणामानां' करणानां चक्षु-
रादिमन आदीनां च वैषम्यं विसदृशभावो व्याधिः । अकर्म-
ख्यता योगानुष्ठानात्समता । आमवातादिना देहस्याकर्मख-
त्वेऽपि चित्तस्य योगविरोधाच्चित्तस्थेत्त्युक्तम् । संशयाकारमाह ।
स्यादिति । इदं गुरुशास्त्रोक्तं ज्ञानतत्साधनादि । अभावनमननु-
सन्धानम् । कायगुरुत्वं कफादिना चित्तगुरुत्वं तमसः, ताभ्यां
हेतुभ्यामप्रवृत्तिः समाधिसाधनाननुष्ठानम् । सम्ययोगात्मा
सन्निकर्षजन्यो गर्धोऽभिलाषः । विपरीतं ज्ञानं गुर्वादिप्रमि-
तार्थविपरीतनिश्चयः । समाधिभूमेरिति । वक्ष्यमाणानां मधु-
मत्वादिभूमौनामेकतमस्या अपि साधनानुष्ठानेऽप्यलाभ इत्यर्थः ।

अप्रतिष्ठालाभेऽपि भ्रंशः । ननु लाभोत्तरं भ्रंशे का क्षतिरित्या-
शङ्कयामाह । समाधिप्रतिलम्बे हीति । प्रतिलम्बो निष्प-
त्तिर्धैर्यसाक्षात्कार इति यावत् । अयं भावः । साक्षात्कार-
पर्यन्तमेव चित्तस्य तत्तद्भूयवस्थानमपेक्षितमतोऽकृतसाक्षा-
त्कारस्य योगारूढस्यापि भ्रंशोऽनवस्थितत्वमेव भवतीति ।
'आरूढयोगोऽपि निपात्यतेऽधः सङ्गेन योगी क्रिमुताल्पसिद्धि'
रित्यादिस्मृतिश्चात्र प्रमाणमिति । एतेषां तान्त्रिकान् संज्ञा-
भेदानाह । एत इति । न केवलमेतं व्याध्यादया योगान्तराया'
अपि तु दुःखादिरूपेष्वन्तरायान्तरेष्वपि हेतवो भवन्ती-
त्याह ॥ ३० ॥

* दुःखदौर्मनस्याङ्गमेजयत्वप्रवासप्रश्लासा विक्षे-
पसहभुवः ॥ ३१ ॥ *

दुःखम् आध्यात्मिकम् आधिभौतिकम्,
आधिदैविकं, च ।- येनाभिहताः प्राणिनस्तदुप-
घाताय प्रयतन्ते तद्दुःखम् । दौर्मनस्यम् इच्छा-
भिघाताच्चेतसः क्षोभः । यदङ्गानि एजयति
कम्पयति तद् अङ्गमेजयत्वम् । प्राणी यद्वाह्यं
वायुम् आचामति स प्रवासः, यत्कौष्ठं वायुं
निःसारयति स प्रश्लासः । एते विक्षेपसहभुवो'
विक्षिप्तचित्तस्य एते भवन्ति 'समाहितचित्तस्य
एते न भवन्ति ॥ ३१ ॥

अद्यैते विक्षेपाः समाधिप्रतिपक्षाः ताभ्यां-

मेवाभ्यासवैराग्याभ्यां निरोद्धव्याः, तत्र अभ्यासस्य
विषयमुपसंहरन्निदमाह ।

दुःखादीन्यत्र क्रमेण व्याचष्टे । दुःखमिति । आत्मानं
स्वसङ्घातमधिकृत्य वर्त्तत इत्याध्यात्मिकं, तच्च द्विविधं शरीरं
मानसं च । शरीरं व्याध्यादिजनितं मानसं कामादिजम् ।
भूतानि प्राणिनो व्याघ्रादीन् लक्ष्मीकृत्य जायत इत्याधिभौतिकं
व्याघ्राद्युत्थम् । देवानधिकृत्य जायत इत्याधिदैविकं शीतोष्णा-
द्युत्थमित्यर्थः । यद्यपि सर्वमेव विपक्षोद्भवं दुःखं मानसं तथापि
प्राधान्येन मनाविकारजन्यत्वाजन्यत्वाभ्यां मानसत्वामानसत्व-
विभागः' विषयगतदुःखेषु चित्तविक्षेपाणामहेतुत्वात् दुःखसा-
मान्यस्य त्रिधा 'भागो न घटते' घटपटादिदुःखानामसंग्रहात्,
एवमन्यत्रापि । दुःखसामान्यलक्षणमाह । येनेति । क्षोभश्चा-
च्चल्यम् । यदा नीति । अङ्गकम्पोऽङ्गभेजयत्वमिति । प्राणिति ।
पुरुषधयत्वं विना स्वयमेव प्राणो यहाह्वं वायुमतिशयेनाचा-
मति पितृति शरीरान्तः प्रवेशयति स श्वासनामा विकार
इत्यर्थः । कौष्ठामुदरस्थं वायुं निःसारयति बहिः करोति ।
शेष पूर्ववत् । सूत्रवाक्यार्थं व्याचष्टे । एत इति । विक्षेपसह-
भुवो व्याध्यादिविक्षेपोद्भवाः । तत्र हेतुमाह । विक्षेपेति ।
विक्षेपानन्तरमेव जायन्ते विक्षेपनिवृत्तौ निवर्त्तन्त इत्यर्थः ।
ननु एतेऽन्तरायाः सकार्यताः किमौखरप्रणिधानमात्रनिरस्या'अथ
वा'अन्योपायेनापि निरसितुं शक्या'इत्याकाङ्क्षायामुत्तरं प्रय-
च्छति सूत्रान्तरावताराणाय । अथैत इति । अथ विक्षेपोत्पत्त्य-
नन्तरमेते विक्षेपा'अभ्यासवैराग्याभ्यामित्यादिसूत्रोक्ताभ्यां सामा-
न्याभ्यामेवाभ्यासवैराग्याभ्यां निरस्या' न त्वीश्वरप्रणिधानादेवेति
नियम इत्यर्थः । एतत्प्रोक्तपादकतयोत्तरसूत्रमवतारयति ।

तत्रेति । तयोरभ्यासवैराग्ययोर्मध्ये अभ्यासविषयं जीवेश्वरादि-
साधारणं पिण्डीकृत्योपसंहरन् इदं मयोक्तं वक्ष्यमाणसूत्रेषा-
हेत्यर्थः । यदि हीश्वरप्रणिधानमेव केवलमन्तरायाभावहेतुरिति
वक्ष्यमाणसूत्रार्थः स्यात्तदा एकतच्चाभ्यास इति सामान्योप-
संहारो न युज्येत । निःसन्देहार्थमीश्वराभ्यास इत्येव वक्तुं युक्त-
त्वादिति भावः ॥ ३१ ॥

* तत्प्रतिषेधार्थमेकतच्चाभ्यासः ॥ ३२ ॥ *

विज्ञे प्रप्रतिषेधार्थमेकतच्चावलम्बनं चित्त-
मभ्यसित् । यस्य तु प्रत्यर्थनियतं प्रत्ययमात्रं
क्षणिकञ्च चित्तं तस्य सर्वमेव- चित्तमेकाग्रं
नास्त्येव विज्ञिप्तम् । यदि पुनरिदं सर्वतः
प्रत्याहृत्य एकस्मिन्नर्थे समाधीयते तदा भवति
एकाग्रमिति, अतो न प्रत्यर्थनियतं, योऽपि
सदृशप्रत्ययप्रवाहेण- चित्तमेकाग्रं मन्यते तस्य
यद्येकाग्रता प्रवाहचित्तस्य धर्मस्तदैकं नास्ति प्रवा-
हचित्तं क्षणिकत्वाद्, अथ प्रवाहांशस्यैव प्रत्य-
यस्य धर्मः सर्वः सदृशप्रत्ययप्रवाही वा विस-
दृशप्रत्ययप्रवाही वा प्रत्यर्थनियतत्वादेकाग्र ए-
वेति विज्ञिप्तचित्तानुप्रपत्तिः । तस्मादेकमनैका-
ग्रमवस्थितं चित्तमिति, यदि च चित्तेनैकेना-
नन्विताः स्वभावभिन्नाः प्रत्ययाः जायेरन् अथ
कथमन्येप्रत्ययदृष्टस्यान्यः स्मर्त्ता भवेत्, अन्य-

प्रत्ययोपचितस्य च कर्माशयस्यान्यः प्रत्यय उप-
भोक्ता भवेत् ।

कथञ्चित् समाधीयमानमप्येतद् गोमयपाय-
सीयं न्यायमाक्षिपति ।

किञ्च स्वात्मानुभवापङ्गवः' चित्तस्यान्यत्वे
प्राप्नोति, कथं, यद्दहमद्राक्ष' तत् स्पृशामि'
यच्च अस्प्राक्ष' तत्पश्यामीत्यहमिति प्रत्ययः सर्वस्य
प्रत्ययस्य भेदे सति प्रत्ययिनि अभेदेनोपस्थितः,
एकप्रत्ययस्त्रिषयोऽयमभेदात्मा अहमिति प्रत्ययः
कथमत्यन्तभिन्नेषु चित्तेषु वर्त्तमानः सामान्यमेकं
प्रत्ययिनमाश्रयेत् स्वानुभवग्राह्यश्चायमभेदात्मा
अहमिति प्रत्ययः, न च न त्र प्रत्ययस्य साहाय्यात्
प्रमाणान्तरेणाभिभूयते, प्रमाणान्तरं च प्रत्यय-
बलेनैव व्यवहारं लभते, तस्मादेकमनेकार्थत्व-
स्थितञ्च चित्तम् ॥ ३२ ॥

यस्य चित्तस्य अवस्थितस्य इदं शास्त्रेण
परिकर्म निर्दिश्यते तत्कथम् ।

एकं स्थूलादि किञ्चित् । यत्तु एकतत्त्वशब्देनैत्रि परमेश्वर
एवोक्त इति तत्रा प्राथकं विना सामान्यशब्दस्य विशेषपरत्वा-
'नौचित्यात्' - पूर्वोक्तप्राप्तत्वेन पौनरुक्त्यापत्तेश्च - सर्वमेव
चित्तमिकायं नास्त्येव विचिसमित्यन्तामिभाषानुपपत्तेश्चेति ।

उक्तयोर्विधेपैकाग्रतयोर्वच्च्यमाणपरिकर्मणश्चोपपत्तये चित्तस्य
 स्थिरतां साधयिष्यन् चित्तस्य क्षणिकत्वादिकं दूषयति । यस्य
 तु इति । यस्य तु वैनाशिकस्य मते चित्तं प्रत्यर्थनियतमर्थो-
 दर्थान्तरं न गच्छति तथा प्रत्ययमात्रं निराधारवृत्तिमात्रं तथा
 क्षणिकञ्च भवति । तस्य मते सर्वमेव चित्तमिकाग्रमैतो विच्छिन्न-
 चित्तानुपपत्तिरित्यर्थः । तदनुपपत्तौ च तेषां स्वशिष्येभ्यः स्वशा-
 स्त्रेषु समाध्युपदेशो विफल एवेति भावः । एकस्य चित्तस्य
 क्रमेण नानार्थविषयकत्वस्वीकारे तु नायं दोष इत्याह । यदि
 पुनरिति । ततः किमित्यत आह । अतो नेति । योऽपि वैना-
 शिकविशेष उक्तदोषपरिहाराय मन्यते सदृशप्रत्ययप्रवाहरूपतैव
 चित्तस्यैकाग्रता प्रवाहमध्ये विमदृशत्वञ्च विक्षेप इति तस्य मतं
 योऽपीत्यादिना अनूय विकल्प्य दूषयति । तस्येति । मत इति
 शेषः । क्षणिकत्वादिति । अत आश्रयाभावेनैकाग्रतानुपपत्ति-
 रिति शेषः । ननु अतीतानागतवर्त्तमानासु सदृशप्रत्ययव्यक्तिषु
 त्रित्वादिवद्ग्रामज्यवृत्तिरैकाग्रता भवतु इति चेन्न । अन्योन्या-
 समानकालीनेषु व्यासज्यवृत्तित्वासम्भवात् । क्षणिकत्वादिनां
 सामान्यधर्माभावेन सादृश्यस्य दुर्वचत्वाच्चेति । प्रवाहांशस्य
 प्रत्येकव्यक्तेरित्यर्थः । दूषयति । स सर्व इति । स सर्वः प्रवा-
 हांशः सदृशप्रत्ययप्रवाहान्तःपाती वा विसदृशप्रत्ययप्रवाहान्तः-
 पाती वा भवतु उभयथैव एकाग्रं चित्तस्य प्रत्यर्थनियतत्वा-
 दित्यादिरर्थः । अतः स्वसिद्धान्तमुपसंहरति । तस्मादिति ।
 अवस्थितं स्थिरम् । परमते दूषणान्तरमाह । यदि चेति ।
 स्वभावभिन्नत्वेन नित्यभिन्नत्वेन त्वयाभ्युपगताः प्रत्यया यद्येक-
 चित्तानाश्रिताः स्युरित्यर्थः । अथशब्दः प्रश्ने । अन्यप्रत्ययदृष्ट-
 स्येति । तन्मते चित्तातिरिक्तात्माभावादुक्तम् । उपचितस्य
 अर्जितस्य कर्माशयस्वादृष्टस्येत्यर्थः । नन्वेकसन्तानोत्पन्नत्वेनानु-

भवसंस्कारस्मृत्यादीनां कार्यकारणभावाभ्युपगमेनायं दोषः परिहर्तव्य इत्याशङ्कयामाह । समाधीयमानमिति । गोमयं पायसं गव्यत्वादित्यादि न्यायमतेदूषणं समाधीयमानमप्याक्षिपति' तिरस्करोति । तत्रायापेक्षयाप्यं तद्दूषणोद्धरणन्याय आभासीभूत इत्यर्थः । तत्र हि गव्यत्वं हेतुः प्रसिद्धोऽस्ति, अत्र तु एकसन्तानीयत्वरूपो हेतुरप्यप्रसिद्धः सन्तानस्यैकतानिर्वाहकजात्याद्यनभ्युपगमादिति भावः । दूषणान्तरमाह । किञ्चेति । स्वस्य बौद्धस्य य आत्मविषयकानुभवस्तस्याप्यपलापि-
 श्वित्तस्य प्रतिक्षणमन्यत्वे सति प्रसज्यते इत्यर्थः । पृच्छति । कथमिति । उत्तरं, यदिति । अव्ययमहमो विशेषणम् । तथा च योऽहमद्राक्षं सोऽहं स्पृशामीत्यादिप्रत्ययेऽहमिति यः प्रत्ययांशः स सर्वस्य प्रत्ययस्य दर्शनस्पर्शनादिरूपस्यान्योन्यमेदे सति तदाश्रये प्रत्ययिनि धर्मिणि अभेदाकारतयाऽनुभवसिद्धोऽस्तीत्यर्थः । आत्मानुभवं व्याख्याय तदपह्नवं व्याचष्टे । एकप्रत्ययेति । अयञ्चैकप्रत्ययविषयः प्रत्ययव्यक्तिमात्रगोचरको भवन्मतेऽती भेदाकारोऽहमिति प्रत्ययः कथं भवन्मतेऽत्यन्तभिन्नेषु क्षणिकचित्तेषु विषयत्वेन वर्तमानः सामान्यमेकं विषयीकुर्यादित्यर्थः । सर्वप्रत्ययानुगतधर्मिणः स्थिरचित्तस्थानुभ्युपगमादिति भावः । ननु अभेदाकारोऽहमप्रत्यय एवाप्रामाणिक इति, तत्राह । स्वानुभवेति । अभेदात्मा अभेदाकारः । ननु यत् सत् तत् क्षणिकमिति सत्त्वेन क्षणिकत्वानुमानादुक्तप्रत्ययो बाधनीयस्तत्राह । न च प्रत्यवेति । माहात्म्यं स्वार्थसाधकत्वं न तर्कादिशून्यगमाणा-
 न्तरेणाभिभूयते प्रतिबध्यते उपजीव्यजातीयत्वेन बलवत्त्वादित्यर्थः । शङ्कः पीत इत्यादिप्रत्यक्षं तु तर्कयोगेन बलवत्ता अनुमानेनैव बाध्यते । एवं देहाद्यात्मताप्रत्यक्षमपि निर्णीतप्रामाण्येन शास्त्रेण सन्दिग्धप्रामाण्यतया दुर्बलं बाध्यत इति । ननु चित्ताः

तिरिक्तात्मानभ्युपगमिनामयं दोषो'न च आस्तिकानाम्' अह-
म्यत्वस्य स्थिरात्मविषयकत्वाभ्युपगमादतः स्वमते कथं चित्त-
स्वैर्यसिद्धिरिति चेत्, पूर्वीक्तात् स्मृतिसंस्कारयोरैकाग्रयतानि-
यमादित्यबेहि । तदिदं चित्तस्वैर्यमुपसंहरति । तस्मादिति ।
परिकर्मोपदेशान्यथानुपपत्त्यापि चित्तस्वैर्यमनुमीयते इत्याह ।
यस्येति । हेतुगर्भविशेषणेन, यस्य स्थिरचित्तस्येदमागामिसूत्र-
वक्ष्यमाणपरिकर्म चित्तप्रसाधनं स्थितिदाढ्यं हेतुः परिष्कारः
शास्त्रेषु निर्दिश्यते इत्यर्थः । सूत्रान्तरमुत्थापयितुं पृच्छति ।
कथमिति । किमुपायकं किं स्वरूपं किं फलं वा परिकर्म भव-
तीत्यर्थः ॥ ३२ ॥

अत्र सूत्रेणोत्तरम् ।

* मैत्रीकरुणासुदितोपेक्षाणां सुखदुःखपुण्या-
पुण्यविषयाणां भावनातश्चित्तप्रसादनम् ॥३३॥*

तत्र सर्वप्राणिषु सुखसम्भोगापन्नेषु मैत्री
भावयेत्, दुःखितेषु करुणाम्, पुण्यात्मकेषु
सुदिताम्, अपुण्यात्मकेषु उपेक्षाम्, एवमस्य
भावयतः शुद्धो धर्म उपजायते, ततश्च चित्तं
प्रसदीदति, प्रसन्नमेकाग्रं स्थिरपदं लभते ॥३३॥

प्रसादनं स्थितिनिबन्धनमित्यागामिद्वितीयसूत्रेणान्वयः ।
अन्यथा तत्र सूत्रे वाशब्देवैयर्थ्यात् । निबन्धनत्वञ्च स्थित्यभंग-
हेतुत्वं तच्च स्थितिहेतुशब्दाद्यप्रतिबन्धद्वारा' तथैव आगामिसूत्रे
भाष्यव्याख्यानात् । अद्वावीर्यस्मृतिसमाधीनामेव स्थितिहेतूना-
मुक्त्वाच्च । अत्र सुखादिशब्दस्तद्बाहुल्यलाभाय घर्मधर्म्य-
भेदात् सुखित्ववाची । भावना चोत्पादनं प्रसादनं समाधिप्रति-

बन्धकरागद्वेषाधर्मादिमलापसारणं' तोयादिप्रसादवदित्यर्थः ।
तत्र सर्वेति । मैत्रीं सौहार्दीं' करुणां निरुपधिपरदुःखप्रहर-
णेच्छां मुदितां प्रीतिमुपेक्षामौदासीन्यं, सर्वत्र भावयेदित्यन्वयः ।
भावनानां चित्तप्रसादे द्वारमाह । एवमस्येति । शुक्लः पापा-
सन्निहः ततो धर्मः, इतस्तमःक्षये चित्तं निर्मलं भवतीत्यर्थः ।
अदृष्टद्वारकत्वं चैतन्मुख्यत उक्तं रागद्वेषनिवृत्तिरूपदृष्टद्वारकत्व-
मपि बोध्यम् । तदुक्तं गीतायाम् ।

रागद्वेषविमुक्तैस्तु विषयानिन्द्रियैश्चरन् ।

आत्मवश्यैर्विधेयात्मा प्रसादमधिगच्छति ॥

प्रसन्नचेतसो ह्याशु बुद्धिः पर्यवतिष्ठते ।

इति । ननु चित्तस्य प्रसादाख्यपरिकर्मणैव किं कार्यमि-
त्याकाङ्क्षायामाह । प्रसन्नं चित्तमेकाग्रं भूत्वा स्थिरपदम् अभ्रंश-
योग्यतां लभत इत्यर्थः । स्थितिपदमिति पाठे स्थितिः स्वैर्य-
मित्यर्थः । एवं सर्वत्र प्रसादस्य साधनान्तरमाह ॥ ३३ ॥

* प्रच्छर्दनविधारणाभ्यां वा प्राणस्य ॥३४॥*

कौष्ठस्य वायोर्नासिकापुटाभ्यां प्रयत्नविशे-
षाद् वमनं प्रच्छर्दनं, विधारणं प्राणायामः,
ताभ्यां वा मनसः स्थितिं सम्पादयेत् ॥३४॥

वाशब्दोऽप्यर्थः । आभ्यामपि चित्तस्य प्रसादनं कुर्व्यादि-
त्यर्थः । नासिकौपुटाभ्यामिति । एकतरपुटेनेत्यर्थः । प्रयत्नवि-
शेषादिति । सूक्ष्मरूपेण योगशास्त्रीकरोत्या, वमनं रेचनमि-
त्यर्थः । विधारणं कुम्भकं तच्च अर्थात्पूरणानन्तरमिति बोध्यम् ।
रेचनोत्तरं पूरणं विना विधारणासम्भवात् । प्राणायाम इत्युक्त-
त्वात् । 'प्राणायामश्च विज्ञेयो रेचकपूरककुम्भका' इत्यादिस्रुति-

भिन्नयाणामेव मिलितानां प्राणायामत्वकथनादिति । प्राणायाम इति । एतद् इयं पूरणगर्भं प्राणायाम इत्यर्थः । प्रच्छेदनविधारणेऽप्याख्याय समग्रसूत्रार्थमाह । ताभ्यामिति । स्थितिं भावयेत् । प्रसादद्वारेति शेषः । अत्र प्राणायामो यमादिनिरपेक्ष एवोक्तमाधिकारिणो योगसाधनतयोक्तः । द्वितीयपादे च मन्दाधिकारिणो व्युत्थितचित्तस्य यमाद्यष्टाङ्गमध्ये प्राणायामो वक्तव्य इत्यपीनरुक्त्यम् । तथा च स्मृतिः । 'प्राणायामैर्दहेद्दोषान् धारणाभिश्च किल्बिष'मिति । प्रसादापेक्षया स्थितिनिबन्धनं परिक्रमन्तन्तरम् ॥ ३४ ॥

* विषयवतो वा प्रवृत्तिरुत्पन्ना मनसः स्थितिनिबन्धनो ॥ ३५ ॥ *

नासिकाग्रे धारयतोऽस्य या दिव्यगन्धसंवित् सा गन्धप्रवृत्तिः, जिह्वाग्रे रससंवित्, तालुनि रूपसंवित्, जिह्वामध्ये स्पर्शसंवित्, जिह्वामूले शब्दसंवित्, इत्येताः प्रवृत्तय उत्पन्नाश्चित्तस्थितौ निबध्नन्ति, संशयं विध्नन्ति, समाधिप्रज्ञायाञ्च द्वारीभवन्ति इति । एते चन्द्रादित्यग्रहमणिप्रदीपरश्म्यादिषु प्रवृत्तिरुत्पन्ना विषयवत्येव वेदितव्या । यद्यपि हि तत्तच्छास्त्रानुमानाचार्योपदेशैरवगतमर्थतत्त्वं सङ्गतमेव भवति एतेषां यथोभूतार्थप्रतिपादनसामर्थ्यात् तथापि यावदेकदेशोऽपि कश्चिन्न स्वकरणसंबन्धो

भवति तावत्सर्वं परोक्षमिवापवर्गादिषु सूक्ष्मेषु
अर्थेषु न दृढां बुद्धिमुत्पादयति ।

तस्माच्छास्त्रानुमानाचार्योपदेशोपोद्बलनार्थ-
मेव अवश्यं कश्चिद्विशेषः प्रत्यक्षीकर्त्तव्यः, तत्र
तदुपदिष्टार्थकदेशप्रत्यक्षत्वे सति सर्वं सुसूक्ष्म-
विषयमप्यपवर्गात् सुश्रद्धीवते, एतदर्थमेवेदं चित्त-
परिकर्म निर्दिश्यते, अनियतासु वृत्तिषु तद्वि-
षयार्थां वशीकारसंज्ञार्थामुपजातार्थां समर्थ-
स्यात्तस्य तस्य अर्थस्य प्रत्यक्षीकरणायेति, तथा
च सति श्रद्धावीर्यस्मृतिसमाधयोऽस्य अप्रतिबन्धेन
भविष्यन्तीति ॥ ३५ ॥

प्रकृष्टो वृत्तिः प्रवृत्तिः साक्षात्काररूपा विषया गन्धादयः
पञ्च विषयत्वे नास्त्याः सन्तीति विषयवती । सा च स्वसाधना-
दुत्पन्ना स्वाविषयेष्वपि विवेकपर्यन्तेषु श्रद्धाद्यप्रतिबन्धहेतुतया
स्थितिप्रयोजिका भवतीत्यर्थः । वाशब्दः समुच्चये आवश्यक-
तया भाष्येऽप्युच्यत्वात् । अत्र च मनस इति वचनात् मनश्चि-
त्तयोरेकतेति बोध्यम् । विषयवतीं प्रवृत्तिं पञ्चप्रकारां दर्शयति ।
नासिकाग्र इति । नासिकाग्रे गन्धोपलब्धिस्थाने धारणां कुर्वती
योगिनो यो दिव्यगन्धसाक्षात्कारोऽल्पेनैव कालेन भवति सा
गन्धप्रवृत्तिरिति तान्त्रिकपरिभाषा । एवं सर्वत्र व्याख्येयम् ।
तास्वादयो रूपाद्युपलब्धिस्थानमिति शास्त्रप्रासङ्ग्यादवधारणी-
यम् । स्थितिनिबन्धनीति व्यादष्टे । चित्तं स्थितौ निबध्नन्तीति
अर्थान्तरेष्वतिसूक्ष्मेषु दृढस्थितियोग्यं कुर्वन्ति संस्कारद्वारेत्यर्थः ।

अन्यच्च कुर्वन्तीत्याह । संशयमिति । शास्त्रीयैऽर्थान्तरे संशयं निराकुर्वन्तीत्यर्थः । संशयैविधमनप्रकारं च वक्ष्यति । समाधिप्रज्ञायामिति । समाधौ जायते या प्रज्ञा सत्त्वपुरुषान्यतासाक्षात्कारस्तत्र वक्ष्यमाणवैराग्यद्वारोपकुर्वन्ति च इत्यर्थः । एतेनेति । यतो रूपप्रवृत्तिविषयवती एतेन हेतुना रूपप्रधानत्वाच्चन्द्रादिप्रवृत्तयोऽपि स्थितिहेतुतया शास्त्रान्तरेषूच्यमाना अस्यामेव विषयवत्यां प्रवेशनीया इत्यर्थः । अतो न न्यूनतेति भावः । संशयं विधमन्तीति यदुक्तं तत्र शङ्कां निराकुर्वन्नेव तद्विद्वणोति । यद्यपि हीति । तैस्तैः शास्त्रैः स्वानुमानैराचार्योपदेशैश्च निर्णीतमर्थतत्त्वं परमार्थभूतमेव भवतीति निश्चयान्न तत्र संशयः सम्भवतीति शेषः । संशयमुपपादयति । तथापीति । यावच्छास्त्रार्थकदेशः स्वकरणैश्चतुर्भेदभेदादिभिर्न साक्षात्क्रियते तावत्सर्वं शास्त्रादि परोक्षमिव व्याजोक्तिवत् सन्दिग्धतात्पर्यकं भवति इत्यतो नापवर्गादिषु निश्चयं जनयतीत्यर्थः । तात्पर्यसंशयाहितो हि संशयो निर्णीतेऽप्यर्थे भवति । अत एव शास्त्रमूलके अनुमानेऽपि संशयो भवतीत्याशयः । संशयमुपपाद्य तद्विधमनप्रकारमाह । तस्मादिति । उपोद्बलनमत्र पूर्वावधृततात्पर्यं संशयापसारणं, तत्र शास्त्रेषु श्रद्धीयते इदमित्यमेवेति विश्वस्यत इत्यर्थः । एतदर्थं निश्चयाख्यश्रद्धेत्यादनाथं समाधिप्रज्ञायाः श्रद्धाद्वारीभवतीति यदुक्तं तद्विद्वणोति । अनियतास्विति । अनियतासु अव्यवस्थितासु चित्तवृत्तिषु मध्ये तत्तद्व्यादिप्रवृत्त्या गन्धादीनां दोषदर्शनात् तद्विषयके वशीकारसंज्ञावैराग्ये जाते सति विक्षेपद्वासात् तस्य तस्योत्तरभूमिरूपस्यार्थस्य साक्षात्काराय चित्तं समर्थं स्यादित्यर्थः । वैराग्यस्य द्वारं विक्षेपाख्यप्रतिबन्धनिवृत्तिं स्वयं विद्वणोति । तथाच सतीति । वशीकारसंज्ञावैराग्ये च सतीत्यर्थः । चित्तस्थैर्यनिबन्धनं परिकर्मान्तरमाह ॥३५॥

* विशोका वा ज्योतिष्मती ॥ ३६ ॥ *

प्रवृत्तिरुत्पन्ना मनसः स्थितिनिबन्धनीत्यनु-
वर्त्तते, हृदयपुण्डरीके धारयतो या बुद्धिसंवित्,
बुद्धिसत्त्वं हि भास्वरमाकाशकल्पं, तत्र
स्थितिवैशारद्यात् प्रवृत्तिः सूर्येन्दुग्रहमणिप्रभा-
रूपाकारेण विकल्पते, तथा अस्मितायां समापन्नं
चित्तं निस्तरङ्गमहोदधिकल्पं प्रशान्तमनन्तमस्मि-
तामात्रं भवति, यत्रेदमुक्तं 'तमणुमात्रमात्मान-
मनुविद्यास्मीत्येवं तावत् सम्प्रजानोति' इति ।
एषा द्वयी विशोका विषयवती अस्मितामात्रा
च प्रवृत्तिर्ज्योतिष्मतीति उच्यते, यथा योगिन-
श्चित्तं स्थितिपदं लभत इति ॥ ३६ ॥

विगतः शोको यस्या इति विशोकेति हेतुगर्मविशेषणं तथा
च यतो विशोका अतो वक्ष्यमाणज्योतिष्मती श्रेष्ठा स्थिति-
हेतुरित्यर्थः । द्विविधां विशोकां विवृणोति । हृदयेत्यादिना
एषा द्वयी विशोकेत्यन्तेन । हृदयपुण्डरीकालम्बने चित्तं धार-
यतो या बुद्धिसंवित् तत्साक्षात्कारो भवति यच्च वक्ष्यमाणरीत्या
अस्मितामात्रमस्मीत्येतावन्मात्राकारं चित्तं भवति एषा द्वयी
विशोका ज्योतिष्मतीत्युच्यते इत्यन्वयो भविष्यति, तत्र बुद्धि-
संविदि ज्योतिष्मतीसंज्ञायाः अन्वर्थतामाह । बुद्धिसत्त्वं हीति ।
बुद्धिरूपं सत्त्वं भास्वरं स्वपरप्रकाशकं तेजोवत्, आकाशवद्भिमु-
च भवति तत्र बुद्धी स्थितिवैशारद्याद् निर्मलकाश्यात् बुद्धि-
प्रवृत्तिः सूर्यादिप्रभान्तसदृशाकारेण विकल्पते विशेषेणोत्पद्यत

इत्यर्थः । अतो विषयस्य ज्योतिषत्त्वेन विषयिणी प्रवृत्तिरपि ज्योतिषतीति भावः । अत्र चान्तःकरणस्य विभुत्वमाचार्य्येण सिद्धान्तितम् । अन्तःकरणस्य चेयं योगशास्त्रोक्ता प्रक्रिया । उदरीरसोर्मध्ये यत्पद्मं तिष्ठति अधोमुखमष्टदलं तद्रेचकप्राणायामेणोर्ध्वमुखं कृत्वा तस्मिन्नालम्बने चित्तं धारयेत् । तत्र हि चित्तं तिष्ठति । तद्यथा । पद्ममध्ये सूर्यमण्डलमकारो जागरितस्थानं तस्योपरि चन्द्रमण्डलमकारः स्वप्नस्थानं तस्योपरि वह्निमण्डलं मकारः सुषुप्तिस्थानं तदुपरि परं ब्रह्म व्योमात्मकं नादस्तुरीयस्थानमस्ति 'यमर्द्धमात्रमुदाहरन्ति योगिनः । तत्कार्णिकायां विज्वग्ध्यापिशखासहस्रवत्या मनोवहनाद्या मूलं तिष्ठति' तस्या अलाबुलतिकाया इव ऊर्ध्वमुखी एका शाखा सुषुप्तेति गौयते ' तथा च शाखारूपया ब्रह्मनाद्या वाह्यान्यपि सूर्यमण्डलानि प्रोक्तानि सैव मनोवहा नाडी चित्तस्थानं भवति' तस्यां चित्तं धारयतो योगिनश्चित्तमाद्यात्कारो जायते इति । तथास्मितायामिति । अस्मिता अत्र नाहङ्कारः ' किन्तु आत्मतत्त्व' तमणुमात्रमात्मानमनुविद्येत्युत्तरवाक्यात् । अस्मितास्मिताह्वितानां पर्यायत्वाच्च । भावप्रत्ययश्च निविशेषसामान्यमात्रताबोधनाय प्रयुक्तः । तथा चास्मितायां विविक्तचिन्मात्रे पुरुषे समापन्नं तद्रूपतापन्नमत एव निस्तरङ्गमहोदधिकल्पं पुरुषाकारत्वात् स्वयमपि तत्कल्पं' तथा शान्तं शौकादिनिमित्तक्षीभरहितमनन्तं सर्वतोऽनाहतमस्मितामात्रमस्मीलितवक्त्रात्राकारमन्याकारताशून्यं भवतीत्यर्थः । आत्मनश्चिज्ज्योतिर्मयत्वात् तदाकारस्य ज्योतिषत्त्वं स्पष्टमेवेति पुनर्नेत्याम् । नन्वनेभेवात्मसाक्षात्कारेणैव कृतार्थत्वात् कथमस्य स्थितिशेषतयोपन्यास इति चेत्, न । कृतात्मसाक्षात्कारेणापि प्राग्निष्ठया परवैराग्यार्थमभ्यासापेक्षणादिति

गन्धादिप्रवृत्तिभ्यश्चायमस्मिताप्रवृत्तेर्विशेषो यद्गन्धादिप्रवृत्तयोऽ-
 ग्रान्तरेषु चित्तस्थैर्यहेतवोऽस्मिताप्रवृत्तिस्तु स्वविषय एवेति ।
 अपिच जीवात्मसाक्षात्कारस्य परमात्मनि चित्तस्थितिहेतुत्वम-
 स्तीति । अस्मिताशब्दार्थं पूर्वाचार्यमुखेन विवृणोति । यत्रेद-
 मिति । अणुमात्रं सूक्ष्मतममनुविद्य श्रवणमननाभ्यामवधार्य
 अस्मीत्येतावन्मात्राकारेण साक्षात्करोतीत्यर्थः । एषा इतीति ।
 विषयवती अस्मितामात्रा चेति द्विविधा विशोका च्योति-
 श्मतीत्युच्यते शास्त्रकृद्भिः । अनया योगिनश्चित्तं स्थितियोग्यतां
 प्राप्नोतीत्यर्थः । ननु गन्धादिप्रवृत्तिवद्बुद्धिसंविदोऽपि विषयव-
 तीत्वे पूर्वसूत्रेणैव तद्ग्रहणं युक्तमिति चेत्, न । गन्धादिपञ्चक
 एव विषयशब्दस्य मुख्यत्वात्तत्रवृत्तेरेव मुख्यविषयवत्याः पूर्व-
 सूत्रेणोक्तत्वात् बुद्धौ च पुरुषमाक्षितया विषयशब्दो गौण एव,
 अमङ्गस्य पुरुषस्य बुद्धिवद्गन्धाभावेन सिधात्वर्थायोगात् । अतो
 बुद्धिसंविदो गौणं विषयवत्त्वमत्र सूत्रे प्रोक्तमिति विशोकत्व'
 चास्मितासंविदः साक्षादेवास्ति 'तरति शोकमात्माव'दिति
 श्रुतः । बुद्धिसंविदस्तु विशोकत्व' सङ्कल्पसिद्ध्या किं वा विवेक-
 ख्यातिद्वारेति बोध्यम् । चित्तस्थैर्यकीरणं परिकर्मान्तरमाह
 ॥ ३६ ॥

* वीतरागविषयं वा चित्तम् ॥ ३७ ॥ *

वीतरागचित्तालम्बनोपरक्तं वा योगिनश्चित्तं
 स्थितिपदं लभत इति ॥ ३७ ॥

व्याचष्टे । वीतेति । वीतरागं यत्सनकादीनां चित्तं तदे-
 वालम्बनं तेनोपरक्तं तद्वारण्या तदाकारतापन्नं योगिचित्तं
 विरक्तं-सदालम्बनान्तरेऽपि स्थितियोग्यतां लभत इत्यर्थः ।
 तथैव परिकर्मान्तरमाह ॥ ३७ ॥

* स्वप्ननिद्राज्ञानालम्बनं वा ॥ ३८ ॥ *

स्वप्नज्ञानालम्बनं निद्राज्ञानालम्बनं वा तदा-
कारं योगिनश्चित्तं स्थितिपदं लभत इति ॥३८॥

—स्वप्नज्ञानं स्वप्नरूपं ज्ञानं तदालम्बनकं चित्तं प्रपञ्चज्ञाने
स्वप्नदृष्टिमच्चित्तमिति यावत् । तथा ज्ञोक्तम् ।

दीर्घस्वप्नमिमं विद्धि दीर्घं वा चित्तविभ्रमम् ।

इति । इयं च दृष्टिः कामदुघत्वादिगुणैर्धाचि धेनुदृष्टिवत्
क्षणभङ्गुरविषयकत्वादिगुणैर्जाग्रज्ज्ञाने स्वप्नदृष्टिरूपेति । एत-
दपि वेदाग्यद्वारा चित्तस्वैर्यहेतुरित्याशयः । निद्राज्ञानालम्बनं
वेति । निद्रारूपं ज्ञानमेवालम्बनं यस्य तत्तथा सर्वजीवेषु
विस्मृतात्मकेषु सुषुप्तदृष्टिमच्चित्तमिति यावत् । तदुक्तम् ।

ब्रह्माद्यं स्थावरान्तञ्च प्रसुप्तं यस्य मायया ।

तस्य विष्णोः प्रसादेन यदि कश्चित् प्रमुच्यते ।

चराचरं लय इव प्रसुप्तमिह पश्यताम् ।

किं मृषा व्यवहारेषु न विरक्तं भवेन्ननः ॥

इति । भाष्यञ्च सुगमम् ।

* यथाभिमतध्यानाद्वा ॥ ३९ ॥ *

• यदेवाभिमतं तदेव ध्यायेत् । तत्र लब्धस्थि-
तिकमन्यत्रापि स्थितिपदं लभत इति ॥ ३९ ॥

किं 'बहुना' यदेवाभिमतं हरिहरमूर्त्यादिकं तदेवादौ
ध्यायेत् तस्मादपि ध्यानात्तत्र लब्धस्थितिकस्य चित्तस्यान्यत्रापि
विवेकपर्यन्तसूक्ष्मेषु विनैव साधनान्तरं स्थितियोग्यता भवती-
त्यर्थः । इत्यमेव व्याचष्टे । यदेवेति । परिकर्मनिष्पत्तेर्लक्षण-
माह ॥ ३९ ॥

* परमाणुपरममहत्त्वान्तोऽस्य वशीकारः ॥४०॥

सूक्ष्मे निविशमानस्य परमाण्वन्तं स्थिति-
पदं लभत इति । स्थूले निविशमानस्य परम-
महत्त्वान्तं स्थितिपदं चित्तस्य । एवं तामुभयौ
कोटिमनुधार्वतो योऽस्य अप्रतिघातः स परो
वशीकारः, तद्वशीकारात् परिपूर्णं योगिनश्चित्तं
न पुनरभ्यासकृतं परिकर्म अपेक्षते इति ॥४०॥

अथ लब्धस्थितिकस्य चेतसः किंस्वरूपा
किंविषया वा समापत्तिरिति ।

तदुच्यते ।

अस्य परिकर्मितचेतसः । परमं महत्त्वं येषां पुरुषादीनां
ते परममहत्त्वाः । व्याचष्टे । सूक्ष्म इति । सूक्ष्मेऽल्पपरिमाणे
चित्तस्य निवेशनमवस्थानमभीप्सोरित्यर्थः । लभते योगीति
शेषः । स्थूल इति । स्थूले महत्परिमाणेऽन्यत् पूर्ववत् । एवं
तामिं । एतत् स्थूलसूक्ष्मरूपं कोटिद्वयं पञ्चदशं चरतोऽस्य
चित्तस्य योऽप्रतिघातः केनापि अप्रतिबद्धता'स वशीकारश्चि-
त्तस्य विधेयत्वं भवतीत्यर्थः । परशब्दादपरोऽपि वशीकारोऽस्ति
दोषदर्शनजन्यो वशीकारसंज्ञारूप इति भावः । तदपेक्षया अस्य
परत्वे हेतुमाह । तद्वशीकारादिति । तस्माद्वशीकारात् परिपूर्णं
समाप्तस्थैर्यसाधनाकाङ्क्षं चित्तमभ्यासान्तरसाध्यं परिष्कारं न
अपेक्षत इत्यर्थः । वशीकारसंज्ञावैराग्यानन्तरं तु चित्तमभ्यास-
कृतं वशीकारमपेक्षत एवेति तदपरं निष्कष्टमिति भावः । तदे-
वमभ्यासवैराग्यादिकं परिकर्मान्तं योगसाधनमभिहितं सामा-

न्यतो योगद्वितयञ्च प्रोक्तमतः परं योगयीः फलं वक्तव्यं, तत्रादौ सम्प्रज्ञातस्य फलं ध्यानादिव्यावृत्तं प्रतिपादयन् सूत्रमवतारयति । अथेति । अथशब्दः प्रश्ने । समापत्तिः सम्यगालम्बनाकारत्वापत्तिः प्रत्यक्षवृत्तिरित्यर्थः । चित्तस्य चेयं प्रज्ञाप्यावस्था सम्प्रज्ञातेष्वेव भवति न तु धारणाध्यानसमाधिषु तेषु सामग्र्येणालम्बनाग्रहणात् साक्षात्कारस्यैव विशेषाकारत्वादिति ॥४०॥

✱ * क्षीणवृत्तेरभिजातस्येव मणेरग्रहीटग्रहणाद्येषु तत्स्थितदञ्जनतासमापत्तिः ॥ ४१ ॥ *

क्षीणवृत्तेरिति प्रत्यस्तमितप्रत्ययस्येत्यर्थः । अभिजातस्येव मणेः इति दृष्टान्तोपादानम् । यथा स्फटिक उपाश्रयभेदात् तत्तद्रूपोपरक्त उपाश्रयरूपाकारेण निर्भासते तथा ग्राह्यालम्बनोपरक्तं चित्तं ग्राह्यसमापन्नं ग्राह्यस्वरूपाकारेण निर्भासते, भूतसूक्ष्मोपरक्तं भूतसूक्ष्मसमापन्नं भूतसूक्ष्मस्वरूपाभासं भवति, तथा स्थूलालम्बनोपरक्तं स्थूलरूपसमापन्नं स्थूलरूपाभासं भवति, तथा विश्वभेदोपरक्तं विश्वभेदसमापन्नं विश्वरूपाभासं भवति, तथा ग्रहणेष्वपि इन्द्रियेष्वपि द्रष्टव्यं, ग्रहणालम्बनोपरक्तं ग्रहणसमापन्नं ग्रहणस्वरूपाकारेण निर्भासते, तथा ग्रहीटपुरुषालम्बनोपरक्तं ग्रहीटपुरुषसमापन्नं ग्रहीटपुरुषस्वरूपाकारेण निर्भासते, तथा मुक्तपुरुषालम्बनोपरक्तं मुक्त-

पुरुषसमापन्नं मुक्तपुरुषस्वरूपाकारेण निर्भासते,
तदेवमभिजातमणिकल्पस्य चेतसो ग्रहीत्वग्रहण-
ग्राह्येषु पुरुषेन्द्रियभूतेषु, या तत्स्थितदञ्जनता
तेषु स्थितस्य तदाकारापत्तिः, सा समापत्तिरि-
त्युच्यते ॥ ४१ ॥

क्षीणवृत्तेरपगतवृत्त्यन्तरस्य चित्तस्येत्यर्थः । अभिजातस्य
निर्मलस्य मणेरिव ग्रहीत्वादिषु तत्स्थिततया तदञ्जनता सम्यक्
तदाकारता जायते, सा च समापत्तीति शब्दवाच्या भवती-
त्यर्थः । अत्र सम्प्रज्ञातफलभूतायाः प्रज्ञायाः समापत्तिरिति
तान्द्विकी परिभाषापि प्रसङ्गादुक्ता । सा च असम्प्रज्ञातव्यावृत्तस्य
सम्प्रज्ञातस्वरूपस्य परिचायकतयैव सम्प्रज्ञातयोग इति पञ्चा-
द्वच्यते'ता एव सवीजः समाधिरिति सूत्रे इति । क्षीणवृत्ते-
रिति हेतुर्गर्भविशेषणस्यायमाशयः ।- चित्तस्य स्वत एव सर्वार्थ-
साक्षात्कारसामर्थ्यमस्ति' विषयान्तरव्यासङ्गदोषादेव तु तद्व्यति-
वर्द्धमतो वृत्त्यन्तरप्रतिबन्धस्य निःशेषतो विगमे स्वत एव ध्येय-
वस्तुसाक्षात्कारस्तद्रूपापत्त्याख्यो भवतीति भाष्ये प्रत्यस्तमि-
तेति । प्रत्ययस्य प्रत्ययान्तरस्येत्यर्थः, समापत्तेरपि प्रत्ययत्वात् ।
उत्पत्तिक्रमानुरोधेन सौत्रं पाठक्रममुल्लङ्घ्य ग्राह्यादिसमापत्तीः
सदृष्टान्ता व्याख्यानायादौ स्वयं विवृणोति । यथेति । उपा-
यभेदाज्जपाकुसुमाद्युपाधिविशेषात् तद्रूपोपरक्तंस्तद्व्यतिविम्बो-
द्ग्राही सन् स्फटिक उपाधितुल्याकारतयैव निर्भासते प्रतीयते
तथा ग्राह्येणालम्बनेनोपरक्तं समर्पितप्रतिविम्बं^५वृत्तेः प्रत्यक्ष-
रूपतालाभाय ग्राह्यसमापन्नमिति ग्राह्यगतविशेषाकारमित्यर्थ-
कमेवम्भूतं चित्तं ग्राह्यात्थानाकारेणैव साक्षिणि निर्भासत

इत्यर्थः । अत्र समापत्तिरूपस्य प्रत्यक्षस्य प्रामाण्याय ग्राह्यरूपा-
कारेण निर्भासत इत्यनेन तत्फलमुक्तौ^१ पौरुषेयबोधस्यैव प्रमाण-
फलत्वादिति । एवं सर्वत्र ग्राह्यसमापत्ताववान्तरं त्रैविध्यमाह ।
भूतेति । अत्र भूतसूक्ष्मशब्देन तन्भावादिप्रकृतिपर्यन्तं गृहीतं^२
सूक्ष्मशब्दस्य कारणार्थतया न अत्रेन्द्रियग्रहणं^३ स्थूलशब्देन च
महाभूतानि गृहीतानि विश्वभेदशब्देन च स्थावरजङ्गमादयो-
ऽवान्तरभेदा ग्राह्याः । अन्यत् पूर्ववत् । गृह्यतेऽनेनेति ग्रहण-
मिन्द्रियं तत्र समापत्तौ सूक्ष्मस्थूलविश्वभेदरूपं त्रैविध्यमतिदि-
शति । तथा ग्रहणेष्वपीति । इन्द्रियाणां सूक्ष्मं बुद्धग्रहणारा-
धितिः । भाष्यकारो वक्षति । स्थूलञ्च चक्षुरादिकां विश्वभेदश्च
स्थावरजङ्गमानां चक्षुरादिनिशेषा इति । अवान्तरविभागमति-
दिश्य ग्रहणसमापत्तिं सामान्यतो दर्शयति । ग्रहणालम्बनेति ।
पूर्ववद्ग्राह्येयम् । गृहीतसमापत्तिं पूर्ववद्व्याचष्टे । तथा गृही-
त्वात् । गृहीतत्वं बुद्धेरपि व्यपदिश्यत इति तद्व्यावर्तनाय
पुरुषपदम् । अत्र ग्रहणफलोपहितत्वं गृहीतत्वं स्वरूपयोग्य-
तापरत्वे मुक्तपुरुषेषु पृथग्वचनानिदित्यात्, ईश्वरस्य च अत्रैव
प्रवेशः । ग्रहणस्वरूपयोग्यमात्रेऽपि समापत्तिं व्याचष्टे । मुक्तेति ।
मुक्ता आत्यन्तिकलयं गताः शुकादयः । समग्रत्रयार्थमाह ।
तदेवमिति । सामान्यतः समापत्तिरुक्ता तत्र गृहीतसमापत्तौ
स्थूलसूक्ष्मविश्वरूपविशेषाभावात् सा एकविधैव । ग्राह्य-
ग्रहणसमापत्त्योस्तु तद्विशेषसत्त्वात् तयोर्विशेषानाह त्रिभिः सूत्रैः
॥ ४१ ॥ .

* तत्र शब्दार्थज्ञानविकल्पैः सङ्कीर्णां सवि-
तर्कां समापत्तिः ॥ ४२ ॥ *

तद् यथा गौरितिशब्दो गौरित्यर्थः गौरिति-

ज्ञानम् इत्यविभागेन विभक्तानामपि ग्रहणं दृ-
ष्टम् । विभज्यमानाश्चान्ये शब्दधर्मा' अन्ये
अर्थधर्मा' अन्ये विज्ञानधर्मा' इत्येतेषां विभक्तः
पत्न्याः । तत्र समापन्नस्य योगिनो यो गवादार्थः
समाधिप्रज्ञायां समारूढः स चेत् शब्दार्थज्ञा-
नविकल्पानुविद्ध उपावर्त्तते सा सङ्कीर्णा समा-
पत्तिः सवितर्कल्युच्यते ॥ ४२ ॥

यदा पुनः शब्दसङ्केतस्मृतिपरिशुद्धौ श्रुतानु-
मानविकल्पशून्यायां समाधिप्रज्ञायां स्वरूपमा-
त्रेणावस्थितोऽर्थस्तत्स्वरूपाकारमात्रतयैवावच्छि-
द्यते सा च निर्वितर्का समापत्तिः । तत्पूरं प्रत्य-
क्षम्, तत्र श्रुतानुमानयोर्वीजं, ततः श्रुतानुमाने
प्रभवतः । न च श्रुतानुमानज्ञानसहभूतं तद्द-
र्शनं, तस्मादसङ्कीर्णं प्रमाणान्तरेण' योगिनो नि-
र्वितर्कसमाधिजं - दर्शनेमिति, निर्वितर्कायाः
समापत्तेरस्याः सूत्रेण लक्षणं द्योत्यते ।-

तृतीयसूत्रे सूक्ष्मविषयकसमापत्तेः वक्ष्यमाणतया' अस्य
सूत्रद्वयस्य स्थूलविषयकत्वं परिशीलात्प्रभवति । स्थूलं कार्यं सूक्ष्मं
कारणम् । तत्र स्थूलं द्विविधं, भूतानि तन्मात्राणां कार्याणि
इन्द्रियाणि च अहङ्कारस्य कार्याणीति । तत्र च स्थूलसूक्ष्म-
समापत्ती द्विविधे भवतः । तासु चतसृषु समापत्तिषु सविक-

व्यक्तायाः स्थूलविषयंकसमापत्तेर्लक्षकमिदं सूत्रं, तदेतद्व्या-
चक्षाण आदौ शब्दार्थज्ञानविकल्पमुदाहरति । तदुद्यमेत्यादिना
दृष्टमित्यन्तेन । इत्यधिनिर्भागेन एवमभेदेन विभक्तानां वस्तुतो
भिन्नानामपि ग्रहणं विकल्पाख्यं लोके दृष्टं पूर्वोक्तविकल्पलक्षणा-
क्रान्तत्वादित्यर्थः । ननु वस्तुशून्यत्वे सति विकल्पः स्यात्
प्रतीतिबलात् त्वभेदोऽत्र वस्तु सन्नेव भवतु तत्राह । विभज्यमा-
नाश्चेति । अन्वयव्यतिरेकाभ्यां परीक्षकैर्विभज्यमाना विविच्य-
माना अन्ये अर्थज्ञानधर्माभ्यां भिन्नाः शब्दधर्मास्तारत्वमन्दत्वा-
दयः । एवमर्थधर्माः जड़त्वमूर्त्तत्वादयः शब्दज्ञानधर्माभ्या-
मन्ये । एवं ज्ञानधर्माः प्रकाशामूर्त्तत्वादयः शब्दार्थधर्माभ्या-
मन्ये । इत्ययमेतेषां शब्दार्थज्ञानानां विभक्तोऽन्योन्यं भिन्नः
पन्थाः स्वरूपभेदोन्नयनमार्ग इत्यर्थः । समापत्तिरेव विकल्प-
रूपेत्यतो विकल्पसङ्कीर्णत्वानुपपत्तिरित्याशयेनान्यथा सूत्रार्थं
व्याचष्टे । तत्रेति । तत्र गवादी स्थूलभूतन्द्रियेषु समापन्नस्य
समाहितस्य योगिनः समाधिप्रज्ञायां समारूढो यो गवाद्यर्थः
स यदि शब्दार्थज्ञानविकल्पेन गौरियं भासते इत्येवं शब्दार्थ-
ज्ञानानामभेदभ्रमेणानुविद्धो विषयीकृतो भवति तदा सा
सङ्कीर्णा विकल्पमिश्रिता विकल्पविषयीभवदर्थविषयिणीति
यावत् । समापत्तिः सवितर्कसंज्ञा भवतीत्यर्थः । अत्र हि
गौरयमित्यंशे शब्दार्थयोरभेदविकल्पः । भासत इत्यंशे चार्थ-
ज्ञानयोरभेदविकल्पः । अर्थद्वारा च शब्दज्ञानयोरप्यभेदवि-
कल्पः । एवं नारायणोऽयं भासत इत्यादिरूपैश्च सवितर्का
समापत्तिर्भवति । अत्र शब्दादिविकल्पैर्यद्भवमन्येऽपि
विकल्पा उपलक्षणीयाः । इयं च समापत्तिरपरं प्रत्यक्षमविद्या-
लेशसम्बन्धादिति । सूत्रान्तरं योजयितुं प्रथमं तावन्निर्वितर्कां
स्थूलसमापत्तिं व्याचष्टे । यदा पुनरिति । अयं भावः । शब्दसङ्के-

तस्मरणपूर्वके तावत् क्रमेणागमानुमानज्ञाने भवतः । सङ्केतश्चायं
 गौरिति शब्दार्थयोरितरेतराध्यासात्मकः । 'एतद्वै तत्परमपरं
 च ब्रह्म यदोङ्कार' इत्यादिश्रुतिषु 'अकारोकारमकारा ब्रह्म-
 विशुमहेश्वराः' इत्यादिस्मृतिषु 'अमरा निर्जरा' इत्यादिकोशेषु
 च 'सङ्केतस्य विकल्पिताभेदरूपत्वावधारणात् । ततश्च सङ्केत-
 ग्रहसमानाकारेणैव शाब्दबोधस्तन्मूलकानुमानञ्च भवतीत्यत
 आगमानुमानज्ञानयोरपि श्रवणमननरूपयोर्विकल्प श्रौत्सर्गिकः'
 ततश्च तन्मूलिका या प्रथमं जायते समाधिप्रज्ञा सापि विकल्प-
 व्यामिश्रैव भवतीति सा सवितर्का भवति । यदा पुनरश्र-
 मात्रादरादैर्यमात्रप्रवणेरु चेतसा सङ्केतस्मृतिस्त्यज्यते तदा
 समाधौ तन्मूलको विकल्पो न जायत इति निर्वितर्का भव-
 तीति । तदिदमाह । शब्दसङ्केतेति । शब्दसङ्केतस्य-स्मृतेः-परि-
 शुद्धिरपगमस्तस्यां सत्यां तत्स्मृतिनिमित्तकेन श्रुतानुमानज्ञान-
 कालीनविकल्पेन शून्यायां समाधिप्रज्ञायामर्थस्वरूपाकारेणैवा-
 वधार्यत इत्यादिरर्थः । आरोपगन्धस्यापि सम्पर्को नास्तीति
 प्रतिपादनाय स्वरूपमात्रेणावस्थितोऽर्थ इत्युक्तम् । परमिति ।
 आरोपसम्पर्काभावादिति भावः । अगृहीतग्राहित्वं निर्वितर्क-
 समापत्तेः प्रामाण्यप्रयोजकं दर्शयति । तच्चेत्यादिना दर्शन-
 मितीत्यन्तेन । श्रुतानुमानयोः श्रवणमननयोर्वीजं वीजशब्दार्थं
 व्याचष्टे । तत इति । प्रभवतः प्रकर्षणं भवतः गुरुणाऽशेष-
 विशेषसाक्षात्कारं विना असन्दिग्धाविपर्यस्तवस्तुस्वरूपप्रतिपाद-
 नासम्भवात् । अतः सवितर्कानधिगतोऽपि विशेषोऽस्या विषय
 इत्यर्थः । नन्वेवं सर्वज्ञगुरुणा श्रुतिस्मृतिभ्यामेवाशेषविशेष-
 प्रतिपादनं स्यादिति व्यर्था निर्वितर्कसमापत्तिरिति तत्राह ।
 न चेति । सहभूतं तत्कालीनं गुरोर्विशेषज्ञत्वेऽपि स विशेषः
 शब्देनाशेषो वक्तुं न शक्यते इच्छुचीराद्विविशेषवत् 'इदं तदिति

निर्वेष्टं गुरुणापि न स्थित' इति स्मृतेः । अतः सर्वज्ञवाक्या-
दपि निर्विकल्पकसम्पत्तिसमानाकारं ज्ञानं न सम्भवतीत्यर्थः ।
ततः किमित्यत आह । तस्मादिति । असङ्कीर्णं गृहीतमात्रा-
नक्वाहि । तदेवमुत्तरसूत्रस्य लक्ष्यमवधार्य सूत्रमवतारयति ।
निर्वितर्काया इति । स्पष्टम् ॥ ४२ ॥

* स्मृतिपरिशुद्धौ स्वरूपशून्येवार्थमावनि-
र्भासा निर्वितर्का ॥ ४३ ॥ *

या शब्दसङ्केतश्रुतानुमानज्ञानविकल्पस्मृति-
परिशुद्धौ ग्राह्यस्वरूपोपरक्ता प्रज्ञा स्वामिव प्रज्ञा-
रूपं ग्रहणात्मकं त्यक्त्वा पदार्थमावस्वरूपा ग्राह्य-
स्वरूपापन्नेव भवति सा निर्वितर्का समापत्तिः ।
तथा च व्याख्याता, तस्या एकबुद्धापक्रमो हि
अर्थात्मा अणुप्रचयविशेषात्मा गवादिर्घटादिर्वा
लोकः ।

स च संस्थानविशेषो भूतसूक्ष्माणां साधा-
रणो धर्म आत्मभूतः फलेन व्यक्तेनानुमितः स्व-
व्यञ्जकाञ्जनः प्रादुर्भवति, धर्मान्तरोद्देश्ये च ति-
रोभवति, स एष धर्मोऽवयवीत्युच्यते । योऽसा-
वेकश्च महंश्चाणीयांश्च स्पर्शवांश्च क्रियाधर्मकश्च
अनित्यश्च, तेनावयविना व्यवहाराः क्रियन्ते ।
यस्य पुनरेवस्तुकः स प्रचयविशेषः सूक्ष्मं च का-

रगामनुपलभ्यमविकल्पस्य तस्य' अवयव्यभावात्
 अतद्रूपप्रतिष्ठं मिथ्याज्ञानमिति प्रायेण सर्वमेव
 प्राप्तं मिथ्याज्ञानमिति, तदा च सम्यग्ज्ञान-
 मपि किं स्याद्विषयाभावाद्, यद् यदुपलभ्यते
 तत् तदवयवित्वेनाप्रातं, तस्माद्दसि अवयवी यो
 महत्त्वादिव्यवहारापन्नः' समापत्तु निर्वितर्काया
 विषयो भवति ॥ ॥ ४३ ॥

यतः स्मृतिपरिशुद्धी सत्यां जायते तथा स्वरूपशून्येव भवति
 अतोऽर्थमात्रस्य निर्भासो यत्तैर्त्यर्थमात्रनिर्भासा अखिलविकल्प-
 शून्या या समापत्तिः सा निर्वितर्कैत्यर्थः । पदानि क्रमशो
 व्याचष्टे । या शब्देति । शब्दसङ्केतात् श्रुतानुमानरूपज्ञाने
 या विकल्परूपा स्मृतिः चिन्ता सवितर्ककालेऽप्यनुवर्तते तदप-
 गमे सतीत्याद्यपदार्थः । शब्दसङ्केतस्यात्र स्मृतिहेतुत्व-
 खगोचर-
 ज्ञानद्वारा बोध्यम् । सङ्केतश्च शब्दार्थयोः कल्पिताभेदमात्र
 इत्यतः सङ्केतस्मृतौ तन्मूलकज्ञाने च अभेदविकल्प-
 औत्सर्गिक
 इति । शब्दविकल्पशून्यत्वे हेतुमुक्त्वा ज्ञानविकल्पशून्यत्वे हेतु-
 माह । स्वमिवेति । इवकारो भिन्नक्रमेण त्यक्त्वातिपदानन्तरं
 योजनीयः, त्यागसादृश्यञ्च अग्रहणमिति । तृतीयपदस्यार्थमाह ।
 पदार्थमात्रेति । तेष्वप्यर्थमाह । ग्राह्यस्वरूपापन्नेव भवतीति ।
 सा निर्वितर्कैति । एवं निर्भासा या समापत्तिः सा निर्वितर्कै-
 त्यर्थः । तदेवं सूत्राभ्यां प्रतिपादितौ सवितर्कनिर्वितर्कयोगौ
 सविकल्पनिर्विकल्पशब्दाभ्यामपि शास्त्रेषूप्येते । वितर्कविचारे-
 त्यादिसूत्रे च यः स्थूलविषयकाभोगो वितर्क इत्युक्तं स एवात्र
 सवितर्कनिर्वितर्कसमापत्तिरूपेण द्विधीत इति । नन्वस्यु निर्वि

तर्कसाक्षात्कारस्य विषयः किमवयवाः किं वा अवयवी, आद्ये
वक्ष्यमाणनिर्विचारसमापत्या सहैकविषयत्वापत्तिः । अन्ये 'अव-
यविनः कल्पितत्वेन तद्गोचरनिर्वितर्काया विकल्पशून्यत्वानुपप-
त्तिरित्याशङ्क्य अवयविनं व्यवस्थापयन् अवयविविषयकत्वमेव अस्य
वृद्धवाक्यादवधारयति । तथा च इत्यादिना लोक इत्यन्तेन ।
व्याख्याता पूर्वाचार्य्यरिति शेषः । तस्या निर्वितर्काया गवादि-
घटादिना लोक आलम्बनमित्यन्वयः । ननु अवयविनि किं
प्रमाणं तत्राह । एकबुद्ध्युपक्रम इति । एका गौरिति बुद्धिमुप-
क्रमते आरभत इत्येकबुद्ध्युपक्रमः । अतो नृविद्यवानामनेक-
तया अवयविव्यवहारनिर्वाहकत्वमिति भावः । ननु एवमप्येक-
प्रत्ययानुरोधाटकं विज्ञानमात्रमेव अवयविव्यवहारहेतुरस्तु
तत्राह । अर्थात्मेति । अर्थात्मा दृश्यस्वरूपः । विज्ञानमात्रत्वे
स्वस्य स्वदृश्यत्वानुपपत्तिः कर्मकर्तृविरोधादिति भावः । ननु
एवमवयवेभ्योऽवयविनोऽतिरेके कपालं घटो जात इत्यादि-
रूपोऽवयवावयविनोरभेदप्रत्ययो न स्यादित्याशङ्कामपाक-
रोति । अणुप्रचयविशेषात्मेति । अणूनामेव प्रचयाख्यसंयोग-
निमित्तको यो विशेषः परिणामरूपस्तत्स्वरूप इत्यर्थः । तथा
च सामान्यविशेषयोर्भेदाभेदाङ्गीकारात् अभेदप्रत्ययोऽप्युपपन्न
एवेति भावः । न च भेदाभेदयोर्विरोध इति वाच्यम् । भेद-
स्यान्योन्याभावरूपत्वात् अभेदस्याविभागरूपत्वादिति । अयं
चाविभागो न लक्षणानन्यत्वं लक्षणभेदकालेऽपि अभेदप्रत्ययात्
किन्तु आधाराधेयभाववत् स्वरूपसम्बन्धविशेष एव दुग्धजलयो-
रिवेति । एतत्सर्वं परिणामसूत्रे विशिष्य प्रतिपादयिष्यति भाष्य-
कारः । ननु यद्यवयवी स्वीकृतस्तर्हि तस्यैकावयवनाशे नाशा-
पत्या अनुपलब्धिप्रसङ्गः । किं चावयविनो नित्यत्वे सर्वदा कार्य-
कारिताप्रसङ्गः, अनित्यत्वेऽसदुत्पादतः अशशृङ्गाद्यपि कारणव्या-

पारादुत्पद्येत इत्याशङ्कामपाकरोति । स चेति । स च सूक्ष्मोऽवयवी स्वकारणानां भूतसूक्ष्माणां साधारणः प्रत्येकं परिसमाप्नोति' नतु द्वित्वादिवस्मिन्निवद्वासज्यवृत्तिः, एकावयवव्यवधानेऽपि अप्रत्यक्षत्वप्रसङ्गात् । अत एकावयवनाशेऽपि अवयवान्तरे अवयवव्यवस्थानात् तदुपलब्धिः । अवयवविभागविशेष एव च अवयविनाशकः । स च विशेषो जातिरूपः फलबलात् कल्प्यत इति भावः । तथा आत्मभूतः सदैव भूतसूक्ष्मेष्वनुगतः नातः शशादौ शृङ्गाद्यत्यन्तिप्रसङ्गः । तत्र प्रमाणमाह । फलेन व्यक्तनानुमित इति । अभिव्यक्तिलक्षणकार्यानुमितः । असदभिव्यक्तौ सर्वत्र सर्वाभिव्यक्तिप्रसङ्गात् । ननु तर्हि सर्वदैवाभिव्यक्तिः कुतो न भवति तत्राह । स्वयञ्जकेति । स्वाभिव्यक्तिहेतुर्यत्कारणं तदेवाञ्जनमभिव्यञ्जनं कारणं यस्य तथाभूतः सन् आविर्भवति वनेमानावस्थां प्राप्नोति न सर्वदा । तथा धर्मान्तरोदयकाले च मुद्गरपातादिना तिरोभवति' अतीभावस्थां प्राप्नोति । स एव अवयवानां धर्माऽवयवीत्युच्यते इत्यर्थः । अतो नोक्तशङ्कावकाशः । कार्यनित्यत्वेऽपि अभिव्यक्तस्यैव कार्यस्य स्वकार्यकारित्वादिति भावः । स्यादेतत् । अभिव्यक्तिरपि नित्या अनित्या वा । आद्ये सर्वदैवाभिव्यक्तिकार्यप्रसङ्गः । अन्ये अवयव्यादेरेव अनित्यत्वमभिव्यक्तिवदस्तु' व्यर्थमभिव्यक्तिकल्पनामिति । उच्यते । अतीतानागतावस्थावत्स्वरूपमनित्यत्वं घटादौ अभिव्यक्तौ चेत्त एव आद्यन्तयोः कार्यस्यात्यन्तासत्त्वप्रतिषेधाय ध्वंसादिप्रतियोगित्वस्यैव निषेधात्' अतीतानागतावस्थयोर्ध्वंसप्रागभावस्थलाभिषेकमात्र एवास्माकं विशेषात् । अभिव्यक्तिकल्पना च न व्यर्था' घटोऽनागतो घटोऽतीत इति व्यवहारवत् घटो वर्तमान इति व्यवहारस्यापि घटमात्रेणासम्भवात् घटस्यावस्थात्रयसाधारण्येनातीतादिकालेऽपि वर्तमानत्वव्यवहारप्रसङ्गात् । न चैवमभि-

व्यक्तेरुप्यवस्थाव्यकल्पना भवत्येवेति वाच्यम् । वीजाहुरादिवत्
 प्रामाणिकत्वेनादोषत्वस्य सांख्यसूत्रेषोक्तत्वात् । किञ्च सत
 एवाभिव्यक्तिरित्येव सत्कार्यवादिनो नियमः । अभिव्यक्तेश्चाभि-
 व्यक्त्यन्तरास्त्रीकारेण तस्या असत्या एवोत्पादेऽपि न क्षतिः ।
 कार्याणामनागतावस्थैवाभिव्यक्तेरप्यनागतावस्था सैव चाभि-
 व्यक्त्युत्पत्तौ नियामिका अतः शशशृङ्गादिवैलक्षण्यम् । यथा
 परैरुत्पत्तेरुत्पत्तिरभावे चाभावः स्वरूपमेवेत्यंते तथैवाभिव्यक्तेर-
 भिव्यक्तिः स्वरूपमेवेत्यस्माभिरप्युपगन्तव्यम् । घटादेरतीताना-
 गतावस्थे तदभिव्यक्तेरप्यतीतानागतावस्थे इति । अथैवमभि-
 व्यक्तिरपि घटस्वरूपमवास्ति इति चेन्न । अतीताद्यवस्थघटेनाभि-
 व्यक्तिव्यवहारप्रसङ्गस्योक्तत्वादिति दिक् । यत्तु वैशेषिकाः प्राग-
 भावमेव कार्योत्पत्तिनियामकं कल्पयन्ति । तदसत् । अभावक-
 ल्पनापेक्षया भावकल्पने लाघवात् । दृष्टत्वात् अन्यानपेक्षत्वाच्च ।
 अपि चाभिवेषु स्वतोविशेषे भावत्वापत्तिः । प्रतियोगिरूप-
 विशेषश्च प्रतियोग्यसत्ताकाले नास्ति अतो भावस्याविशिष्टतया
 सर्वत्र सर्वोत्पत्तिप्रसङ्ग एवेति । अवयवभ्योविज्ञानाच्चातिरिक्त-
 ताया हेतुभूतं ताभ्यां वैधर्म्यजातमवयविनि दर्शयति । योऽसा-
 विति । षड् विशेषणानि यथासम्भवमवयवज्ञानाभ्यां वैधर्म्याणि,
 वैशेषिकैस्त्र्यणुकशब्देनोच्यन्ते यः परिणामविशेषः स एवात्र
 अणीयानित्युक्तः कार्येषु परमसूक्ष्मत्वाभावादिति । अवयवादि-
 विलक्षण-जलाह्वरणादि-व्यवहारकारितयाप्यतिरिक्तोऽवयवीति
 प्रतिपादयति । तेनावयविनेति । अवयवातिरिक्तोऽवयवी नास्ती-
 त्यवयवा एव निर्विकल्पसाक्षात्कारविषय इति वैनाशिकमतम-
 याकरोति । यस्य पुनरिति । यस्य मते स प्रचयनिमित्तको
 विशेषोऽवयवव्याख्यो अवस्तुकस्तुच्छः सूक्ष्मं चावयवाख्यं कारणं
 न प्रत्यक्षगोचरं तस्य मतेऽवयवार्थभावात् प्रायेण सर्वमेव भिष्या-

ज्ञानमित्यायातम् । यतोऽतद्रूपप्रतिष्ठमेव मिथ्याज्ञानमिति,
 तदा च सर्वस्य मिथ्याज्ञानत्वे सम्यग्ज्ञानमपि किं स्यात्, न
 स्यादेवं विषयाभावेन क्वापि ज्ञानस्य सद्विषयकत्वासिद्धेरित्यर्थः ।
 तत्र हेतुः यद्यदिति । नन्ववयवज्ञानस्य सम्यग्ज्ञानत्वं स्यादिति
 चेन्न । सूक्ष्मज्ञेत्यादिना अवयवानामप्रत्यक्षत्वस्योक्तत्वात् ।
 अप्रत्यक्षेष्ववयवेषु लिङ्गं चावयव्येव तस्याभावात् पूर्वावयवज्ञानं
 प्रमाणाभावादेवासिद्धमित्याशयः । ज्ञानज्ञानस्य सम्यग्ज्ञानत्वं
 कदाचित् स्यादित्याशयात् प्रायेणेत्युक्तम् । अवयव्यभावे
 सङ्घाताश्रितत्वेन परैरभ्युपगतस्य ज्ञानस्यापि रूपादिवन्मि-
 थ्यात्वे सर्वं ज्ञानं भ्रमो ज्ञानत्वादित्यनुमानसम्भवाच्चेति । स्वसि-
 द्धान्तमुपसंहरति । तस्मादिति । सवितर्कायाः कदाचित्
 विकल्पेनाप्युपपत्तिरित्याशयेन निर्वितर्काया इत्युक्तम् । तदेवं
 स्थूलविषये सूत्रद्वयेन समापत्तेर्द्विधा विभागं कृत्वा सूक्ष्मविष-
 येऽपि तस्या द्वैविध्यमतिदिशति ।

* एतयैव सविचारा निर्विचारा च सूक्ष्म-
 विषया व्याख्याता ॥ ४४ ॥ *

तत्र भूतसूक्ष्मेषु अभिव्यक्तधर्मकेषु देशकाल-
 निमित्तानुभवावच्छिन्नेषु या समापत्तिः सा
 सविचारेत्युच्यते । तत्राप्येकबुद्धिनिर्ग्राह्यमेवो-
 दितधर्मविशिष्टं भूतसूक्ष्ममालम्बनीभूतं समाधि-
 प्रज्ञायामुपतिष्ठते । या पुनः सर्वथा सर्वतः
 शान्तोदिताव्यपदेश्यधर्मानवच्छिन्नेषु सर्वधर्मानु-
 पातिषु सर्वधर्मात्मकेषु समापत्तिः सा निर्वि-

चारित्युच्यते, एवं स्वरूपं हि तद् भूतसूक्ष्ममेते-
नैव स्वरूपेणालम्बनीभूतमेव समाधिप्रज्ञास्वरूप-
मुपरञ्जयति, प्रज्ञा च स्वरूपशून्येवार्थमात्रा यदा
भवति तदा निर्विचारेत्युच्यते, तत्र महद्वस्तु-
विषया सवितर्का निर्वितर्का च, सूक्ष्मविषया
सविचारा निर्विचारा च, एवमुभयेरित्यैव नि-
र्वितर्कयोर्विकल्पहानिव्याख्याता इति ॥ ४४ ॥

एतया सवितर्कनिर्वितर्करूपयोः स्थूलविषयकसमापत्त्या
सूक्ष्मविषयाऽपि सविचारनिर्विचाररूपा समापत्तिद्वयी व्याख्या-
ता अर्थोपरागानुपरागसाम्येनेत्यर्थः । वितर्कविचारेत्यादिसूत्रे
सूक्ष्मविषयकाभोगो विचार इत्युक्तं स एवात्र सविचारनिर्वि-
चाररूपेण द्विधा उच्यते इति स्मर्तव्यम् । कार्याद्युपरागानु-
परागयुक्तां समापत्तिं द्विधा विभजते । तत्र भूतसूक्ष्मेऽपि ।
अत्र भूतशब्द इन्द्रियाणामप्युपलक्षकः सामान्यत एव सूक्ष्म-
विषयत्वेनास्याः समापत्तेः भाष्ये व्याख्येयत्वात् । भूतेन्द्रियाणां
यत् सूक्ष्मं कारणं तन्मात्रादिप्रकृतिपर्यन्तं 'सूक्ष्मविषयत्वं
चालिङ्गपर्यवसानं' मित्यागामिसूत्रात् तेषु वर्तमानधर्मविशि-
ष्टेषु तथा देशकालनिमित्तैर्विशिष्टतया अनुभूयमानेषु या समा-
पत्तिः सा सविचारेत्युच्यते इत्यर्थः । अत्र देश उपर्यधःपा-
श्वादिः कालो वर्तमानादिः निमित्तं परिणामप्रयोजकः पुरु-
षार्थविशेष इति पूर्ववदेवान्नाप्यवयवातिरिक्तस्तन्मात्रादिरूपो-
ऽवयवी समापत्तेर्विषय इत्याह । अत्रापीति । उदितो वर्त-
मानः, उपतिष्ठते आरूढं भवति । सविचारां व्याख्याय निर्वि-

चारां व्याचष्टे । या पुनरिति । या तु सर्वथा सर्वैः स्वरूपैः
 सर्वतो देशकालाद्यनवच्छेदतः समापत्तिः शान्तोदिताव्यपदेश्य-
 धर्मानवच्छिन्नेषु अतीतवर्तमानभविष्यद्दर्मैरनवच्छिन्नेषु अती-
 तवर्तमानभूतसूक्ष्मेषु जायते सा निर्विचारा अनवच्छिन्नशब्द-
 स्यासम्बन्धार्थत्वनिरासाय विशेषणद्वयं सर्वधर्मैत्यादि । (सर्व-
 धर्माणामाश्रयेषु) सर्वधर्माणामाश्रयेषु चेत्यर्थः । निर्वितर्कसाध्य-
 मस्याः प्रतिपादयति । एवं स्वरूपं हीति । पूर्वसूत्रानुसारे-
 णैतद्ग्राह्यम् । उक्तस्य समापत्तिचतुष्टयस्य विषयविभागमाह ।
 तत्रेति । महत् स्थूलं केवलविकृतिरिति यावत् । तेनेन्द्रियाणां
 • भूतपरमाणूनाञ्च संग्रहः । भूतपरमाणूनाञ्च सूक्ष्ममध्ये प्रवेशो
 वक्तुं न शक्यते, आगामिसूत्रे पार्थिवस्याणोर्गन्धतन्मात्रं सूक्ष्म
 इत्यादिना तन्मात्रादीनामेव सूक्ष्मत्वस्य वक्ष्यमाणत्वात् । सूक्ष्म-
 त्वञ्च तत्त्वान्तरकारणत्वं तच्च जलादिचतुष्टयव्याप्त्यर्थं वहिरि-
 न्द्रियग्राह्यगुणराहित्येन विशेषणीयम् । वस्तुतस्तु अष्टप्रकृतिसि-
 द्धान्ताङ्गुतान्युत्तरभूतैश्चाधारकारणान्येव न तु प्रकृतयः, अतोऽत्र
 तत्त्वान्तरप्रकृतित्वमेव सूक्ष्मत्वमिति । ननु शब्दार्थज्ञानविकल्प-
 सङ्कीर्णत्वमेव कथमेतयैवेत्यनेन नातिदिश्यते तत्राह । एवमुभ-
 योरेतयैव निर्वितर्कया विकल्पहानिर्व्याख्यातेति । एवं स्वरूप-
 मिव विकल्पहानिरूपि यथोक्तविकल्परहित्यमपि उभयोः सवि-
 चारनिर्विचारयोरेतयैव पूर्वोक्तया निर्वितर्कया यथोक्तविकल्प-
 शून्यया सूत्रकारेण व्याख्यातप्रयेत्यर्थः । पूर्वभूमिकायां त्यक्त-
 विकल्पस्योत्तरभूमिकायामसम्भवादिति । सूक्ष्मविषयैष्युक्तं, तत्र
 सूक्ष्मो विषयः किम्पर्यन्त इत्याकाङ्क्षायामाह ॥४५॥

* सूक्ष्मविषयत्वं चालिङ्गपर्यवसानम् ॥४५॥ *

पार्थिवस्य अणोः गन्धतन्मात्रं सूक्ष्मो विषयः,

आप्यस्य रसतन्मात्रं, तैजसस्य रूपतन्मात्रं, वाय-
वीयस्य स्पर्शतन्मात्रं, आकाशस्य शब्दतन्मात्र-
मिति, तेषामहङ्कारः, अस्यापि लिङ्गमात्रं सूक्ष्मो
विषयः, लिङ्गमात्रस्याप्यलिङ्गं सूक्ष्मो विषयः, न
चालिङ्गात्परं सूक्ष्ममस्ति, नन्वस्ति पुरुषः सूक्ष्म
इति, सत्यं, यथा लिङ्गात् परमलिङ्गस्य सौक्ष्म्यं
न चैवं पुरुषस्य, किन्तु, लिङ्गस्य अन्वयिकारणं
पुरुषो न भवति हेतुस्तु भवतीति अतः प्रधाने
सौक्ष्म्यं निरतिशयं व्याख्यातम् ॥ ४५ ॥

सूक्ष्मश्चासौ विषयश्चेति सूक्ष्मविषयः, अलिङ्गं प्रकृतिस्तत्प-
र्यन्तैव सूक्ष्मविषयतत्त्वर्थः । तत्र स्थूलमारभ्य प्रकृतिपर्यन्तस्य
सूक्ष्मतायां क्रममाह । पार्थिवस्येति । स्थूलकाष्ठाः पञ्चविधा
अणवस्तत्र पार्थिवाण्यपेक्षया गन्धतन्मात्रं समापत्तेः - सूक्ष्मो
विषयः । यद्यपि पार्थिवाणुर्जलविशिष्टगन्धतन्मात्रारब्धस्तथापि
गन्धतन्मात्रस्य प्राधान्यात् तदेव पार्थिवाणोः सूक्ष्ममुक्तम् । एव-
माप्यादीनां त्रयाणां पूर्वपूर्वभूतविशिष्टरसादितन्मात्रकार्यत्वे-
ऽपि आकाशाणोश्चाहङ्कारविशिष्टशब्दतन्मात्रकार्यत्वेऽपि प्राधा-
न्यादेकैकतन्मात्रमेव सूक्ष्ममित्युक्तमिति वेदितव्यम् । तेषामह-
ङ्कार इति । तेषां पञ्चतन्मात्राणामहङ्कारः सूक्ष्मः कारणत्वात् ।
अत्र च तन्मात्रैरिन्द्रियाण्युपलक्षणीयानि । अस्यागीति । अह-
ङ्कारस्यापीत्यर्थः । लिङ्गमात्रं महत्तत्त्वं तद्वि स्वकारणस्य प्रकृते-
रनुमापकमात्रमङ्कुरवत् । प्रकृतिगतविशेषाणामहङ्कारः दिश्वेव
प्रकटीभावात् । यथा अन्यत्र काण्डादिभिर्वीजगतविशेषाभिः

व्यक्तिर्नाङ्कुरमात्रेणेति । अलिङ्गं प्रधानम् । अकार्यत्वेन कस्याप्य-
ननुभापकत्वादिति । अलिङ्गपर्यवसानत्वं व्याचष्टे । न च अलि-
ङ्गादिति । चोदयति । नन्विति । ननु पुरुषः प्रकृत्यपेक्षयापि
सूक्ष्मोऽस्ति निर्धर्मकत्वादिति पूर्वपक्षं परिहरति । सत्यमिति ।
यथोपादानतया लिङ्गापेक्षितं सौक्ष्म्यं प्रधानस्यास्ति नैवं पुरुषस्य
तस्यापरिणामित्वात् 'उपादानतया च सूक्ष्मत्वमत्र विवक्षित-
मित्याशयः । ननु यदि पुरुषः कारणं न भवति तर्हि 'यतो वा
इमानि भूतानि जायन्ते येन जातानि जीवन्ति यत्रयन्त्यभि-
संविशन्ति तद्ब्रह्म' 'तमेव चाद्यं पुरुषं प्रपद्ये यतः प्रवृत्तिः
प्रसृता पुराणी'त्यादि श्रुतिस्रुतिशतविरोध इत्याशङ्कं परि-
हरति । किन्तु लिङ्गस्येति । हेतुस्तु भवति किन्तु लिङ्गस्या-
न्वयिकारणमुपादानकारणं 'पुरुषो न भवतीति' व्युत्क्रमेणा-
न्वयः । तत्र परमात्मनोऽधिष्ठातृत्वेन निमित्तकारणत्वं 'मया-
ध्यक्षेण प्रकृतिः स्रूयते सचराचरम्' इति गीतावचनात् ।

प्रधानपुंसोरेजयोर्यतः क्षीमः प्रवर्तते ।

नित्यं योर्व्यापिनोश्चैव जगदादौ महात्मनोः ॥

तत्क्षीमकत्वात् ब्रह्माण्डसृष्टौ हेतुर्निरञ्जनः ।

अहेतुरिति सर्वात्मा जायते परमेश्वरः ॥-

इत्यादि सकलस्रुतिषु तथा निर्णयाच्च । यत्तु ईश्वरस्या-
धिष्ठानत्वरूपमुपादानत्वं 'यतो वा इमानि भूतानि जायन्त
इन्द्राद्युक्तश्रुतिस्रुत्योर्गीयते' । आकाशस्य वायुपादानत्ववत्,
तदप्यत्र दर्शने निमित्तकारणतामध्य एव प्रवेश्यते 'पुरुषाणां
विकारित्वभ्रमनिरासार्थेति पुरुषार्थं प्रकृतेः प्रहृष्यभ्युपगमेन च
जीवपुरुषाणामपि महदाद्यखिलसृष्टिहेतुत्वं संयोगमात्रेण
नोपादानत्वेन । तथा चोक्तम् ।

बुद्ध्यादयो विशेषान्ता अव्यक्तादीश्वरेच्छया ।

पुरुषाधिष्ठितादेव जन्निर मुनिपुङ्गवाः ॥

सत्त्वं रजस्तम इति प्रकृतेरभवन् गुणाः ।

मया प्रचोभ्यमाणायाः पुरुषानुमतेन च ॥

इत्यादिस्रृतिभिः । जीवानामधिष्ठानसंयोगमात्रम्' अने-
मतिस्तु पूर्वकल्पीयकामकर्मादिरूपेति दिक् । तदेवं ग्राह्यग्रह-
णसमापत्त्योः सूक्ष्मविषयभेदेन विशिष्टाविशिष्टरूपतत्त्वतुर्विधवि-
भाग उक्तः 'ग्रहीद्वसमापत्तौ च यः सविकल्परूपो विशेषः' स
एतास्त्रेव चतसृषु अन्तर्भूतैः चेतनोपरागेष्वैव अचेतनेषु योगस्य
व्यवस्थापितत्वात् । अतो ग्रहीद्वसमापत्तौ सविकल्पाविकल्पा-
दिविभागो नोक्तः । वितर्क्यादिसूत्रेण पूर्वं सम्प्रज्ञातस्य अवा-
न्तरविभाग एव कृत' द्रदानीं यथोक्तसमापत्त्याख्यकार्यमुखेन
सवीजपरिभाषापूर्वकं सम्प्रज्ञातस्य सामान्यलक्षणमनेनैव प्रसङ्गे-
नाह ॥ ४५ ॥

* ता एव सवीजः समाधिः ॥ ४६ ॥ *

ताश्चतस्रः समापत्तयो वहिर्वस्तुवीजा इति
समाधिरपि सवीजः, तत्र स्थूलोऽर्थे सवितर्को
निर्वितर्कः, सूक्ष्मेऽर्थे सविचारो निर्विचार
इति चतुर्द्वीपसङ्घातः समाधिरिति ॥ ४६ ॥

ता एव ग्रहीद्वग्रहणग्राह्येषु समापत्तय एव सवीजः समाधिः
सम्प्रज्ञातयोम इत्यर्थः । समापत्तिरूपसाक्षात्कारहेतुत्वादयोगस्य
समापत्तित्वमुक्तम् । योगे स्वतोऽवान्तरविशेषाभावादिति । ननु
ग्रहीद्व-ग्रहणग्राह्य-समापत्तिभिर्वितर्कविचारास्मितानुगतास्त्रयः
सम्प्रज्ञाता एव संगृह्यन्ते, न पुनरानन्दानुगत' इति कथं ता एव-

त्ववधारणमिति चेन्न । आनन्दस्य बुद्धिधर्मत्वेन ग्राह्यमध्ये प्रवेशात् । ननु दुःखवीजसंस्कारहेतुतया समापत्तय एव सवीजाः न तु वृत्तिनिरोधात्मको योग इति कथमुच्यते ता एव सवीजयोग इति तत्राह भाष्यकारः ।- ताश्चतस्र इति । वह्निर्वस्तूनि अनात्मधर्माः संस्कारधर्मादयो दुःखवीजानि जायन्ते आभ्य इति वह्निर्वस्तुवीजाः, सम्प्रज्ञातनिष्ठाया अपि संस्कारहेतुत्वात् धर्ममेघत्वाच्च । तथा च वितर्कादिसूत्रोक्तरीत्या चतस्रः प्रकृते तु त्रिधा विभक्तास्ता ग्रहीत्रादिविषयिकाः समापत्तयो वह्निर्वस्तुवीजा इत्यतस्ताभिः सम्बन्धात्ममाधिः सम्प्रज्ञाताख्यो वृत्तिनिरोधोऽपि सवीज उच्यत इत्यर्थः । ननु स्थूलसूक्ष्मसमापत्तेर्य चतुर्विधत्वादानन्दास्मितासमापत्तिभ्यां सह षट् समापत्तयो भवन्ति तत्कथमुच्यते चतस्र इत्याशङ्कामपाकरोति ।- तत्र स्थूल इति ।- तत्र चतसृषु समापत्तिषु मध्ये स्थूलार्थ एक एव समाधिरवान्तरभेदेनैव सवितर्कनिर्वितर्करूपतो द्विधा । तथा सूक्ष्मेऽर्थेऽप्येक एव समाधिरवान्तरभेदेनैव सविचारनिर्विचाररूपतो द्विधा प्रोक्त इत्यतो वितर्कानुगतादिरूपैः पूर्वं स सम्प्रज्ञातयोगश्चतुर्धा उपसंख्यातः परिगणित इत्यर्थः । केचित्तु सूत्रस्य एवकारो भिन्नक्रमः ।- तथा च ताः सवितर्कनिर्वितर्कसविचारनिर्विचाररूपाश्चतस्रः समापत्तयः सवीजसमाधिरवेति सूत्रार्थः, तेन न ग्रहीत्रादिसमापत्तेरपि सवीजत्वं भाष्ये प्रागुक्तं विरुध्यत इत्याहुः । तत्र । ग्रहीत्रादिसमापतेः सवीजत्वानुक्त्या अत्र सूत्रकारस्य न्यूनतापत्तेः एवकारवैयर्थ्याच्च । यथाक्रमस्यैव एवकारस्योपपत्तौ भिन्नक्रमत्वानौचित्याच्चेति । यच्चान्यत् नैरुक्तं ग्राह्यविषये स्थूलसूक्ष्मभेदेन सवितर्कादिरूपाश्चतस्रः समापत्तयः ग्रहणाख्येषु च इन्द्रियेषु सानन्दनिरानन्दरूपे द्वे समापत्तौ ग्रहीत्वेषु च सास्मितनिरस्मितरूपे द्वे समापत्तौ इत्यष्टौ समा-

पतंत्यो बोध्याः युक्तिसाम्यादिति' तदपि न । प्रमाणादर्शनात् ।
 आनन्दानुगतान्मितानुगतयोर्निरानन्दनिरमितत्वरूपविशेषास-
 भ्वाच्च । आनन्दो हि ह्लादमात्रोऽस्मिता च चैतन्यमात्रसंवि-
 दिति' भाष्यकृता प्रोक्तम् । न तु इन्द्रियं ह्लादशब्देन व्याख्येयं,
 लक्षणाप्रसङ्गात् । नापि अहङ्कारोपरक्तचैतन्यमस्मिताशब्देन
 व्याख्येयं' लक्षणापत्तेः । अतः कथं ह्लादवतः सम्प्रज्ञातस्य ह्लाद-
 शून्यत्वं' कथं वा विविक्तचिन्मात्रसंविद्युक्तस्य सम्प्रज्ञातस्य तच्छू-
 न्यत्वमिति दिक् । तस्मादवान्तरभेदेन पञ्चैव समापुत्तयः,
 ग्राह्यग्रहणयोः स्थूलसूक्ष्मभेदेन सवितर्काद्याश्चतस्रः' पञ्चमी च
 ग्रहीत्वध्विति' सम्प्रज्ञातयोगस्तु आनन्दानुगतमादायावांन्तरभेदेन
 षोढैवेति । उक्तासु समापत्तिषु निर्विचारायां विशेषं कञ्चिदाह
 ॥ ४६ ॥

* निर्विचारवैशारद्योऽध्यात्मप्रसादः

॥ ४७ ॥ *

अशुद्धावरणमलापेतस्य प्रकाशात्मनो बुद्धि-
 सत्त्वस्य रजस्तमोभ्यामनाभिभूतः 'स्वच्छः स्थिति-
 प्रवाहो वैशारद्यं', यदा निर्विचारस्य समाधेवै-
 शारद्यमिदं जायते तदा योगिनो भवति अध्या-
 त्मप्रसादः भूतार्थविषयः क्रमानुरोधी स्फुटप्र-
 च्चालोकः, तथा चोक्तं, "प्रज्ञाप्रसादमारुह्योऽ-
 शोच्यः' शोचतो जगन् । भूमिष्ठानिव शैलस्थः
 सर्वान्' प्राज्ञोऽनुपश्यति" ॥ ४७ ॥

समान्यतो वैशारद्यमादौ व्याचष्टे । अशुद्धरेति । रजस्तमो-

दृष्टिकारणं पापादिरशुद्धिः' सैवावरणलक्षणी मलस्तम्भादपैत-
 स्वेति हेतुगर्भविशेषणम् । प्रकाशात्मनः प्रकाशस्वभावस्य बुद्धि-
 रूपसत्त्वस्य कारणापायादेव रजस्तमोभ्यामनभिभूतोऽतः स्वच्छः
 ध्येयगताशेषविशेषप्रतिबिम्बोद्ग्राही स्थितिप्रवाहं एकाग्रता-
 धारा चित्तस्य वैशारद्यमित्यर्थः । समयसूत्रार्थं व्याचष्टे । यदेति ।
 आत्मनि बुद्धी वर्तते इत्यध्यात्मं तादृशः । प्रसादशब्दार्थं विहृ-
 षोति । भूतार्थेति । यथार्थविषयकः क्रमानुरोधी युगपत्सर्वा-
 र्थताग्राही स्फुटः प्रत्यक्षः स प्रज्ञाख्य आलोक इत्यर्थः । अत्रैव
 परमर्षिगाथामुदाहरति । तथा चेति । तरति शोकमात्मवि-
 दिति श्रुतेः । अशोच्यः अहं दुःखी पापीत्यादिरूपैः स्वस्याशोच्यः
 सन् सर्वानेव जनान् शोचतो दुःखितान् पश्यति । स्वयं शोच्यो
 हि पुरुषः स्वापेक्षया कश्चित् सुखिनमिव पश्यति मीढ्यात् ।
 अशोच्यस्तु परमार्थतो दुःखसमुद्रमग्नं सर्वं जीवजातं दुःखित-
 मेव पश्यति अमूढत्वादित्यर्थः । लोकानन्तरमिति शब्दः पूर-
 णीयः' तथा च निर्विचारवैशारद्ये जाते स्वयमेव प्रकृतिपुरुष-
 विवेको वा परमेश्वरतत्त्वं वा साक्षात् क्रियते' न तु तस्माच्चा-
 त्काराय पुनर्योगापेक्षेति निर्विचाराय उत्कर्षः । पूर्वसूत्रोक्त-
 सवीजसमाधौ जायमानायाः समापत्त्याख्यायाः प्रज्ञाया अन्वर्थं
 तान्त्रिकीं संज्ञामपि दर्शयति ॥ ४७ ॥

* षट्तन्मरा तत्र प्रज्ञा ॥ ४८ ॥ *

तस्मिन् समाहितचित्तस्य या प्रज्ञा जायते
 तस्या षट्तन्मरेति संज्ञा भवति, अन्वर्था च सा,
 सत्यमेव विभर्त्ति' न तत्र विपर्ययासगन्धीऽपि अ-
 स्तीति, तथा चोक्तम् "आगमेनानुमानेन ध्या-

आभ्यासरसेन च । विधा प्रकल्पयन् प्रज्ञां लभते
योगमुत्तमम्” इति ॥ ४८ ॥

सा पुनः,—

तस्मिन्निति । तत्रेत्यस्य विवरणं तस्मिन् समाहितचित्त-
स्थिति पूर्वोक्ते सवीजयोग इत्यर्थः । न चाथैवहितसूत्रोक्तं वैशा-
रद्यं प्रसादो वा कथं तत्रेत्यनेन न परामृश्यत इति वाच्यम् ।
द्वितीयसूत्रतोऽत्र समाधिप्रज्ञासामान्यपरत्वस्य लक्षणमानत्वात् ।
सुगममन्यत् । ननु संज्ञाकथनमात्रेण किं प्रयोजनमित्याश-
ङ्गाह । अन्वर्थेति । विपर्ययासरूपज्ञानं यद्यपि सवितर्कयोगज-
प्रज्ञायां शब्दार्थज्ञानविकल्पेऽस्ति तथापि ऋतश्चरजातीयत्वस्यै-
वात्र विवक्षितत्वात् न तस्यामव्याप्तिः, साज्ञात्वं च समाधिज-
प्रज्ञात्वेन । अथवा तत्र समाहितचित्ते जायमाना या प्रज्ञा
सैव ऋतश्चरोच्यत इति सूत्रार्थः । लौकिकज्ञानेऽविद्यालेशसम्प-
र्कावश्यभावादिति योगकाले प्रकृष्टा प्रज्ञा भवतीत्यत्र स्मृतिं
प्रमाणयति । तथा चेति । ध्यानस्य चिन्तनस्य योऽभ्यासः पौनः-
पुन्यं तत्र यो रस आदरस्तेन, तथा च श्रवणमनननिदिध्यासनै-
स्त्रिभिर्हेतुभिः सवीजयोगकाले प्रज्ञां प्रकल्पयन् प्रकर्षेण विपर्यया-
सराहित्येनोत्पादयन् तत्रज्ञातः परवैराग्यद्वारा वक्ष्यमाणमुत्त-
मयोगं निर्वीजं लभत इति श्लोकार्थः । ननु आगमानुमानयो-
रपि प्रमाणत्वात्ताभ्यामेव तदर्थतत्त्वं गृह्यतां किं योगिनेत्याशङ्का-
निरासयोत्तरं सूत्रं प्रवर्त्तते तद्योजयति । सा पुनरिति ॥ ४८ ॥

* श्रुतानुमानप्रज्ञाभ्यामन्यविषया विशेषा-
र्थत्वात् ॥ ४९ ॥ *

श्रुतम् आगमविज्ञानं, तत्सामान्यविषयं,

न ह्यागमेन शक्यो विशेषोऽभिधातुं, कस्मात् न हि विशेषेण कृतसङ्केतः शब्द इति । तथानुमानं सामान्यविषयमेव, यत्र प्राप्तिस्तत्र गतिर्यत्राप्राप्तिस्तत्र न भवति गतिरित्युक्तम्, अनुमानेन च सामान्येन उपसंहारः, तस्माच्छ्रुतानुमानविषयो न विशेषः कश्चिदस्तीति, न चास्य सूक्ष्मव्यवहितविप्रकृतस्य वस्तुनः लोकप्रत्यक्षेण ग्रहणं, न च अस्य विशेषस्य अप्रामाणिकस्याभावोऽस्तीति समाधिप्रज्ञानिर्याद्य एव स विशेषो भवति' भूतसूक्ष्मगतो वा पुरुषगतो वा । तस्माच्छ्रुतानुमानप्रज्ञाभ्यामन्यविषया सा प्रज्ञा' विशेषार्थत्वाद् इति ॥ ४६ ॥

समाधिप्रज्ञाप्रतिलम्भे योगिनः प्रज्ञाकृतः संस्कारो नवो नवो जायते ।

×सा तु समाधिसामान्यजा प्रज्ञा श्रुतानुमानरूपप्रज्ञाभ्यां श्रवणमननाभ्यामन्यविषया अतिरिक्तविषया विशेषार्थत्वात्' विशेषोऽर्थो विषयो यस्याः सा तथा तत्त्वादित्यर्थः । समाधिप्रज्ञायाः श्रवणमननाभ्यामतिरिक्तविषयत्वं विवृणोति । श्रुतमागमेति । न हि विशेषेणेति । पदार्थतावच्छेदकरूपेणैव पदार्थः शब्दबोधे भासतेऽन्यथातिप्रसङ्गात् । पदार्थतावच्छेदकान्तु घटत्वादिसामान्यमेव'न तु तत्तद्विशेषास्तेषामानर्थेन सर्वेषामेकदानुपस्थितेस्तत्तद्रूपैः शक्तिप्रहासभ्रात्' विशेषाणामन्योन्यं

व्यभिचाराच्च' सामान्यतः श्रुतेऽपि अर्थे विशेषसंशयदर्शनाच्चेति । इत्युक्तमिति । अनुमानमित्यस्य विशेषणम् । अत्र हि व्यापकतावच्छेदकेन गतित्वादिसामान्येनैव अनुमानं भवति' न तु क्रियादिगतविशेषरूपैरिति । अनुमानेन चेति सामान्योपसंहार इत्युक्त इत्यनुषङ्गः । ननु श्रुतानुमानागोचरोऽपि विशेषो लौकिकप्रत्यक्षेणैव ग्राह्योऽस्तु किं योगजप्रत्यक्षेणेति तत्राह । न च अस्येति । ननु एवं तस्य विशेषस्य अप्रामाणिकत्वात् अभाव एवास्तु इत्याशङ्कां प्रतिषेधति । न च अस्य विशेषस्येति । न हि निर्विशेषं सामान्यमस्तौतिन्यायेन सर्वत्रैव वस्तुनि विशेषसिद्धेरिति भावः । अतः परिशेषात् समाधिप्रज्ञाग्राह्य एव स विशेष इत्युपसंहरति । इति समाधीति । स्थूलस्य विशेषः कदाचित् लौकिकप्रत्यक्षगोचरोऽपि स्यादिति स्थूलं परित्यज्य भूतसूक्ष्मगत इत्युक्तम् । पुरुषगतो वेति । एतेन पुरुषेष्वपि विशेषादिधर्मः स्वीकृतः धर्मनिषेधस्तु विशेषगुणद्रव्यत्वादिपरः । अथ वा स्वस्वोपाधिप्रतिविम्बा एव अतीतानागतवर्तमाना मुक्तामुक्तसाधारणाखिलपुरुषेषु अन्योन्यं विशेष इति बोध्यम् । स्यादेतत् । व्यवहितादिषु सन्निकर्षण्यभावात्कथं समाधिप्रत्यक्षग्राह्यत्वमपि स्यात् । अथ योगजधर्मस्यापि सन्निकर्षणं कल्प्यमिति चेन्न । संयोगादिभिरननुगमात् प्रत्यक्षे विषयस्य कारणत्वेन अतीतादिप्रत्यक्षस्यैव असम्भवाच्चेति ।- अत्रोच्यते ।- अस्माकमन्तःकरणस्य विभुत्वेन अतीतादीनां स्वरूपतः सत्त्वेन च सदा सर्वार्थसन्निकर्षात्, भोगजधर्मेण च व्यवहितातीतादिज्ञानप्रतिबन्धकं तम एव निरस्यत इति तदेतत्साङ्गभाष्ये 'लीनवस्तुलव्यातिशयसम्बन्धाद्वा न दोष' इति सूत्रेऽस्माभिः प्रपञ्चितम् । उपसंहारमुखेन सूत्रवाक्यार्थमाह । तस्माच्छ्रुतेति । एतेन दशमस्त्वमसीतिवत् शब्दादेव साक्षात्कार व्यात्मनो भवति' निर्विशेषत्वेन चात्मनो

न विशेषग्रहार्थमपि योगजप्रत्यक्षापेक्षेति नवीनवेदान्तिप्रस्तापे
ऽपसिद्धान्त एव, स्वशास्त्रानुक्तेऽर्थे समानतन्त्रसिद्धान्तस्यैव
प्रिद्धान्तत्वादिति । यथोक्तप्रज्ञायाः संस्कारजनकत्वमुत्तरसूत्रोप-
यागितया प्रतिपादयति । समाधीति । ननु तथापि प्रज्ञोत्प-
त्तिपर्यन्तं योगापेक्षा अस्तु प्रज्ञोत्पत्त्यनन्तरं तु पुनः सकृज्जात-
परम्परायाः किं फलमित्याशङ्कयामाह ॥ ४८ ॥

* तज्जः संस्कारोऽन्यसंस्कारप्रतिबन्धो ॥५०॥ *

समाधिप्रज्ञाप्रभवः संस्कारो व्युत्थानसंस्का-
राशयं बाधते, व्युत्थानसंस्काराभिभवात् तत्र-
भवा प्रत्यया न भवन्ति, प्रत्ययनिरोधे समाधि-
रूपतिष्ठते, ततः समाधिजा प्रज्ञा, ततः प्रज्ञा-
कृताः संस्कारा, इति नवो नवः संस्काराशयो
जायते, ततः प्रज्ञा ततश्च संस्कारा इति । कथ-
मसौ संस्काराणि चित्तं साधिकारं न करि-
ष्यति इति, न ते प्रज्ञाकृताः संस्काराः क्लेशक्षय-
हेतुत्वाच्चित्तमधिकारविशिष्टं कुर्वन्ति, चित्तं
हि ते स्वकार्यादवसादयन्ति, ख्यातिपर्यवसानं
हि चित्तचेष्टितमिति ॥ ५० ॥

किञ्चास्य भवति ।

प्रतिबन्धः कार्यविरोधित्वम् । इदमेव बाधशब्देन भाष्य-
कारो वक्ष्यति । सर्वेषाञ्च संस्काराणां चित्तनाशादेव नाश इत्यपि
भाष्ये व्यक्तीभवित्यति । सूत्रार्थं व्याचष्टे, बाधत इत्यन्तेन ।

श्रीशेते इत्याशयः' संस्कारश्चासौवाशयश्चेति विग्रहात् संस्कारो-
 शयमनुदंबुद्धसंस्कारमित्यर्थः । उदंबुद्धसंस्कारस्य च बाधो न
 सम्भवति उद्धोधप्रतिबन्धस्यैव बाधशब्दार्थत्वादिति भावः । ननु
 वृत्तिनिरोधसंस्कारस्य व्युत्थानसंस्काराभिभावकत्वं वक्ष्यति'तत्
 कथं संमाधिप्रज्ञासंस्कारस्यापि व्युत्थानसंस्काराभिभावकत्वमि-
 ष्यत इति चेन्न ।- वृत्तित्वावच्छिन्नाभावस्यैव वक्ष्यमाणयुक्त्या
 संस्कारजनकत्वसिद्धेर्न तु सम्प्रज्ञातकालीनस्य यत्किञ्चिद्वृत्ति-
 निरोधस्यापि, स्मृतिहेतुतया-सिद्धात् प्रज्ञासंस्कारादेव व्युत्थान-
 संस्काराभिवस्ये वक्ष्यमाणप्रयोजनस्योपपत्तेः । ननु एकयैव प्रज्ञा-
 व्यक्त्या तत्सन्तानव्यक्त्या चोत्पादितेन संस्कारेण व्युत्थानसंस्कार-
 बाधसम्भवे किमर्थं पुनः पुनः सम्प्रज्ञातानुष्ठानं तत्राह । व्युत्था-
 नसंस्काराभिभवादित्यादि ततश्च संस्कारा इत्यन्तेन । अभिभ-
 वात् । तत्करणात् । शेषं स्पष्टम् । अयं भावः । नैकदा सम्प्र-
 ज्ञातात् व्युत्थानसंस्कारबाधः । श्रुतिस्मृतिसिद्धस्य पुनः पुनर्व्यु-
 त्थानस्यानुपपत्तेः । उपदेशाद्यनुपपत्तेश्च । किन्तु सम्प्रज्ञात-
 परम्पराजन्येन दृढतरसंस्कारेणैव तद्बाधः' अदृढैश्च प्राथमिकैः
 सम्प्रज्ञातसंस्कारैस्तस्य बाधार्थं तनुता परम्परैव क्रियते' तथा च'
 संस्कारदाढ्यार्थं प्रज्ञासंस्कारचक्रमपेक्ष्यत इति । एतेन प्रज्ञायाः
 साक्षादेव व्युत्थानसंस्कारवाधकत्वशङ्काप्यपास्ता । एकप्रज्ञयैव
 संस्कारबाधे व्युत्थानासम्भवात् । प्रज्ञासंस्कारे तु दृढत्वरूपवैजा-
 त्यसम्भवेन तस्यैव व्युत्थानसंस्कारबाधकतावच्छेदकत्वकल्पनया
 व्युत्थानाद्युपपत्तिरिति । व्युत्थानसंस्कारेषु मध्ये च अविद्या-
 संस्कारस्यायं विशेषः' यत् संकृता प्रज्ञया जनितेनैव संस्कारेण
 अविद्यासंस्कारो बाध्यते'न तत्र प्रज्ञासंस्कारचक्रापेक्षेति । एतच्च
 'ते प्रतिप्रसवहेयाः सूक्ष्मा' इत्यांगामिसूत्रद्वये प्रकटीभविष्यति ।
 इदमत्रावधेयम् । अस्मिन् सूत्रे शेषसूत्रे च अखिलसंस्कारदा-

हस्य योगफलत्ववचनात्' प्रारब्धकर्मणोऽपि अतिक्रमेणाशुतर-
मोक्षः' केवलज्ञानासाध्यो योगयोरसाधारणं फलमिति । न हि
भोगसंस्कारस्य निःशेषतो दाहे प्रारब्धकर्मापि फलायालं, दृष्ट-
कारणाभावात् ।— योगाग्निदग्धकर्मचयोऽचिरादित्यादिवाक्ये
सङ्कोचकप्रमाणाभावाच्च । ज्ञानाग्निः सर्वकर्माणोत्यादिषु अगत्या
सङ्कोचः क्रियते' तस्य तावदेव चिरमित्यादिज्ञानविषयकस्युतः
उपदेशाद्यन्यथानुपपत्तेश्च । सांख्यवेदान्तसूत्रयोश्च ज्ञानिनामेव
प्रारब्धभोगावश्यकतोक्ता । ननु अर्द्धभुक्तप्रारब्धकर्मणां नाशे
तत्फलस्य कालप्रतिनियमानुपपत्तिरिति चेन्न । शास्त्रोक्तनाशका-
नाशकर्मस्वेव कालप्रतिनियमात् । अन्यथा कर्मविपाकोक्तप्राय-
श्चित्तस्य शान्तिकर्मादेश्चार्द्धभुक्तपापनाशकत्वानुपपत्तिः' शास्त्रोक्त-
नाशकानाशकर्मणां तु स्वावस्थितिपर्यन्तमेव फलदाढत्वमिति
दिक् । नन्वेवं प्रज्ञासंस्कारातिशयस्वीकारे ततोऽपि पुनर्जन्म
भविष्यति । न च असम्प्रज्ञातयोगिन तस्य नाशो भवितेति
वाच्यम् । असम्प्रज्ञाताभावेऽपि प्रारब्धसमाप्त्यनन्तरं केवलज्ञानतो
मोक्षाभ्युपगमादित्याशङ्कते । कथमसाविति । साधिकारं स्व-
कार्यजननक्षमम् । परिहरति । न त इति । ते प्रज्ञासंस्कारा-
श्चित्तं स्वकार्यक्षमं न कुर्वन्ति' जन्मकारणस्य अविद्यादिक्लेशस्य
विनाशनादित्यर्थः । कर्मनाशनादित्यपि बोध्यम् । कर्त्तव्यम-
पनादपि साधिकारं न कुर्वन्तीत्याह । चित्तं हीति । स्वका-
र्यादवसादयन्ति कर्त्तव्यशून्यं कुर्वन्ति' तत्र हेतुः ख्यातीत्यादि' ।
हि यस्माच्चित्तस्य व्यापारो विवेकख्यातिपर्यन्तः' विवेकख्याति-
निष्पत्तौ सत्यां प्रवर्त्तकपुरुषार्थासम्भवात्' सा च विवेकख्याति-
रूपा प्रज्ञा तत्संस्कारातिशयेनानिशमुत्पद्य परवैराग्यजननद्वा-
रेण समाप्यत इत्यर्थः । क्षीणवृत्तरित्यादिसूत्रैः' सम्प्रज्ञातस्य
फलादिकमुक्तमिदानीमसम्प्रज्ञातस्य फलादेः सूत्रं प्रवर्त्तयते ।

तत् सूत्रं प्रज्ञासंस्कारातिशयस्य पुनर्जन्माहेतुत्वे हेत्वन्तरपरतया अवतारयति । किञ्च अस्येति । अस्य प्रज्ञासंस्कारस्याभ्यञ्च फलं सर्ववृत्तितत्संस्कारयोर्निरोधो भवतीति न पुनर्जन्मसम्भावने-
त्यर्थः ॥ ५० ॥

* तस्यापि निरोधे सर्वनिरोधान्निर्वीजः समाधिः ॥ ५१ ॥ *

स न केवलं समाधिप्रज्ञाविरोधी प्रज्ञाकृतानां संस्काराणामपि प्रतिबन्धी भवति, कस्माद्, निरोधजः संस्कारः समाधिजान् संस्कारान् बाधत इति । निरोधस्थितिकालक्रमानुभवेन निरोधचित्तकृतसंस्कारास्तित्वमनुमेयम् ।

व्युत्थाननिरोधसमाधिप्रभवैः सह कैवल्यभागीयैः संस्कारैश्चित्तं स्वस्यां प्रकृतौ अवस्थितायां प्रविलीयते, तस्मात्ते संस्काराः चित्तस्याधिकारविरोधिना न स्थितिहेतवो भवन्तीति, यस्मादवसिताधिकारं सह कैवल्यभागीयैः संस्कारैश्चित्तं विनिवर्तते तस्मिन्निवृत्ते पुरुषः स्वरूपप्रतिष्ठोऽतः शुद्धमुक्त इत्युच्यते ॥ ५१ ॥

इति पातञ्जले साङ्ख्यप्रवचने योगशास्त्रे

समाधिपादः प्रथमः ।

पूर्वपूर्वासम्प्रज्ञाने तावत् प्रज्ञैव निरुध्यते' प्रज्ञासंस्कारस्य तु तानवमात्रं भवति । एवं क्रमेण तु तस्यापि प्रज्ञाकृतसंस्कारस्यापि असम्प्रज्ञातपरम्परया निरोधेऽत्यन्ताभिभवे जायमाने चरमासम्प्रज्ञातो निर्वीजयोगस्य परा काष्ठा भवति अपुनर्व्युत्थानित्यर्थः । सर्वनिरोधादितिसूत्रावयवेन निर्वीजत्वे हेतुरुक्तः । यतः प्रज्ञा तत्संस्कारश्च सर्वोऽपि अत्यन्तं विलयितोऽतो निर्वीजः । दुःखबीजैः संस्कारादिभिः शून्य इत्यर्थः । पूर्वपूर्वासम्प्रज्ञातव्यक्तिषु च क्रमेण बीजतानवाङ्गीणं निर्वीजत्वमसम्प्रज्ञातलक्षणे 'पूर्वभाष्यकृतोक्तमिति स्मर्त्तव्यं' तथा च चरमासम्प्रज्ञाते सर्वे प्रज्ञासंस्काराः 'ज्ञीयन्त' इत्यतो न ते चित्तं साधिकारं कुर्वन्तीति भावः । एतेनासम्प्रज्ञातपरम्परायाः प्रज्ञासंस्कारात्यन्तलयः फलं सूत्रेणोक्तं, सूत्रस्थस्यापि शब्दस्यार्थं भाष्यकारो व्याचष्टे । स न केवन्मिति । स सामान्यनिर्वीजयोगः न केवलं समाधिप्रज्ञाया विरोधो'भावाभावरूपेण' अपि तु क्रमेण' प्रज्ञाकृतसंस्काराणामपि प्रतिबन्धी अत्यन्तमभिभावक इत्यर्थः । ननु यदि प्रज्ञाकृतसंस्काराणामप्यसम्प्रज्ञातो बाधकस्तर्हि सकृदसम्प्रज्ञातादेव सर्वसंस्कारबाधं व्युत्थानं कदापि कस्यापि न स्यादित्याशयेनाक्षिपति । कस्मादिति । परिहरति । निरोध इति । न निरोधः साक्षादेव प्रज्ञासंस्कारान् विलापयति' किन्तु निरोधपरम्पराजन्यो दृढतरः संस्कार एव प्रज्ञासंस्कारानत्यन्तं विलापयतीत्यर्थः । दृढतरत्वञ्च जातिविशेष इत्युक्तम् । ननु ज्ञानस्यैव संस्कारजनकत्वं दृष्टं' निरोधस्तु न ज्ञानं' संस्कारशेषचित्तावस्थाविशेषमात्रत्वादितस्तस्य संस्कारजनकत्वे किं प्रमाणमित्याशङ्क्याह । निरोधस्थितौति । निरोधस्थितौ असम्प्रज्ञातावस्थाने यो मुहूर्त्ताहोरात्रमासादिरूपः कालक्रमः क्रमेण कालवृद्धिस्तैर्दृश्येनेन निरोधावस्थचित्तजन्यः संस्कारोऽनुमेयः संस्कारवृद्धिव्यतिरेकेण तन्नि-

यामकासम्भवादित्यर्थः । सम्प्रज्ञातस्य तु कालवृद्धिः प्रज्ञासंस्कार-
तारतम्ये नैवोपपद्यत इत्यतो न सम्प्रज्ञातस्य संस्कारहेतुतेति ।
ननु प्रज्ञासंस्कारश्चरमासम्प्रज्ञातेन अत्यन्तं बाध्यतां निरोधसं-
स्कारास्तु कुतः समुच्छिद्यन्ते' तदनुच्छेदे च साधिकारत्वमेव
चित्तस्येति मोक्षानुपपत्तिः । किञ्च प्रलीनानामपि संस्काराणां
कदाचिद्योगीश्वरसङ्ख्यादिना दग्धवीजस्येव पुनरुद्बोधोऽपि
सम्भाव्येतेत्याशङ्कामपाकरोति । व्युत्थाननिरोधेति । असम्प्रज्ञा-
तापेक्षया समाधिप्रज्ञापि व्युत्थानम् । अतो व्युत्थानं ज्ञानसामान्यं
निरोधसमाधिश्चासम्प्रज्ञातस्तदुभयप्रभवैः सह संहितैः कैवल्यभा-
गीयैः कैवल्यहेतुकर्मसंस्कारैर्विशिष्टं चित्तं स्वकीयप्रकृतौ नि-
त्यायां स्वयमेव प्रलीयते दग्धेन्वनानलवर्दीत्यन्तिकलयं गच्छति ।
परिणामस्वाभावात् तत्स्वामिपुरुषस्य भोगहेतुर्विसदृशपरिणाम
एव हि पुनर्न भवति' तद्वेतोः पुरुषार्थस्याभावादित्यर्थः । अथ वा'
कैवल्यभागीयैः कैवल्यपर्यन्तस्थायिभिर्व्युत्थानसंस्कारैः सहेति
चित्तविशेषणम् । अनेन सूत्रेण शङ्कानिराकरणमुपपादयति ।
तस्मादिति । तस्मान्निरोधसंस्कारस्यापि क्षयात्तं निरोधसंस्कारा
इत्यादिरर्थः । ननु भवतु योगद्वयाच्चित्तस्यात्यन्तिकलयस्तथापि
पुरुषार्थः कः सिध्यतीत्याकाङ्क्षायाभाह यस्मादित्यादि । यस्मा-
च्चित्तं निवर्तते अतस्तस्मिन्निवृत्ते सति पुरुषो मुक्त इत्युच्यते' तत्र
हेतुगर्भविशेषणानि स्वरूपेत्यादीनि । स्वरूपमात्रप्रतिष्ठः पर-
रूपैः प्रतिविम्बितदुःखादिभिर्मुक्तः शुद्धः स्वत्वसम्बन्धेन पुण्यपाप-
मुक्तः । भोगसाधनत्वस्यैव स्वत्वतया कूटस्थस्यापि संसारदशायां
स्वत्वाभ्युपगमात् । एतादृशमुक्तेः साध्यत्वमुपपन्नं केवल उपाधि-
संयोगाख्यबन्धमुक्त इत्यर्थः । एवंप्रत्ययं मोक्ष एव योगस्य मुख्यं
फलमित्याशयः । पारमार्थिको दुःखकर्मादिसम्बन्धो लेपाख्य-
संयोगरूपसम्बन्धो वा लोके बन्ध इत्युच्यते' तन्मुक्तिश्च बुद्धैरेव न

कूटस्थस्त्रासङ्गस्य पुरुषस्येति प्रतिपादयितुं मुक्त इत्युच्यते इत्युक्तं
शास्त्रेषु मुक्त इति व्यवहारमात्रं क्रियत इति तस्यार्थः । तदुक्तं
सांख्यसूत्रेण 'वाङ्मात्रं न तु तत्त्वं चित्तस्थिते'रिति । पुरुषे
बन्धादिकं वाङ्मात्रं चित्त एव बन्धाद्यवस्थानादित्यर्थः । पुरुषा-
र्थत्वञ्च पारमार्थिकमेव दुःखं मा भुञ्जीयेति प्रार्थनादिति भावः ।
सांख्यप्रवचन इति । सांख्यशास्त्रस्यैव प्रकर्षेण वचनं सांख्यप्रव-
चनं सांख्ये हि अभ्युपगमवादेनेश्वरं प्रतिषिध्य असम्प्रज्ञातयोगनैर-
पेक्षेण च जीवतत्त्वज्ञानादेव मोक्ष उक्तोऽस्मिंस्तु शास्त्रे निरूप-
द्रवसन्दिग्धैश्चिकित्सकमुक्तिनियमाय परमेश्वरविद्या आशुमोक्षहेतु-
रसम्प्रज्ञातयोगश्च प्रदर्शित इति भावः ॥ ५१ ॥

इति श्रीपातञ्जलभाष्यवार्तिके श्रीविज्ञानभिद्वनिर्मिते

प्रथमः समाधिपादः ।

अथ द्वितीयः साधनपादः ।

उद्दिष्टः समाहितस्य योगः, कथं व्युत्थित-
चित्तोऽपि योगयुक्तः स्याद् इति एतदारभ्यते ।

* तपः स्वाध्यायेश्वरप्रणिधानानि क्रिया-
योगः ॥ १ ॥ *

न अतपस्विनो योगः सिध्यति, अनादिकर्म-
क्लेशवासनाचित्रां प्रत्युपस्थितविषयजालां चाशु-
द्भिर्नान्तरेण - तपःसम्भेद्द्रमापद्यते इति तपस
उपादानं, तच्च चित्तप्रसादेनसबाधैर्मानेमनेन
आसेव्यमिति मन्यते । स्वाध्यायः प्रणवादिपवि-

वाणां जपः, मोक्षशास्त्राध्ययनं वा । ईश्वरप्रणि-
धानं सर्वक्रियाणां परमगुरौ अर्पणं, तत्फलस-
न्नासो वा ॥ १ ॥

स हि क्रियायोगः ।

मनु प्रथमपादेनैव योगः सोपायः सफलश्च अवान्तरभेदः
सह प्रोक्तः तत्किमपरमवशिष्यते यदर्थं द्वितीयपाद आरब्धव्य
इत्याकाङ्क्षायामाह । उद्दिष्ट इति । समाहितचित्तस्य योगा-
रूढचित्तस्योत्तमाधिकारिणोऽभ्यासवैराग्यमात्रसाधनेनैष क्रिया-
योगादिसकलाङ्गानां नैरपेक्ष्येण पूर्वपादे योगः प्रदर्शितः तेषां
वहिरङ्गत्वं वक्ष्यति 'त्रयमन्तरङ्गं पूर्वभ्य' इति सूत्रेण तदभावि-
ऽपि भावादिति भाष्येण च । तथा चोक्तमाश्वमेधिके ।

अपेतव्रतकर्मा तु केवलं ब्रह्मणि स्थितः ।

ब्रह्मभूतश्चरन् लोके ब्रह्मचारीति कथ्यते ॥

इति । तथा गारुडेऽपि

आसनस्थानविधयो न योगस्य प्रसाधकाः ।

शिशपालः सिद्धिमाप स्मरणाभ्यासगौरवात् ॥

इति । तं च अभ्यासवैराग्ये न सर्वेषां द्रागित्येव भवतः,
अती व्युत्थितचित्तो वह्निर्मुखोऽपि योगारूढः क्रमात् केनो-
पायेन योगयुक्तः स्यादिति तमुपायं वक्तुमेतत् सूत्रजातमारभत
इत्यर्थः । तदेवमधिकारभेदेन साधनभेदो गारुडादिष्वप्युक्तः ।

आरूढश्च्युतीनाञ्च कर्मज्ञाने उदाहृते ।

आरूढयोगवृक्षाणां ज्ञानत्यागी परी मती ॥

इति ।

त्यागो वाञ्छकर्मणाम् । गीतायामपि । -

आरुरुक्षोर्मुनेर्योगं कर्म कारणमुच्यते ।

योगारूढस्य तस्यैव शमः कारणमुच्यते ॥

इति । कारणं योगस्य ।

योगोपायत्वाद् योगः, क्रिया चासौ योगश्चेति विग्रहः। तपः
आदीनि त्रीणि क्रियायोगं इत्यर्थः । ईश्वरप्रणिधानरूपो भक्ति-
योगोऽपि अत्र क्रियायोगमध्य एव प्रवेशितः । अतो 'योगा-
स्त्रयो मया प्रोक्ता भक्तिज्ञानक्रियात्मका' इत्यादिस्मृतिषु त्रय एव
योगोपायत्वाद्योगा उक्ताः, तत्र ज्ञानयोगो धारणाध्यानसमा-
धिरूपः पूर्वपादे प्रोक्तः विस्तरस्तु अस्याग्रे भविष्यतीति । यद्यपि
यमादयोऽपि क्रियायोगास्तथापि वक्ष्यमाणयमनियमादिषु मध्ये
तपश्चादित्रयं प्रकष्टतया आदौ पृथङ्निर्दिष्टं केवलेनैतेनापि तीव्र-
तरेण योगो भवतीति सूचयितुमिति बोध्यम् । ननु स्वाध्याये-
श्वरप्रणिधानञ्च तत्त्वज्ञानेश्वरानुग्रहाभ्यां योगोपकारकं स्यात्
तपस्तु देहेन्द्रियशोषणात्मकं केन हारेण योगस्योपकारकं भवतु
प्रत्युत चिच्छोभकत्वेन योगविरोध्येवेत्याशङ्क्य तपसो हार-
माह । न अतपस्विन इति । असिद्धौ हेतुमाह । अनादीति ।
अनादिक्लेशकर्मवासनया हेतुना चित्तः, नानाविधा अशुद्धिः
पापाख्या प्रत्युपस्थापितविषयजालतया योगविरोधिनी' तपो
विना न सम्भेदं तनुतामापद्यत इत्यर्थः । इतीति । इत्यतः सा-
धनमध्ये तपसो ग्रहणमित्यर्थः । योगविरोधशङ्कामपाकरोति ।
तच्चेति । तच्च तपश्चित्तप्रसादोविरोधि'सृष्टु एवानेन योगिना
कर्तव्यमिति परमर्षिभिर्मन्यत इत्यर्थः । पवित्राणां पापक्षय-
हेतूनाम् । प्रथमपादोक्तप्रणिधानादतिरिक्तमत्र प्रणिधानमाह ।
सर्वक्रियाणामिति । लौकिकवैदिकसाधारण्येन सर्वकर्मणां
परमेश्वरेऽन्तर्यामिणि अर्पणमित्यर्थः ।

तदुक्तं गीतायाम् ।

यत्करोषि यदश्रासि यज्जुहोषि ददासि यत् ।

यत्तपस्यसि कौन्तेय ! तत् कुरुष्व मदर्पणम् ॥

इति । अर्पणञ्च -

'कामतोऽकामतो वापि यत्करोमि शुभाशुभम् ।

तत्सर्वं त्वयि सन्न्यस्तं त्वत्प्रयुक्तः करोम्यहम् ॥

इत्यादिस्मृतिभिर्व्याख्यातमिति । त्वत्प्रयुक्तः करोम्यहमिति

चिन्तनमेव सन्न्यास इत्यर्थः । अत्र प्रयोक्तृत्वमन्तर्यामिविधयैव न
तु श्रुतिद्वारा अशुभकर्मसु श्रुत्यभावादिति । एतदपेक्षयापि
प्रकृतं द्विविधं कर्मापणान्तरं कौर्मं प्रोक्तम् ।

ब्रह्मणा दीयते देयं ब्रह्मणे सम्प्रदीयते ।

ब्रह्मैव दीयते चेति ब्रह्मापणमिदं परम् ॥

नाहं कर्ता सर्वमेतत् ब्रह्मैव कुरुते तथा ।

एतत् ब्रह्मापणं प्रोक्तं नृषिभिस्तत्त्वदर्शिभिः ॥

इति । तत्फलेति । एतदपि कौर्मं प्रोक्तम् ।

यद्वा फलानां सन्न्यासं प्रकुर्व्यात् परमेश्वर ।

कर्मणामेतदप्याहुर्ब्रह्मापणमनुत्तमम् ॥

इति । कर्मफलानामीश्वरो भोक्तेति चिन्तनं कर्मफलस-
न्न्यासः । 'भोक्तारं यज्ञतपसां सर्वानो कर्महेश्वरैर्मित्यादिवाक्यात् ।
तदुक्तम् । 'कराति यद्यत्कलं परस्मिन् नारायणार्थेति समर्पयेत्
तदिति । यज्ञादीनां हि इन्द्रादिभावापन्नस्यान्तर्यामिणी भोग
एव मुख्यं फलं 'येऽप्यन्यदेवताभक्ता यजन्ते अहयान्विताः । तेऽपि
मामेव कान्तेय ! यजन्त्यविधिपूर्वकैर्मित्यादिवाक्येभ्य इति ।
ननु अत्र वाक्ये विष्ण्वाख्यदेवताविशेषश्चैवेतरदेवतायजनेन यजनं
प्रोक्तं न परमात्मन इति चेन्न ।- 'परं हि ब्रह्म कथितं' योगयुक्तेन
तन्मयेत्यनुगीतावाक्यतः श्रीकृष्णस्य भगवन्गीतायां परमात्मोप-
देशस्यैव लाभादिति । यद्यपि ईश्वरस्य भोगो नित्यः तथापि

सिद्धत्वाद्युत्पत्तिवत् तदुत्पत्तिर्गौणी ।- यज्ञादिसहकारिणैव फल-
दाढतयेश्वरप्रीतेरभिव्यक्तेः । ननु ईश्वरप्रणिधानमत्र पूर्वपादोक्त-
भावनारूपमेव कथं न भवति तत्राह । स हि क्रियायोग इति ।
स हि स एव फलसन्नासः कर्मार्पणञ्च क्रियायोगो भवति'कर्म-
शेषत्वात् 'तज्जपस्तदर्थभावनैमिति पूर्वोक्तञ्च भावनारूपं प्रणि-
धानं ज्ञानमेव कर्मतच्छेषत्वयोरभावादित्यर्थः । उत्तरसूत्रेण
सहान्वये तुहिंशब्दवैयर्थ्यमिति बोध्यम् । तेषां योगद्वारमाह ॥१॥

* समाधिभावनार्थः क्लेशतनूकरणार्थश्च ॥२॥ *

स हि आसेव्यमानः समाधिं भावयति,
क्लेशांश्च प्रतनूकरोति, प्रतनूकृतान् क्लेशान् प्रस-
ङ्गानाग्निना दग्धवोजकल्पान् अप्रसवधर्मिणः
करिष्यतीति, तेषां तनूकरणात् पुनः क्लेशैरपरा-
मृष्टा सत्त्वपुरुषान्यताख्यातिः सूक्ष्मा प्रज्ञा समा-
प्ताधिकारा प्रतिप्रसवाय कल्पिष्यते इति ॥ २ ॥

अथ के ते क्लेशाः कियन्ती वेति ।

उभयार्थत्वे हेतुमाह । स हीति । आ सव्यक् निष्कामा-
दिरूपेण सेव्यमानः स हि स एव कर्मयोगः । कर्मातिरिक्तवि-
षयेभ्यो निरुद्धवृत्तिकं निष्पापञ्च चित्तं करोति'ततः क्रमेण
सत्त्वोद्रेकादेकाग्रमन्यत्रापि करोति । अविद्यादिकञ्च प्रकर्षेण
अनाद्यासेन तनूकरोति सत्त्वशुद्धादिद्वारित्यर्थः । उत्तमाधिका-
रिणश्च समाधियोग्यता क्लेशतनुता च सिद्धवैयत्यतः पूर्वपादे
तदुभयं योगसाधनतया नोक्तम् । ननु अविद्यादीनां क्लेशानां

नाशेनैव संसारोच्छेदः 'प्रतनूकरणेन तु किं प्रयोजनमित्याकाङ्क्षा-
यामाह । प्रतनूकृतानिति । प्रतनूकृतांश्च शुष्केन्धनतुल्यान् कृतान्
क्लेशान् क्रियायोगः स्वयमुद्दीपितेन प्रसंख्यानाग्निना विवेक-
स्थातिवह्निना दग्धवीजवदेप्रसवधर्मिणोऽप्रसवस्वभावान् संस्का-
राजनकान् करिष्यति' जीवन्मुक्तिदशायामिति शेषः । प्रसंख्या-
नाग्निज्वालने तनूकरणस्य द्वारं वदन् पूर्वोक्तार्थमुपसंहरति ।
तेषामिति । अपरामृष्टा अनभिभूता, तथा च अनभिभव एव
तनूकरणस्य द्वारमिति । सूक्ष्मेति । सूक्ष्मविषयत्वात् सूक्ष्मा
साक्षात्काररूपिणी प्रज्ञा क्रमेण समाप्तकर्त्तव्या सती चरमा-
सम्प्रज्ञाते प्रतिप्रसवाय प्रलयाय कल्पिष्यते' विदेहकैवल्यदशया-
मिति शेषः । तदेवं क्रियायोगस्य मोक्षज्ञानादिव्यापारकथनात्
कर्मयोगो ज्ञानादिसाधनतया ज्ञानाद्यङ्गमेव'न साक्षान्मोक्षहेतु-
रिति सिद्धान्त इति । उत्तरसूत्रावताराय पृच्छति । अथेति ॥२॥

* अविद्यास्मितारागद्वेषाभिनिवेशाः पञ्च
क्लेशाः ॥ ३ ॥ *

क्लेश इति पञ्च विपर्यया इत्यर्थः । ते स्य-
न्दमाना गुणाधिकारं द्रष्टव्यन्ति, परिणाममव-
स्थापयन्ति कार्यकारणस्वीत उद्भवयन्ति, पर-
स्परानुग्रह^Xस्वीभूत्या कर्मविपाकां चाभिनिर्ह-
रन्ति इति ॥ ३ ॥

पञ्च विपर्यया इति पूरयित्वा संक्षेपतः सूत्रार्थमाह । क्लेशा
इतीति । इतिशब्दोऽविद्यादिपरासर्त्री' तथा च अविद्यास्मिता-
रागद्वेषाभिनिवेशा इति पञ्च विपर्ययाः क्लेशा इत्यर्थ इति यो-
जना । अत्र कियन्त इति प्रश्नस्योत्तरं प्रदेत्वेन । के ते इत्यस्य

चोत्तरं विपर्यया इत्यनेनाह । पञ्च विपर्यया इति । अत्र पञ्चेति
 अर्थादेव लब्धं 'विपर्यया इति च पूरितं' विशेषलक्षणस्य च सा-
 मान्यलक्षणपूर्वकत्वौचित्यात् विपर्ययशब्दश्च अत्र संसारहेतु-
 विपर्ययार्थकः' अतो न शुक्तिरजतविपर्यये क्लेशलक्षणाति-
 व्याप्तिः' रागादीनाञ्च विपर्ययकार्यतया विपर्ययत्वं चेष्टम् ।
 प्रकृतस्य संसारहेतुविपर्ययस्य लक्षणमदृष्टसामान्यहेतुमनोविशेष-
 गुणत्वमिति । ननु क्लेशशब्दो दुःखवाचो किमिति अविद्यादिषु
 परिभाषितः किमर्थं वा तेषामुच्छेदोपेक्षितं इत्याकाङ्क्षायामाह ।
 ते स्यन्दमाना इति । ते क्लेशाः स्यन्दमाना लब्धवृत्तिका दृष्टा-
 दृष्टद्वारा गुणानां सत्त्वादीनाम् अधिकारं कार्यारम्भणसामर्थ्यं
 द्रढयन्ति बलवत् कुर्वन्ति तथा गुणानां परिणामं वैषम्यरूप-
 मवस्थापयन्ति निर्वर्त्तयन्ति ततश्च महदादिरूपकार्यकारणप्रवा-
 हमुन्नमयन्ति प्रवर्त्तयन्ति । यदर्थमेतत् सर्वं कुर्वन्ति तद्दर्शयति ।
 परस्परिति । कर्मविपाकं जात्यायुर्भोगञ्च अभिनिर्हरन्ति निष्पा-
 दयन्ति । किं स्वतन्त्रा एव, नेत्याह । परस्परानुग्रहतन्वी भू-
 त्वेति । अविद्यातो रागो रागाञ्च अविद्येत्येवमादिरूपान्योन्यानु-
 ग्रहाधीना भूत्वर्थः । अन्योन्यसाहित्येनैव हि क्लेशानां स्थैर्यं
 भवति येन स्थैर्येण विपाकपरम्परा निर्वहतीति भावः । तथा च
 क्लेशाव्यदुःखदत्त्वात् अविद्यादीनां क्लेशपरिभाषा तान्त्रिकी
 तथा दुःखनिदानतया अविद्यादयः समुच्छेत्तव्या इति भावः ।
 क्लेशानां स्थूलसूक्ष्माणां सर्वेषामिव ज्ञाननाशयत्वं वक्ष्यमाणमुप-
 पादयितुम् अविद्यामूलकत्वमन्यक्लेशानामाह ॥ ३ ॥

* अविद्या क्षेत्रदुत्तरेषां प्रसुप्ततनुविच्छिन्नो-
 दाराणाम् ॥ ४ ॥ *

अत्र अविद्या क्षेत्रम् प्रसवभूमिः, उत्तरेषाम्

धम्मितादीनां चतुर्विधकल्पितानां प्रसुप्ततनुवि-
 विच्छिन्नोदारार्णाम् । तत्र का प्रसुप्तिः । चेतसि
 शक्तिमात्रप्रतिष्ठानां वीजभावोपगमः, तस्य
 प्रबोधं आलम्बने सम्मुखीभावं, प्रसङ्गानवतो
 दग्धक्लेशवीजस्य सम्मुखीभूतेऽपि आलम्बने
 नासौ पुनरस्ति, दग्धवीजस्य कुतः प्ररोह इति,
 अतः क्लेशः कुशलश्चरमदेह इत्युच्यते, तत्रैव
 सा दग्धवीजभावा पञ्चमी क्लेशावस्था नान्य-
 वेति, सतां क्लेशानां तदा वीजसामर्थ्यं दग्ध-
 मिति विषयस्य सम्मुखीभावेऽपि सति न भव-
 त्येषां प्रबोध, इत्युक्ता प्रसुप्तिर्दग्धवीजानामप्र-
 रोहश्च । तनुत्वमुच्यते, प्रतिपक्षभास्त्रोपहताः
 क्लेशास्तनवो भवन्ति । तथा विच्छिद्य विच्छिद्य
 तेन तेन आत्मना पुनः समुदाचरन्ति इति
 विच्छिन्नाः, कथं, रागकाले क्रोधस्य अदर्शनात्,
 न हि रागकाले क्रोधः समुदाचरति, रागश्च
 क्वचिद्दृश्यमानो न विषयान्तरे नास्ति, नैकस्यां
 स्त्रियां चैत्रो रक्त इति अन्यासु स्त्रीषु विरक्त
 इति किन्तु तत्र रागो लब्धवृत्तिः अन्यत्र भवि-
 ष्यद्वृत्तिरिति, स हि तदा प्रसुप्ततनुविच्छिन्नो-

भवति । विषये यो लब्धवृत्तिः स उद्धारः । सर्वं एवैते क्लेशविषयत्वं नातिक्रामन्ति । कस्मिंश्चिद्विच्छिन्नः प्रसुप्तस्तनुरुद्धारो वा क्लेश इति, उच्यते, सैत्यमेवैतत्, किन्तु विशिष्टानामेवैतेषां विच्छिन्नादित्वं यथैव प्रतिपन्नभावनातो निवृत्तस्तथैव स्वव्यञ्जकौञ्जनेन अभिव्यक्त इति, सर्वं एव अमी क्लेशा अविद्यामेदाः, कस्मात् सर्वेषु अविद्यावाभिप्लवते, यदविद्यया वस्तु आकार्यते तदेवानुशेरते क्लेशाः, विपर्ययासप्रत्ययकाले उपलभ्यन्ते क्षीयमाणां चाविद्याम् अनुक्षीयन्त इति ॥ ४ ॥

तत्र अविद्यास्वरूपमुच्यते ।

निमित्तकारणस्यापि प्रसवभूमित्वं प्राधान्यमात्रेण, गौणं व्यक्तास्यास्यते । अत्रेति । अत्र एतेषु क्लेशेषु मध्ये चतुर्मेदानामस्मित्वादिक्लेशानामित्यादिरर्थः । प्रसुप्तादीनां सर्वेषामेव अविद्यासत्त्वे सत्त्वं तदभावे तदभाव इत्याशयः । तेषां चतुर्विधभेदं विद्वणोति । तत्र का प्रसुप्तिरिति । चेतसि शक्तिमात्रेण अनागतावस्थया अवस्थितानामस्मितादीनां बीजभावोपगमः स्वकार्यजननसामर्थ्यं प्रसुप्तिरित्यर्थः । अस्माद्वाक्यात् कार्यस्य अनागतावस्थैव कारणे कार्यशक्तिरिति लब्धं सैव च उपादानकारणतति भावः । दग्धबीजभावां पञ्चमीमवस्थां व्यावर्त्तयित्वा बीजभावोपगम इत्युक्तं दग्धबीजभावानां च अस्मितादीनां पुनरप्रसर्गादविद्या न क्षेत्रमिति सा पञ्चमी अवस्था लक्ष्येति भावः । कदा-

चित् प्रबोधसत्त्वे एव सुषुप्तिः सम्भवतीत्यतः प्रबोधमपि दर्शयति ।
तस्येति । तस्य सुप्तक्लेशस्य स्वस्वविषये सम्मुखीभावोऽभिव्यक्तिः
प्रबोध इत्यर्थः । पञ्चमावस्थायामतिव्यास्यभावं प्रतिपादयति ।
प्रसंख्यानिति । प्रसंख्यानवतो विवेकसाक्षात्कारिणो जीवन्मुक्तस्य
दग्धक्लेशबीजतया सम्मुखीभूते सन्निकष्टेऽपि विषये असौ क्ले-
शानां सम्मुखीभावः पुनर्न भवति । तत्र हेतुर्दग्धबीजस्य कुतः
प्ररोह इतीति । कारणाभावादित्यर्थः । तत्र तस्य पुनः क्लेश-
प्ररोहे, शास्त्रप्रसिद्धं चरमदेहकत्वं प्रमाणयति । अत इति ।
पुनः प्ररोहे सति देहान्तरोत्पत्त्या ज्ञानिदेहस्य चरमत्वानुपप-
त्तिरिति भावः । तथा च स्मर्यते ।

वीजान्यन्युपदग्धानि न रोहन्ति यथा पुनः ।

ज्ञानदग्धैस्तथा क्लेशैर्नात्मा सम्पद्यते पुनः ॥

इति । ज्ञानदग्धैः क्लेशरूपबीजैर्हेतुभिरात्मा देही न पुन-
रुत्पद्यत इत्यर्थः । क्लेशाख्यबीजदाहादित्यर्थः । दग्धबीजभावाया
अवस्थाया अपरिगणने बीजमाह । तत्रैवेति । तत्रैव चरमदेहं
एव दग्धबीजावस्था 'नान्यत्र' पुनर्जन्माभावादित्यर्थः । अतो नास्ति
दग्धबीजावस्थस्य प्रसवो नापि तत्प्रसवभूमिरविवेच्येति भावः ।
जीवन्मुक्तानां विषयसन्निकर्षेऽपि क्लेशानभिव्यक्तेः क्लेशसंस्कार
एव तदा नास्ति विदेहकैवल्य इवेति भ्रमं निरस्यति । सता-
मिति । सूक्ष्मरूपेण सतामेव क्लेशानां तदा चरमदेहे बीज-
सामर्थ्यं कार्यजननसामर्थ्यं दग्धं नाशितमित्यादिरर्थः । अग्न्यादौ
दाहादिशक्तेर्यावद्द्रव्यभावितादर्शनात् चित्तेन सहैव क्लेशशक्ते-
रशेषतो नाशसम्भवात् । तच्च ते प्रतिप्रसवहेयाः सूक्ष्मा इति सूत्रे
व्यक्तीभविष्यति । उपसंहरति । इत्युक्त्वा प्रसुप्तिर्दग्धबीजानाम-
प्ररोहश्चेति । शिष्यावधानाय क्रमप्राप्तं तनुत्वस्य निर्वचनं प्रति-
जानीते । तनुत्वमुच्यत इति । प्रतिपद्येति । क्लेशप्रतिपद्यः

क्रियायोगः तस्य भावनमनुष्ठानं तेनोपहताः क्लेशास्तनवो विवे-
कख्यातिप्रतिबन्धाक्षमा भवन्ति, एतदेव तनुत्वमिति शेषः ।
केचित्तु सम्यग्दर्शनं श्रवणादिरूपं परीक्षमविद्यायाः प्रतिपक्षः
एवं भेददर्शनमस्मिताया अहेयानुपादेयैतान्नानरूपं माध्यस्थ्यं
रागद्वेषयोः उपकरणाख्यानुबन्धवृद्धिनिवृत्तिरभिनिवेशस्य एतेषां
भावेनानुष्ठानेनोपहता इत्यर्थमाहुः । विच्छित्तिं व्याचष्टे ।
तथेति । क्लेशानामन्यतमेनाभिभवादत्यन्तविषयसेवनाद्वा वि-
च्छिद्य विच्छिद्य तेन तेनात्मना पूर्ववदतनुभावेनैव पुनः समुदा-
चरन्ति आविर्भवन्तीत्यतो विच्छिन्नशब्दवाचा भवन्तीत्यर्थः ।
अत्र वीक्ष्यो विच्छेदसमुदाचारयोः पौनःपुन्यं दर्शयता प्रसुप्तात्
भेद उक्तः । प्रसुप्तिर्हि क्लेशानां व्यञ्जकविलम्बेनैकद्वित्रिजन्मादि-
बहुकालं व्यापारानभिव्यक्तिः । विच्छिन्नता तु स्वल्पप्रतिबन्धतः
क्लेशप्रवाहस्य अल्पकालमन्तरान्तरानभिव्यक्तिरिति भेदः, तेन
तेनात्मनेत्यनेन च तन्ववस्थातो भेद उक्त इति । विच्छेदे प्रमाणं
पृच्छति । कथमिति । उत्तरं, रागेति । रागकाले क्रोधस्य
अदर्शनात् क्रोधस्य विच्छिन्नता सिध्यतीत्यर्थः । तदा क्रोधाभावे
च पुनः क्रोधोत्पत्त्यसम्भवः असत्कार्यानभ्युपगमादिति भावः ।
एवं क्लेशान्तरेऽपि द्रष्टव्यम् । रागकाले क्रोधस्य विच्छेदे च
विरोधो बीजमित्याह । न हीति । कालिकविच्छेदं क्लेशानाम्
उदाहृत्य दैशिकविच्छेदमप्युदाहरति । रागश्चेति । विषयान्तरे
न नास्ति अपि तु विच्छिन्नावस्थस्तत्रापि अन्यथा असदुत्पादा-
सम्भवः इत्यर्थः । अतो विषयान्तरे तदा रागेण विच्छिन्न इति
भावः । तदिवं लोकव्यवहारेणाप्यवधारयति । नैकस्यामिति । तत्र
एकस्यां स्त्रियामित्यर्थः । सं हीति । स हि रागस्तदा अन्यत्र प्र-
सुप्तो वा तनुवा विच्छिन्नो वा एकतरोऽवश्यं भवति तत्र विच्छि-
न्नतामादाय अत्रोदाहृत इत्याशयः । उदारतां व्याचष्टे । विषये

इति । लब्धवृत्तिलब्धस्वाभाविकवृत्तिरित्यर्थः । तेन तनुव्या-
वृत्तिः । ननु प्रसुप्तविच्छिन्नयोः कथं क्लेशत्वं दुःखाजनकत्वादि-
त्याशङ्गाह । सर्व एवेति इति । क्लेशविषयत्वं क्लेशजननयोग्यत्वं
'न अतिक्रामन्ति' उदात्तव्यवस्थायां प्रसुप्तादिरूपस्य धर्मिणो
'दुःखदत्त्वादित्यर्थः । ननु एवं सर्वासामिव क्लेशव्यक्तीनां काल-
भेदाच्च आनुरूप्ये कथं प्रसुप्तादिरूपिण क्लेशानां विभाग इत्याश-
ङ्कते । कस्तर्हीति । परिहरति । उच्यते इति । प्रसुप्तादिरूपेण
चतुर्णां क्लेशानामेकत्वमिति सत्यमेतत् । तथापि अवस्थाभि-
र्विशिष्टानामिव क्लेशानां विच्छिन्नादित्वं विवक्षितं यथैकस्यैव
पुरुषस्य बालकतरुणवृद्धादिरूपो विभाग इत्यर्थः । उक्ताया उदा-
रावस्थायाः कारणं प्रदर्शयति हानाय । यथैवेति । स्वैच्छक्येन
विषयध्यानेनाञ्जनेन अभिव्यक्त उदारो भवति क्लेशः, अतो
मुमुक्षुणा प्रतिपक्षभावनावद्विषयसङ्गत्यागोऽपि कार्य्य इत्या-
शयः । निमित्तकारणेऽपि चेत्यशब्दो येन गुणेन अत्र गौणस्त-
माह । सर्व एवेति । ननु रागादीनां ज्ञानत्वाभावात् कथम-
विद्याविषयत्वमित्याशयेन पृच्छति । कस्मादिति । उत्तरं, सर्व-
ष्विति । सर्वेषु एव क्षेत्रक्लेशेषु अविद्यैव व्यापिका भवति
तत्र हेतुर्यदिति विषयीक्रियते । अनुशेरते अनुगता भवन्ति,
शेषं सुगमं, तथा च वैशेष्यात् तद्वाद् इति न्यायेन अविद्या-
प्राचुर्यात् अविद्यामिश्रितेषु सर्वक्लेशेषु अविद्याभेदवत्त्वमुपपन्नं
यथा सुवर्णादिषु पार्थिवांशमिश्रितेषु तेजोवैशेष्यात् तेजोभेदत्व-
मिति भावः । अविद्यैव मूलं दुःखबीजम् इत्युक्तमिदानीं पञ्च
क्लेशान् पञ्चभिः सूत्रैः क्रमेण लक्षयति ॥ ४ ॥

* अनित्याशुचिदुःखानात्मसु नित्यशुचिसु-
खात्मख्यातिरविद्या ॥ ५ ॥ *

अनित्ये कार्ये नित्यख्यातिः, तद्यथा ध्रुवा पृथिवी, ध्रुवा सचन्द्रतारका द्यौः, अमृता दिवौकस इति ।

तथा अशुचौ परमवीभत्सं काये' उक्तञ्च' "स्थानाद्बीजादुपष्टम्भान्निस्पन्दान्निधनादपि । कायमाधेयशौचत्वात्' पण्डिता ह्यशुचिं विदुः" इत्यशुचौ शुचिख्यातिर्दृश्यते, नवेव शशाङ्कलेखा कमनीयेयं कन्या मध्वमृतावध्वनिर्मितेव चन्द्रं भित्त्वा निःसृतेव 'ज्ञायते' नीलोत्पलपत्रायताक्षी' हावगर्भाभ्यां लोचनाभ्यां जीवलोकमाश्रवासयन्तीवेति, कस्य केनाभिसम्बन्धो' भवति चैवमशुचौ शुचिविपर्यासप्रत्यय इति । एतेनापुण्ये पुण्यप्रत्ययस्तथैवानर्थे चार्थप्रत्ययो व्याख्यातः । तथा दुःखे सुखख्यातिं वक्ष्यति "परिणामतापसंस्कारदुःखैर्गुणवृत्तिविरोधाच्च दुःखमेव सर्वं विवेकिनः" इति, तत्र सुखख्यातिरविद्या । तथा अनात्मनि आत्मख्यातिः-वाङ्मोपकरणेषु चेतनाचेतनेषु, भोगाधिष्ठाने वा शरीरे, पुरुषोपकरणे वा मनसि-अनात्मनि आत्मख्यातिरिति, तथैतदुच्यते "व्यक्तमव्यक्तं वा सत्त्वमात्मत्वेन अभि-

प्रतीत्य तस्य सम्पदमनुनन्दति' आत्मसम्पदं
मन्वानस्तस्य व्यापदमनुशोचति आत्मव्यापदं
मन्वानः 'सं सर्वोऽप्रतिबुद्ध' इति, एषा चतु-
ष्पदा भवति अविद्या 'मूलमस्य क्लेशसन्तानस्य'
कर्माशयस्य च सविपाकस्य इति । तस्याश्चा-
मित्रगोष्पदवद् 'वस्तु सतत्त्वं विज्ञेयम्, यथा'
नामित्रो मित्राभावो न मित्रमात्रं' किन्तु
तद्विरुद्धः सपत्नः, यथावा अगोष्पदं न गोष्पदा-
भावो' न गोष्पदमात्रं' किन्तु देश' एव' ताभ्याम-
न्यद् वस्त्वन्तरम्' एवमविद्या न प्रमाणं न प्रमा-
णाभावः किन्तु विद्याविपरीतं ज्ञानान्तरमवि-
द्येति ॥ ५ ॥

अनित्यादिचतुष्टये क्रमेण नित्यादिबुद्धिरविद्येत्यर्थः । अवि-
द्याचतुष्टयं क्रमेण व्यञ्चष्टे' उदाहरणानि च दर्शयति । अनित्य
इति । अनित्यत्वमसत्त्वं कालनिष्ठाभावप्रतियोगित्वमिति या-
वत् । तस्यैव स्वरूपाख्यानं कार्यं इति । नित्यत्वञ्च सत्त्वम् ।
तदुक्तं गारुडे ।

अनात्मन्यात्मविज्ञानमसतः सत्स्वरूपता ।

सुखाभावे तथा सौख्यं माया विद्याविनाशिनी ॥

इति । भगवद्गीतायाञ्च ।

नासतो विद्यते भावो नाभावो विद्यते सतः ।

उभयोरपि दृष्टोऽन्तस्त्वनयोस्तत्त्वदर्शिभिः ॥ ४

इति । - असतः प्रागभावप्रतियोगिनी भावोऽविनाशित्व'

नास्ति' सतश्च अनादिभावस्य अभावो विनाशो नास्तीत्यर्थः ।
 'अविनाशि तु तद्विद्धी'त्याद्युत्तरवाक्यात् अत्र अभावप्रक्रियोगित्व-
 रूपानित्यत्वमेव सत्त्वमुक्तमिति । इमामेव असति, संदुबुद्धिरूपा-
 मविद्यामादाय प्रपञ्च आविद्यक इति श्रुतिस्मृतिडिण्डिमः ।
 तथा प्रपञ्चज्ञानस्य असति-सर्दाकारकत्वात् भ्रमत्वमपि शुक्तिर-
 जतादिज्ञानवद्भूयते इति उक्तविद्यायाः प्रपञ्चमेवोदाहरणमाचा-
 र्योऽप्याह । ध्रुवेति । वाचारम्भणं विकारो नामधेयं मृत्तिके-
 त्येव सत्यमित्यादिश्रुत्यापि प्रपञ्चस्य ईदृशमेवासत्यत्वमुक्तम् ।
 परमबीभक्ष इति । कुक्षितेऽपवित्र इति यावत् । कायस्याशु-
 चित्वे श्रुतिं प्रमाणयति । उक्तञ्चेति । स्थानं मूत्राद्युपहतं मातुह-
 दरं वीजं शुक्रशोणिते उपष्टम्भो मातृभुक्तान्नादिरसः । निस्सन्दी-
 नवहारैः रोमकूपादिभिश्च चरणं, निधनं मरणम् । एवमन्येऽशु-
 चिहेतवः स्युः । तथा स्नानादिभिः शौचाधानादपि सदा
 स्वतोऽशुचित्वमनुमीयत इत्याह । आधेयशौचत्वादिति । ननु
 भवतु शरीरेभ्यश्चि' तथापि तत्र शुचिख्याती किं प्रमाणमित्या-
 काङ्क्षायामाह । अशुचौ शुचिख्यातिर्दृश्यते इति । नवीनशशा-
 ङ्खदियं कन्या कमनीया मधुनोऽमृतस्य वा अवयवैरशैर्निर्मितेव
 दृश्यते । हावः शृङ्गारजा लीला कस्य स्त्रीकायस्य निकृष्टस्य
 केन चन्द्रकलादिनां-अतिनिर्मलेनाभिसम्बन्धः साधर्म्यम् । ना-
 र्ह्येव विवक्षितसाधर्म्यमित्यर्थः । उपसंहरति । भवतीति । एते-
 नेति । एतेनाशुचौ शुचिख्यातेर्व्याख्यातेनापुंस्त्वे तप्तशिलारोह-
 णादौ हिंसादौ वा पुंस्त्वप्रत्ययस्तथा अनर्थे अर्जनरक्षणादिना
 दुःखबहुलतया अपुरुषार्थे धनादौ अर्थप्रत्ययोऽपि अविद्यमत्त्वेन
 व्याख्यातः । शुच्यशुचिशब्दयोर्योगोत्कृष्टसाधनासूधनमात्रोपल-
 चकत्वादित्यर्थः । भाष्योक्तमपि अविद्याद्वयमन्याप्तमपि संसार-
 हेतूनामविद्यानामुपलक्षकमतो न न्यूनता । तत्रेत्युत्तरग्रन्थेन द-

तीथामविद्यां व्याख्यातुमादौ वक्ष्यमाणसूत्रमुखेन तस्योदाहरणं प्रदर्शयति । तथा दुःख इति । तथेत्यस्य तत्र सुखख्यातिरविद्येत्यनेनान्वयः । वक्ष्यतीति । अर्थादिति शेषः । तत्रेति । जगद्भूपदुःख इत्यर्थः । अत्र च दुःखमेव सर्वं विवेकिन इत्यागामिसूत्रे दुःखसाधनतया दुःखबहुलतया च दुःखत्ववचनात् दुःखसाधने दुःखनिवृत्त्यास्यतात्त्विकसुखसाधनत्वबुद्धिः तथा दुःखप्रचुरे सुखप्रचुरत्वबुद्धिश्च द्वितीया अविद्येति बोध्यम् । अन्यथा केवलदुःखे सुखभ्रमस्यासिद्धिरिति, चतुर्थीमविद्यां व्याचष्टे । तथा अनात्मनीति । उदाहरणं वाच्येति । वाङ्मयस्य देहस्य उपकरणेषु पुत्रादिषु अहंबुद्धिः तथा विषयभोगावच्छेदकतया अन्तःकरणस्योपकरणे शरीरेऽहंबुद्धिस्तथा भोग्यतया साक्षात् पुरुषस्योपकरणेऽन्तःकरणेऽहंबुद्धिरित्यर्थः । इमामेव चतुर्थीमविद्याभादाय प्रपञ्चोऽविद्याकार्थं इत्युच्यते । अहं कर्त्तव्याद्यभिमानस्यैव धर्माधर्मोत्पत्तिद्वारा अखिलजगद्धेतुत्वात् इति । अत्र पञ्चशिखाचार्यसंवादमाह । तथेति । यथा मयोक्तं तथा । अत्र चतुर्थे अविद्याविषये पञ्चशिखेनाप्येतदुक्तमित्यर्थः । व्यक्ताव्यक्तं व्याकृताव्याकृतं स्थूलसूक्ष्मरूपं बुद्धिसत्त्वमात्मतया गृहीत्वा तस्य सत्त्वस्य सम्पत्तिं सत्यसङ्ख्यादिकं शुभवासनादृष्टादिकं चानुनन्दत्यात्मिसम्पदं मन्वानस्तथा तस्य विपत्तिम् इच्छाविघातादिरूपादिकां च अनुशोचत्यात्मविपत्तिं मन्वानं एवंविधो यः स सर्वोऽविद्वानित्येतदुक्तमित्यन्वयः । ननु, शक्तिरजतादिभ्रमरूपाणामविद्यानां कथमत्र गणना न कर्तव्याशङ्क्याह । एषेति । पशोरिव चत्वारि पदानि पादा अंशा अस्या इति चतुष्पदा एवभूतैवेषा संसारस्य मूलं भवतीत्यर्थः । तथा च संसाराहेतुतया नान्यासामिदं गुणनमिति भावः । ननु विग्रहतोऽविद्याशब्दस्य विद्याभिन्नत्वं विद्याशून्यत्वमित्युक्तमविद्यात्वं वा अर्थः स्यात् न तु

विपरीतव्यातिरित्याशङ्क्याह । तस्याद्येति । तस्याश्च अविद्यायाः सतत्त्वं तत्त्वं वस्तु एव विज्ञेयं न तु अभावोऽमित्रागोष्यदादि-शब्दवदित्यर्थः । दृष्टान्तं विभजते ।- यथा नामित्र इति । न मित्राभाव इति । अत्राभावशब्देन संसर्गान्योन्याभावौ ग्राह्यौ न मित्रमात्रमिति । नास्ति मित्रं यस्मादिति व्युत्पत्त्या केवलमित्र-मित्यर्थः । किन्तु तद्विरुद्धो मित्रविरुद्ध इत्यर्थः । तथा च निरुद्ध-लक्षणेति भावः । किन्तु देश एवेति । विपुलो देशविशेषोऽगो-ष्यद इति परिभाषितः । प्रमाणं विद्या । ज्ञानान्तरमिति । एतेन अविद्याशब्दस्य ज्ञानविशेषे रूढत्वावधारणात् आधुनिक-वेदान्तिनामन्यार्थत्वोपवर्णनं स्वातन्त्र्यमात्रमप्यधेयम् । काचित्-कस्तु त्रिगुणात्मकप्रकृतौ अविद्याशब्दो गौणः । अविद्याधर्मक-त्वात् अविद्यया आत्मन्यारोपितत्वात् जडत्वाच्च । विद्याविद्याश-ब्दयोर्ज्ञानाज्ञानाचित्वेनात्मनात्मवाचित्वादिति । अस्मिन्च दर्शने सांख्यानामिव अविवेको न अविद्याशब्दार्थः किन्तु वैशेषिका-दिवत् विशिष्टज्ञानमेवेति सूत्रभाष्याभ्यामवगन्तव्यम् । अविद्या-नन्तरं तत्कार्यमस्मितां लक्षयति ॥ ५ ॥

* दृग्दर्शनशक्तयोरिकात्मतेवास्मिता ॥६॥ *

पुरुषो । दृक्शक्तिर्बुद्धिर्दर्शनशक्तिरित्येतयोः एकस्वरूपापत्तिरिव अस्मिता लेश उच्यते । भोक्तृ-भोग्यशक्तयोः अत्यन्तविभक्तयोरत्यन्ताऽसङ्कीर्णयोर-विभागप्रार्त्ताविव' सत्यां भोगः कल्पते, स्वरूप-प्रतिलम्भे तु तयोः कैवल्यमेव भवति कुतो भोग इति । तथाचोक्तं "बुद्धितः परं पुंरुप्रमाकार-

शीलविद्यादिभिर्विभक्तैर्मपश्यन् कुर्व्यात् तत्रात्म-
बुद्धिं मोहेन” इति ॥ ६ ॥

दृग् द्रष्टा दृश्यतेऽनेनेति दर्शनं करणं बुद्धिः प्रलयादौ फलो-
पधानं नास्तीति शक्तिग्रहणं तयोरैकात्मतेव स्वरूपतो धर्मतश्च
अत्यन्तमेकाकारो विपर्ययोऽस्मिता अहङ्कार इत्यर्थः । एतदेव
शब्दान्तरेणाह । पुरुष इत्यादिना । एकस्वरूपापत्तिरिव एका-
कारो यः क्लेशः सोऽस्मिता उच्यत इत्यन्वयः । अविद्यातश्च अस्मि-
ताया अयं भेदो यद्बुद्ध्यादावाँदौ या सामान्यतोऽहंबुद्धिरथ च
भेदाभेदेनाप्युपपद्यते अत्यन्ताभेदाग्रहणात् सैव अविद्या न तु
तदुत्तरकालीनः पुरुषे बुद्ध्यादिगुणदोषारोप ईश्वरोऽहमहं
भोगीत्यादिरूपः न वा दूरस्थवनस्पत्योरिव तयोरत्यन्तमेकता-
भ्रमः । अस्मिता तु एतदुभयरूपिणीति, भ्रमत्वाविशेषे-
ऽपि कार्यकारणरूपावान्तरविशेषादविद्यास्मितयोर्भेदेनोपन्यास
इति । अनयोश्च कार्यकारणभावो लोकानुसारेणावधार्यते,
लोकं हि आदौ कलत्रपुत्रभृत्यादिषु आत्मभावो जायते पश्चादेव
तु तेषां सुखदुःखादिकमात्मनि अभिमन्यते तथा आदौ जला-
दिषु उपाधिषु प्रतिविम्बादिरूपेण चन्द्राद्यारोपो भवति पश्चा-
देव तु चन्द्रादिषु तद्वारा कम्पमालिन्याद्यारोपो भवतीति ।
अथञ्च कार्यकारणभावः पूर्वसूत्रभाष्यस्थेन पञ्चशिखवाक्येना-
प्युक्तः । तथा सांख्यकारिकायामपि पाठक्रमेणोक्तः ॥

तस्मात् तत्संयोगादचेतनं चेतनावदिव लिङ्गम् ।

गुणकर्तृत्वे च तथा कर्त्तव्यं भवत्युदासीनः ॥

इति । ननु बुद्धिपुरुषयोरन्योन्यारोपेणैवाहं दुःखीत्यादि-
व्यवहारोपपत्तौ एकात्मतारोपे किं प्रमाणं, परस्परारोपश्च
व्यक्तयोरभेदग्रहं विनापि रङ्गरजतयोरिव सम्भवत्येव अग्निलोह-

योर्दूरस्थवनस्यत्योश्च' पुनः स्फुटैकप्रत्ययदर्शनादिभेदारोपः सि-
 ध्यति । आत्मबुद्धीस्तु परमसूक्ष्मतया नास्ति स्फुटमैकप्रत्यय-
 मिति तत्राह । भोक्तृभोग्यशक्तयोरिति । अत्यन्तविक्रियोरि-
 त्यत्र हेतुरत्यन्तासङ्कीर्णयोरत्यन्तविक्रियप्रकृष्टधर्मकयोरिति । भोग्य-
 भोक्तृत्वे एव स्फुटे वैधर्म्ये' अन्यथा कमकर्तृविरोधादिति भावः ।
 एवम्भूतयोर्भोक्तृभोग्ययोः पुरुषबुद्धीरंविभागप्राप्तौ इव सत्यामेक-
 त्वप्रत्यये सत्येव भोगः सम्भवति' भेदग्रहे तु तयोः कैवल्यमन्योन्य-
 वियोग एव भवति' परवैराग्यादित्यतः कथं भोगः स्यादित्यर्थः ।
 तथा च भोगान्यथानुपपत्तिरेकात्मतारोपे प्रमाणमित्याशयः ।
 अतएव सत्त्वपुरुषयोः प्रत्ययाविशेषो भोग इति सूत्रकृद्ददित्यति ।
 योऽहं सुखी सोऽहं तदनुभविता इत्येकाकारतैव च बुद्ध्यात्म-
 प्रत्यययोरविशेषाद् यस्मिन् सत्येव च लोके भोगव्यवहार इति ।
 जीवन्मुक्तस्य च गौण एव भोगः सुखादिमात्ताकारमात्ररूप
 इति वक्ष्यामः । इदं चोपलक्षणं सुखदुःखज्ञानाद्याश्रयोऽहम्
 एक एवेति प्रत्ययोऽपि एकात्मतारोपे प्रमाणं बोध्यम् । अस्मि-
 तायाः स्वरूपे अविद्याजन्यत्वे च पञ्चशिखाचार्यवाक्यं प्रमाण-
 यति । तथा चोक्तमिति । परमार्थतो बुद्धितः परं पृथक्कृतं
 पुरुषं बुद्धेराकारशीलविद्यादिभिर्विविक्तमसंस्पृष्टमपश्यन् अवि-
 वेकी जनस्तत्र बुद्ध्याकारादिषु आत्मबुद्धिमैस्मितां कुर्यात् ।
 शान्ताद्याकारोऽस्मि' जाग्रदादिशीलोऽस्मि' विद्यादिमानस्मि'
 इत्येवंरूपां, मोहेन पूर्वसूत्रोक्ताविद्येत्यर्थः । अस्मितां लक्ष-
 यित्वा तत्कार्यं रागं लक्षयति ॥ ६ ॥

* सुखानुशयी रागः ॥ ७ ॥ *

सुखाभिज्ञस्य सुखानुस्मृतिपूर्वः सुखे तत्सा-
 धने वा यो गर्हस्तृष्णा लोभः स राग इति ॥७॥

सुखानुशयी सुखतत्साधनमात्रविषयको यः क्लेशः स राग इत्यर्थः । मात्रपदादेर्विद्यादिव्यावृत्तिर्जीवन्मुक्तेच्छाव्यक्तिः राग एव न भवति । संसाराद्देतुत्वादिति न तस्यामतिव्याप्तिः । रागस्य कारणं वदन्नममेवार्थं भाष्यकारोऽप्याह । सुखाभिन्नस्येति । सुखाभिन्नस्य वा सुखानुस्मृतिपूर्वकी इत्यर्थः । तेन सुखसाक्षात्कारतः सुखस्मृतितश्च रागो भवतीति रागस्य कारणमुक्तम् । पर्यायैः रागशब्दार्थमवधारयति ।- गर्ह इत्यादिना । रागप्रतिघातोत्पत्तया रागस्य-पश्चाद्द्वेषं लक्षयति ॥ ७ ॥ ---

* दुःखानुशयी द्वेषः ॥ ८ ॥ *

दुःखाभिन्नस्य दुःखानुस्मृतिपूर्वी'दुःखे तत्साधने वा'यः प्रतिघो मन्युर्जिघांसा क्रोधः स द्वेष इति ॥ ८ ॥

सर्वं पूर्ववत् । प्रतिहन्ति उद्देजयतीति प्रतिघः । अत्र जिघांसेति वचनाद्द्वेषोऽपीच्छाविशेष एवेत्याशयः । द्वेषमूलकतया द्वेषस्य-पश्चादभिनवेशं लक्षयति ॥ ८ ॥

* स्वरसवाही विदुषोऽपि तथारूढोऽभिनवेशः ॥ ९ ॥ *

सर्वस्य प्राणिन इयमात्माशीर्नित्या भवति'मा न-भूवं भूयासमिति, न च अननुभूतमरण-धर्मकस्यैषा भवति आत्माशीः, एतया च पूर्वजन्मानुभवः प्रतीयते, स च अयमभिनवेशः क्लेशः स्वरसवाही'क्लमेरपि जातमात्रस्य प्रत्यक्षा-

नुमानागमैरसम्भावितो मरणत्वास उच्छेददृष्ट्या-
त्मकः पूर्वजन्मानुभूतं मरणदुःखमनुमापयति ।
यथा च अयमत्यन्तमूढेषु दृश्यते क्लेशस्तथा विदु-
षोऽपि विज्ञातपूर्वापरान्तस्य रूढः, कस्मात्,
समाना हि तयोः कुशलाकुशलयोः मरणदुःखा-
नुभवादियं वासनेति ॥ ६ ॥

स्वरसेन संस्कारमात्रेण वहतीति स्वरसवाही । अपिशब्द-
समुच्चितमविद्वासं तथेति तच्छब्दः परावृशति । रूढः प्रसिद्धः,
तथा च यथा अविद्वज्जनस्य तथा विदुषोऽपि स्वरसवाहित्वहे-
तुना यः क्लेशोऽस्ति प्रसिद्धः सोऽभिनिवेश इत्यर्थः । अविद्याद-
यस्तु विदुषि न सन्तीति न तेषु अतिव्याप्तिः । ननु एवं कथं
पूर्वोक्तमविद्याव्याप्तत्वमभिनिवेशस्य घटताम् । अविद्यानाशेऽपि
अभिनिवेशसत्त्वादिति चेन्न । संस्कारहेतुतावच्छेदकरूपेणैव
विपर्ययव्याप्तत्वस्य विवक्षितत्वात् संस्कारहेतुत्वं मरणत्वासाति-
रिक्तभयत्वेनैव फलबलादिति । अयञ्च क्लेशो भयास्य इति
वक्ष्यति भाष्यकारः । अभिनिवेशस्य अत्यन्तदुरन्तत्वप्रतिपादनाय
विद्वदपरिहार्यत्वमुखेन लक्षणं कृतं भयसामान्यमेव तु अभि-
निवेशो रागादिवदिह विवक्षित इति । तत्रादौ भाष्यकारो-
ऽभिनिवेशस्य स्वरूपमाह । सर्वस्येति । सर्वस्य विदुषोऽविदुषश्चैय-
मात्मनि आशीः प्रार्थना इच्छाविशेषः सदैव भवति । तामिवाह ।
मा न भूवम् इति । मा अहमभावी भूवं भूयासं जीव्यासमित्येवं-
रूपेत्यर्थः । इयमाशीरेव त्वासो भयमित्युच्यत इति भावः । विदु-
षोऽपि अपरिहार्यत्वमुपपादयितुं यथोक्तमभिनिवेशस्य कारण-
मवधारयति । न चेति । अननुभूतो मरणस्य धर्मो दुःखाति-

शयो येन तस्येयमाशीर्न सम्भवति । धनादिनाशजन्यदुःखत्रस्यैव धनादिषु तादृशाशीर्दर्शनात् । धनं मे मा नश्यतु सदैव भूयादिति । अतएव तयाशिषा पूर्वजन्मनि मरणदुःखानुभवस्तत्कारणतया प्रतीयते अनुमोयत इत्यर्थः । एतेन जीवस्थानादित्वमपि प्रसङ्गात्साधितं, जन्म तु कूटस्थचिन्मात्रस्य तैस्त्रैर्देहेन्द्रियबुद्धिवेदनादिभिराद्यः सम्बन्ध इति । यत्तु न जायते न म्रियत इत्यादिवाक्यं तदात्मन उत्पत्तिविनाशौ एतद्देहादरिव प्रतिषेधतीति बोध्यम् । ननु इह जन्मनि एवानुमानादिना मरणदुःखानुभवेनाभिनिवेशाख्यं भयं भवतु किमर्थं पूर्वजन्मानुभवः कल्प्यत इत्याशङ्कामपाकरोति । स चायमिति । स चायमुक्ताशीरूपोऽभिनिवेशः स्वरसवाही स्वाभाविकोऽत्यन्तमूढस्य क्लमेरपि मरणदुःखप्रत्यक्षादिभिरसम्भाव्यो मरणवासो उच्छेददृष्ट्यात्मक उच्छेददृष्टिकार्यः पूर्वजन्मानुभूतं मरणदुःखमनुमापयति । पूर्वजन्मनि - मरणदुःखानुभवमनुमापयति । यदनुभवोत्थेन मरणवासेन जनितया वासनयेह जन्मनि मरणवासो भवतीति शेषः । मरणभयस्य द्वेषरूपस्यापि संस्कारजनकत्वं निरोधस्येव अगत्या कल्प्यत इति । अभिनिवेशं तत्कारणञ्च व्याख्याय सूत्रवाक्यार्थं व्याचष्टे । यथा चेत्यादिना रूढ इत्यन्तेन । विज्ञातेति । विज्ञातः सम्प्रज्ञातयोगेन साक्षात्कृतः प्रपञ्चस्य पूर्वान्तोऽपरान्तश्चार्थेन्तौ येन स तथा तत्प्रस्येत्यर्थः । कुशलाकुशलयोरिति वक्ष्यमाणत्वात् इति । एतेन आद्यन्तयोरवशिष्यमाणमेव वस्तु प्रपञ्चस्य तत्त्वं तच्च परं ब्रह्म विकारस्तु मध्ये वाचारम्भणमात्रमित्यस्माकमपि सिद्धान्त इति सिद्धम् । तथा चोक्तं मोक्षधर्मेऽपि ।

अन्तेषु रेमिरे धीरा न ते मध्येषु रेमिरे ।

अन्तप्राप्तिं सुखामहर्दुःखमन्तरं भेतयोः ॥-

इति । सुखामाहुरित्यार्षम् । सुखायाहुरिति पाठस्तु साधुः । ननु तत्त्वज्ञस्य अविद्यास्मिताराद्यभावात् कथं यथोक्ताशौरित्याशयेनाशङ्कते । कस्मादिति । संस्कारमात्रजन्यत्वेन परिहरति । समाना हीति । इयं वासना एतदाशौर्हेतुवासनेत्यर्थः । इयञ्च ब्रह्मवत्तरा वासना चित्तेन सह नश्यत एव ज्ञानेन च दृष्टत इत्येतत् अविद्यादिसंस्कारेभ्यो विशेषः । ननु कुशलस्यात्मनित्यत्वनिश्चयात् कथं मा न भूवं भूयासमितीच्छा स्यात् सिद्धत्वज्ञानस्य प्रतिबन्धकत्वादिति चेन्न । विशेषदर्शने सत्यपि ईदृगिच्छादृष्ट्या फलबलेन तादृशसंस्कारस्य उत्तेजकत्वात् । एतेन यदाधुनिकवेदान्तिब्रुवा आर्हुरात्मा सुखस्वरूपः निरुपाधियथोक्तेच्छादिषयत्वात् वाञ्छसुखवदित्यनुमानेनात्मनः सुखरूपता सिध्यतीति, तदप्यपास्तम् । पूर्वपूर्वजन्मसु यस्मासी जातस्तेन तदा जातार्यास्तद्वासनाती निरुपाधीच्छासम्भवात् । अन्यथापि आत्मत्वेनैव प्रियत्वकल्पनौचित्याच्चेति । क्रियायोगः क्लेशतनूकरणार्थ इत्युक्तं तत्र क्लेशतनूकरणस्य फलं वक्तुमाह ॥ ८ ॥

* ते प्रतिप्रसवहेयाः सूक्ष्माः ॥ १० ॥

ते पञ्च क्लेशा दग्धवीजकल्पा योगिनश्चरिताधिकारे चेतसि प्रलीने सह तेनैव अस्तं गच्छन्ति ॥ २० ॥

स्थितानान्तु वीजभावोपगतानां—

प्रसवाद्द्विरुद्धः प्रतिप्रसवः प्रलयः । तथा च प्रतिप्रसवेन चित्तस्य प्रलयेन सूक्ष्मा दग्धवीजभावाः क्लेशा हेया इत्यर्थः । तदेव भाष्यकार आह । ते पञ्चेति । पञ्चमर्थे अभिनिवेशो मरणातिरिक्त एव योगिनो दग्धवीजकल्पो भवतीत्युक्तमेव । ननु

तनूकरणं दग्धबीजभावः प्रलयश्चेत्येव क्रमः । अतो दग्धबीज-
 भावप्रतिपादकमुत्तरसूत्रमेवादी उचितमिति चेन्न । मुख्यफल-
 तया प्रलयस्य अत्रादौ निर्वचनात्' तत्र द्वाराकाङ्क्षया च दग्ध-
 बीजभावस्य पञ्चादृश्यमाणत्वादिति । ननु क्लेशतद्वासनयोर्विच्छे-
 माणप्रसंख्यानानेव नाशोऽस्तु किमर्थं तत्र चित्तनाशोऽपेक्ष्यत इति
 चेन्न । 'ज्ञानदग्धैस्तथा क्लेशैरित्यादिशास्त्रप्रामाण्येन ज्ञानाग्नि-
 दाहस्यैव सिद्धेर्न तु तन्नाशस्य । युक्तिश्च अत्र प्रागेवोक्ता' कार-
 णेषु कार्यशक्तेर्यावद्द्रव्यभावित्वदर्शनमिति । तथा च' योगा-
 ग्निना व्युत्थानसंस्कारदाहवज्ज्ञानाग्निनापि क्लेशसंस्कारयो-
 दाह एव भवति न तु तन्नाशः । ननु एवमपि क्लेशसंस्कारदाहे-
 नैव संसारात्यन्तोच्छेदसम्भवे संस्कारसहितचित्तनाशः' किमिति
 मोक्षाय अपेक्ष्यत इति चेन्नैवम् । योगिसङ्कल्पेन दृष्टबीजादि-
 वत् दग्धबीजशक्तिकादपि कदाचित् पुनरङ्कुरोत्पत्त्यापत्तेरिति ।
 तनूकरणस्य द्वारं दग्धबीजभावं प्रतिपादयन् सूत्रं पूरयित्वा
 पठते । स्थितानामिति । तद्वृत्तय इति ।-समासान्तर्गततच्छ-
 ब्दस्यार्थैः क्लेशैः सहान्वयः । स्थितानामित्यस्य विवरणं बीज-
 भावोपगतानामिति । एतच्च सूत्रेण सह व्याख्यास्यामः ॥१०॥

* ध्यानहेयास्तद्वृत्तयः ॥ ११ ॥ *

क्लेशानां या वृत्तयः स्थूलास्ताः क्रियायोगेन
 तनूकृताः सत्यः प्रसङ्गानेन^{धीः} हातव्या, यावत्
 सूक्ष्मीकृता यावद् दग्धबीजकल्पा इति ।

यथा च वस्त्राणां स्थूलो मलः पूर्वं निर्धूयते
 पश्चात् सूक्ष्मो यत्नेनोपायेन च अपनीयते, तथा

स्वल्पप्रतिपक्षाः स्थूला वृत्तयः क्लेशानां, सूक्ष्मास्तु
महाप्रतिपक्षेति ॥ ११ ॥

क्लेशानामिति । स्थितानां बीजभावोपगतानां क्लेशानां यत्र
वृत्तयः स्थूला अभिव्यक्तावस्थाः ताः प्रथमं क्रियायोगेन अल्पी-
कृताः सत्यः प्रसंख्यानैः समाधिजप्रज्ञारूपेण ध्यानेन ध्यानका-
र्येण हातव्याः प्रतिबद्धोत्पत्तिकाः कर्त्तव्याः 'यावत्सूक्ष्मीकृताः,
अस्त्रैव विवरणं यावद्दग्धबीजकल्पा भवन्तीत्यर्थः । एतच्च ते प्रति-
प्रसवहेया इति पूर्वसूत्रेणैवोक्तमिति । तनूकरणादिषु त्रिषु
सुकरत्वदुष्करत्वरूपं विशेषं दृष्टान्तेनाह ।- यथा वस्त्राणामिति ।
निर्धूयते वाताहत्या निराक्रियते । यत्नेन पाषाणप्रहारादिना,
उपयिन चारसंयोगादिना । अत्रेदं दृष्टान्ते साधनत्रयं दार्ष्टा-
न्तिकेऽपि साधनत्रित्वाभिप्रायेणोक्तम् । स्वल्पेति । स्वल्पः क्रि-
यायोगः प्रतिपक्षस्तनुता हेतुर्यासां स्थूलानामतनूकृतानां ताः
तथा महान्तोदुष्करः प्रसंख्यानान्निरेसम्प्रज्ञातयोगसाध्यचित्त-
नाशश्च प्रतिपक्षौ दाहकनाशकौ यासामिति महाप्रतिपक्षा इ-
त्यर्थः । अनेन सूत्रेण जीवन्मुक्तानां वृत्तिरूपोऽपि अविद्यालेश-
स्ति इति इत्यभ्युपगमं आधुनिकानां वेदान्तिब्रुवाणामपसिद्धान्त
इति निर्णयम् । तथा सति स्थूलानामपि प्रतिप्रसवहेयत्वापत्ते-
रिति । इदानीं क्लेशः किमर्थं हेया इत्याकाङ्क्षायां क्लेशानां
परम्परया दुःखनिदानत्वं सूत्रत्रयेण वक्तव्यं, तत्रादौ क्लेशानां
दुःखोत्पादने साक्षाद्द्वारमाह ॥ ११ ॥

* क्लेशमूलः कर्माशयो दृष्टादृष्टजन्मवेद-
नीयः ॥ १२ ॥

तत्र पुण्यापुण्यकर्माशयः कर्मलोभमोहक्रो-

धप्रसवः । स दृष्टजन्मवेदनीयश्चादृष्टजन्मवेदनी-
यश्च, तत्र तीव्रसंवेगेन मन्वतपःसमाधिभिर्निर्व-
र्त्तित ईश्वरदेवतामहर्षिमहानुभावानामाराधनाद्वा
यः परिनिष्पन्नः स सद्यः परिपच्यते पुण्यकर्माशय
इति । तथा तीव्रक्लेशेन भीतव्याधितकृपणेषु
विश्वासोपगतेषु वा महानुभावेषु वा तपस्विषु
कृतः पुनः पुनरपकारः स चापि पापकर्माशयः
सद्य एव परिपच्यते । यथा नन्दीश्वरः कुमारो
मनुष्यपरिणामं हित्वा देवत्वेन परिणतः, तथा
नहुषोऽपि देवानामिन्द्रः स्वकं परिणामं हित्वा
तिर्य्यक्त्वेन परिणत इति । तत्र नारकाणां
नास्ति दृष्टजन्मवेदनीयः कर्माशयः, चीणक्लेशा-
नामपि नास्ति अदृष्टजन्मवेदनीयः कर्माशय इति
॥ १२ ॥

दृष्टादृष्टजन्मनी वर्त्तमानभविष्यती वेदनं भोगः कर्माशयो
धर्माधर्मौ तौ च दृष्टजन्मभोग्यौ वा अदृष्टजन्मभोग्यौ वा उभय-
थैव क्लेशमूलकौ । क्लेशे सत्येव भवत इत्यर्थः । 'यस्य नाहङ्कृतो
भावो बुद्धिर्यस्य न लिप्यते । हत्वापि स इमान् लोकान् न हन्ति
न निबध्यते' इत्यादिवाक्यशतेभ्य इति भाषः । यथा वा अधिका-
रिविशेषतया क्लेशानां धर्मादिजनकत्वं शौचादिवत् एवं तज्ज-
नककर्मादिषु रागादिरूपैः प्रवर्त्तनादपीत्यपि बोध्यम् । क्लेश-
मूलकत्वं विवृणोति । तत्रेति । तत्र चित्ते लोभादिरूपदोष-

त्रयसत्त्वे एव पुण्यपापरूपौ कर्माशयौ भवत इत्यर्थः । रागद्वेष-
मोहाख्यानाञ्च दोषाणामदृष्टनियामकत्वं कौर्मं दर्शितम् । 'राग-
द्वेषादयो दोषाः सर्वे भ्रान्तिनिबन्धनाः । कार्यो ह्यस्य भवे-
द्दोषः पुण्यापुण्यमिति श्रुतिः । तदशादेवं सर्वेषां सर्वदेहसमुद्भव'
इति । दृष्टजन्मवेदनीयमुदाहरति । तत्र तौवेति । सद्य इति ।
इह जन्मनीत्यर्थः । परिपच्यते कालेन परमेश्वरेण वा फलोप-
हितीक्रियते । अदृष्टजन्मवेदनीयं पुण्यमुदाहृत्य दृष्टजन्मवेद-
नीयं पापमुदाहरति । तथेति । य इत्यनुषज्यते । यथाक्रम-
मुक्तयोः पुण्यपापयोर्दृष्टान्तावाह । यथा नन्दीश्वर इति । अदृ-
ष्टजन्मवेदनीयञ्च कर्म प्रसिद्धत्वाच्चीदाहृतम् । प्रसङ्गतो व्यति-
रेकावपि उंदाहरति । तत्र नारकाणामिति । नारकिपुरुषाणां
धर्माद्यनुत्पत्तेः । ननु स्वर्गिणामपि कर्म नोत्पद्यत इति कथं
नारकिवचनमात्रमिति चेन्न । स्वर्गिणां भारतवर्षमागत्य लीला-
मानुषविग्रहेण प्रयागादौ कर्मानुष्ठानस्य तत्फलस्य च श्रवणा-
दिति । श्रेष्ठं सुगमम् । न केवलं कर्माशयेषु एव क्लेशः कारण-
मपि तु तत्फलेषु अपि, अतस्तान्यपि दुःखोत्पादने क्लेशानां
साक्षात् परम्परया द्वाराणीत्याह ॥ १२ ॥

* सति मूले तद्विपाको जात्यायुर्भोगाः ॥ १३ ॥ *

सत्सु क्लेशेषु कर्माशयो विपाकारम्भी भवति,
न उच्छिन्नक्लेशमूलः । यथा तुषावनद्धाः शालि-
तण्डुला अदग्धवीजभावाः प्ररोहसमर्था भवन्ति'
न अपनोततुषा'दग्धवीजभावा वा, तथा क्लेशा-
वनद्धः कर्माशयो विपाकप्ररोही भवति' न अप-
नोतक्लेशो'न प्रसङ्घाने'दग्धक्लेशवीजभावो वेति ।

'स च विपाकस्त्रिविधो' जातिरायुर्भोग इति ।
 तत्रेदं विचार्यते, किमेकं कर्म एकस्य जन्मनः
 कारणम्, अथैकं कर्म अनेकं जन्म आक्षिपतीति ?
 द्वितीया विचारणा, किमनेकं कर्म अनेकं
 जन्म निर्वर्त्तयति, अथ अनेकं कर्म एकं जन्म
 निर्वर्त्तयतीति । न तावदेकं कर्म एकस्य जन्मनः
 कारणं, कस्माद्, अनादिकालप्रचितस्य अस-
 ह्ये यस्य अवशिष्टकर्मणः- साम्प्रतिकस्य च- फल-
 क्रमैर्नियमादेनाश्रवांसो लोकस्य प्रसक्तः स च
 अनिष्ट इति । न चैकं कर्म अनेकस्य जन्मनः
 कारणं, कस्माद्, अनेकेषु कर्मसु एकैकमेव
 कर्म अनेकस्य जन्मनः कारणमिति अवशिष्टस्य
 विपाककालाभावः प्रसक्तः, स च अपि अनिष्ट
 इति । न च अनेकं कर्म अनेकस्य जन्मनः
 कारणं, कस्मात्, तदनेकं जन्म युगपत् न सम्भ-
 वतीति क्रमेण वाच्यं, तथा च पूर्वदोषानुषङ्गः,
 तस्माज्जन्मप्रायेणान्तरे कृतं: पुण्यापुण्यकर्माशय-
 प्रचर्यो विचित्रं: प्रधानोपसर्जनभावेन अवस्थितं:
 प्रायेणाभिव्यक्तं एकप्रघटकेन मिलित्वा मरणं
 प्रसाध्य सम्मूर्च्छित एकमेव जन्म करोति, तच्च

जन्मं तेनैव कर्मणा लब्धायुष्कं भवति, तस्मिन्ना-
युषि तेनैव कर्मणा भोगः सम्पद्यत इति, असौ
कर्मशयो जन्मायुर्भोगहेतुत्वात् द्विविपाकोऽभि-
धीयत इति, अत एकभविकः कर्माशय उक्त
इति ।

दृष्टजन्मवेदनीयस्तु एकविपाकारम्भी भोग-
हेतुत्वाद्, द्विविपाकारम्भी वा आयुर्भोगहेतुत्वाद्,
नन्दीश्वरवत् नहुषवदा इति । क्लेशकर्मविपाका-
नुभवनिमित्ताभिस्तु वासनाभिरनादिकालसम्भू-
च्छित्तमिदं चित्तं चित्तौकृतमिव सर्वतो मत्स्य-
जालं ग्रन्थिभिरिव आतैतमित्येता अनेकभवपू-
र्विका वासनाः । यस्तु अयं कर्माशय एष एवैक-
भविक उक्त इति । ये संस्काराः स्मृतिहेतवस्ता
वासनास्ताश्च अनादिकालीना इति । यस्तु
असावेकभविकः कर्माशयः स नियतविपाकश्च
अनियतविपाकश्च । तत्र दृष्टजन्मवेदनीयस्य
नियतविपाकस्यैव अयं नियमो न तु अदृष्टजन्म-
वेदनीयस्य अनियतविपाकस्य, कस्माद्, यो
हि अदृष्टजन्मवेदनीयोऽनियतविपाकस्तस्य त्रयी
गतिः, कृतस्य अविपक्तस्य नाशः, प्रधानकर्मणि

आवापगमनं वा, नियतविपाकप्रधानकर्मणा
 अभिभूतस्य वा चिरमवस्थानम् इति । तत्र कृतस्य
 अविपक्तस्य नाशो यथा शुक्लकर्मोदयादिहैव
 नाशः कृष्णस्य, यत्रेदमुक्तम्* ।-“हे हे ह वै कर्मणी
 वेदितव्ये पापकस्यैको राशिः पुण्यकृतोऽपहन्ति ।
 तदिच्छस्व कर्माणि मुक्तानि कर्तुमिहैव ते
 कर्म कवयो वेदयन्ति” । प्रधानकर्मणि आवा-
 पगमनम् यत्रेदमुक्तं “स्यात् स्वल्पः सङ्करः सप-
 रिहारः सप्रत्यवमर्षः, कुशलस्य नापकर्षाय अलं,
 कस्मात्, कुशलं हि मे बहु अन्यदस्ति यत्रायमा-
 वापं गतः स्वर्गेऽपि अपकर्षमल्पं करिष्यति”
 इति ।

नियतविपाकप्रधानकर्मणा अभिभूतस्य वा
 चिरमवस्थानम्, कथमिति, अदृष्टजन्मवेदनीय-
 स्यैव नियतविपाकस्य कर्मणः समानं मरणमभि-
 व्यक्तिकारणमुक्तं, न तु अदृष्टजन्मवेदनीयस्य
 अनियतविपाकस्य, यत्तु अदृष्टजन्मवेदनीयं कर्म
 अनियतविपाकं तन्नश्येद्, आवापं वा गच्छेद्,
 अभिभूतं वा चिरमपि उपासीत यावत्समानं
 कर्म अभिव्यञ्जकं निमित्तस्य न विपाकाभि-

मुखं करोति इति, तद्विपाकस्यैव देशकालनि-
मिर्त्तानवधारणादियं कर्मगतिर्विचित्रा दुर्वि-
ज्ञाना चेति, नच उत्सर्गस्य अपवादान्निवृत्तिरिति
एकभक्तिः कर्माशयोऽनुज्ञायत इति ॥ १३ ॥

क्लेशरूपे कर्माशयस्य मूले सत्येव कर्माशयस्य विपाकः फलं
भवति क्लेशश्च वासनारूपा एव जन्मादिविपाककारणम् ।
विपाकस्य स्वरूपमाह । जात्यायुर्भोगा इति । जातिर्जन्म आयु-
जीवनकालः भोगः सुखदुःखात्मकशब्दादिवृत्तिरित्यर्थः । न तु
सुखादिसाक्षात्कार एवात्र भोगः, ते ह्लादपरितापफला इत्युत्तर-
सूत्रे तस्य विपाकजन्यतावचनात् इति । स्यादेतत् । क्लेशानां
कर्मसहकारित्वे प्रमाणं नास्ति । “ज्ञानाग्निः सर्वकर्माणि भस्म-
सात् कुरुतेऽर्जुन !” इत्यादिवाक्येभ्यो हि ज्ञानस्य क्लेशक्षयहेतु-
त्ववत् कर्मक्षयहेतुत्वमपि सिद्धम् । अतः क्लेशाभावकाले कर्मा-
भावस्य आवश्यकत्वात् ततएव विपाकाभावः स्यादिति । अत्रो-
च्यते । विविधयोनिहेतुशुभाशुभकर्मसु सक्तुं यत्र रागादिरन्त-
काले उद्बुद्धस्तिष्ठति मरणोत्तरं तामेव योनिं जीवः प्राप्नोति न
इतरांमित्यन्वयव्यतिरेकाभ्यां कर्मवत् रागादिदोषोऽपि विपाक-
हेतुः । तथा च श्रुतिः “तदेव सक्तः सह कर्मणैति लिङ्गं मनो
यत्र निषिक्तमस्ये”ति । “तं विद्याकर्मणी समन्वारभेतं पूर्वप्रज्ञा
चे”ति च । तथा गीतापि । “पुरुषः प्रकृतिस्थो हि भुङ्क्ते प्रकृति-
जान् गुणान् । कारणं गुणसङ्गोऽस्य सदसदयोनिजन्मसु” इति ।
न्यायसूत्रञ्च । ‘वीतरागजन्मादर्शनात्’ । नरकादिषु अपि रागा-
द्यनुसारंणैव विपाको भवति । निषिद्धस्वप्नादिसंज्ञानामेव तप्त-
लोहमयनारीसमालिङ्गनादिफलश्रवणात्, अतः क्लेशोऽपि

स्वातन्त्र्येण विपाकारम्भे हेतुः, ज्ञानोत्तरञ्च आरब्धविपाकः समाप्यत एव न तु आरभ्यत इति न तत्र क्लेशापेक्षेति । अपि च अत्रैव सूत्रे भाष्यज्ञता कर्माशयस्यापि प्रसंग्यादग्धवीज-भावस्य वक्तव्यतया कर्माशयस्य दाह एव ज्ञानेन क्रियते न तु नाश इत्यवधार्यते । स च क्लेशाख्यसहकार्युच्छेद एव । ज्ञानस्य हि व्यापारद्वयं क्लेशाख्यहेतुच्छेदेन कर्मानुत्पादः प्राचीन-कर्मणां दाहश्च न तु कर्मनाशः प्रारब्धकर्मणोऽपि नाशप्रसङ्गात् । न च प्रारब्धातिरिक्तकर्मत्वेन ज्ञाननाशयता कल्प्येति वाच्यम् । लाघवेन क्लेशस्यैव विपाकारम्भहेतुत्वकल्पनीचित्यात् । प्रारब्ध-फलकस्य कर्मणो वोजशक्तिनाशेऽपि फलं समाप्यत एव वीजदा-हेऽपि उत्पन्नाङ्गुरजदिति । अतएव “ज्ञानाग्निदग्धकर्माणं तमाहुः षण्डितं बुधाः” । “योगाग्निदग्धकर्मचयोऽचिरात्” इति गीतावि-ष्णुपुराणयोर्ज्ञानयोगाभ्यां कर्मणो दाह एव श्रूयते न तु नाश इति । तदेकवाक्यतया च क्षीयन्ते चास्य कर्माणीत्यादिवाक्यानि अपि दाहपराणि एव । तथा “तदधिगम उत्तरपूर्वाघयोरश्लेष-विनाशौ” इति ब्रह्मसूत्रेऽपि विनाशशब्दो निष्फलतार्थक एव मन्तव्यः । कर्माशयनाशस्तु ज्ञानवासनानाशवत् चिन्तनाशादेव भवति धर्मिनाशस्य धर्मनाशहेतुतायाः सामान्यत एव क्लृप्तत्वा-दिति । तस्मात् ज्ञानेन क्लेशाख्यहेतुदाहात् कर्मानुत्पादवत् प्राचीनकर्मविपाकानारम्भोऽपि भवति क्लेशाख्यदृष्टसहकार्य-भावात् । अतो ज्ञानात् क्लेशाख्यसहकार्युच्छेद एव कर्मदाह इति सर्वं मुख्यम् । तदेतत् सर्वमभिप्रेत्य भाष्यकारः सूत्रमिदं व्याचष्टे । सक्, क्लेशेषु इति । विपाकारम्भेति । आरम्भशब्दात् जीवन्मुक्तस्य आरब्धविपाकेषु न क्लेशाः कारणमित्युक्तं तस्य हि आरब्ध एव विपाकः कर्मणा समाप्यत इति । एतेन जीवन्मुक्तस्य भोगार्थमविद्यालेशकल्पनमेज्ञानामुपेक्षणीयम् । आरब्धविपाके

क्लेशानामहेतुत्वादिति । क्लेशानां कर्माशयसहकारित्वं 'ज्ञानाद-
 ग्धकर्माशयस्यैव विपाकारम्भहेतुत्वं च' दृष्टान्तेन प्रतिपादयति ।
 यथा तुषेति । क्लेशावनद्व इति । ज्ञानादग्धबीजभाव इत्यपि बो-
 ध्यम् । दृष्टान्तानुसारात् न प्रसंख्यानदग्धबीजभावो वा इत्युत्त-
 रवाक्याच्च । न अपनीतक्लेश इति । स्व विपाकगोचरक्लेशशून्य
 इत्यर्थः । अतो न प्रसंख्यानदग्धबीजभावो वा इत्यस्य क्लेशसा-
 मान्याभावकालीनः कर्माशयोऽसङ्कीर्णोदाहरणमिति । जात्या-
 युर्भोगा इति व्याचष्टे । स च विपाक इति । कर्मणो जन्मका-
 रणत्वे कञ्चन विशेषमवधारयितुमाह । तत्रेदं विचार्येत इति ।
 तत्र जन्मलक्षणविपाके, अस्य च विचारस्य प्रयोजनं स्वयमेव व-
 द्यति । तत्र चत्वारो विकल्पाः कर्मैकत्वपदं ध्रुवं कृत्वा
 जन्मैकत्वानेकत्वरूपं प्रथमं विकल्पद्वयं कर्मानेकत्वं च ध्रुवं कृत्वा
 जन्मानेकत्वैकत्वरूपमपरं विकल्पद्वयमिति । आक्षिपतीति ।
 फलदानार्थमुत्पादयतीत्यर्थः । किमनेकमिति । अनेकं कर्म
 मिलित्वा अनेकं जन्म करोतीत्यर्थः । आद्यविकल्पे तु न मिलन-
 मुक्तमिति ततो विशेषः । तत्राद्यं विकल्पमपाकरोति । न ताव-
 देकमिति । पृच्छति । कस्मादिति । उत्तरम् । अनादीति ।
 प्रचितस्य सञ्चितस्य अवशिष्टस्य अभुक्तस्य । अविशिष्टस्य इति
 पाठे अन्योन्यमभुक्तत्वेन अविशिष्टस्येत्यर्थः । साम्प्रतिकस्य ऐहि-
 कस्य, । फलक्रमाह्वियमादनाश्वाम इति' यथोक्तानामनन्तक-
 र्मणां मध्ये किं कर्म प्रथमं फलं दास्यति' किं वा पश्चादिति फल-
 क्रमे नियमो नास्ति' अतो लोकानां पुण्यानुष्ठाने फलानाश्वामः
 स्यात् । भाव्यनन्तकालमध्ये भाविपापादिना अनुष्ठीयमानकर्मणो
 विनाशसम्भवात् क्षटिति भोगकामनयैव कर्मानुष्ठानाच्चेत्यर्थः ।
 द्वितीयं विकल्पं निराकरोति । न च एकमिति । अनेकजन्मसु
 किञ्चित् कृत्वा फलदानाय अनेकजन्मनः कारणमेकैकं कर्म

इत्यपि न भवतीत्यर्थः । अत्र हेतुं पृच्छति । कस्मादिति । उत्तरम्, अनेकेषु इति । अनेकेषु जन्मसु क्रियमाणं कर्म एकैकं प्रत्येकमेव अनेकस्य असंख्यजन्मनः कारणम् अतोऽवशिष्टस्य तदितरस्य तद्विरुद्धफलस्य कर्मण इति यावदिति । तृतीयं विकल्पं निराकरोति । न च अनेकं कर्मेति । पृच्छति । कस्मादिति । उत्तरम्, तदनेकमिति । तथा चेति । प्रथमपक्षोक्तदोषस्य अनाश्वासस्य प्रसङ्ग इत्यर्थः । तदेवं पक्षत्रये दूषिते चतुर्थपक्षं सिद्धान्तयति । तस्मादिति । तस्मात् जन्म आरभ्य आमरणपर्यन्तकाले विहितनिषिद्धैर्यो धर्माधर्मसमूहो गुणप्रधानभावापन्न उत्पादितः समरणकाल आरब्धकर्मभोगसमाप्त्या लब्धावसरः सन् एकप्रयत्नेन मिलित्वा स्वफलदानार्थं मरणं प्रसाध्य समुच्छ्रितः प्रवृद्धवेग एकमेव जन्मं गुणप्रधानभावापन्नः स्वफलयोग्यं करोति न अनेकमित्यर्थः । मरणञ्च लिङ्गदेहस्य स्थूलदेहादुत्क्रमणं न तु नाशो गमनश्रुतः, नाशस्य भोगाहेतुतया कर्माजन्यत्वस्त्राभाविकत्वयोर्भाष्ये वक्ष्यमाणत्वाच्च । ननु केवलजन्मना किं प्रयोजनं तत्राह । तच्च जन्मेति । आयुषोऽपि न स्वतः पुरुषार्थत्वमेत आह । तस्मिन् प्रायुषीति । असाविति । जन्महेतुरित्यर्थः । अन्यो हि देहकमात्रविपाको भवतीति वक्ष्यति । औत्सर्गिकमुपसंहरति । अत इति । एको भवोऽस्मिन् कार्य्यतया अस्तीति एकभविकः कर्माशयसमूहः । पूर्वाचार्य्यरुक्त इत्यर्थः । एकभविक इति पाठे तु एकभविकं कर्म तज्जन्यादृष्टञ्च एकभविकमित्यर्थः । ननु एवं स्वर्गिनारकिणां कथं पुनर्जन्मादि स्यात् स्वर्गादिशरीरे धर्माद्यनुत्पत्तेः प्राचीनसर्वकर्मणाञ्च तत्रैव समापनादिति चेत्, न । स्वर्गादिजनककर्मणामेव ब्राह्मणस्त्रावरादियोनिलाभपर्यन्तफलश्रवणात् शास्त्रानुक्तकालविशेषस्यैव फलस्यैकभविकत्वनियमादिति । त्रिविपाकं कर्माङ्गा एकद्विविपाके कर्मणी

प्राह । दृष्टजन्मेति । मन्दोश्चरवत् नहुषवच्चेति दृष्टान्तद्वयं
 पूर्वमुपन्यासक्रमेणोक्तम् अत्र तु व्युत्क्रमेण योजनीयं प्रतिज्ञा-
 क्रमेणोदाहरणौचित्यात् । नन्दीश्वरस्य हि अष्टवर्षीयुर्मनुष्यज-
 न्ननः-पुण्यविशेषेण आयुर्भोगरूपं विपाकद्वयं देवसम्बन्धि उत्पन्नं
 च 'नहुषस्य च इन्द्रत्वसम्पादककर्मणैव दीर्घायुर्द्वयस्य लाभात्' पाप-
 विशेषेण केवलं सर्पभोगरूप एक एव विपाकोत्पन्न इति । तत्र च
 नन्दीश्वरनहुषयोर्मनुष्यशरीरस्यैव वार्द्धकादिवर्द्धेवसर्परूपपरिणा-
 मान्तरात् न जन्मान्तरमपूर्वदेहानुत्पादादिति । ननु एवं कर्मा-
 शयवर्जज्ञानवासनापि एकभविकी एव स्यात् तथाच तासामना-
 दित्वञ्च आशिषो नित्यत्वादित्यागामिसूत्रे वासनानामनादि-
 त्ववचनं नोपपद्येत इत्याशङ्कं परिहरति । क्लेशकर्मिति । क्लेश-
 कर्मणोर्विपाकस्य योऽनुभवश्चित्तवृत्तिनिवही ज्ञानरूपस्तेनिष्ठा-
 दिताभिर्ज्ञानरूपवासनाभिरनादिकालेषु सम्मूर्च्छितमुपचितं
 पुष्टमिति यावत् । अतएव विविधरूपाभिस्ताभिः पटवत् सर्वत-
 श्चित्तमित्त्र चित्तं ग्रन्थिभिरायतं मत्स्यजालमिव वर्त्तते इत्यत
 एता वासना अर्नकभवपूर्विकाः स्त्रीक्रियन्ते अन्यथा मनुष्ययोन्य-
 नन्तरं देवतिथ्यग्योनिभोगानुपपत्तेः मनुष्यजन्मनि तद्वासनानु-
 पपत्तेः । एकभववासनानाञ्च मनुष्यजन्मनैव क्षयादित्यर्थः ।
 अत्र वासनानां जीवमत्स्यबन्धकचित्तजालग्रन्थित्वेन रूप-
 णात् । 'भिद्यते हृदयग्रन्थिश्छिद्यन्ते सर्वसंशया' इत्यादिश्रुता-
 वपि हृदयग्रन्थिर्वासनैव न तु आधुनिककल्पिताहङ्कारादिरिति
 सिद्धम् । कर्माशयाख्याद्वर्माधर्मरूपात् संस्काराद्वासनानां वैल-
 क्षण्यमाह । ये संस्कारा इति । ताश्च अनादिकालीना इत्युप-
 संहारः । औत्सर्गिककर्मकभविकत्वं क्वचिदपवदितुं भूमिकां रच-
 यति । यस्तु असाविति । नियतः स्वाभाविको विघ्नशून्यः ता-
 दृशो विपाको यस्य स तथा । स च अबन्ध्योऽनन्यशेषः कर्मान्तः

रानभिभूतश्च कर्माशयस्तद्विपरीतश्च अनियतविपाक इत्यर्थः ।
 अयञ्च अर्थोऽनियतविपाकत्रैविध्यभाष्ये व्यक्तीभविष्यति । तत्र
 अदृष्टजन्मवेदनीयस्य नियतविपाकस्यैवायं नियम इति । एक-
 भविकत्वनियम इत्यर्थः । न तु अदृष्टजन्मवेदनीयस्य अनियत-
 विपाकस्य चेति, सुगमम् । दृष्टजन्मवेदनीयस्य भवाहेतुत्वेन एक-
 भविकत्वाभावः स्पष्ट एव इत्यतोऽनियतविपाकस्यैव एकभविक-
 त्वनियमाभावे हेतुं पृच्छति । कस्मादिति । उत्तरं, यो हि अदृ-
 ष्टेति । दृष्टजन्मवेदनीयस्य एकभविकत्वशङ्का नास्तीत्याशयेन
 एवाह । अदृष्टजन्मवेदनीय इति । स्वरूपाख्यानमात्रं न तु दृष्ट-
 जन्मवेदनीयस्य अनियतविपाकत्वं नास्तीत्यादिः कश्चिदाशयः
 सम्भवति प्रयोजनाभावात् । यो हि अदृष्टजन्मवेदनयोग्यो
 नियतविपाकभिन्नः स त्रिविध इत्यर्थः । यथाश्रुते वक्ष्यमाणस्य
 अविपक्वनष्टस्य संग्रहानुपपत्तेः । तिसृषु एकां गतिमाह । कृत-
 स्येति । अपरिपक्वस्य अदत्तफलकस्य विनाश इत्यर्थः । तथा च
 तस्य नास्ति एकभविकत्वमित्याशयः । द्वितीयामाह । प्रधानेति ।
 प्रधानकर्मणा यागादिना सहैव तदङ्गानां पशुहिंसादीनां स्वफल-
 दानाय च फलप्राप्तिः प्रधानकर्मणि आवापगमनं, यथा धान्य-
 बीजेः सहोत्पन्नानां तणवीजानां तैः सहैव कुसूलमध्यस्थापि-
 तानां धान्यबीजेन सहैव वपनप्राप्तिः न स्वातन्त्र्येण तद्वत् परा-
 पसर्जनतया अनुष्ठितत्वात् न स्वातन्त्र्येण फलदानमिति । तथा
 च प्रधानकर्मातिशयस्य यदा बलवत्तरकर्मान्तरणाभिभवस्तदा
 तदुपसर्जनस्यापि नैकभविकत्वमित्याशयः । तृतीयां गतिमाह ।
 नियतविपाकेति । तत्र प्रधानं नाङ्गि किन्तु बलवत्तरम् । निय-
 तविपाकेन प्रधानकर्मणा स्वविरुद्धफलदेनीभिभूतस्य प्रतिबद्धस्य
 चिरमवस्थानं द्वित्रिचतुरादिजन्मसु प्रसुप्ततया अवस्थानमित्यर्थः ।
 तथाच तस्य नैकभविकत्वमित्याशयः । एतासु आद्यामुदाहरति ।

तत्र कृतस्येति । शुकः कर्माशयः धर्मः कृष्णश्च अधर्मः तयोरा-
 येन उत्तरस्य नाशे श्रुतिमुदाहरति । यत्रेदमिति । पुण्यपापरूपे
 हे कर्मणी पुरुषैर्वेदितव्ये अवधारयितव्ये । हे हे इति वीष्णा
 पुरुषभेदात् कर्मभेदमभिप्रेत्योक्ता । यतः पुण्यकृतः पुण्यनिर्मित
 एको मुख्यो राशिः समूहस्य समूहिकार्थत्वात् पापकस्य पाप-
 राशेरपहन्ति चोरस्य निहन्तीतिवत् कर्मणि षष्ठी । तस्मात्
 सुकृतानि कर्माणि कर्तुमिच्छस्व तच्च कर्म इह लोके एव ते
 तुभ्यं कवयो वेदयन्ते प्रतिपादयन्ते न तु लोकान्तरे इति श्रु-
 त्यर्थः । इच्छस्व इति छान्दसत्वात् आत्मनेपदम् । द्वितीयां गति-
 मुदाहरति । प्रधानेति । यत्र यस्मिन् विषये पञ्चशिखाचार्य-
 णेदं वक्ष्यमाणमुक्तं तदेव प्रधानकर्मणि आवापगमनमित्यन्वयः ।
 स्यात् स्वल्प इत्यादिवाक्यस्यायमर्थः ऽहिंसादिजन्यपापेन यागा-
 द्यपूर्वस्य स्वल्प एव सङ्करः स्यात् सोऽपि सपरिहारः स्वल्पेनैव
 प्रायश्चित्तेन परिहर्तुं शक्यते यदि च प्रमादतः प्रायश्चित्तं न
 क्रियते सभ्रत्यवमर्षः बहुसुखमध्ये अन्यदुःखं मर्षणयोग्यं
 भोजननान्तरीयकदुःखवत् । अतः कुशलस्य कर्मणोऽपकर्षाय
 हेयत्वाय नालं न पर्याप्तम् । सङ्कर इति । शेषं करिष्यतीत्यन्तं
 पञ्चशिखवाक्यं सुगमम् । तृतीयां गतिमुदाहरति । नियतेति ।
 उक्तत्वरूपं बलवत्त्वमेव प्रधानत्वम् । ननु एवं कर्मविशेषस्य
 चिरमवस्थाने सति पूर्वोक्तसर्वकर्मणामेकदैव प्रायणादभिव्यक्तिः
 कथमुपपद्यत इत्याशयेन शङ्कते । कथमिति । सिद्धान्तमाह ।
 अदृष्टेति । कर्मणः कर्मसामान्यस्य समानमेकम् । न तु अदृ-
 ष्टेति । अदृष्टजन्मवेदनीयस्येति प्रसङ्गादुक्तम् । अत्र अनियत-
 विपाकस्य वेति वाशब्दः क्वचित्तिष्ठति स वाशब्दोऽप्यर्थः । गति-
 त्रयमुपसंहरति । यत्तु इति । उपासीत प्रतीचेत विपाकं विपा-
 कारम्भकं वा विरुद्धकर्मान्तरमिति शेषः । उपासनस्य अवधि-

माह । यावदिति । अस्य समानमविरुद्धं कर्माभिव्यक्तौ निमित्तं
यावन्नैतत्फलोन्मुखीकरोतीत्यर्थः । 'यद्यज्जन्मकृतं पापं मया
सप्तसु जन्मसु । तन्मे रोक्ञ्च शोकञ्च मा करोत्विह जन्मनि'
इत्यादिवाक्यानि । तथा कर्मगतदुर्विज्ञानत्ववचनानि च एता-
दृशकर्मविषयाणि एवेत्याह । तद्विपाकस्येति । अभिभूतकर्म-
विपाकस्यैव कुत्र कदा केन निमित्तविशेषेण भविष्यतीति अव-
धारयितुमशक्यत्वादिदमभिभूतकर्मगतिश्चिन्ता अद्भुतरूपा दुर्वि-
ज्ञाना च इत्यर्थः । ननु एवमेकभविकत्वं क्षतमित्याशङ्क्याह । नच
उत्सर्गस्येति । निवृत्तिः क्षतिरित्यर्थः । क्वचिदपवादेऽपि एक-
भविकत्वमौत्सर्गिकमेव अनुमन्यतेऽस्माभिरित्यर्थः । नच एवमपि
अपवादाशङ्कया अनाश्वासतादवस्थम् । अपवादस्य स्वानुष्ठान-
मान्द्यनिमित्तकतया तत् हि त्वैव शक्यपरिहारत्वादिति । यच्च
आधुनिकवेदान्तिभिरिकभविकमतं व्यभिचारेण दूषितं तदज्ञान-
नादेवं औत्सर्गिकतामात्रस्य भाष्यकृतोक्तत्वादिति सर्वं सुस्थम् ।
इदानीमुक्ताभ्यां कर्मतद्विपाकाभ्यां क्लेशानां मुख्यफलमाह ॥१३॥

* ते ह्लादपरितापफलाः मुख्यः पुण्यपुण्य-
हेतुत्वात् ॥ १४ ॥ *

ते जन्मायुर्भागाः, पुण्यहेतुकाः सुखफलाः,
अपुण्यहेतुका दुःखफला इति । यथा चेदं दुःखं
प्रतिकूलात्मकमेवं विषयसुखकालेऽपि दुःख-
मस्ति एव प्रतिकूलात्मकं योगिनः ॥ १४ ॥

कथं तदुपपाद्यते ।

ते विपाकाः सर्व एव समुच्चितसुखदुःखफलकाः समुच्चित-
पुण्यपापहेतुकत्वादित्यर्थः । अत्र सुखावच्छेदेन पुण्यहेतुका

दुःखावच्छेदेन पापहेतुका इति । विभज्य प्रतिपादयति । ते जन्मायुरित्यादिना । सुखदुःखयोश्च फलत्वं भोग्यतयेति प्रागेव व्याख्यातं ' विपाकान्तरगतभोगश्च शब्दाद्याकारवृत्तिरेवेति तस्यापि सुखदुःखहेतुत्वमुपपन्नम् । तदेवमनेकसूत्रैः प्रोक्तमविद्याया दुःखनिदानत्वं न्यायाचार्यैरेकसूत्रेणैव अर्थादुक्तं, "दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्तरापायादपवर्गं" इति । कारणनाशादेव हि कार्यानुत्पाद इति । तदेवं दुःखनिदानतया क्लेशानां ह्येतत्त्वमुक्तम् । ननु सर्वे विपाकाः कथं सुखदुःखफलकाः ब्रह्मलोकादौ दुःखासम्भिन्नसुखसत्त्वादित्याशङ्कां परिहरति । यथा च इदमिति । यथा च इदं परिदृश्यमानं रोगादिदुःखं प्रतिकूलात्मकद्वेषस्वभावं भवति एवं सर्वत्रैव विषयसुखकालेऽपि दुःखं योगिनां प्रतिकूलात्मकं तिष्ठतीत्यर्थः । दुःखतत्साधनयोरैकरूपेण ग्रहणाय प्रतिकूलात्मकमित्युक्तम् । मूढानां दुःखसमुद्रमग्नानां सुखनान्तरीयकसूक्ष्मदुःखेषु दृष्टिर्नास्तीति योगिन इत्युक्तम् । तथा च लौकिकदुःखमिव विषयसुखमपि दुःखशक्ततया दुःखत्वेन ह्येयमेवेति भावः । यद्यपि स्वर्गादौ सुखमधिकं तथापि अल्पमपि दुःखं बलवद्द्वेषविषयो भवति । बलवत्त्वं च सुखाभिलाषाभिभावकत्वम् । तथा च सांग्यसूत्रम् ।- यथा दुःखाद् द्वेषः पुरुषस्य न तथा सुखाद्भिलाष इति । अस्मिन् सूत्रे सुखदुःखयोरेव कर्मविपाकफलत्ववचनात् जीवन्मुक्तानामपि प्रारब्धविपाकेषु सुखदुःखे शारीरे भवत एव 'आभिमानके तु न भवतः' तत्कारणक्लेशभावादिति सिद्धान्तः । तथा च श्रुतिः । 'न ह वै सशरीरस्य प्रियाप्रिययोरपहतिरस्ति' इति । 'आत्मानं चेद्विजानीयादयमस्मीति पूरुषः । किमिच्छन् कस्य कामाय शरीरमनुसञ्जरेदि'ति च । स्मृतिश्च 'वीतरागभयक्रोधः स्थिरधीर्मुनिरुच्यते' इति ॥ सूत्रान्तरमव-

तारयितुं सुखस्यापि ज्ञानिदृष्ट्या दुःखत्वे हेतुं पृच्छति । कथ-
मिति । तदुपपादकतयोत्तरसूत्रमवतारयति । तदुपपाद्यत
इति ॥ १४ ॥

* परिणामतापसंस्कारदुःखैर्गुणवृत्तिविरोधाच्च
दुःखमेव सर्वं विवेकिनः ॥ १५ ॥ *

सर्वस्थायिं रागानुविद्धुश्चेतनाचेतनसाधना-
धीनः सुखानुर्भव, इति तत्रास्ति रागजः कर्मा-
शयः, तथा च द्वेषि दुःखसाधनानि मुच्यति
चेति द्वेषमोहकृतोऽप्यस्ति कर्माशयः । तथा च
उक्तम् । “न अनुपहृत्य भूतान्युपभोगः सम्भवतीति
हिंसाकृतोऽप्यस्ति शारीरः कर्माशय इति,” विष-
यसुखञ्च अविद्येत्युक्तम् । यां भोगेषु इन्द्रियाणां
तप्तेरुपशान्तिस्तत् सुखं, या लौल्यादेनुपशान्ति-
स्तद्दुःखम् । न च इन्द्रियाणां भोगाभ्यासेन
वैदृष्ट्या कर्तुं शक्यं, कस्माद्, यतो भोगाभ्यास-
मनुविवर्द्धन्ते रागाः, कौशलानि च इन्द्रियाणा-
मिति, तस्मादनुपायः सुखस्य भोगाभ्यास इति,
स खलु अयं वृश्चिकविषभीत इव आशीविषेण
दष्टो यः सुखार्थी विषयानुवासितो महति दुःख-
पङ्के निमग्न इति । एषा परिणामदुःखता नाम
प्रतिकूला सुखावस्थायामपि योगिनमेव क्लि-

श्नाति । अथ का तापदुःखता ।—सर्वस्य द्वेषानु-
 विद्वञ्चेतनाचेतनसाधनाधीनस्तापानुभव, इति'
 तत्रास्ति द्वेषजः कर्माशयः, सुखसाधनानि च
 प्रार्थयमानः कायेन वाचा मनसा च परिस्पन्दते'
 ततः परमनुगृह्णाति उपहन्ति च, इति परानु-
 ग्रहपीडाभ्यां धर्माधर्मौ उपचिनोति, स कर्मा-
 शयो लोभात् मोहाच्च भवति, इत्येषा तापदुः-
 खता उच्यते । का पुनः संस्कारदुःखता ।—सुखा-
 नुभवात् सुखसंस्काराशयो, दुःखानुभवाद्दुः-
 खसंस्काराशय इति, एवं कर्मभ्यो विपाकेऽनु-
 भूयमाने सुखे दुःखे वा पुनः कर्माशयप्रचय
 इति । 'एवमिदमनादि दुःखस्रोतो विप्रसृत'
 योगिनमेव प्रतिकूलात्मकत्वात् उद्देजयति, क-
 स्माद्, अक्षिपात्रकल्पो हि विद्वानिति, यथा
 ऊर्णातन्तुः अक्षिपात्रे न्यस्तः स्पर्शेन दुःखयति'
 नान्येषु गात्रावयवेषु, एवमेतानि दुःखानि अ-
 क्षिपात्रकल्पं योगिनमेव क्लिश्नन्ति नेतरं, प्रति-
 पत्तारम् । इतरन्तु स्वकर्मापहृतं दुःखमुपात्तम्
 उपात्तम्' त्यजन्तम्' त्यक्तं त्यक्तमुपाददन्मैनादि-
 वासनाविचित्रयां चित्तवृत्त्यां समन्ततोऽनुविद्ध-

मिव' अविद्यया' हातव्यं' एव अहङ्कारममकारानु-
पातिनं जातं जातं वाह्यांध्यात्मिकोभयनिमि-
त्तास्त्रिपर्वाणस्तापा अनुभवन्ते । तदेवमनादि-
दुःखस्रोतसा व्युच्चमानमात्मानं भूतग्रामञ्च दृष्ट्वा
योगी सर्वदुःखक्षयकारिणं सम्यग्दर्शनं शरणं
प्रपद्यत इति । “गुणवृत्तिविरोधाच्च दुःखमेव
सर्वं विवेकिनः” प्रख्याप्रवृत्तिस्थितिरूपा बुद्धि-
गुणाः परस्परानुग्रहतन्वीभूत्वा शान्तं घोरं भूदं
वा प्रत्ययं त्रिगुणमेव आरभन्ते, चलच्च गुणवृत्त-
मिति द्विप्रपरिणामि त्रित्तमुक्तम् । रूपातिशयां
वृत्त्यतिशयाच्च परस्परेण विरुध्यन्ते, सामान्य-
न्यानि तु अतिशयैः सह प्रवर्तन्ते, एवमेते गुणा
दूतरेतराश्रयेणोपार्जितमुखदुःखमोहप्रत्यया इति
सर्वे सर्वरूपा भवन्ति, गुणप्रधानभावकृतस्तु एषां
विशेष इति, तस्माद् दुःखमेव सर्वं विवेकिन
इति । तदस्य महतो दुःखसमुदायस्य प्रभव-
वीजमविद्या, तस्याश्च सम्यग्दर्शनमभावहेतुः,
यथा चिकित्साशास्त्रं चतुर्व्यूहं, रोगः, रोगहेतुः,
आरोग्यम्, भैषज्यम्, इति, एवमिदमपि शास्त्रं
चतुर्व्यूहमेव, तद्यथा, संसारः, संसारहेतुः, मोक्षः,

मोक्षोपायः, इति । तत्र दुःखबहुलः संसारो हेयः, प्रधानपुरुषयोः संयोगो हेयहेतुः, संयोगस्य आत्यन्तिकी निवृत्तिर्हानिं, हानोपायः सम्यग्दर्शनं, तत्र हातुः स्वरूपमुपादेयं हेयं वा न भवितुमर्हति इति,—हाने तस्य उच्छेदवाद्प्रसङ्गः उपादाने च हेतुर्वादः, उभयप्रत्याख्यानानि च शश्वतवाद् इत्येतत् सम्यग्दर्शनम् ॥ १५ ॥

तदेतच्छास्त्रं चतुर्व्यूहमित्यभिधीयते ।

परिणामश्च तापश्च संस्कारश्च तज्जानि दुःखानि तैः सम्बन्धात् तत्कारणत्वादिति यावत् । तथा गुणवृत्त्यविरोधाच्च अर्थतो दुःखसम्भिन्नत्वाच्च प्रकृतितत्कार्यसुखादिकं सर्वं दुःखमेव विवेकिनः । सुखदुःखतत्त्वसाक्षात्कारिणो मतमिति वाक्यार्थः । प्रतिपदश्च व्याख्या भाष्ये भविष्यति एवकारेण च अनुकूलात्मकसुखरूपता व्यवच्छिन्ना । यद्यपि अयोगिनोऽपि दुःखमेव सर्वं तथापि स मूढत्वात् सुखकाले दुःखतया न जानाति योगी तु सुखकालेऽपि तस्य दुःखात्मकत्वं पश्यतीति प्रतिपादयितुं विवेकिन इत्युक्तम् । ननु सुखसाधनतया सुखसम्भिन्नतया च सुखमेव कथं सर्वं न भवतीति चेत् न । दुःखेषु बलवद्द्वेषस्योक्तत्वात् । सामान्यतो बाहुल्यस्यापि अत्र नियामकत्वाच्च वैशेष्यात् तद्वाद इति न्यायात् । तदुक्तं विष्णुपुराणे । “कलत्रमित्त्रपुत्रार्थगृहचेतनधनादिकैः । क्रियते न तथा भूरि सुखं पुंसां यथाऽसुखम्” इति । संसारे सुखापेक्षया च दुःखबाहुल्यं जैगीषव्यावद्यसंवादे व्यक्तीभविष्यतीति । तत्र परिणामदुःखचेतुतया सुखस्यापि दुःखतां प्रतिपादयति । सर्वस्य अय-

मिति । उत्सर्गतः सर्वलोकस्य सुखानुभवकाले तत्र सुखे रागो जायते रागाच्च सुखमिदं मे स्थिरं भवतु परमेश्वर ! मा नश्यतु इत्यादि सङ्ख्यात्मको मानसः कर्माशयो धर्माधर्मरूपो भवति कर्माशयाच्च जन्मादिदुःखमिति प्रागेवोक्तमित्यर्थः । सुखभोगकाले रागजकर्माशयवद्द्वेषमोहजोऽपि कर्माशयः परिणामदुःखहेतुरस्तीत्याह । तथा च द्वेष्टीति । तथा च सुखभोगकाले तद्विरोधितया दुःखसाधनानि द्वेष्टि सुखभ्रंशे दुःखं मे मा भूयात् शत्रुश्च मे नश्यतु इत्यादिरूपेण । तथा दुःखसाधनानि परिहर्त्तुमशक्तो मुह्यति च इत्यतो द्वेषमोहकृतोऽप्यस्ति कर्माशय इत्यर्थः । रागद्वेषमोहानां च प्रवृत्त्यादिद्वारेणैव साक्षादपि अदृष्टहेतुत्वमस्तीति । तथा च उक्तमिति । सुखस्य रागानुविबद्धत्वं च मया एवोक्तं "सुखानुशयी राग" इति सूत्रे सुखाभिन्नस्येत्यादिभाष्येण इत्यर्थः । मानसकर्माशयद्वारा सुखस्य परिणामदुःखत्वं प्रतिपाद्य शारीरकर्माशयद्वारापि तदाह । नानुपहृत्येति । शारीरः कर्माशय इति । सुखभोगकाल इति शेषः । एताभ्याञ्च मानसशारीराभ्यां कर्माशयाभ्यां वाचनिकोऽपि कर्माशयः शापाश्रीर्वादज उपलक्षणीयः । सुखस्यापि परिणामदुःखसम्बन्धेन दुःखत्वेऽविद्यासूत्रं प्रमाणीकृत्योपपादयति । विषयसुखं चेत्यादिना । ननु सर्वदुःखान्त एवेदं वक्तुमुचितमिति चेन्न । सुखस्य अविद्यात्वोपपादनकाल एव दृष्टद्वारापि परिणामदुःखमुपदेष्टुमादावैव विषयसुखस्य अविद्यात्वप्रतिपादनात् अत्र न्व वक्ष्यमाणपारमार्थिकसुखव्यावर्त्तनाय विषयेत्युक्तम् । अविद्याविषयपदार्थानां बुद्धिमात्रतया सुखमविद्या इत्यमेदनिर्देशः । भोगेन सुखं भवतीत्येवंरूपा भोगजदुःखेऽसुखबुद्धिरविद्या, साच अविद्या न तत्सूत्रे विवेचिता अतोऽत्र तामविद्यां प्रतिपादयन्नेव प्रकारान्तरेण परिणामदुःखं दर्शयति । या भोगेषु इति ।

तत्रादौ पारमार्थिके सुखदुःखे कथयति । तद्दुःखमित्यन्तेन ।
 अयन्भावः । विषयसुखं पारमार्थिकसुखं न भवति दुःखबहुल-
 त्वेन दुःखसम्भ्रितत्वेन च विवेकिनां निरुपाधिप्रियत्वाभावात् ।
 सुखानुशयी राग इति सूत्रानुसारेण निरुपाधिप्रियत्वस्यैव सुख-
 लक्षणत्वादिति । अतः शान्तिचित्तस्य- व्याघारोपरमंस्तन्निमि-
 त्तिका दुःखनिर्वाप्तिरिति यावत् । सैव पारमार्थिकं सुखं, सुखं
 दुःखसुखाख्य इति स्मरणात् । दृष्ट्यादिदुःखासम्भ्रितया
 विशेषदर्शनामपि निरुपाधिप्रियत्वाच्च । तस्य च साधनं भोगेषु
 इन्द्रियाणां हृत्तिरिच्छाविच्छेद एव । तथा च श्रुतिः । “स
 एको ब्रह्मण आनन्दः । श्रोत्रियस्य च अकामहतस्येति । स्मृ-
 तिश्च । “न चाभावयतः शान्तिरशान्तस्य कुतः सुखम्” इति ।
 अत्र विषयसुखशब्देन चित्तस्य शान्तिनिमित्तकाङ्क्षादोऽपि
 गृहीतः । तस्यापि दुःखसम्भ्रितत्वेन दुःखत्वस्य अविद्यालक्षणे
 विवक्षितत्वात् इति । या लौल्यादिति । या च इन्द्रियाणां
 लौल्यात् भोगदृष्ट्यातश्चित्तस्य अनुपशान्तिर्हृत्तिचाञ्चल्यं तद्-
 दुःखं । दुःखबाहुल्यतो विवेकिभिर्हेयत्वादित्यर्थः । सुखदुःख-
 योस्तसाधनयोश्चैवं निर्णये सति विषयसुखस्य तत्साधनभोगस्य
 आविद्यकमेव सुखत्वं तत्साधनत्वञ्च लब्धम् । अतश्च विष-
 यसुखस्य परिणामदुःखत्वमित्येतत् प्रघट्टकेनाह । न च इन्द्रि-
 याणामित्यादिना मग्न इत्यन्तेन । भोगाभ्यासमन्विति । तथा
 चोक्तं, ‘न जातु कामः कामानामुपभोगेन शान्म्यति । हृषिषा
 क्लृण्वन्नेव भूय एवाभिवर्द्धते’ इति । हृषिकेति । हृषिकविष-
 भीतः कामादिद्वादुःखभीतस्तन्निहत्याख्यसुखार्थी स्त्रीपुत्रादि-
 भयमहादुःखसर्पेदेष्ट इति दृष्टान्तार्थः । विषयानुवासित इति
 परिणामदुःखपङ्कमन्नातायां हेतुरुक्तः । विषयसंस्कारसंस्कृत
 इत्यर्थः । परिणामदुःखमुपसंहरन्नेव विवेकिन इति विशेषश-

व्यावर्त्यमाह । एषा परिणामेति । दुःखता दुःखसमूहो जन-
तेतिवत् । प्रतिकूला हेत्वा' सुखकालेऽपि योगिनमेव क्लिप्नाति
दुःखाकरोतीत्यर्थः । 'भूते पश्यन्ति वर्वरा' इति न्यायेन अयोगिनं
परिणामकाल एव विषयसुखं दुःखाकरोति' योगिनन्तु स्वकाल एव
अनर्थहेतुतादर्शनेन दुःखाकरोतीति भावः । क्रमप्राप्तं तापदुःखं
व्याख्यातुं पृच्छति । अथ केति । तापो दुःखं किं' तापजन्यदुः-
खसामान्यमित्यर्थः । उत्तरं, सर्वस्येति । पूर्ववदेव व्याख्येयम् ।
पूर्वं सुखानुभवो रागानुविद्ध उक्त' इदानीञ्च दुःखानुभवो द्वेषा-
नुविद्ध उच्यते इत्येव विशेष इति । स कर्माशय इति । सन्ताप-
कालीनः कर्माशयो द्वेषेणैव रागमोहाभ्यामपि पूर्ववत् मानसो
भवतीत्यर्थः । मनसा परिस्पन्दनं यदुक्तं तत् कार्याकहिंसार्थ-
मेव न तु स्वातन्त्र्येण मानसकर्माशयहेतुरतो न पौनरुक्त्यम् ।
यद्यपि तापदुःखतायामपि परिणामदुःखतैव अत्र प्रदर्श्यते
तथापि पूर्वकाले उत्तरकाले च सर्वदैव दुःखत्वात् तापजदुःखस्य
परिणामदुःखात् पृथङ्निर्देशः । अतः परिणामात् दुःखं परि-
णामदुःखमिति बोध्यम् । क्रमप्राप्तं संस्कारदुःखं पृच्छति । का
पुनरिति । सुखदुःखसंस्कारजन्यदुःखसामान्यमित्यर्थः । उत्तरम्,
सुखानुभवादिति । अत्रेयं प्रक्रिया ।—आदौ सुखदुःखानुभवैस्त-
त्संस्काराशयोऽनुद्बुद्धसंस्कारस्ततः कालादिविशेषैस्तदुद्बोधः,
ततः स्मृतिस्ततो रागद्वेषी, तयोश्च प्रवृत्तिः, ततश्च पुनर्दुःख-
मिति । ज्ञानसंस्कारात् दुःखं प्रतिपाद्य धर्माधर्मरूपात् कर्म-
संस्कारादपि दुःखं प्रतिपादयति । एवं कर्मभ्य इति । सुख-
दुःखरूपे विपाक इत्यन्वयः । ननु इयमपि परिणामदुःखतैवेति
चेत् सत्यं तथापि संस्कारपरम्पराया अनन्तदुःखप्रतिपादनाय
गोवलीवर्दन्यायेन अस्य दुःखस्य पृथगुपन्यासो बोध्यः । विवे-
किन इति विशेषणस्य अभिप्रायं विस्तरतः सकलदुःखसाधारण-

माह । एवमिदमिति । स्वाभाविकतया अनन्तत्वलाभाय अना-
दीत्युक्तं स्रोतसो विशेषणम् । विप्रसृतमिति । विस्तीर्णमित्यर्थः ।
अक्षः पात्रेण आधारेण गोलकेन तुल्यो विद्वानित्युक्तं विवृ-
णोति । यथा ऊर्णेति । एतानि भाविदुःखानि इतरमैयोगिनं
प्रतिपत्तारं शब्दादिना परिणामदुःखज्ञातारमपि अविद्वांसमि-
त्यर्थः । इतरन्तु वर्त्तमानकाल एव क्लिन्नन्तीत्याह । इतरं त्विति ।
इतरं त्वयोगिनं 'त्रिपर्वाणस्तापा' अनु स्वीत्युत्थनन्तरमेव' प्लवन्ते
व्याप्लवन्तीत्यन्वयः । न तु पूर्वमिति शेषः । आधिभौतिकाधि-
दैविकाध्यात्मिकरूपाणि पर्वाणि येषां तापानां ते तथा त्रिपर्वलं
हेतुगर्भविशेषणम् । वाञ्छेति । वाञ्छशब्देन आधिभौतिकाधि-
दैविकयोर्ग्रहणम्' इतरस्य विशेषणान्तरमनादौत्याद्यनुपातिन-
मित्यन्तम् । अनादिवासनाभिविचित्रया नानारूपया चित्तवृत्त्या
चित्तनिष्ठया अविद्यया अनुविद्धं लिप्तमिव । अतएव हातव्येऽपि
देहेन्द्रियादौ अहङ्कारमकारवन्तमिवेत्यर्थः । आत्मनोऽविद्यास्त्रि-
ताद्यभावप्रतिपादनाय इवेत्याद्युक्तम् । शेषमतिरोहितम् । परि-
णामादिदुःखत्रयस्य साचिनो ज्ञानेन यत् फलं तदपि प्रसङ्गादाह ।
तदेवमिति । सुगमम् । गुणवृत्तिविरोधाच्चेति हेतुं व्याख्यातु-
कामो योजयति । गुणेति । गुणानां सत्त्वादीनां ये वृत्त्यतिशया-
स्तोषामेव विरोध एकदा अनवस्थानं' न तु न्यूनाधिकभावेन
वृत्तीनां विरोधोऽस्ति' अतः प्राधान्येन सत्त्वपरिणामे सुखात्मक-
चित्तवृत्तावपि तदुपसर्जनतया रजोऽंशपरिणामभूतं दुःखमपि
अल्पमस्ति एवेति दुःखसन्निवृत्तात् सर्वं सुखाद्यपि दुःखमेव
विवेकदृष्ट्येति तस्य दलस्यार्थः । गुणवृत्तिविरोधादिति प्रामा-
दिकपाठे तु 'गुणवृत्त्यतिशयस्यैव विरोधादित्यर्थः । तदेतत् व्याचष्टे ।
प्रख्याप्रवृत्तीति । प्रख्या प्रकाशः' प्रवृत्तिः क्रिया' स्थितिः स्तम्भः
धर्मधर्म्यभेदात् तद्रूपाः सत्त्वादयो वृद्धिरूपेण परिणता गुणाः

परस्परसाहाय्याः सन्तः शान्त्यादिरूपं प्रत्ययं वृत्तिं त्रिगुणं सुख-
दुःखमोहवन्तमेवारभन्ते' सुखादीनां सत्त्वादिकार्यत्वात् । यः
कश्चन प्रत्ययः शान्तो वा घोरो वा मूढो वा भवति स सर्वोऽपि
त्रिगुण एव'न एकैकमात्रगुणद्वयर्थः । शान्तादिषरिभाषाचयञ्च
सुखदुःखमोहाधिक्यमात्रेणेति । तथा च ' सुखवति अपि प्रत्यये
दुःखमस्ति एव । अत एकप्रत्ययोपादानत्वेन सुखेऽपि दुःखस्य
अविभागलक्षणाभेदो हरीतक्यामिव षष्ठां रसानामिति । प्रत्य-
यश्च बुद्धेर्हृत्तिः प्रदीपशिखावत् बुद्धेः शिखा द्रव्यरूपा 'भागगु-
णाभ्यां तत्त्वान्तरं वृत्तिः सम्बन्धार्थं सर्पती'ति सांख्यसूत्रात् ।
अतः प्रत्ययस्य सुखादिगुणवत्ता घटते इति । ननु सुखकाले
सूक्ष्मो दुःखात्मको रजःपरिणामो नियमेन भवतीत्यत्र किं मानं
तत्राह । चलं चेति । प्रदीपावयवानामिव बुद्ध्यावयवानां गुणानां
वृत्तं क्रिया चञ्चला प्रतिक्षणमन्यान्त्या च भवति'न तु निर्व्या-
पारा गुणास्तिष्ठन्ति' अतस्तान्विक्रैश्चित्तं त्तिप्रपरिणाम्युक्तमि-
त्यर्थः । यद्यपि सर्वं जडवस्तु प्रतिक्षणपरिणामि तथापि स्पष्ट-
त्वाभिप्रायेण चित्तमिति विशेषवचनम् । तथा च चित्तगतस्य
सत्त्वस्य वृत्तिकाले रजसो वृत्तिरावश्यकीति भावः । ननु एक
एव प्रत्ययः कथं विरुद्धसुखादित्रयात्मकः स्यात् तत्राह । रूपाति-
शया इति । बुद्धेः रूपाणि अष्टौ भावा धर्मादयो धर्मज्ञानवैरा-
ग्यैश्वर्याधर्माज्ञानावैराग्याङ्गैश्वर्याणि' वृत्तयश्च द्रव्यरूपाः शा-
न्तादिनामकाः परिणामास्तेषामतिशया उत्कर्षा एव परस्परं
विरुध्यन्ते' यदा धर्म उत्कथ्यते तदा न अधर्म उत्कथ्यते, एवं
यदा ज्ञानादि तदा न अज्ञानादि, तथा शान्ताद्युत्कर्षकाले घो-
राद्युत्कर्षश्च विरुध्यते' सामान्यानि तु अपकृष्टानि अतिशयैः सह
प्रवर्तन्त एवेत्यर्थः । ननु भवतु चित्तस्य सुखात्मकप्रत्यये दुःखत्वं'
सुखात्मकेषु शब्दादिविषयेषु कुतो दुःखत्वं'येन सर्वं दुःखं स्यादि-

त्वत् आह । एवमेत इति । यथा चित्तस्य प्रत्यया' एवमेव सर्वे
 पदार्थाः सर्वरूपाः सुखदुःखमोहधर्मका भवन्ति' अत एते गुणाः
 सत्त्वादयो घटादिरूपेणापि परिणताः परस्परसाहित्येनोत्पादि-
 तसुखदुःखमोहात्मकप्रत्यया इतीत्यर्थः । न हि विषयगतविशेषं
 विना विषयसम्बन्धमात्रेण सुखाद्यात्मकचित्तवृत्तिरुदेतुमर्हति
 अव्यवस्थापत्तेः । विषयगतविशेषस्य चित्तगतसुखादिनियाम-
 कत्वे विशेषः सुखादिरूप एव विषयेषु कल्प्यते'कार्यानुरूपस्यैव
 कारणस्य औचित्यात् । अतो विषयेऽपि सुखादिधर्मान्तरं
 रूपादिवत् सिध्यतीति भावः । ननु सुखदुःखे रूपादिवद्विषय-
 धर्मौ स्यातां' मोहस्तु ज्ञानरूपः' कथं विषयधर्मः स्यादिति चेन्न ।
 अतस्मिन् तदाकारतामात्रस्यैव मोहशब्दार्थत्वात् । सा च विष-
 येषु अप्यस्ति महदादिविकाराकारतायाः प्रकृतौ अपारमार्थि-
 कत्वात्'तदुक्तं भोक्तधर्मम् ।-

जगन्मोहात्मकं विद्धि अव्यक्तं व्यक्तमञ्जकम् ।

इति । अपि च सर्वकार्याणां बुद्ध्यात्मत्रिगुणात्मकमहत्त-
 त्वस्य परिणामत्वादपि मोहवत्त्वमिति । ननु सर्वे यदि सर्व-
 रूपास्तर्हि सर्वे सुखात्मकमपि स्यादिति न दुःखस्यापि हेयत्वं
 स्यादित्याशङ्कयामाह । गुणप्रधानेति । तथा च दुःखबहुलतया
 दुःखप्राधान्यात् दुःखमेव सर्वमिदं सुखं' वैशेष्यात् तद्वाद् इति
 न्यायेनेति भावः । उपसंहरति । तस्मादिति । तस्मात् परि-
 णामेत्यादिसौत्रहेतुज्ञानादित्यर्थः । तदेवमत्र ध्यानादेव्युत्थित-
 चित्तस्य योगमाधनं क्रियायोगमुक्त्वां तत्फलप्रसङ्गेन .क्लेशस्त-
 दानोपायाश्च तेषां हेयत्वाय दुःखनिदानत्वं'दुःखञ्च प्रतिपादितम्
 इदानीं संचेपेणोक्तः समग्रशास्त्रार्थो विस्तरेण सूत्रकारः पुनर्व-
 दति सूत्रजातैः शास्त्रसमाप्तिपर्यन्तैः, तानि अवतारयितुं तेषां
 विषयजातमादौ सामान्यतः सङ्कलय्य दर्शयति । तदस्येति ।

तत्तत्त्वात् 'अस्य दृश्यसामान्यरूपस्य' दुःखसमूहस्य 'उत्पत्तेर्वीजं'
 मुख्यनिमित्तकारणमविद्या प्रथमकेशः । तस्याश्च अविद्याया
 अत्यन्तोच्छेदे हेतुस्तत्त्वज्ञानमतश्चिकित्साशास्त्रवदिदं योगशास्त्रं
 चतुर्व्यूहं चत्वारो व्यूहा हेयादीनां राशयः प्रतिपाद्याः अस्मि-
 न्निति चतुर्व्यूहमित्यर्थः । रोगादितुल्यत्वं प्रतिपादयन्नेव तेषां
 व्यूहानां स्वरूपाख्याह । तत्र दुःखेति । संसरति अस्मिन्निति
 संसारोऽत्र प्रपञ्चः । ननु दुःखमेव हेयमिति वक्ष्यति तत्त्वार्थं
 संसारो हेय उच्यते तत्राह । दुःखबहुल इति । दुःखबहुलत्वात्
 संसार एव दुःखमित्यर्थः । प्रधानेति । ननु अविद्या दुःखहेतु-
 रित्युक्त्वा अत्र संयोगः कथं दुःखहेतुः साध्यत इति चेत्, व्यापार-
 कथनाय इत्यवेहि । अविद्या हि बुद्धिपुरुषसंयोगाख्यजन्मद्वारैव
 दुःखहेतुः कार्यकारणाभेदेन च सैव वैद्विरत्र प्रधानशब्दार्थः
 द्रष्टृदृश्ययोः संयोगो हेयहेतुरित्यागामिसूत्रादिति । संयोगश्चेति ।
 उक्तसंयोगश्चात्यन्तिकी निवृत्तिरेव हानं दुःखहानमिति यावत् ।
 तच्चरमकारणत्वादित्यर्थः । हानोपाय इति । सम्यग्दर्शनमिति
 प्रकृतिपुरुषविवेकसाक्षात्कारो दुःखहानोपायो मोक्षोपाय
 इत्यर्थः । असृग्भ्रंशातयोगस्तु, आशुतरमोक्षार्थमेवापेक्ष्यत इत्या-
 शयः । येन योगी हानोपायतया अत्र नोक्तः । ये तु नास्ति का
 मन्यन्ते संयोगहानं न मोक्षः किन्तु चित्तरूपस्यात्मनस्त्याग एव
 मोक्षः । किञ्च संसारिविज्ञानसन्तानोच्छेदेन जीवन्मुक्तविज्ञान-
 सन्तानलाभ एव मोक्ष इति' तन्मतनिरसनपूर्वकं स्वशास्त्रस्यैव
 सम्यग्दर्शनत्वमवधारयति । तत्र हीति । तत्र चतुर्व्यूहमध्ये
 आत्मनो हानमुपादानं वा न पुरुषार्थ इत्यर्थः । इतिशब्दस्य
 हेतुवाद इत्यनन्तरमन्वयः । उक्तार्थे हेतुमाह । हाने तस्येति ।
 तस्य हाने स्वत्यागे हि स्वोच्छेदेवचनं प्रसज्येत मुख्यत्वागस्य भेद-
 तन्मत्वेनात्मनि असम्भवात् तच्चायुक्तं स्वनाशस्य लोके पुरुषार्थ-

त्वादर्थनात् स्वीयतयैव सुखदुःखाभावयोः पुरुषार्थत्वादित्यर्थः ।
 स्वयं म्रियमाणोऽपि दुःखहानार्थमेवाग्निप्रवेशादौ प्रवर्त्तते न तु
 स्वनाशार्थमित्यर्थः । हेतुवाद इति । स्वरूपस्य सकारणतावादः
 स्वात् ।- तथा च भावकार्यत्वेन विनाशित्वप्रसङ्ग इत्यर्थः । उभ-
 येति । इत्यतो हानोपादानोभयनिषेधे स्वयं नित्यतावाद एव
 परिशिषात् सिध्यतीति । अत एतदेव यथोक्तचतुर्थ्युद्देशात्
 सम्यग्दर्शनं सम्यग्दृश्यतेऽनेन इति व्युत्पत्त्येत्यर्थः । इदानीं वक्ष-
 माणसूत्रगणभवतारयति । तदेतदिति । तदेतच्छास्त्रं चतुर्थ्युद्-
 मितिक्रमेणाभिधीयते प्रतिपाद्यते सूत्रकारेणेत्यर्थः ॥ १५ ॥

हेयं दुःखमनागतम् ॥ १६ ॥

दुःखमतीतमुपसम्भोगेन अतिवाहितं न
 हेयपक्षे वर्त्तते, वर्त्तमानञ्च स्वक्षणे भोगारूढ-
 मिति न तत् क्षणान्तरे हेयतामापद्यते, तस्माद्
 यदेव अनागतं दुःखं तदेव अक्षिपात्रकूल्यं
 योगिनं क्लिञ्जातिं न इतरं प्रतिपत्तारं, तदेव
 हेयतामापद्यते ॥ १६ ॥

तस्माद् यदेव हेयमित्युच्यते तस्यैव कारणं
 प्रतिनिर्दिश्यते ।

अनागतमिति विशेषणस्य फलमाह ।-

दुःखमतीतमित्यादिना । अतिवाहितमतिक्रान्तमेतः सिद्ध-
 तया तद्वानं न पुरुषार्थः । तथा वर्त्तमानमपि स्वसत्ताकाले
 भुञ्जत एवेति तथा-चक्षुं न शक्यते । स्त्रोत्तरोत्पन्नगुणेन च तृती-
 यक्षणे स्वयमेव भङ्ग्यतीति तद्वानार्थः । प्रयासो विफल इत्यर्थः ।

ननु एवमनागतस्यापि हेयत्वं न घटते परचित्तदुःखस्य स्वचित्ते स्वतोऽप्यभावात् । स्वचित्तवृत्तेश्च अनागतदुःखस्याव्यभिचारीत्वात् । अन्यथा सत्त्वे प्रमाणाभूवादिति चेन्न । स्वचित्तस्यैव अनागतदुःखस्य कारणोच्छेदेनानुत्पत्त्या हेयत्वात् 'वर्त्तमानसङ्गणमप्राप्तस्यापि अनागतदुःखस्य चित्तनाशेन नाशात्' कदाचिद्वर्त्तमानोऽपि च अनागतधर्मोऽनुमानात् सिध्यति सर्वं सर्वात्मकमिति भाष्यकारेण तृतीयपादे सर्वत्रैव परिणामिवस्तुनि विकारजननशक्तेः कार्यानागतावस्थारूपाया जलभूम्यादिदृष्टान्तैः शान्तोदिताव्यपदेश्येत्यादिसूत्रेऽनुमेयत्वादिति, शेषं पूर्वसूत्रे व्याख्यातप्रायम् । अस्माच्च सूत्रादात्यन्तिकी दुःखनिवृत्तिरेव मोक्ष इति सिद्धम् । अस्मिन् सूत्रे दुःखं मुख्यमेव ग्राह्यं मुख्यस्यैव स्वतो हेयत्वात् । तद्धानञ्च समवायसम्बन्धेन यद्यपि पुरुषे नित्यसिद्धं तथापि भोग्यतारूपस्वत्वसम्बन्धेन धनादीनामिव तद्धानं न नित्यसिद्धमिति । तेन सम्बन्धेन तद्धानं पुरुषार्थ इत्याशयः । तथा हि वक्ष्यति 'तस्मिन्निवृत्ते पुरुषः पुनरिदं तापत्रयं न भुङ्क्ते' इति । तदेतदुक्तं सांख्यन्याययोः त्रिविधदुःखात्यन्तनिवृत्तिरत्यन्तपुरुषार्थं इति । दुःखात्यन्तविमोक्षोऽपवर्ग इति । यत्तु 'आनन्दं ब्रह्मणी रूपं तच्च मोक्षे प्रतिष्ठितमित्येवंविधवाक्यजातं' तत् दुःखनिवृत्त्याख्यसुखपरमेव 'तदानीमभोग्यसुखस्य अपुरुषार्थत्वात् । 'दुःखं दुःखसुखाख्य' इति परिभाषया रुढिबाधनाच्च । हेयस्य सूत्रं व्याख्याय क्रमप्राप्तहेयहेतुप्रतिपादकं सूत्रमवतारयति । तस्मात् यदेव हेयमिति ॥ १६ ॥

* द्रष्टृदृश्ययोः संयोगो हेयहेतुः ॥ १७ ॥ *

द्रष्टा बुद्धेः प्रतिसंवेदी पुरुषः, दृश्याः बुद्धिसत्त्वोपाहृदाः सर्वे धर्माः, तदेतद् दृश्यमैयस्का-

न्तमणिकल्पं सन्निधिमात्रोपकारि' दृश्यत्वेन
 भवेति' पुरुषस्य स्वं दृशिरूपस्य स्वामिनः, अर्जु-
 भवकर्मविषयतामापूत्रमन्यस्वरूपेण- प्रतिलब्धा-
 त्मंज्ञं स्वतन्त्रमपि परार्थत्वात् परतन्त्रम्, तयो-
 र्दृग्दर्शनशक्तयोरनादिरर्घकृतः संयोगो हेयहेतुः
 दुःखस्य कारणमित्यर्थः । तथा चोक्तं तत् संयो-
 गहेतुविवर्जनात् स्यादयमात्यन्तिको दुःखप्रती-
 कारः कस्मात्, दुःखहेतोः परिहार्यस्य प्रतीकार-
 दर्शनात्, तद्यथा, पादतलस्य भेद्यता, कण्ट-
 कस्य भेत्तृत्वम्, परिहारः कण्टकस्य पादानधि-
 ष्टानम्, पादत्राणव्यवहितेन-वाधिष्ठानम्, एतत्
 त्रयं यो वेद लोके स तत्र प्रतीकारमारभमाणो
 भेदजं दुःखं नाप्नोति, कस्मात्, त्रित्वोपलब्धि-
 सामर्थ्यादिति, अत्रापि तापकस्य रजसः सत्त्व-
 मेव तर्प्यं, कस्मात्, तपिक्रियायाः कर्मस्थत्वात्,
 सत्त्वं कर्मणि तपिक्रिया^{रूपेण} न अपरिणामिनि
 निष्क्रिये चेत्रज्ञे, दर्शितविषयत्वात् सत्त्वं तु
 तप्यमाने तदाकारानुरोधी पुरुषोऽनुतप्यत इति
 दृश्यते ॥ १७ ॥

दृश्यस्वरूपमुच्यते ।

द्रष्टृपदार्थमाह । द्रष्टेति । बुद्धेः प्रतिसंवेदनं संवेदनस्य बुद्धि-
हृत्तेः प्रतियोगिणः । प्रतिध्वनिवदयं प्रयोगः । सोऽस्यास्तीति बुद्धि-
साक्षीति फलितार्थः । दृश्यपदार्थमाह । दृश्या बुद्धिसत्त्वेति ।
बुद्धिसत्त्वस्यापि दृश्यत्वेन अत्र विशेषणं विवक्षितं 'धर्माय इति
च बुद्ध्यारूढत्वेन बुद्धिधर्मत्वमभिप्रेत्योक्तं' ^१ तु बुद्धिकार्यत्वाभि-
प्रायेण प्रधानादेरपि दृश्यत्वेन तस्यागानौचित्यात् उत्तरसूत्रे
प्रधानस्यैव मुख्यतो दृश्यत्ववचनाच्च । यद्यपि बुद्ध्यारूढो भवन्
पुरुषोऽपि दृश्यः तथापि तस्य निर्दुःखतया तद्दर्शनं न हेयहेतु-
रित्याशयेनात्र दृश्यमध्ये पुरुषं न गणयिष्यतीति । तथा च
सुखदुःखभोग्यात्मकदृश्यवत्या बुद्ध्या सह द्रष्टुः साक्षिणः काष्ठा-
ग्निवत् सम्बन्धो बन्धाख्यः पुरुषस्य दुःखहेतुरिति सूत्रार्थः ।
न तु बुद्ध्यारूढैर्द्रष्टृद्रष्टृज्ञानरूपः संयोगो हेयहेतुरत्र विवक्षितः
स्वस्वामिशक्त्योः स्वरूपोपलब्धिहेतुः संयोग इत्यागामिसूत्रेण
अस्य संयोगस्य ज्ञानहेतुत्वेनैव लक्षणीयत्वात् न तु ज्ञानरूपत्वे-
नेति । अस्माच्च सूत्राद् बुद्ध्यात्मसंयोगवत् घटाद्यात्मसंयोगोऽपि
भोगहेतुर्बाध्यः । भोक्तृभोग्यसंयोगस्यैव सामान्यतो भोगहेतु-
तया लाघवेनौचित्यात् । विषयभोगे च बुद्ध्यावच्छेदेन विषय-
संयोगस्य हेतुत्वान्नातिप्रसङ्ग इति । अस्य च संयोगस्य पुरुषार्थो
हेतुरिति वक्तुं सकलपुरुषार्थवत्त्वरूपं स्वत्वं बुद्धौ पुरुषस्य प्रति-
पादयति । तदेतदिति न च तस्य हेतुरविद्या इत्यागामिसूत्रे-
णैव संयोगस्य कारणं वक्ष्यत इति नास्ति संयोगकारणापेक्षेति
वाच्यम् । अविद्याया अपि पुरुषार्थसमाप्तिद्वारैव बन्धहेतुताया
वक्ष्यमाणत्वात् इति । तदेतदित्यादेरयमर्थः । तद्बुद्धिसत्त्वम्
एतज्जगद्दृश्यं यत्र अस्तीत्येतद्दृश्यम् अतोऽयस्कान्तवत् सन्निधि-
मात्रेणोपकारितया स्वयं दृश्यतया च ज्ञानमात्रस्वरूपस्य स्वा-
मिनः पुरुषस्य स्वमात्मौयं भवतीति । ननु बुद्धेः कथमन्यः स्वामी

स्त्रीक्रियते सैव अपरतन्त्रा स्वयं द्रष्टौ स्वार्थैव भवतु तत्राह ।
 अनुभवकर्मेत्यादि । यतः कर्मकर्तृविरोधेन स्वदृश्यत्वानुपपत्त्या
 अनुभवाख्यं यत्पुरुषस्य कर्म तद्विषयतामापन्नं सदेवं अन्यरूपेण
 पुरुषचैतन्येन प्रतिलब्धात्मकं सिद्धसत्ताकम्, अन्यरूपेणान्यप्रयो-
 जनेन लब्धस्थितिकं अतः स्वतन्त्रं पुरुषानांश्रितमपि परार्थ-
 त्वात् परतन्त्रं परस्य स्वमित्यर्थः । तदेवं दृश्याख्यभोग्यात्मका-
 खिलपुरुषार्थस्य बुद्धिनिष्ठत्वे सिद्धे स एव पुरुषार्थोऽनागतावस्थो
 बुद्धिपुरुषयोः संयोगे हेतुरिति वदन् सूत्रवाक्यार्थमाह । तयो-
 रिति । तयोः स्वस्वामिनोः, दृश्यते अनयेति दर्शनं बुद्धिः । अना-
 दिश्चात्र प्रवाहरूपेण पुरुषार्थकृतत्ववचनात् । ननु पुरुषार्थसंयो-
 गाङ्गीकारे-सत्यपरिणामित्वभङ्ग इति चेन्न । सामान्यगुणाति-
 रिक्तधर्मोत्पत्तेरेव व्यवहारानुसारेण परिणामशब्दार्थत्वावधार-
 णात् । घटाद्यसंयोगाद्यैराकाशस्य द्वित्वादिभिश्च पुरुषस्य परि-
 णामव्यवहाराभावात् । पद्मपत्रस्थतोयेन पद्मपत्रस्यापरिणामा-
 संयोगादिश्रवणाच्च । संयोगविभागसंख्यादयस्तु द्रव्यसामान्य-
 गुणा इति । अपि च श्रुतिस्रृत्योः सुखादिरूपाः परिणामा एव
 पुरुषे नाभ्युपगम्यन्ते, मनोऽन्वयव्यतिरेकेण मनस्येव लाघवत-
 स्तत्कल्पनात् मनसोऽवच्छेदकत्वं परिकल्प्य अन्यत्र तत्कल्पने
 गौरवात् । संयोगादिकं प्रति तु द्रव्यत्वेनैव हेतुतया पुरुष-
 स्यापि तत्त्वश्रवात् । पुरुषस्य द्रव्यत्वं च अनाश्रितत्वतः परि-
 माणतश्च सिद्धमिति । यद्यपि कारणावस्थबुद्धिः पुरुषश्च विभुः ।
 तथापि तयोः संयोगः परिच्छिन्नगुणान्तरावच्छेदेन सम्भवत्येव
 महदाद्यखिलपरिणामानां त्रिगुणसंयोगं विना अनुत्पत्तेः, स च
 संयोगजः संयोगः न तु कर्मजः, अवयवसंयोगादवयविसंयोग-
 वदेवच्छेदकीभूतगुणसंयोगादेव विभुनोः संयोगोत्पत्तेः । भूत-
 लस्य घटसंयोगेन घटावच्छिन्नाकाशसंयोगोत्पत्तिवत् वैशेषिक-

शांस्त्रे विभुनोः संयोगश्च साक्षादेव निषिद्धः न तु संयोगजः संयोग इति । यदि चात्मनः संयोग एव नास्तीति स्वीक्रियेत तर्हि प्रकृतिपुरुषसंयोगात् सृष्टिस्तद्वियोगतश्च प्रलय इति श्रुति-
 स्मृतिस्त्राणि नोपपद्येरन् । नच भोक्तृभोग्ययोग्यैव औपचारि-
 कोऽत्र संयोगो वक्तव्यः तस्याः स्वस्वामिभावरूपत्वेन अनादितया
 कार्यत्वस्य अञ्जसानुपपत्तेः । किञ्च तस्या अविनाशित्वे ज्ञान-
 नाशयत्ववचनविरोधः नाशित्वे परिणामः पुरुषस्य स्यादिति ।
 ननु संयोगस्वीकारे पुरुषस्यासङ्गताच्चतिरिति चेन्न । पुष्करपत्रे
 पुरुषदृष्टान्ते संयोगसत्त्वेऽपि असङ्गताभ्युपगमात् । स्वाश्रय-
 विचारहेतुसंयोगस्यैव सङ्गत्वात् । पुरुषे च तादृशसंयोगास्वीका-
 रादिति । तस्मात् पुरुषार्थनिमित्तको बुद्धिपुरुषयोः संयोगो
 भवति स एव च जन्मरूपतया दुःखहेतुरिति सिद्धम् । स च
 संयोगविशेषः परमेश्वरस्य योगमाया धीगीन्द्रैरपि अचिन्त्या
 श्रुतिस्मृतिगम्या न विशेषतस्तर्कगोचरा भवति । यथो खलु नित्य-
 मुक्तमसङ्गमविद्यादिरहितं विभुं चिन्मात्रमात्मानं जीवजातमी-
 श्वरो निबध्नाति । तथा चोक्तम् । 'अचिन्त्याः खलु ये भावा न
 तांस्तर्केण योजयेत्' इति । 'सियं भगवतो माया यन्नयेन विरु-
 ध्यते । ईश्वरस्य विमुक्तस्य कार्पण्यसुत बन्धनम्' इति च ।
 संयोगस्य दुःखहेतुत्वे पञ्चशिखाचार्यस्य संवादमाह । तथा च
 उक्तमित्यादिना प्रतीकार इत्यन्तेन । तयोर्बुद्धिपुरुषयोः संयोगो
 दुःखहेतुस्तस्य परिवर्जनात् अत्यन्तोच्छेदात् दुःखस्यात्यन्तिकः
 प्रतीकार उच्छेदः स्यादित्यर्थः । ननु अनादिकालप्रवृत्तस्य दुःख-
 हेतुसंयोगस्य उच्छेदो न शक्यसम्भावन इत्याशयेन पृच्छति प्रस-
 ङ्गात् तच्छक्यत्वमवधारयितुम् ।- कस्मादिति । उत्तरम् । दुःख-
 हेतोरिति । परिहार्यस्य इत्यनेन प्रकृत्यादिनित्यव्यावृत्तिः । तथा
 च दुःखहेतुनित्यत्वलिङ्गेन संयोगस्य शक्योच्छेदकत्वम् अनु-

मेयमित्याशयः । दुःखहेतोः प्रतीकार्यत्वे लौकिकमुदाहरण-
माह । तदयथेति । भेद्यत्वं भेदजदुःखभागित्वं' भेत्तृत्वञ्च भेद-
द्वारा दुःखहेतुत्वं'पदा अनधिष्ठानं पादेन अनारोहणम् । पाद-
ब्राणमुपानत् । तद्व्यवहितेन वा घटा कण्टकस्य आरोहणमि-
त्यर्थः । एतत् त्रयं दुःखाशयदुःखहेतुतत्परीहारोपायरूपमि-
त्यर्थः । यो वेदेत्यनेन एतन्नयज्ञानस्य प्रतीकारहेतुत्वं वदन् एतत्
त्रयं मुमुक्षुभिर्ज्ञेयमित्यपि सूचितवान् । ननु तापो दुःखमिति
पर्यायः' तथा च दृष्टान्ते यथा भेद्यभेत्तृप्रतीकाररूपं त्रितय-
मस्ति नैवं दार्ष्टान्तिके' तत्रैकस्या बुद्धेरेव तप्यत्पकोभयरूपता-
भ्युपगमात्' पुरुषस्य निर्दुःखत्वादित्याक्षिपति ।- कस्मादिति ।
सिद्धान्तमाह । त्रित्वोपलब्धीति । वाङ्मदुःखस्थले उक्तत्रयोप-
लब्धिवलात् अन्तर्दुःखस्थानेऽपि त्रयसिद्धिरिति भावः । तस्य
प्रकारमाह । अत्रापीति । अत्रापि दार्ष्टान्तिकेऽपि । अयं भावः ।
बुद्धेरेकत्वेऽपि त्रिगुणात्मकत्वात् अंशत्रयमस्ति । तत्र रजोऽंश-
स्तापकः' सूत्रांशस्तप्यो' बुद्धिपुरुषयोर्वियोगश्च दुःखप्रतीकार
इति त्रयमुपपन्नमिति । ननु पुरुष एव कथं न तप्यो भवतीत्या-
शयेन पृच्छति । कस्मादिति । सिद्धान्तमाह । तथापीत्यादिना
चेन्न इत्यन्तेन । कर्मस्त्वत्वात् कर्मतन्त्रत्वात् सकर्मकत्वादिति
यावत् । कर्मत्वञ्च क्रियाव्याप्यत्वं' दुःखव्याप्यत्वं वा' अपरिणामिनि
न सम्भवतीत्यर्थः । वृत्तिव्याप्यत्वं तु विषयतारूपमपरिणामिनि
अपि सम्भवतीति अतो ज्ञानक्रियाकर्मत्वं पुरुषस्योपपद्यत इति
विशेषः । यच्च' पुरुषस्य स्वज्ञेयत्वं तदपि स्वप्रतिबिम्बितबुद्धि-
वृत्तिव्याप्यत्वमेवेति न सत्रापि परिणामापेक्षेति । ननु एवं कथं
दुःखनिवृत्तिः पुरुषार्थः परदुःखस्याहेयत्वात् । न च पुरुषनिष्ठ-
त्वभ्रमात् दुःखं हेयं स्यादिति वाच्यम् । विदुषामपि दुःखज्ञा-
नार्थमसम्प्रज्ञातार्थितायाः स्त्रीकांरादित्याशङ्कां समाधत्ते । दर्शि-

सविषयत्वात् इत्यादिना । पुरुषो यतौ दर्शितविषयो बुद्धिस-
त्त्वेन निवेदितविषयोऽतः सूत्रे ब्रूयमाने प्रतिबिम्बरूपेण बुद्धि-
सत्त्वसमानाकारो भवन् ननु तप्यत इति नूतैर्दृश्यते' अनुतप्यत
इवेत्यर्थः । न हि स्वाकारप्रतिबिम्बनातिरिक्तं विषयनिवेदनम-
परिणामिनि सम्भवति प्रतिपादितं चेतद्दृष्टिसारूप्यमितरत्वेति
सूत्रे, तथा च प्रतिबिम्बरूपेण भोगाख्यसम्बन्धेन विदुषामपि
दुःखस्य हेयत्वात् पुरुषार्थासम्भवदोष इति भावः । ये तु पुरु-
षस्य भोक्तृत्वमपि न इच्छन्ति तेषामिव आधुनिकवेदान्तिब्रुवाणा-
मयं दोषः । इदानीं द्रष्टृदृश्यसंयोगानां त्रयाणामेव स्वरूपं
सूत्रकारो वक्ष्यति । तत्र दृश्यरूपप्रतिपादकं सूत्रमवतारयति ।
दृश्यस्वरूपमुच्यत इति । अत्र पाठक्रमवैपरीत्येन आदौ दृश्य-
कथनस्येदं वीजं दृशिमात्र इत्यागामिसूत्रे मात्रशब्देन अखिल-
दृश्यभेदतो द्रष्टा प्रतिपादनीयः । तत्र च प्रतियोगिनां दृश्यानां
ज्ञानमादौ अपेक्ष्यत इति । पूर्वसूत्रे च प्राधान्यादादौ द्रष्टुरूप-
न्यास इति बोध्यम् ॥ १७ ॥

* प्रकाशक्रियास्थितिशीलं भूतेन्द्रियात्मकं
भोगापवर्गाथं दृश्यम् ॥ १८ ॥

प्रकाशशीलं सत्त्वं, क्रियाशीलं रजः, स्थिति-
शीलं तम इति, एते गुणाः परस्परोपरक्तप्रवि-
भागाः परिणामिनः सयोगविभागधर्माणां इतर-
तरोपश्रयेण उपार्जितमूर्त्तयः परस्परैराङ्गाङ्गित्वे-
ऽपि असम्भिन्नशक्तिप्रविभागाः तुल्यजातीयातुल्य-
जातीयशक्तिभेदानुपातिनः प्रधनवेलायासुप-

दर्शितसन्निधाना'गुणत्वेऽपि च व्यापारमात्रेण'
 प्रधानान्तर्णीवानुमित्तास्तिताः'पुरुषार्थकर्तव्यतया
 प्रयुक्तसामर्थ्याः सन्निधिमात्रोपकारिणः अयस्का-
 न्तमणिकल्पाः' प्रत्ययमन्तरेणैकतमस्य वृत्तिमनु-
 वर्त्तमानाः प्रधानशब्दवाच्या* भवन्ति, एतद्
 दृश्यमित्युच्यते । तदेतत् दृश्यं भूतेन्द्रियात्मकं
 भूतभावेनं पृथिव्यादिनां सूक्ष्मस्थूलैः परिणमते,
 तथेन्द्रियभावेनं श्रोत्रादिनां सूक्ष्मस्थूलैः परिणमते
 इति । तत्तु न अप्रयोजनम् अपि तु प्रयोजनमु-
 रीकृत्य प्रवर्त्तत' इति भोगापवर्गार्थं हि तत् दृश्यं
 पुरुषस्येति । तत्र इष्टानिष्टगुणस्वरूपावधारणम्
 अविभागापन्नं भोगः, भोक्तुः स्वरूपावधारणमप-
 वर्गं इति, द्वयोरतिरिक्तमन्यद् दर्शनं नास्ति,
 तथा चोक्तं—“अयन्तु खलु त्रिषु गुणेषु कर्त्तृषु'
 अकर्त्तरि च पुरुषे तुल्यातुल्यजातीये चतुर्थे
 तत् क्रियासाक्षिणि' उपनीयमानान् सर्वभावान्
 उपपन्नाननुपश्यन् अदर्शनमन्यत् शङ्कते' इति ।
 तावेतौ भोगापवर्गौ बुद्धिकृतौ बुद्धौ एव वर्त्त-
 मानौ कथं पुरुषे व्यपदिश्येते इति, यथा विजयः
 पराजयो वा योद्धृषु 'वर्त्तमानः स्वामिनि व्यप-

दिश्येते, स हि तस्य फलस्य भोक्तेति, एवं बन्ध-
भोक्षी बुद्धौ एव वर्त्तमानौ पुरुषे व्यपदिश्येते'
स हि तत्फलस्य भोक्तेति, बुद्धेरेव पुरुषार्थाप-
रिसमाप्तिर्बन्धः, तदर्थवसायो मोक्ष इति ।
एतेन' ग्रहणधारणोहिपोहतत्वज्ञानाभिनिवेशा
बुद्धौ वर्त्तमानोः पुरुषे अध्यारोपितसद्भावाः स
हि तत्फलस्य भोक्तेति ॥ १८ ॥

दृश्यानां तु गुणानां स्वरूपभेदावधारणार्थ-
मिदमारभ्यते—

प्रलये प्रकाशादिकार्याभावात् शीलपदोपादानं प्रकाशो
बुद्ध्यादिवृत्तिरूपालोको भौतिकालोकश्च । क्रिया यत्नश्चल-
नञ्च । स्थितिः प्रकाशक्रियाभ्यां यथोक्ताभ्यां शून्यत्वं तयोः प्रति-
बन्ध इति यावत् । तच्छीले गुणत्रयमिति विशेष्यपदमत्रोत्तर-
सूत्रे गुणपर्वाणीति विभागवचनात् लभ्यते, अतएव भाष्यकारैरेते
गुणा इति व्याख्यास्यन्ते । तादृशेषु गुणेषु प्रमाणमाह । भूतेति ।
भूतेन्द्रियात्मकं स्थूलसूक्ष्मरूपाणां भूतानां स्थूलसूक्ष्मरूपाणां च
इन्द्रियाणां कारणं तेन महदाद्यखिलकार्यकारणत्वमेव लब्धं
तच्च गुणेषु तेषां प्रकाशादिरूपाणां चेन्द्रियाणां त्रिगुणात्मकानां
जड़कार्याणां त्रिगुणात्मकजड़कारणं विना अनुपपत्तेरिति ।
गुणानां कार्यमुक्त्वा स्वरूपसत्ताप्रयोजकं प्रयोजनमाह । भोगा-
पवर्गार्थमिति ।- भोगापवर्गप्रयोजनवदिति सूत्रार्थः । ननु एवं
गुणत्रयस्यैव दृश्यत्वं प्राप्तं न तु विकाराणामिति चेन्न । गुण-

ध्वस्तया उत्तरसूत्रेण तेषामपि संघाञ्जत्वादिति । तदेतत् सूत्रं
 व्याचष्टे । प्रकाशशीलमिति । ननु सत्त्वादिगुणा एव चेत् प्रका-
 शादिशीला दृश्यत्वेन अत्रोक्तास्तर्हि प्रकृत्यवचनात् सूत्रकारस्य
 न्यूनता । तथा सत्त्वादिगुणानामेव भूतेन्द्रियात्मकत्वस्वीकारात्
 प्रकृतिसिद्धान्तक्षतिर्वैयर्थ्यादित्याशङ्क्य गुणा एव प्रकृतिशब्दवाचाः
 न तु तदतिरिक्ता प्रकृतिरस्तीत्यवधारयति । एते गुणा इति ।
 सत्त्वादयो गुणा एते प्रकृतिशब्दवाचा भवन्ति प्रधीयतेऽस्मिन्
 कार्यजातमित्यादिव्युत्पत्त्या प्रधानप्रकृत्यादिशब्दैरुच्यन्त इत्य-
 न्वयः । तथा च सांख्यसूत्रं 'सत्त्वादीनामतद्धर्मत्वं तद्रूपत्वात्'
 इति । सत्त्वादिषु गुणत्वञ्च पुरुषोपकरणत्वात् तदवन्वक्तवाञ्च
 न तु प्रकाशक्रियादिवत् परसमवेतत्वादिति भावः । प्रधानशब्द-
 वाच्यत्वोपपादनाय गुणानामेव जगत्कारणत्वनिवृत्त्यादिव हेतु-
 गभविशेषणैरुपपादयति । परस्परं इति । सत्त्वस्य प्रविभागाः अधि-
 कभागः स्वल्पाभ्याञ्च रजस्तमोभ्याम् उपरक्तः संसृष्टः एवं
 रजसः तमस इत्येवं परस्परोपरक्तप्रविभागाः । तथा संयोगवि-
 भागधर्माणः परस्परं संयोगविभागस्वभावाः । एतेन गुणानां
 द्रव्यत्वं सिद्धम् । तथा इतरंतरसाहाय्येन उत्पादितावयविनः
 कार्यकारणाभेदेन च आरम्भवादाद्विशेषः । ननु यदि इतरसा-
 हाय्येन सर्वे गुणाः सर्वकार्यकारणानि तर्हि सत्त्वादेरपि क्रिया-
 दिहेतुत्वेन सक्रियत्वाद्यापत्त्या प्रकाशादिशक्तिसाङ्ग्यमिति
 तत्राह । परस्परान्नाङ्गित्वेऽपीति । अन्योन्याङ्गिभावेन
 उत्पादितेऽपि द्रव्ये प्रकाशगुणः सत्त्वस्यैव क्रियागुणो रजस एव
 स्थितिगुणस्तमस एवेत्यतो न प्रकाशादिशक्तिविभागस्य सन्नेदः
 सन्निश्चयमित्यर्थः । तथा तुल्यजातीयातुल्यजातीयशक्तिभेदा-
 नुपातिनः 'सत्त्वत्वादिजात्या सजातीया' विजातीयाश्च ये सह-
 कारिशक्तिविशेषाः तदनुपातिनस्तीषामविशेषेणोपपद्यन्तस्वभावा

इत्यर्थः । एतेन सत्त्वादीनि व्यक्तिरूपेण अनन्तानि । त्रिगुण-
 त्वादिब्यवहारस्तु सत्त्वत्वादिजातिमात्रेण वैशेषिकाणां नवद्रव्य-
 व्यवहारवदिति सिद्धम् । अतएव 'लघुत्वादिधर्मैरन्योन्यं साधर्म्यं'
 वैधर्म्यञ्च गुणानामिति सांख्यसूत्रेण सत्त्वादीनां साधर्म्यवैधर्म्यं
 लघुत्वादिरूपे प्रदर्शिते इति । तथा प्रधानवैलार्यां स्वस्वप्राधान्य-
 कालेऽभिव्यक्तसान्निध्यो विकारेषु भवन्ति तथा गुणत्वेऽपि इत-
 रोपसर्जनतादशायामपि व्यापारमात्रेण तथा विषयविधया
 अयस्कान्तमणिवच्चित्तस्याकर्षकाः । वक्ष्यति हि ।- अयस्कान्त-
 मणिकल्प्या विषयाः अयःसधर्मकं चित्तमिति । तथा प्रत्यय-
 मन्तरेण अभिव्यक्तिं विना स्वानभिव्यक्तिकाल इति यावत् ।
 तदानीमेकतमस्य यस्य कस्यचित् गुणान्तरस्य वृत्तिमनु सूक्ष्म-
 वृत्तिमन्तः वृत्त्यतिशयानामेव विरोधस्योक्तत्वादिति विशेषणव-
 र्गार्थः । 'एतद्दृश्यमित्युच्यते इति । एतद्गुणत्रयमेव कार्यका-
 रणभावापन्नं दृश्यमुच्यते' नास्ति ततोऽतिरिक्तं दृश्यान्तरमि-
 त्यर्थः । अतएव च गुणा न्यायवैशेषिकाभ्यां द्रव्याष्टकरूपेण
 विभज्यन्ते । वेदान्तिभिस्तु माया इत्युच्यते । मायां तु प्रकृतिं
 विद्यादिति श्रुतेः । तदुक्तं बृहद्वाशिष्टे । 'नामरूपविनिर्मुक्तं
 यस्मिन् सन्तिष्ठते जगत् । तमाहुः प्रकृतिं केचित् मायामेव
 परे त्वणूनि'ति । स्यादेतत् । यदि त्रिगुणातिरिक्ता प्रकृति-
 र्नास्ति तदा अजामेकां लोहितशुक्लकृष्णामित्यादिश्रुत्युक्तं प्रकृ-
 तेरेकत्वादिकं व्याहन्यते । तथा । 'हेतुमदनित्यमव्यापि सक्रिय-
 मनेकमाश्रितं लिङ्गम् । सावयवं परतन्त्रं व्यक्तं विपरीतमव्य-
 क्तम्' इत्यादिनोक्तो व्यापकत्वाक्रियत्वनिरवयवत्वादिरूपश्च सां-
 ख्यादिसिद्धान्तो व्याहन्येत । तथा । 'एते प्रधानस्य गुणास्त्रयः
 स्वरुनपायिन' इत्यादिस्मृतिपरम्परासु प्रधानस्य गुणानां चाधा-
 राधेयभावहेतुहेतुमद्भावयोर्वचनं नोपपद्येत । तथा 'सत्त्वं रजस्तम

इति गुणाः प्रकृतिसम्भवा इति गीतादिवाक्योक्तं सत्त्वादेः प्रकृ-
 तिकार्यत्वं चानुपपन्नम् । तथा अष्टाविंशतितत्त्वपक्षोऽपि नोप-
 पद्येतेति । अत्रोच्यते । पुरुषभेदेन सर्गभेदेन च भेदाभाव एव
 प्रकृतेरेकत्वमजादिवाक्यैस्तन्मूलकसांख्यादिभिश्च प्रतिपाद्यते
 अजावाक्ये तथा तात्पर्यावधारणात् । भोग्यभीक्ष्णोर्हि मध्ये
 भोग्या गुणा भोग्यत्वाभोग्यत्वाभ्यां सर्गभेदेन भिद्यन्ते । एते
 भोगार्हा एते च नेति मुक्तपुरुषोपकरणानामपि अन्यपुरुषभोग्य-
 त्वात् । भोक्तारस्तु पुरुषाः भोक्तृत्वाभोक्तृत्वाभ्यां सर्गभेदेन भि-
 द्यन्ते पूर्वसर्गमुक्त्वा न उत्तरसर्गे भोक्तारः किन्तु अन्य एवेति ।
 अतः प्रकृतिरेका पुरुषस्तु अनेक इत्युच्यते । तथा तएव गुणाः
 सर्वसर्गेषु स्रष्टारो भवन्ति महदादिविकारोणान्तु सर्गभेदेन
 भिन्नत्वं स्पष्टमेव अतीतव्यक्तेः पुनरनुदयस्य वक्ष्यमाणत्वादिति ।
 यदि तु प्रकृतिरेकैव व्यक्तिः स्यात् तदा निमित्तमप्रयोजकं प्रकृ-
 तीनामिति प्रकृतिबहुत्वसूत्रविरोध इन्द्रो मायाभिः पुरुरूप
 ईयत इत्यादिश्रुतिविरोधश्चेति । व्यापकत्वञ्च प्रकृतेः कारणत्व-
 सामान्येनैव बोध्यम् । कारणशून्यप्रदेशाभावात् गन्धादेः पृथि-
 व्यादिव्यापकत्ववत् । महदादिकन्तु सामान्येनापि न व्याप-
 कमिति । अतएवांशभेदेन प्रकृतेर्व्यापकत्वपरिच्छिन्नत्वयोरभ्यु-
 पगमात् जात्यन्तरपरिणामः प्रकृत्यापूरादित्यागामिसूत्रोक्तः
 प्रकृत्यापूरो घटत इति । प्रकृतेरक्रियत्वं च अथ्यवसायीभिमा-
 नादिरूपप्रतिनियतकार्यशून्यत्वमेव न तु चलनादिकर्मशून्यत्वं
 प्रधानात् क्षोभ्यमाणाञ्च तथा पुंसः पुरातनात् । प्रादुरासीत्
 महद्बीजं प्रधानपुरुषात्मकम् इत्यादिस्मृतिषु प्रकृतेरपि चलना-
 परनामकक्षोभावगमात् । प्रकृतेर्गुणसाम्यस्य निर्विशेषस्य मा-
 नवि । चेष्टा यतः स भगवान् काल इत्यभिधीयते इति स्पष्टं
 क्रियास्मरणाञ्च । यत्तु क्वचित् पुरुषस्यापि क्षोभः श्रूयते स संयो-

शोभमुखत्वेन गौणः' प्रकृतिकर्मणैव संयोगोत्पत्तेरिति । प्रकृते-
 निरवयवत्ववाक्यानि च आरम्भकावयवनिषेधकानि' न तु वनां-
 शवृक्षतुल्यानामंशानां निषेधकानि । एतेन' एते प्रधानस्य गुणा
 इत्यादिवाक्यान्यपि उपपादितानि' वनतुल्यस्य प्रधानस्यांशिनः
 पनसाम्बदाडिमादितुल्यस्य गुणद्रव्यस्यांशत्वाभ्युपगमात् इति ।
 यच्च सत्त्वादीनां प्रकृतिकार्यत्ववचनं तद्व्यवहाराभिप्रायेण' प्रका-
 शादिफलोपहिततयैव हि सत्त्वादिव्यवहारो दृश्यते इति' अन्यथा
 गुणनित्यत्वसिद्धान्तव्याघातात् । अखण्डैकप्रकृतेर्विचित्रपरिणा-
 मासम्भवाच्च' सम्भवे वा महदाद्रिकार्यान्तराणामपि केवलप्रकृते-
 रेव सम्भवात् गुणकल्पनावैयर्थ्यम् । ननु गुणरूपावच्छेदभेदादेव
 तत्सम्भव इति चेत्, न । तथा सति गुणैभ्य एव सर्वकार्योप-
 पत्त्या तदतिरिक्तप्रकृतिवैयर्थ्यम् । किञ्च यदि गुणवयातिरिक्ता
 प्रकृतिः स्यात् तदा -

गुणसाम्यमनुद्विक्तमन्यूनञ्च महामते ! ।

उच्यते प्रकृतिर्हेतुः प्रधानं कारणं परम् ॥

इत्यादिस्मृतिषु 'सत्त्वरजस्तमसां साध्यावस्था प्रकृतिरिति
 सांख्यसूत्रे च' साम्यावस्थगुणानां प्रकृतित्ववचनमाञ्जस्येन नोप-
 पद्येत, नोपपद्येत च 'विशेषाविशेषलिङ्गमात्रालिङ्गानि गुण-
 पर्वाणि' 'तं व्यक्तसूक्ष्मा गुणात्मानः' 'परिणामक्रमसमाप्तिर्गु-
 णाना'मित्यादिस्मृतेषु' भाष्ये च गुणानामेव मूलकारणत्ववचनं'
 मित्यादिदूषणं स्यादिति । साम्यावस्था च न प्रकृतिलक्षणे वि-
 शेषणमैपितु' यदा कदाचित् सम्बन्धेनोपलक्षणम् । काकवन्तो
 देवदत्तस्य गृहा इतिवत्, सा च न्यूनाधिकभावेन असंहनना-
 वस्था अकार्यावस्थेति यावत् । तदुपलक्षितगुणत्वं च प्रकृति-
 लक्षणं' महदादिव्याहृतं' तेन सर्गकालेऽपि गुणानां प्रकृतित्वोप-

पत्या न प्रकृतिनित्यताक्षतिः' नापीश्वरस्य सदैकरूपेण साम्या-
वस्थाऽऽशून्यत्वेऽपि तत्र प्रकृतिलक्षणातिव्याप्तिरिति दिक् ।
गुणेषु प्रमाणोपदर्शकं भूतेन्द्रियात्मकमिति विशेषणं व्याचष्टे ।
तदेतद्भूतेति । भूतभावेन इत्यस्य विवरणं पृथिव्यादिनेति ।
तत्रापि अवान्तरविशेषमाह । सूक्ष्मस्थूलेनेति । तन्मात्राणि
सूक्ष्माणि पृथिव्यादीनि महाभूतानि स्थूलपृथिव्यादीनि । इन्द्रि-
यभावेन इत्यस्य विवरणं श्रोत्रादिनेति । तत्रापि अवान्तरवि-
शेषमाह । सूक्ष्मस्थूलेनेति । महदहङ्कारौ सूक्ष्मेन्द्रियमेकादश
च स्थूलेन्द्रियाणि । इन्द्रियस्य सङ्घाते ईश्वरस्य कारणत्वादि-
त्यर्थः । भोगापवर्गार्थमिति गुणस्यैवापरं विशेषणं, मोक्षोप-
पादकं व्याचष्टे तत्, न अप्रयोजनमित्यादिना । तद्गुणत्रयं न
प्रयोजनशून्यं सत् भूतेन्द्रियरूपेण प्रवर्तते' अपि तु प्रयोजनं
स्वीकृत्यैव प्रवर्तते इत्यतस्त्वादृशं गुणत्रयं पुरुषस्य भोगापवर्गं
हि 'भोगापवर्गफलकमेवेत्यर्थः । भोगापवर्गं व्याचष्टे । तत्र इष्टा-
निष्टेति । 'इष्टानिष्टगुणाः सुखदुःखात्मकाः शब्दादयः' तत्स्वरू-
पावधारणं तदाकारा बुद्धिर्वात्तिः' न तु पुरुषनिष्ठः साक्षात्कारः
बुद्धिनिष्ठताया वक्ष्यमाणत्वात् । स हि तत्फलस्य भोक्तेत्यनेन
पुरुषनिष्ठस्य भोगान्तरस्य वक्ष्यमाणत्वात्' पुरुषनिष्ठभोगस्य
चित्स्वरूपतया नित्यत्वेन न फलत्वमञ्जसा अस्तीति भावः ।
शब्दादिद्वैतकाले विवेकव्यातिसत्त्वे वक्ष्यमाणापवर्ग एवेति
तादृक्शब्दादिव्यावृत्त्यर्थमविभागापन्नमिति विशेषणं पुरुषेण
सहाविविक्तम् । अहङ्कारेण ममेत्यात्मनिष्ठतया अभिमन्यमान-
मिति यावत् । जीवन्मुक्तस्य भोगाभास एव । अहं शृणोमी-
त्याद्यभिमानगर्भेषु एव शब्दादिद्वैतैर्गुणेषु भोगव्यवहारात् ।
भोक्तरिति । भोक्तुः पुरुषस्य यत्स्वरूपमुपाधिविविक्तचैतन्यं तदा-
कारा बुद्धिरपवर्गः ।

आदौ तु मोक्षो ज्ञानेन द्वितीयो रागसंज्ञयात् ।

कञ्चत्रयात् द्वितीयस्तु व्याख्यातं मोक्षलक्षणम् ॥

इति १- पञ्चशिखावाक्यात् । अपहृज्यतेऽनेनेति व्युत्पत्तेर्ले-
ख्यर्थः । ननु भोगापवर्गातिरिक्तार्थमपि दृश्यं कथं न भवती-
त्याकाङ्क्षयामाह । तयोरिति । दर्शनं बुद्धित्तिः । अविभागा-
पन्नतायां पञ्चशिखाच-^असंवादमाह । तथा चोक्तमिति । अयं
लोकेषु गुणेषु सर्वकर्तृषु सत्सु गुणत्रयापेक्षया चतुर्थे तुरीये पुरुषे
गुणव्यापाराणां जाग्रदादीनां साक्षिमात्रे कर्त्तरि उपनीयमानान्
बुद्ध्या समर्थमानान् गुणपरिणामान् तत्रैव पुरुषे उपपन्नान्
युक्तिसिद्धानिव पश्यन् मूढो न गुणेभ्योऽन्यद्दर्शनं चैतन्यं शङ्कते
सम्भावयत्यपीत्यर्थः । अत्र विवेकाग्रहणे भिन्नत्वे च-हेतुस्तुत्या-
तुल्यजातीय इति । पुरुषविशेषणम् । बुद्धिपुरुषयोर्द्वयोरपि
स्वच्छत्वसूक्ष्मत्वादिना साम्याद्गुणपुरुषयोस्तुल्यजातीयत्वं जडा-
जडत्वपरिणामित्वापरिणामित्वादिभिश्च वैजात्यमित्याशयः ।
अत्र भाष्ये गुणत्रयापेक्षया पुरुषस्य चतुर्थत्ववचनात् अन्यान्यपि
तुरीयवाक्याभि जाग्रदाद्यवस्वसत्त्वादिगुणत्रयापेक्षया साक्षित्वमेव
पुरुषस्य तुरीयावस्थां वदन्ति इति सिद्धम् । तथा च स्मर्यते ।

सत्त्वाज्जागरणं विद्याद्रजसा स्वप्नमादिशेत् ।

प्रस्रापनं तु तमसा तुरीयं त्रिषु सन्ततम् ॥

इति । ननु उक्तयोर्भोगापवर्गयोर्गुणकार्यतया गुणनिष्ठत्वेन
कथं पुरुषस्य भोगापवर्गार्थं दृश्यमित्युक्तमित्याशङ्कते । ताभिता-
विति । यतो बुद्धिक्रतो अन्वयव्यतिरेकाभ्यां बुद्धिकार्यी' अतो
लाघवेन बुद्धावेव वर्त्तमानौ न तु पुरुषनिष्ठौ इत्यादिरर्थः । दृष्टा-
न्तप्रदर्शनपूर्वकं परिहरति । यथेत्यादिना । पुरुषे स्वामित्वाज्ज-
यादिषत् तौ व्यपदिश्येते इति वाक्यार्थः । बन्धमोक्षौ यथोक्त-
भोगापवर्गौ । स हि तत्फलस्येति । बुद्धिगतयोर्विषयावधारण-

पुरुषावधारणयोः 'फलस्य सुखादिरूपस्य' भोक्ता स्वप्रतिविम्बितस्य साक्षी' अतस्तयोः स्वामीत्यर्थः । अत्र पुरुषस्यापि स्वातन्त्र्येण भोगस्योक्तत्वात् 'स्वरूपप्रतिष्ठा वा चितिशक्तिरिति शास्त्रप्रान्तसूत्रे पुरुषस्य स्वतोऽपि मोक्षस्य वक्ष्यमाणत्वाच्च' पुरुषस्य भोगापवर्गौ न निराक्रियेते' बुद्धिगतभोगापवर्गयोः स्वतोऽपुरुषार्थत्वाच्च' करणव्यापारस्य पुरुषार्थतासिद्धान्ताच्च, अपि तु परिणामरूपी यथोक्तभोगापवर्गौ एव पुरुषस्य निराक्रियेते । अतएव तावेतौ इत्यनेन भोगापवर्गौ विशेषितौ भाष्यकारेणेति । पुरुषाणाञ्च संसारिणां मुख्य एव भोगो बुद्धिहृत्यविविक्तः सुखादिसाक्षात्कारः । जीवन्मुक्तेश्वरयोस्तु गौणो भोगः सुखादिसाक्षात्कारमात्ररूप' इति श्वरलक्षणसूत्रे प्रतिपादितमस्माभिरिति । यदि च पुरुषे पृथग्भोगमीक्षी न स्वीक्रियेते तदा । -

कार्यकारणकर्तृत्वे हेतुः प्रकृतिरुच्यते ।

पुरुषः सुखदुःखानां भोक्तृत्वे हेतुरुच्यते ॥

मुक्तिर्हि त्वान्यथारूपं स्वरूपेण व्यर्वास्थितिः ।

इत्यादिवाक्यानि नोपपद्येरन्निर्दिष्टं दिक् । बुद्धेरिव परमो बन्धमोक्षौ अपि दर्शयति । बुद्धेरिति । बुद्धिरूपेण परिणतानां गुणानामवेत्यर्थः । तदर्थवसायो विवेकख्यात्याः पुरुषार्थसमाप्तिः । तथा च यथोक्तभोगापवर्गरूपैः पुरुषार्थैः सम्बन्धो बुद्धेर्बन्धो वियोगश्च मुक्तिरिति भावः । एतौ च बुद्धेः परमबन्धपरममुक्ती । पूर्वोक्तौ तु भोगापवर्गौ अपरबन्धजीवन्मुक्ती इत्यविरोधः । एतेनेति । एतेन शब्दादिविषयभोगविवेकख्यात्योः पुरुषेषु औपचारिकत्वेन प्रवृत्तादयोऽपि पुरुषेषु उपचरितसन्ताका वेदितव्या इति शेषः । 'ग्रहणं' स्वरूपमात्रेण अर्थज्ञानं, धारणः चिन्तनम्' उद्योऽर्थगतविशेषाणां वितर्कणम्, अपोक्षी वितर्कितमध्ये विचारतः क्रियतां निराकरणम् तत्त्वज्ञानं वित-

किंतमध्ये एव विचारतः कियद्विशेषावधारणम् अभिनिवेशस्तदा-
कारतापत्तिरिति । प्रकृतस्य योगस्य 'भूमिकारूपतयैव चित्त-
परिणामा अत्र गणिता' एतैश्चान्येषु इच्छाकृत्यादय उपलक्ष-
णीया इति । ननु अनेन सूत्रेण गुणानामेव दृश्यत्वं प्रोक्तं न तु
विकाराणामिति न्यूनतामिरासाय प्रवर्तमानं सूत्रान्तरमवतार-
यति । दृश्यानां त्विति । स्वरूपमेदावधारणार्थम् भवान्तरमेद-
श्रुतिपादनार्थमित्यर्थः ॥ १८ ॥

* विशेषाविशेषलिङ्गमात्रालिङ्गानि गुणप-
र्वाणि ॥ १९ ॥ *

तत्र आकाशवायुग्न्यादिकभूमयो भूतानि
शब्दस्पर्शरूपरसगन्धतन्मात्राणामेविशेषाणां वि-
शेषाः । तथा श्रोत्रत्वक्चक्षुर्जिह्वाघ्राणानि बुद्धी-
न्द्रियाणि, वाक्पाणिपादपायूपस्थानि कर्मेन्द्रि-
याणि, एकादशं मनः सर्वार्थम्, इत्येतानि अ-
स्मितालक्षणास्य अविशेषस्य विशेषाः । गुणा-
नामेष षोडशको विशेषपरिणामः 'षड् अवि-
शेषाः, तद्यथा' शब्दतन्मात्रं, स्पर्शतन्मात्रं, रूप-
तन्मात्रं, रसतन्मात्रं गन्धतन्मात्रञ्च, इत्येकद्वि-
त्रिचतुष्पञ्चलक्षणाः शब्दादयः- पञ्च अविशेषाः,
षष्ठञ्च अविशेषोऽस्मितामात्र इति, एते सत्ता-
मात्रस्यात्मनो महंतः षड्विशेषपरिणामाः, यत्

तत्परमविशेषीभ्यो लिङ्गमात्रं महत्तत्त्वं^१ तस्मिन्नेते^२
 सत्तामात्रे महत्त्वात्मनि अवस्थाय विवृष्टिकाष्ठा-
 मनुभवन्ति^३, प्रतिसंसृज्यमानाश्च तस्मिन्नेव सत्ता-
 मात्रे महति चात्मनि अवस्थाय यत्तत् निःसत्ता-
 सत्तं^४ निःसदसद्^५ निरसद्^६ अव्यक्तमलिङ्गं प्रधानं
 तद्व्यतियन्तीति^७, एष तेषां लिङ्गमात्रः परिणामः^८,
 निःसत्तासत्तश्च अलिङ्गपरिणाम इति^९, अलिङ्गा-
 वस्थायां न पुरुषार्थो हेतुः, न अलिङ्गावस्था-
 यामादौ पुरुषार्थता कारणं भवतीति न तस्याः
 पुरुषार्थता कारणं भवतीति, न असौ पुरुषा-
 र्थकृतेति नित्या आख्यायते, तयाणान्तु अवस्था-
 विशिषाणांमादौ पुरुषार्थता कारणं भवति^{१०} स
 चार्थो हेतुर्निमित्तं^{११} कारणं भवतीति अनित्या
 आख्यायते, गुणास्तु सर्वधर्मानुपातिनो न प्रत्य-
 स्तमयन्ते^{१२} न उपजायन्ते^{१३} व्यक्तिभिरेव अतीता-
 नागतव्ययागभवतीभिर्गुणान्वयिनीभिर्रूपजना-
 पापधर्मका इव प्रत्यवभासन्ते, यथा देवदत्तो
 दरिद्राति, कस्मात्, यतोऽस्य श्रियन्ते गाव
 इति, गवामेव मरणात् तस्य दरिद्राणं^{१४} न स्वरूप-
 ङानादिति समः समाधिः । लिङ्गमात्रम् अलि-

इस्य प्रत्यासन्नं तत्र तत्संसृष्टं विविच्यते क्रमानतिवृत्तेः, तथा षड्विशेषा लिङ्गमात्रे संसृष्टा विविच्यन्ते, परिणामक्रमनियमात् तथा तेषु अविशेषेषु भूतेन्द्रियाणि संसृष्टानि विविच्यन्ते, तथा चोक्तं पुरस्तात्, न विशेषेभ्यः परं तच्चान्तरमस्ति इति विशेषाणां नास्ति तच्चान्तरपरिणामः, तेषान्तु धर्मलक्षणावस्थापरिणामा व्याख्यायिष्यन्ते ॥ १६ ॥

व्याख्यातं दृश्यम्, अथ द्रष्टुः स्वरूपावधारणार्थमिदमारभ्यते—

गुणात्मको वंशस्तस्य अलिङ्गादिविशेषान्तपर्वचतुष्टयं वीजाङ्गुरवत् अवस्थाभेदाः नात्यन्तं भिन्ना अतो गुणेषु एवं सर्वदृश्यानामन्तर्भाव इति सूत्रकारस्याशयः । कार्यैः कारणानि अनुमीयन्ते इत्याशयेन विशेषादिक्रमेण पर्वगणनम् । तत्र यस्य यस्य अविशेषस्य यो यो विशेषस्तमाह । तत्र आकाशेति । आकाशादीनि भूतानि शब्दादितन्मात्राणां शान्तादिविशेषशून्यशब्दादिधर्मकसूक्ष्मद्रव्याणामितएव अविशेषसंज्ञकानां विशेषा अभिव्यक्तशान्तादिविशेषकाः परिणामाः, यथाक्रममिति शेषः । तथेति । विशेषा इत्यामामिनाव्ययः । मनस इन्द्रियमध्यप्रवेशे हेतुगर्भविशेषणं सर्वार्थमिति । सर्वेषां दशेन्द्रियाणामर्था एवार्था यस्येति मध्यमपदलोपी समासः । मनःसहकारणैव श्रीवादीनां शब्दादिग्राहकत्वादिति । अहङ्कारस्य अविशेषत्वे हेतुगर्भविशेषणम् । अस्मितालक्षणस्येति । अभिमानममत्वधर्मकस्य अवयवस्पर्शनदर्शनादिरूप-

विशेषरहितस्याहङ्कारस्येति शेषः । पिण्डीकृत्य विशेषपर्वोपसं-
 हरति । गुणानामिति । एवं पञ्चभूतैकादशेन्द्रियगणः षोडशसं-
 ख्याको गुणानां विशेषाख्यः परिणाम इत्यर्थः । ननु इन्द्रियवत्
 तन्मात्राणि अहङ्कारस्य विशेषाः कथं नोक्ताः शब्दस्पर्शादिविशेष-
 वत्त्वादिति चेन्न । विशेषमात्रस्यैवात्र विशेषपरिभाषणात् तन्मा-
 त्राणि तु भूतानामविशेषा अपि भवन्तीति । अविशेषपर्वं व्या-
 चष्टे । षड्विशेषा इति । षड् गणयति । शब्दतन्मात्रमित्या-
 दिना अस्मितामात्र इत्यन्तेन । एकद्वितीति । लक्ष्यतेऽनेन इति
 लक्षणं धर्मः तन्मात्राणां द्रव्यत्वलाभाय लक्षणपदं तथा चोत्तरो-
 त्तरतन्मात्रेषु पूर्वपूर्वतन्मात्राणां हेतुत्वात् शब्दतन्मात्रं शब्दमात्र-
 धर्मकं तत्कार्यतया स्पर्शतन्मात्रं शब्दस्पर्शोभयधर्मकम्, एवं
 क्रमेण एकैकलक्षणधर्मवृद्धिरित्यर्थः । एतेषु च मात्रशब्दैः शा-
 न्तादिविशेषस्यैव व्यावृत्तिर्न तु गुणान्तरसम्पर्कस्य एकद्वित्रादि-
 लक्षणत्ववचनात् ।

तन्मात्राख्यविशेषाणि अविशेषास्ततो हि तं ।

न शान्ता नापि घोरान्ते न मूढाश्चाविशेषिणः ॥

इति विश्वपुराणाञ्चेति । ननु तन्मात्रेषु प्रत्येकं कार्यकार-
 णभावे सिद्ध एव कारणगुणक्रमेणोत्तरोत्तरं प्रवृत्तिः सत्स्यति
 तत्रैव तु किं प्रमाणं श्रुतिस्मृत्योः स्थूलभूतेषु एव आकाशादिक्र-
 मेण कारणतासिद्धेरिति चेत्, आकाशादिस्थूलभूतेभ्यो वाय्वाद्यु-
 त्पत्तिदर्शनेन सूक्ष्मेऽपि भूते तथा कार्यकारणभावकल्पनस्यौ-
 चित्यमिति । एतानि च तन्मात्राणि तामसाहङ्कारात् शब्दादि-
 क्रमेणोत्पद्यन्त इति बोध्यम् । अस्मितामात्रोऽभिमानवृत्तिकः,
 तेन इन्द्रियभावापन्नाहङ्कारव्यावृत्तिः । एते सत्तामात्रं स्यन्ति ।
 सत्ता विद्यमानता व्यक्ततेति यावत् । व्यक्ततामात्रं महत्तत्त्वमा-
 द्यकार्यत्वात् । प्रलये हि सर्वं विकारद्रव्यम् अतीतानागतरू-

पाभ्यामेव तिष्ठति न तु विद्यमानतया, अत आद्यविकारोऽङ्कुर-
वद्द्वयो महान् सर्गादौ सत्तां लभते स सत्तामात्रमुच्यते । स च
सत्तामान्यतया* सत्तामात्रमुच्यते' सद्दिशेषाणामहङ्कारादीनां
तदानीमभावात् । अतएव यास्कमुनिना जन्मादिषड्भावविकार-
रमध्ये जन्मोत्तरमस्ति तैव विकार उक्तः । तथा च 'संसारवृक्ष-
स्यास्तितामात्रपरिणामो महत्तत्त्वं' वृद्धिपरिणामस्तु अहङ्कारा-
दिरिति । एवभूतस्य सर्वविकाराणामात्मनः स्वरूपस्य महतो
महत्तत्त्वस्य बुद्ध्याख्यस्य परिणामाः षट् अविशेषमञ्जका इत्यर्थः ।
अविशेषत्वं च सामान्यत्वम् । यद्यपि षोडशविशेषाणां सामान्यत्वं
महत्तत्त्वप्रकृत्योरप्यस्ति तथापि अविशेषशब्दः पङ्कजादिशब्दवत्
योगरूढः षट्सु एवेति । अत्र षण्मध्ये तन्मात्राणां बुद्धिपरि-
णामित्वमहङ्कारद्वारैव मन्तव्यं 'सूक्ष्मविषयत्वं चालिङ्गपर्यवसान'
मिति सूत्रे भाष्येण तथा व्याख्यातत्वादिति । लिङ्गमात्रपर्व
व्याचष्टे । यत्तत्परमिति । अविशेषेभ्यो यत्परं पूर्वोत्पन्नं वंशस्य
उद्भित्पर्ववज्जगदङ्कुरो महत्तत्त्वं तल्लिङ्गमात्रमित्यर्थः । लिङ्ग-
मखिलवृक्षानां व्यञ्जकं तन्मात्रं महत्तत्त्वम् । महत्तत्त्वं हि स्वय-
भोरोदिपुंसुः कार्यब्रह्मण उपाधिभूतं सर्गादौ सर्वं जगद्भ्रामय-
देवोदेति सुप्तोत्थितचित्तवत् । ज्ञानातिरिक्तस्तु व्यापारः पञ्चा-
देव अहङ्कारादुत्पन्नो भवति अतो लिङ्गमात्रमित्युच्यते । तथा च
स्मृतिः ।-

ततोऽभवन्महत्तत्त्वमव्यक्तात् कालचोदितात् ।

विज्ञानात्मात्मदेहस्यं विश्वं व्यञ्जस्तमोनुदः ॥

इति । कश्चित्तु लयं गच्छतीति लिङ्गपदस्यार्थमाह । तसु
प्रमाणादेशं तादुपेक्षितम् । अहङ्कारादेरपि लयगमनेन महत्तत्त्व-
मात्रे लिङ्गमात्रप्रयोगानौचित्याच्च । तथा लिङ्गमात्रमिति मात्र-
शब्दार्थानुपपत्तश्चेति । तस्मिंस्तत्त्वे महच्छब्दप्रयोगवीजम् अह-

ङ्काराद्यखिलविकाराधारत्वमाह । तस्मिन्निति । तस्मिन् सूक्ष्म-
रूपे ते पूर्वोक्ता अविशेषविशेषाः पदार्थाः 'अवस्थेया' अनागताव-
स्थया स्थित्वा उत्तरोत्तरवंशपर्वाणीव विवृद्धिकृष्ठां स्यावरजङ्ग-
मतां प्राप्नुवन्ति

महान् प्रादुरभूद् ब्रह्मा कूटस्थो जगदङ्कुरः ।

इति स्मृतेः । तथा प्रतिसंख्यमानाः प्रलीयमानाश्च ते
तस्मिन्नेव अवस्थेया अतोतावस्थया अनुगतौ भूत्वा तेनैव सह
यत्तत्प्रसिद्धसाभ्यावस्थगुणत्रयरूपमलिङ्गं तत् प्रधानास्थमूलका-
रणं प्रतियन्ति प्रकृतौ लीयन्त इत्यन्वयः । एतेन महत्तत्त्वोपा-
धिकस्य कार्यब्रह्मणोऽपि जगत्सृष्टिस्थितिलयहेतुत्वं प्रसङ्गाद्
व्याख्यातम् । प्रधानस्यालिङ्गत्वोपपादनाय अव्यक्तमिति विशेषणं,
स्वयमव्यक्ततया न परस्व व्यञ्जकमित्यलिङ्गमित्याशयः । पुरुषा-
त्पराभिमतशशशृङ्गादिभ्यश्च व्यावर्त्तनात् नःसत्तासत्तं विशेष-
णम् । निर्गते पारमार्थिके सत्तासत्ते यस्मादिति विग्रहः । कूट-
स्थनित्यत्वादि पारमार्थिकं सत् ।

सतोऽस्तित्वं च नासत्ता नास्तित्वे सत्यता कुतः ।

तस्मान्न विज्ञानं सृतेऽस्ति किञ्चित्

क्वचित् कदाचिद्द्विज ! वस्तुजातम् ।

यच्चान्यथात्वं द्विज ! याति भूयो

न तत्तथा तत्र कुतो हि तत्त्वम् ॥

इति गारुडवैष्णवादिवाक्येभ्यः असत्तामामान्याभावस्यैव
पारमार्थिकसत्तात्वसिद्धेः, तच्च सत्त्वं प्रधाने नास्ति महदाद्य-
खिलविकाररूपैः प्रलयेषु असत्त्वात् । सूक्ष्मदृष्ट्या तु परिणामि-
तया प्रतिक्षणं तत्तद्वर्मरूपेणापायाच्च । तथा च श्रुतिस्मृतयः
'चैतन्यं चिन्मात्रं सत्' 'क्षणं न सन्तिष्ठति जीवलोकः क्षयोद-
याभ्यां परिवर्त्तमानः' इत्याद्या इति । यथा च सत्तया वर्जित-

मेवासत्तयांपि पारमार्थिक्यां वर्जितं सत्तासामान्याभावस्यैव पार-
मार्थिकासत्त्वात् । तच्च प्रधाने नास्ति नित्यत्वादर्थक्रियाकारि-
त्वात् श्रुतिस्मृत्यनुमानसिद्धत्वाच्च । इत्यमेव च सदसद्ब्रह्मनि-
र्वचनीयं त्रिगुणात्मकं मायाख्यं प्रधानमिति वेदान्तसिद्धान्तोऽ-
प्यवधारणीयः ।

नासद्रूपा न सद्रूपा माया नैवोभयात्मिका ।

सदसद्ब्रह्मनिर्वाच्या मिथ्याभूता सनातनी ॥

इति आदित्यपुराणादिषु मायाख्यप्रकृतैः पारमार्थिकसत्त्वा-
दिरूपेण अनिरूप्यत्ववचनान् । न तु प्रपञ्चस्य अत्यन्ततुच्छता
अत्यन्तविनाशिता वा वेदान्तसिद्धान्तः 'नाभाव उपलब्धेः' 'भावे
चोपलब्धेः' इति वेशत्तमृदाभ्यामेव अत्यन्ततुच्छताया निरा-
करणात् । 'सत्त्वाच्चावरस्य' 'असद्वापदेशादिति चेन्न धर्मान्त-
रेण वाक्यशेषात्' 'वैधर्म्याच्च न स्वप्नादिवत्' इत्यादि यथांशुत-
वेदान्तसूत्रेभ्यः प्रपञ्चस्य सदसद्रूपताया असिद्धेश्च । धर्मान्तरेण
अतीतानागतधर्मेण । शास्त्रेषु स्वप्नादिदृष्टान्ताश्च क्षणभङ्गत्व-
पारमार्थिकासत्त्वाशेनेवेति बोध्यम् । न हि स्वप्नगन्धर्वनगरादयो-
ऽप्यत्यन्तासन्तः स्वप्नादावपि सात्त्विकभास्यमानसपदार्थाभ्युपग-
मात् । अन्यथा 'सन्ध्ये सृष्टिराह हीति' वेदान्तसूत्रेणैव स्वप्ने
सृष्ट्यावधारणं विरुध्येत' न स्वप्नादिवदिति वेदान्तसूत्रश्च जायत्-
प्रपञ्चस्य केवलमानसत्वमेव निराकरोति । एतेन स्वप्नादिदृष्टान्तैः
प्रपञ्चस्य मनोमात्रत्वाभ्युपगमो नवीनवेदान्तिनामपसिद्धान्त
एव । वेदान्तसूत्रेणापि स्वप्नतुल्यत्वाभावनिरर्णयात् । तस्मात्
यथोक्तमेव प्रपञ्चस्यासत्त्वं ब्रह्ममीमांसाया अपि सिद्धान्तः समा-
नतन्त्रसिद्धत्वाच्चेति दिक् । कश्चित्तु अत्र उत्तरविशेषणे चार्थक्रि-
याकारित्वमेव सत्त्वं विवक्षितं तच्च प्रलये प्रकृतितद्विकारयो-
र्नास्तीत्याह । तन्न । ईश्वरान्यपुरुषस्याप्येवमसक्तया तद्वाह-

स्यसम्भवात् । जीवेश्वपि हि विषयप्रकाशनव्यापारोपरम एवा-
सत्ता लयः स्वापः 'प्रलयेऽस्ती'श्वरप्रकरणे श्रुतिस्मृतिषु प्रसिद्ध इति'
प्रधानस्य पारमार्थिकसदसत्त्वाभावोपपत्तये तद्विकाराणामपि
पारमार्थिक्यौ सदसत्ते न स्त इति प्रतिपादयितुं प्रधानस्य विशे-
षान्तरं 'निःसदसदिति । निर्गते सदसती यस्मादिति विग्रहः ।
निःसन्निरसदिति पाठेऽप्ययमेवार्थः । प्रधानवृत्तिं हि यद्विकार-
जातं तत्पारमार्थिकसन्न भवति' परिणामित्वेन स्वधर्मैः प्रतिक्षण-
विनाशात् । आद्यन्तयोर्व्यक्त्यत्रस्ययाप्यसत्त्वाच्च । 'वाच्यारम्भण
विकारो नामधेयं मृत्तिकेत्येव सत्यम्' । 'अव्यक्तादीनि भूतानि
व्यक्तमध्यानि भारत ! । अव्यक्तनिधनान्येव तत्र का परिदेवना'
इत्यादिश्रुतिस्मृतयश्च विकाराणां नित्यतारूपं सत्त्वं निराकु-
र्वन्ति । अत्र च श्रुतौ विकाराणामाद्यन्तयोर्नाममात्रावशेषत्वेन
अस्थिरतयैव तदपेक्षया स्थिरत्वरूपं सत्यत्वं कारणस्य विवक्षि-
तम् । 'नित्यो नित्यानां सत्यस्य सत्य'मिति श्रुत्यन्तरे तादृशार्थ-
सिद्धेः । न पुनर्विकाराणामत्यन्ततुच्छता' मृद्विकारस्य ब्रह्मवि-
कारदृष्टान्तत्वानुपपत्तेः । न हि लोके मृद्विकारस्यात्यन्ततुच्छत्वं
सिद्धमस्ति येन ब्रह्मकार्यप्रपञ्चतुच्छत्वे दृष्टान्तता तस्य स्यादिति ।
यथा प्रधानवृत्तिकार्यजातमत्यन्तसन्न भवति एवमत्यन्तसन्नपि
न भवति' अतीतानागतादिरूपैः सदा सत्त्वात् । 'तद्देदं तद्ब्रह्म-
व्याकृतमासीत्' ।

आसीदिदं तमोभूतमप्रज्ञातमलक्षणम् ।

अप्रतर्क्यमविज्ञेयं प्रसुप्तमिव सर्वतः ॥

इत्यादिश्रुतस्मृतिभ्य इति । नन्वेवं सविकारस्य प्रधानस्य
सदसत्त्वप्रतिषेधे सति प्रकृतेः सदसदात्मकताप्रतिपादकश्रुतिस्मृ-
तिशतव्याकोपः सदसदबाधाबाधाभ्यामिति सौम्यसूत्रविरोध-
श्चेति । सैवम् । तथाविधवाक्यानां व्यक्ताव्यक्तरूपव्यावहारिक-

सदसत्तापरत्वात् । सांख्यसूत्रे च बाधाबाधौ रूपभेदेन सार्वकालिकाविति । तदुक्तं

जगन्मयी भ्रान्तिरियं न कदापि न विद्यते ।

विद्यते न कदाचिच्च जलबुद्बुदवत् स्थितम् ॥

इति । भ्रान्तिरिति पारमार्थिकभ्रममाश्रित्य ज्ञानज्ञेययोरभेदविवक्षयोक्तम् । अतएव गौतमसूत्रं 'तत्त्वप्रधानभेदाच्च मिथ्याबुद्धेर्द्वैविध्योपपत्तिरिति । तात्त्विकमिथ्याबुद्धिरनित्यपदार्थज्ञानं प्रधानं' मिथ्याज्ञानं प्रसिद्धमिथ्याज्ञानं शक्तिरजतादिज्ञानमिति । पारमार्थिकभ्रमलक्षणं च तदभावर्वात् तत्प्रकारत्वंमेसद्विषयकता वा' तदुभयमपि परिणामिनित्यपदार्थबुद्धिषु अप्यस्तीति, व्यावहारिकपारमार्थिकभेदेन सत्तादिद्वैविध्यञ्च विष्णुपुराणादिषु प्रसिद्धं यथा

सद्भाव एषो भवते मयोक्तो ज्ञानं यथा सत्यमसत्यमन्यत् ।

एतच्च यत् संव्यवहारभूतं तथापि चोक्तं भुवनाश्रितं तत् ॥

इति । तृतीयो च लोकसिद्धा प्रातिभासिक्यापि सत्ता शक्तिरजतस्वाप्नपदार्थानां मनोमात्रपरिणामानामिति । यत्तु परमात्मचैतन्यस्यैव सत्त्वं न तु जीवचैतन्यानामपि इति वेदान्तरहस्यं 'नान्योऽतोऽस्ति द्रष्टा श्रोता मन्ता बोद्धे'त्यादि श्रुतिसिद्धं तत्तु लयशून्यत्वरूपीमेतिपारमार्थिकसत्तामभिप्रेत्यैव बोध्यम् । प्रलये हि परमात्मनि प्रकृतिपुरुषयोर्व्यापारोपरमरूपो लयो भवति । "प्रकृतिः पुरुषश्चोभौ लीयेते परमात्मनीत्यादिवाक्येभ्यः, परमात्मा च सदा जाग्रत्स्वरूपतया लयशून्य इति स एव परमार्थसंबन्ध प्रकृतिपुरुषौ इति वेदान्तमहावाक्यमर्थ्यादा । एतेन सदसत्त्वयोर्विरोधादेकत्वासम्भव इत्यपि अपास्तम् । व्यवहारपरमार्थभेदेन कालभेदेन अवच्छेदभेदेन स्वरूपभेदेन प्रकारभेदेन च तयोरविरोधादिति । तदेवं श्रुतिन्यायसिद्धं सत्यत्व-

मिथ्यात्वविभागमेविदुषामाधुनिकवेदान्तिब्रुवाणां प्रपञ्चात्यन्ता-
सत्त्वत्वादिरूपा अपसिद्धान्ता नास्तिकमतानुसारिणो मुमुक्षु-
भिर्दूरतः परिहरणीयाः 'समानन्यायेन अन्यत्र सिद्धान्तानामेव
ब्रह्ममीमांसासिद्धान्तत्वादिति सर्वं समञ्जसम् । लिङ्गमात्रपरि-
णाममुपसंहरति । एष तेषामिति । ११ तेषां गुणानामित्यर्थः ।
अलिङ्गं पर्व व्याचष्टे । निःसत्तासत्तं चेति । 'निःसत्तासत्तमि-
त्युक्तो यः षडार्थः सोऽलिङ्गनामा गुणानां परिणामः' स च सा-
म्यावस्थानामको गुणेभ्योऽतिरिक्त इति तस्य गुणपरिणामत्वमुप-
पद्यते । तस्याश्च साम्यावस्थायां प्रधानवाचिशब्दो धर्मधर्म्यभेदेन
महदादिव्यावृत्त्यर्थमेवात्र श्रुतिस्मृत्योश्च प्रयुज्यते । परमार्थतस्तु
गुणा एव तदुपलक्षिताः प्रधानम् । भाष्ये गुणानामेव प्रधानत्व-
स्योक्तत्वादिति । इदानीं पर्वणां गुणानाञ्च परस्परवैधर्म्यभेदो
व्युत्पादनीयः 'तत्रादौ अलिङ्गावस्थारूपस्य पर्वणः पर्वत्रयाद्गु-
णेभ्यश्च वैधर्म्यं प्रतिपादयति । अलिङ्गावस्थायामिति । पुरुषार्थो
विषयभोगोविवेकख्याती' तद्व्यार्थो सुखदुःखाभावौ च' स पुरु-
षार्थो 'नालिङ्गावस्थां प्रति हेतुः' यतोऽलिङ्गावस्थायामादौ सृष्टेः
प्राक् पुरुषार्थता पुरुषार्थसमूहः कारणं कारणत्वाभिमतो नोप-
पद्यत इत्यर्थः । दुःखनिवृत्तिव्यावर्तनाय कारणमित्युक्तम् । प्रल-
यकाले दुःखनिवृत्तेः कर्मक्षयादेऽपीपत्तेः प्रलयाप्रयोजनतया
दुःखनिवृत्तिः प्रलयकारणं न भवतीत्याशयः । उपसंहरति । न
तस्या इति । एतदुक्तं भवति । व्यक्तावस्थायां गुणेभ्यः शब्दाद्युप-
भोगादिरूपः पुरुषार्थो जायते अतः स तस्यामनागतावस्थः कारणं
भवतु' साम्यावस्थायान्तु न तज्जन्यः कश्चन पुरुषार्थोऽस्तीत्यतो
नास्याः पुरुषार्थः कारणमिति । एतावता किमित्यत आह ।
न असौ पुरुषार्थकतेति । नित्या व्याख्यायत इति । शास्त्रेषु
इति शेषः । नित्या स्वावाविकी' अनैमित्तिकत्वेन पर्वत्रयापेक्षया

स्थिरा स्वाभाविकत्वेऽपि धर्मादिभिः प्रतिबन्धान्न गुणानां साम्य-
रूपः परिणाम इति भावः । अव्यक्तावस्थायाश्च स्वाभाविकत्वेन
अज्ञातावस्थापेक्षया बहुकालावस्थायित्वमेव नित्यत्वं सत्यत्वापर-
नामकं व्यवहारे सिद्धम् । 'धर्मो नित्यः सुखदुःखे त्वनित्ये'
त्यादिभारतादिश्रवणव्यवहारात् । ईदृशनित्यत्वं च गीतादिपृक्तम् ।-

अव्यक्तादीनि भूतानि व्यक्तमध्यानि भारत ।।

अव्यक्तनिधनान्येव तत्र का परिदेवना ॥-

इत्यादिभिरिति । अथ वा 'सर्वदा सत्त्वरूपं नित्यत्वमेवापि
अत्रार्थोऽस्तु' सर्गोऽपि गुणसाम्यस्यात्यन्ततोऽनुच्छेदात् । अंशत
एव वैषम्येण आवरणरूपस्य गुणसाम्यस्य सर्वदा सत्त्वात् ।
अन्यथा साम्यावस्थाया अत्यन्तोच्छेदे पर्वत्वानुपपत्तेश्च । अनेन हि
सूत्रेण 'ऊर्द्धमूलमधःशाखम्' इत्यादिगीताम् 'अव्यक्तमूलप्रभव
इत्यादिमोक्षधर्मादिकञ्च अनुसृत्य संसाररूपो गुणवृत्त एव चतु-
ष्पर्वतया निरूपितः । तस्य च वंशतुल्यस्य गुणवृत्तस्यावरणानां
पूर्वपूर्वतत्त्वानामंशत एवोत्तरतत्त्वरूपेण परिणामो भवति' समुद्र-
स्यांशतः फेनादिरूपतावत् न तु दध्ना दुग्धस्येव पूर्वपूर्वतत्त्वस्य
सर्वांशेन परिणाम उत्पन्नकार्यस्य कारणेन पुनरापूरणार्थं तु
कारणानां स्वकार्यावरकतया अवस्थानं सिध्यति । तस्मात्
सर्गकालेऽपि वह्निरलिङ्गावस्थावस्थानात् तस्या नित्यत्वमिति ।
ननु प्रकृतिमादाय अष्टौ एवावरणानि ब्रह्माण्डस्य श्रूयन्ते न तु
तस्मात्वाख्यपीति चेन्न ।- सूक्ष्मस्थूलयोरेकत्वविवक्षया अष्टधा
आवरणवचनात्' अतएव भागवतद्वितीयस्कन्धे परब्रह्मगती
पञ्चभूतानां वह्निस्तस्मात्वावरणे गतिरुक्ता । इन्द्रियाणि च अका-
रणत्वान्नावरणानि' तेषामुत्पत्तिस्तु तस्मात्समानदेशा' यथा तिल-
समानदेशा सूक्ष्मतैलोत्पत्तिरिति दिक् । इतरस्मिन् अवस्थात्रये
त्वनित्यत्वरूपं वैधर्म्यमाह । व्रंयाणामिति । आदौ उत्पत्तौ

उपादानकारणत्वव्यवच्छेदार्थमाह । स चार्थ इति । अनित्या
त्रिधा अवस्थेति शेषः, शेषं सुगमम् । पर्वसु नित्यानित्यत्वरूपं
वैधर्म्यमुक्त्वा पर्विणां गुणानां पर्वभ्यो वैधर्म्यमाह । गुणास्त्विति ।
गुणास्तु सत्त्वादयः । सर्वलिकारेषु अनुगता अत उत्पत्तिविनाश-
शून्या अनुपचरितनित्या इत्यर्थः । अलिङ्गावस्थापि हि नैत्रं
नित्येति । ननु त्रिगुणात्मकप्रकृतेर्नित्यत्वे

प्रकृतिं पुरुषं चैव प्रविश्यात्मेच्छया हरिः ।

क्षीभयामास सम्प्राप्ते सर्गकाले व्ययाव्ययी ॥

तस्मादव्यक्तमुत्पन्नं त्रिगुणं द्विजसत्तम । ।

इत्यादिस्मृतिषु प्रकृतेर्व्ययीत्यन्तिवचनं कथमुपपद्येत तत्राह ।
व्यक्तिभिरिति । गुणान्वयिनोभिर्गुणधर्मः कार्यव्यक्तिभिरवाती-
ताद्युपचयान्तपरिणामवतीभिर्हेतुभिर्जन्मविनाशवन्त इव ते गुणाः
प्रतीयन्ते कार्यकारणविभागात् न तु तेषां स्वतो जन्मविनाशौ
स्त इत्यर्थः । तथा च स्वानुगतानां व्ययादिनैव गुणात्मकप्रकृते-
र्व्ययादिव्यवहार इत्याशयः । परिणामस्तु प्रकृतेः, पारमार्थिकत्वे
सति व्याप्यानामुत्पत्तिविनाशयोः व्यापकेषु व्यवहारे दृष्टान्त-
माह । यथेति । दरिद्राति क्षीणो भङ्गति । इति समः समा-
धिरिति । इदं समाधानं दार्ष्टान्तिकेऽपि समानमित्यर्थः । ननु
तथापि प्रकृतेर्नित्यत्वं नोपपद्यते 'भूयश्चान्ते विश्वमायानिवृत्तिः'
'प्रकृतिः पुरुषश्चोभौ लीयेते परमात्मनि' इत्यादिवाक्येभ्य इति
चेत् ।- दत्तोत्तरत्वात् कार्यविनाशेन तत्रापि तन्निवृत्तिवचनात् ।
व्यापारोपरमात्मलयास्यैव पुरुषसाहचर्येण तत्रावधारणाच्च ।

वियोजयत्यथान्योन्यं प्रधानपुरुषावुभौ ।

प्रधानपुंसोरनयोरिष संहार ईरितः ॥

इति कौर्मवाक्याच्च । अन्यथा न्यायानुग्रहेण बलवतीभिः
प्रकृतिनित्यताश्रुतिभिर्विरोधाच्च । एवमेव प्रकृतिपुरुषयोः पुर-
स-

शेषु श्रूयमाणोत्पत्तिरन्योन्यसंयोगेनाभिव्यक्तिरेव बोध्या । "संयोगलक्षणोत्पत्तिः कथ्यते कर्मजा तयोरिति स्मृतेः । तथा चोक्तम् ।

न घटत उद्भवः प्रकृतिपुरुषयोरजयो-

रुभययुजा भवन्थुभृतो जलवुद्बुदवत् ।

त्वयि त इमे ततो विविधनामगुणैः परमे

सरित इवाणवे मधुनि लिल्युरशेषरसाः ॥

इति । इदानीं प्रकृत्यादीन् स्वस्वकार्यैरनुमापयितुं पर्व-
शब्दसूचितमलिङ्गादीनामविरलक्रमं दर्शयति । लिङ्गमात्र-
मिति । प्रत्यासन्नमव्यवहितकार्यम् । तत्रेति । तत् हि लिङ्गमात्रं
तत्रालिङ्गे अलिङ्गावस्थे प्रधाने अव्यक्तरूपेणाविभक्तमित्यतस्ततो
षिविच्यते विभक्तं भवति । तत्र हेतुः क्रमेति । क्रमस्य पौर्वा-
पर्यस्य कदापि अनतिक्रमादित्यर्थः । यदि हि कारणे हि अना-
गतावस्थाभिरसतामप्युत्पत्तिः स्यात् तर्हि अविशेषात् सर्वं सर्व-
त्रोत्पद्येत तथा अतीतमप्युत्पद्येत । न च प्रागभावः कारणम् ।
अभावस्यासिद्धेः । किञ्च अभावस्य निमित्तकारणत्वाभ्युपगमे
तस्यैवोपादानकारणत्वमपि स्यात्, तथाच जितं शून्यवादिभिः ।
अथाभावस्योपादानत्वं न दृष्टमिति चेत्, तुल्यं निमित्तत्वेऽपि ।
अत उपादानतावन्निमित्तत्वमपि नाभावस्य । तस्मात् कार्यजनन-
शक्तिरेव अनागतावस्थारूपिणी कार्यरूपेण परिणमत इति ।
तदनेन भाष्येण सत्कार्यवादः प्रसाधितः । तथेत्याद्यप्येवं व्या-
ख्येयम् । महदादिभिः प्रकृत्याद्यनुमानप्रकारश्च सांख्यसूत्रैरुक्तो-
ऽस्माभिरपि तद्भाष्ये प्रपञ्चितो विस्तरभयानु नेह प्रस्तूयत इति ।
तथा चोक्तम् । पुरस्तादिति । यथा अविशेषेभ्योऽवान्तरभेद-
भिन्ना विशेषा जायन्ते तथा पुरस्तादस्यैव सूत्रस्यादौ उक्तमि-
त्यर्थः । ननु कथं गुणपदेषां चतुर्धा विभागः सूत्रकारेण कृतः
ब्रह्माण्डस्वावरजङ्गमरूपैः पर्वणामानन्त्यादित्याशङ्क्य ब्रह्माण्डा-

दीनां सर्वेषां विशेषकार्याणां विशेषेषु एव अन्तर्भावमाह । न विशेषेभ्य इति । विशेषेभ्यः परमुत्तरभावि तत्त्वान्तरं तत्त्वभेदः नास्ति अतो विशेषाणां तत्त्वान्तरपरिणामी नास्तीत्यर्थः । अतो ब्रह्माण्डादिकं सर्वं विशेषपर्वणैव गृहीतमिति भावः । तत्त्वत्वं च द्रव्यत्वं तत्त्वान्तरत्वञ्च स्वावृत्तिद्रव्यत्वसाक्षाद्वाप्यजातिमत्त्वम् । पञ्चविंशतितत्त्वेषु पञ्चविंशतिजात्यनङ्गीकारे च तत्त्वान्तरत्वं स्वावृत्तिद्रव्यविभाजकोपाधिमत्त्वमिति । ननु एवं तत्त्वभेदात् कथमन्तःकरणस्यैकत्वं तत्र तत्रोक्तं घटेतेति । उच्यते । यथा विशेषाख्यपञ्चतत्त्वात्मिका एकैव पृथिवी प्रागुत्पद्यते ततः तस्याः खननमन्यनादिना पार्थिवे जलतेजसी अभिव्यक्तमत्रे भवत एव तत्त्वत्रयात्मक एवादौ महान् जायते पञ्चाञ्च तस्याङ्गङ्गारादिर्घृत्तिभेद इति । तर्हि किं विशेषाणां परिणामा एव न सन्ति, नेत्याह । तेषां त्विति । व्याख्यास्यन्त इति । सूत्रकारेणोत्तरपाद इति शेषः । स्यादेतत् । महदादिक्रमेणोक्तः सृष्टिप्रकार आकाशादिक्रमबोधकश्रुतिविरोधात् हेयः श्रुतौ तन्मात्राद्यश्रवणेन ते पदार्थाश्च कल्पिताः मन्वादिस्मृतयश्च सांख्यकल्पनानुवादेन धर्मादिपरा एव न प्रकृत्यादिपरा इति न श्रुतिभिरपि प्रकृत्यादिसिद्धिरिति । अत्रोच्यते । गुणत्रयात्मिका प्रकृतिस्तावत् मूलकारणतया मैत्रेयोपनिषदि श्रूयते । यथा । “तमो वा इदमेकमास तत्परं स्यात् तत्परणे रितं विषमत्वं प्रयाति एतद्वै रजसो रूपं तद्रजः खलु ईरितं विषमत्वं प्रयाति एतद्वै सत्त्वस्य रूपं तत्सत्त्वमेव ईरितं तमसः सम्प्राप्तवत् तत्सांशोऽयं यश्चेतोमात्रः प्रतिपुरुषं क्षेत्रज्ञः सङ्ख्याध्यवसायलिङ्गः प्रजापतिस्तस्य प्रोक्ता अस्यास्तनवो ब्रह्मा रुद्रो विष्णु रित्यादि । तथा गर्भोपनिषदि चतुर्विंशतितत्त्वानि अनेन क्रमेणोक्तानि, यथा । “अष्टौ प्रकृतयः षोडशविकाराः शरीर” इति । तथा

प्रश्नीपनिषदि च । “एवं ह वैतस्सर्वं परे आत्मनि सम्यतिष्ठते
पृथिवी च पृथिवीमात्रा च आपश्चापोमात्रा च तेजश्च तेजोमात्रा
च वायुश्च वायुमात्रा चाकाशश्चाकाशमात्रा च” इत्यादिना
परमात्मनि सर्वं त्रयोविंशतितत्त्वं तिष्ठति' समुद्रे नदनदीवदि-
त्युक्तम्' अतः चतुर्विंशतितत्त्वानि प्रत्यक्षश्रुत्या' स्मृत्यनुमेयश्रुत्या
च सिद्धानि । अद्वैतश्रुतिस्तु न तासां बाधिका' व्यवहारपरमार्थ-
भेदेन विषयभेदात् । व्यावहारिकाद्वैतश्रुतीनां च अविभागलक्ष-
णभेदपरताया एव नदीसमुद्रादिदृष्टान्तरवगमादिति । तेषाञ्च
महदादीनां सृष्टिक्रमोऽपि श्रुती पाठक्रमादवधार्यते ।

एतस्माज्जायते प्राणो मनः सर्वेन्द्रियाणि च ।

सुं वायुर्ज्योतिरापः पृथिवी विश्वस्य धारिणी ॥ -

इत्यादिषु । यच्च तैत्तिरीयके वियदादिसृष्टिः श्रूयते तत्र
वियतः- प्राग्बुद्ध्यादिसृष्टिः पूरणीया' स्मृत्युन्नेयश्रुत्येकवाक्यतया
छान्दोग्ये वियहायुपूरणवदिति । किञ्च सांख्योक्तसृष्टिक्रमे
स्यष्टैव श्रुतिरस्ति । यथा गोपालतापनीये । “एकमेवाद्वितीयं
ब्रह्मासीत् तस्मादव्यक्तमेवाक्षरं तस्मादक्षरात् महतो वै
अहङ्कारस्तस्मादेवाहङ्कारात् पञ्च तन्मात्राणि तेभ्यो भूतादीनि”
इति । वेदान्तसूत्रैरपि बुद्ध्यादिक्रमेणैव सृष्टिरुक्ता' तत्र नवी-
नानां कुव्याख्या च अस्माभिस्तद्भाष्य एव अपास्तेति । तदेवं
सांख्यशास्त्रे प्रपञ्चितानि चतुर्विंशतितत्त्वानि अत्र संक्षेपतः
सूत्रद्वयेनोक्तानि । एतेषां च स्वरूपादिकं तत्रैव प्रदर्शितं' संक्षे-
पतस्तु अत्राप्युच्यते । पञ्च भूतानि. एकादशेन्द्रियाणि च प्रसि-
द्धानि एवं तन्मात्राणि भूतानां साक्षात् कारणानि शब्दादिमत्-
सूक्ष्मद्रव्याणि अतस्तानि सूक्ष्मभूतान्यपि क्वचिदुच्यन्ते । महदह-
ङ्कारौ च मोक्षधर्मे लक्षितौ । यथा ।-

हिरण्यगर्भी भगवानीष बुद्धिरिति स्मृतः ।
 महानिति च योगेषु विरिञ्चिरिति चाप्युत ॥
 धृतं नैकात्मकं येन कृत्स्नं त्रैलोक्यमात्मना ।
 तथैव विश्वरूपत्वाद्विश्वरूप इति श्रुतः ॥
 एष वै विक्रियापन्नः सृजत्यात्मानमात्मना ।
 अहङ्कारं महातेजाः प्रजापतिमहङ्कृतम् ॥

इत्यादि । अत्र चोपासनार्थं शक्तिशक्तिमदभेदेनोपाधोर्ना-
 मादिकमुपाधिमत्त्वेन तयोरुक्तं 'मनुष्यपश्वादिनामरूपादिवत् ।
 स्मृत्यन्तरेषु सांख्ययोगयोश्चाविवेकतो जडवस्तुन्येव तद्व्यवहारः ।
 ज्ञानैश्वर्यादिरूपमहत्तत्त्वस्याभिमानरूपाहङ्कारस्य चान्तःकरण-
 धर्मत्वादिति । प्रकृतिस्तु त्रयोविंशतितत्त्वकारणानि सत्त्वादि-
 नामकसूक्ष्मद्रव्याणि असंख्यानि गुणशब्दश्च तेषु पुरुषोपकरण-
 त्वात् पुरुषबन्धकत्वाच्च प्रयुज्यते । तच्च गुणत्रयं सुखदुःखमोह-
 धर्मकत्वात्, सुखदुःखमोहात्मकमुच्यते । पुरुषाणां सर्वार्थसा-
 धकत्वात् राजामात्यवत् प्रधानमुच्यते जगदुपादानत्वात् प्रकृति-
 र्जगन्मोहकत्वाच्च माया इत्युच्यते । वैशेषिकादिभिश्च स्वस्वपरि-
 भाषया परमाण्वज्ञानादिशब्दैश्चोच्यते इति तदुक्तं वाशिष्ठे ।

नामरूपविनिर्मुक्तं यस्मिन् सन्तिष्ठते जगत् ।

तमाहुः प्रकृतिं केचिन्मायामेके परे त्वणून् ॥

इत्यादिनेति । एषु च त्रयोविंशतितत्त्वानि सर्गादौ स्थूल-
 सूक्ष्मशरीरद्वयरूपेण परिणमन्ते । तत्र स्थूलं पञ्चभूतेभ्यः, सूक्ष्मं
 च शेषेभ्यः, तयोश्च सूक्ष्मं काष्ठवच्चैतन्याभिव्यञ्जकत्वात् पुरुषस्य
 लिङ्गशरीरमित्युच्यते । तच्च अहङ्कारस्य बुद्धौ प्रवेशात् सप्तदशाव-
 यवकं सांख्यशास्त्रे प्रोक्तं 'सप्तदशैकं लिङ्गम्' इति । अत्र एकत्वं
 सप्तदशभिप्रायेणोक्तम् । 'व्यक्तिभेदः कर्मविशेषात्' इत्युत्तरसूत्रेण

व्यक्तिरूपत एकस्यैव लिङ्गशरीरस्य व्यक्तिभेदवचनात् । अयञ्च
व्यष्टिसमष्टिभावो न वनहृत्तवत् किन्तु पितापुत्रवदेव ।

तच्छरीरसमुत्पन्नैः कार्यैस्त्वैः करणैः सह ।

.. क्षेत्रज्ञाः समजायन्त गात्रेभ्यस्तस्य धीमतः ॥-

इति मन्वादिवाक्यैर्द्विरण्यगर्भस्य शरीरद्वयांशैरेवाखिलपुंसां
शरीरद्वयोत्पत्तिरिति सिद्धेः । नहृत्तयोस्तु नैवं-कार्यकारण-
भावोऽस्तीति दिक् । सूत्रान्तरमवतारयति । व्याख्यातमिति ।

* द्रष्टा दृशिमात्रः शुद्धोऽपि प्रत्ययानुपश्यः

॥ २० ॥ *

दृशिमात्र इति दृक्शक्तिरेव विशेषणांपैरा-
मृष्टेत्यर्थः, स पुरुषो बुद्धेः प्रतिसंवेदी, स बुद्धेर्न
सरूपो'नात्यन्तं विरूप इति, न तावत् सरूपः,
कस्माद्, ज्ञाताज्ञातविषयत्वात्'परिणामिनी हि
बुद्धिः;- तस्याश्च विषयो गवादिर्घटादिर्वा'ज्ञातश्च
अज्ञातश्चेति परिणामित्वं दर्शयति,' सदा ज्ञात-
विषयत्वन्तु पुरुषस्य अपरिणामित्वं परिदीपयति,
कस्माद्, न हि बुद्धिश्च नाम'पुरुषविषयश्च स्याद्'
ग्रहीता अग्रहीता च, इति सिद्धं पुरुषस्य सदा
ज्ञातविषयत्वं'ततश्च अपरिणामित्वमिति, किञ्च
परार्था बुद्धिः संहत्यकारित्वात्, स्वार्थः पुरुष
इति,' तथा सर्वार्थाध्यवसायकत्वात् त्रिगुणा

बुद्धिः, त्रिगुणत्वाद् अचेतनेति, गुणानान्तु उप-
 द्रष्टा पुरुष इति, अतो न सरूपः । अस्तु तर्हि
 विरूप इति । नात्यन्तं विरूपः, कस्मात्, शुद्धो-
 ऽपि असौ प्रत्ययानुपश्यो यतः, प्रत्ययं बौद्धंभनु-
 पश्यति, तमनुपश्यन्न तदात्मापि तदात्मक इव
 प्रत्यवभासते । तथा चोक्तम् 'अपरिणामिनी
 हि भोक्तृशक्तिरप्रतिसंक्रमा च परिणामिन्यर्थे
 प्रतिसंक्रान्तेव तद्वृत्तिमनुपतति' तस्याश्च प्राप्त-
 चैतन्योपग्रहरूपाया बुद्धिवृत्तेरनुकारमात्रतया
 बुद्धिवृत्त्यविशिष्टा हि ज्ञानवृत्तिरित्याख्यायते॥२०

दृशिरत्र न गुणः किन्तु प्रकाशस्वरूपं द्रव्यम्

ज्ञानं नैवात्मनो धर्मो न गुणो वा कथञ्चन ।

ज्ञानस्वरूप एवात्मा नित्यः सर्वगतः शिवः ॥

इत्यादिस्मृतेः । अग्न्योष्णत्वादिषु च भेदाभेदौ एव । औष्ण्य-
 ग्रहणेऽपि चक्षुषा अग्निग्रहणात् पुरुषस्तु ज्ञानग्रहणं विना न
 गृह्यत इति । मादृशब्देन पूर्वसूत्रोक्तप्रकाशक्रियादिगुणव्यावृत्तिः
 तेषु एव च सर्वेषां शेषगुणानामन्तर्भावः । शुद्धशब्देन च भूतेन्द्रिया-
 त्मकत्वव्यावृत्तिः । शुद्धेऽपि बुद्धरभेदभ्रान्तोपपादनाय शेषविशेष-
 णम् । अत्र च परिणामित्वपाराध्यचैतनत्वादीनि बुद्धेरुद्धिः
 तद्राहित्यञ्च पुरुषस्य शुद्धिरिति भाष्ये व्यक्तीभविव्यथिति । प्रत्ययानु-
 पश्यः 'प्रत्ययसमानाकारतापन्न इव सन् बुद्धिवृत्तिसाचीत्यर्थः ।
 अनेन विशेषेण द्रष्टरि प्रमाणं चोक्तमिति । शुद्धोऽपीत्यादिभागस्य
 फलान्तरं च भाष्यकारो व्याख्यास्यति । दृशिमात्रशब्दार्थमाह ।

दृक्शक्तिरेवेति । प्रलयमोक्षादौ जीवानां दर्शनाख्यचैतन्यफलोप-
धानं नास्तीति शक्तिपदोपादानम् । एवशब्दार्थमाह । विशेष-
णापरावृष्टेति । विशिष्यते व्यावर्त्यते द्रव्यान्तरादेभिरिति विशे-
षणानि विशेषगुणाः वैशेषिकशास्त्रोक्ताः । तैः कालत्रयेऽपि
असम्बन्धा इत्यर्थः । तेन संयोगमंख्यापरिमाणादिसत्त्वेऽप्यक्षतिः ।
द्रष्टेति लक्ष्यपदं द्रष्टव्यावृत्ततया व्याचष्टे । स पुरुष इति ।
संवेदिन्या बुद्धेः प्रतिमंवेदो पुरुषः संवेदनमर्याकारवृत्तिः तस्याः
प्रतिमंवेदनं प्रतिध्वनिवत् प्रतिविम्बं यत्र स पुरुष इत्यर्थः । बुद्धेः
साक्षीति तु पर्यवसितोऽर्थः । एतेन प्रतिविम्बरूपया आरोपित-
क्रियया कल्पितं दर्शनकर्तृत्वं द्रष्टृत्वमित्यपि सूचितम् । आत्मनो
ज्ञानस्वरूपत्वञ्च -

यथा दीपः प्रकाशात्मा स्वल्पो वा यदि वा महान् ।

ज्ञानात्मानं तथा विद्यादात्मानं सर्वजन्तुषु ॥

इत्यादिवाक्यशतानुग्रहेण लाघवतर्कानुग्रहेण च आत्मत्वा-
दिरूपव्यतिरेक्यादिलिङ्गैरनुमेयं ज्ञानाश्रयत्वकल्पने धर्मधर्मिभा-
वापन्नवस्तुद्वयकल्पनागौरवात् । अहं जानामीतिप्रत्ययस्तु अहं
गौर इति भ्रमशतान्तःप्रातितया अप्रामाण्यशङ्कास्कन्दितत्वेन
यथोक्तानुमानापेक्षया दुर्बल इति टिक् । बुद्धिपुरुषयोर्विवेक-
प्रतिपादनाय तयोरभेदभ्रमोपपादनाय च तयोर्वैरूप्यसारूप्य-
प्रतिपादकतया क्रमेण शुद्धोऽपीत्यादिविशेषणद्वयं व्याचष्टे । स
न बुद्धेः सारूपो नात्यन्तं विरूप इति । पारमार्थिकसारूप्य-
स्युभावः शुद्धोऽपीत्याद्यदलार्थः । प्रतिविम्बरूपापारमार्थिक-
सारूप्यञ्च शेषदलार्थः । तथा च परिणामित्वादिरूपबुद्धिसारू-
प्याभाव एव शुद्धिः । बुद्धिवृत्तिसारूप्यमेव च प्रत्ययानुपश्यत्वमि-
त्यायातम् । सारूप्याभावसारूप्यं क्रमेण प्रतिपादयति । न
तावदित्यादिना । कस्मादित्यस्योत्तरं परिणामिनी हि बुद्धि-

रिति । परिणामित्वे हेतुज्ञाताज्ञातविषयत्वादिति । ज्ञातित्या-
 युक्तं विवृणोति । तस्याश्चेति । तस्या बुद्धेः चो हेतौ । गवादि-
 रिति । गोशब्दः शब्दवाचो । अतो गवादिघटादिपदाभ्यां
 धर्मधर्मिसामान्यपरतया धर्मधर्मिरूपाणामशेषाणां बुद्धिविशे-
 षाणां ग्रहणम् । ज्ञातो हृत्तित्याप्यस्तदन्यथाज्ञातः । दर्शयति
 अनुमापयतीत्यर्थः । अयं भावः । यदा बुद्धिः परिणामिनी स्यात्
 तदैव कदाचित् बुद्धिः शब्दाद्याकारा भवति कदाचिच्च न इत्युप-
 पद्यते । न च पुरुष इव बुद्धौ अपरिणामित्वेऽपि विषयस्य प्रति-
 विम्बनमेव विषयाकारता अस्तु ततश्च प्रतिविम्बकादाचित्कत्वेन
 ज्ञाताज्ञातविषयत्वमुपपद्येतेति वाच्यम् । स्वप्रध्यानादौ विषया-
 सान्निध्येन तत्रप्रतिविम्बानुभवात्, शास्त्रेषु बुद्धौ विषयप्रति-
 विम्बवचनं तु तत्समानाकारपरिणाममात्रेण अतो बुद्धेरर्थग्रह-
 णस्थानित्यतया तस्या अर्थवाक्यपरिणामोऽनुमीयते इति ।
 बुद्धेः परिणामित्वं दर्शयित्वा तदभावं पुरुषे दर्शयति । सदा-
 ज्ञातेति । सदा ज्ञातो विषयो बुद्धिवृत्तिरूपो येन तस्य भावः
 सदाज्ञातविषयत्वं, परिशीलयति अनुभाषयति । यदि हि पुरुषः
 परिणामी स्यात् तदा ज्ञातपरिणामिन कदाचित्पुरुषस्य विषयो
 बुद्धिवृत्तिरज्ञातापि तिष्ठेत् ततश्च वर्तमानतया अपि घटादि-
 वृत्तेरज्ञानसम्भवात् घटादिकं निश्चिनोति न वेत्यादिसंशयः
 स्यात् । इथा योग्यानुपलक्ष्या घटादिज्ञानाभावनिश्चयश्च न
 स्यात् । अज्ञातवृत्तिर्भूतासम्भवादिति भावः । ननु एतावता
 भोक्तृज्ञानं परिणामो मा अस्तु सखादिपरिणामभावास्तु कथं तेन
 अनुमाप्यत इति चेत् । उच्यते । शब्दादिजिज्ञासरूपस्य परि-
 णामस्य बुद्धौ सिद्धौव तत्कार्य्याणान् इच्छाकृतिसुखदुःखादृष्ट-
 संस्कारादीनां बुद्धिधर्मत्वेनैव सिद्धेः । सामानाधिकरण्यप्रत्या-
 सत्या कार्यकारणभावे लाघवादिति । ननु न पुरुषस्यापि

सदाज्ञातविषयत्वं प्रलयादौ स्वविषयस्य बुद्धिवृत्तेरदर्शनादित्या-
क्षिपति । कस्मादिति । समाधत्ते । न हीति । न हि पुरुष-
विषयो बुद्धिवृत्तिरपि शब्दादिवत् स्याच्च तिष्ठेच्च । अथ च अगृह-
णीता गृहणीता च कालभेदेन भवतीत्यर्थः । तथा च स्मर्यते ।

न चिदप्रतिचित्रास्ति दृश्याभावादृते किल ।

कचिन्नाप्रतिविम्बेन किलादर्शाऽवतिष्ठते ॥

इति । तथा च प्रलयादौ वृत्त्याख्यविषयाभावादेव तां न
पश्यतीति भावः । उपसंहरति । इति सिद्धमिति । परिणामि-
त्वदेव परार्थत्वापरार्थत्वरूपमपि वैधर्म्यं बुद्धिपुरुषयोर्दर्शयति ।
किञ्चेति । बुद्धिः परार्था स्वभिन्नस्य भोगादिसाधनं संहत्यकारि-
त्वात् सहकारिसापेक्षव्यापारकत्वात् शय्याशनशरीरादिवत् ।
पुरुषश्च स्वार्थः स्वस्य च भोगादिसाधनम् उक्तहेत्वभावात् यन्नैवं
तन्नैवं यथा स एव दृष्टान्त इत्यर्थः । बुद्धेर्हि व्यापारो विषयग्र-
हणादिरिन्द्रियादिसापेक्षः शय्यादीनामपि शयनादिकार्यं
भूम्यादिसापेक्षं पुरुषस्य सुखादिप्रकाशनं च व्यापार एव न
भवति स्वरूपतो नित्यत्वात् । नापि सुखादिसत्त्वे तत्प्रकाशार्थं
पुरुषः सहकारिणमपेक्षत इति भावः । बुद्ध्यादेः परार्थत्वे च
श्रुतिः । 'न वा अरं सर्वस्य कामाय सर्वं प्रियं भवति आत्मनस्तु
कामाय सर्वं प्रियं भवती'त्यादि । अत्र कश्चित् स्वार्थ इति सा-
ध्यस्य न परार्थ इत्यर्थमाह । तन्न ।- भृत्यचेतनस्यापि स्वामि-
चेतनार्थत्वदर्शनात् । परार्थत्वमेव तु परमात्तार्थत्वमिति चेत-
नाचेतनत्वरूपं वैधर्म्यान्तरमाह । तथा सर्वाश्चेति । सुखदुःख-
मोहात्मकांस्त्रिगुणान् सर्वार्थान् गृह्णती बुद्धिरपि तदाकारतया
त्रिगुणा सत्त्वादिगुणत्रयमयीत्यनुमीयते । त्रिगुणत्वाच्च पृथिव्या-
दिवदचेतनमिति सिद्धम् । गुणानां तूपद्रष्टा पुरुषो द्रष्टृबुद्धिसा-
न्निध्येन बुद्धिवृत्तिप्रतिविम्बमात्रतो गुणद्रष्टा भवति न गुणा-

कारपरिणामिन बुद्धिवदिति' अतो न स त्रिगुणः, ततश्चेतन इति शेषः । उपसंरति । अत इति । अतो वैधर्म्यं त्रयान् बुद्धि-सरूपः पुरुष इत्यर्थः । एतावता शुद्ध इति व्याख्यातम् । ननु सर्वाभिमाननिवृत्त्यर्थं सामान्यत एव दृग्दृश्यविवेकः प्रतिपादनीयः तत्किमिति बुद्धिपुरुषयोरेव वैषम्यं प्रतिपाद्यत इति चेन्न । बुद्धिरेव पुरुषस्य साक्षाद्दृश्या बुद्धारूढतयैव अन्येषां दृश्यत्वात् तस्यामेव साक्षादभिमानः, तत्त्वम्बन्धादेव अन्यत्राभिमानात् । मृतदेहे सुषुप्त्यवस्थप्राणि च चैतन्याभावस्य स्पष्टत्वात् । एकैकेन्द्रियघातंऽपि चैतन्योपलब्धे इन्द्रियाणामपि अचैतन्यस्य स्पष्टत्वात् । अतो बुद्धिविवेकादेव सर्वाभिमाननिवृत्तिरित्याशयेन बुद्धिवैधर्म्यमेव पुरुषेषु प्रायशः प्रतिपाद्यते । किञ्च बुद्धतिरिक्तेभ्य आत्मविवेकस्य न्यायवैशेषिकाभ्यामेव सिद्धत्वेन बुद्धितो विवेक एव सांख्ययोगयोरसाधारणं कृत्यमिति । अत्यन्तवैरूप्यं निराकर्तुमुत्थापयति ।- अस्तु तर्हीति । यत इत्यस्य पूर्वेणान्वयः । प्रत्ययानुपश्य इत्येतद्ग्राह्ये । प्रत्ययं बौद्धमिति । बुद्धि-वृत्तिमनुपश्यतीत्यर्थः । ननु बुद्धिद्रष्टृत्वेऽपि कथं नात्यन्तं बुद्धि-वैरूप्यं तत्राह । तमनुपश्यन्निति । यतस्तमनुपश्यन्नतः पुरुषोऽतदात्मापि परमार्थतो बुद्धारूपोऽपि तत्त्वरूप इव प्रकाशते तदनुकारी भवति' स्फटिक इव जपासरूप इत्यर्थः । अर्थाकारत्वस्यैव अर्थग्रहणरूपतायाः बुद्धिस्यले सिद्धत्वादित्यर्थः । प्रति-विम्बरूपेण च मिथ्यासारूप्येण न पारमार्थिकासारूप्यविरोधः । यथोक्तयोः सारूप्यवैरूप्ययोः पञ्चशिखाचार्य्यवाक्यं प्रमाणयति । तथा चोक्तमिति । भोक्तृशक्तिर्बुद्धिवत्परिणामिनी न भवति तथा बुद्धिवत् स्वविषये संक्रान्ता उपरक्तापि न भवति' विकार-हेतुसंयोगस्यैवोपरागत्वात् बुद्धिविकारप्रतिविम्बेनैवोपपत्तौ पुरु-षस्य विकारकल्पनावैयर्थ्यात् । आभ्यां विशेषणाभ्यां वैरूप्यं

दर्शितम् । इदानीं सारूप्यं दर्शयितुम् आदौ बुद्धेर्बुद्धूपत्वसुपपा-
दयति । परिणामिन्यर्थ इति । परिणामिनि स्वस्वार्थं विषये
बुद्धौ प्रतिबिम्बरूपेण संक्रान्तेव उपरक्तेव सती तद्दृष्टिं विषया-
द्याकारामेनुपतति चेतनामिव करोति यथा सूर्यो जले अनुपतन्
जलं सूर्यमिव करोति तद्वत् । अनेन बुद्धेः रूपं दर्शयित्वा पुन-
रस्य बुद्धिसारूप्यं दर्शयति । तस्माच्चेति । हिशब्दोऽवधारणे ।
तस्या अपि भोक्तृशक्तेर्ज्ञानवृत्तिर्ज्ञानरूपा वृत्तिर्बुद्धिवृत्त्यावशिष्टैव
इत्याख्यायते इत्यन्वयः । अत्र हेतुः प्राप्तेति । उपग्रह उपरागः,
उत्तरीत्या प्राप्तचेतनोपरागकल्पायां बुद्धिवृत्तेरनुकारिणीं प्रति-
बिम्बोद्ग्राहिणीं तस्मात्प्रतयेति ज्ञानवृत्तेर्विशेषणम् । तथा च
परस्परप्रतिबिम्बात् इयोरपि चेतनत्वसुखादिपरिणामकत्वरूपं
सारूप्यमित्यर्थः । आख्यायत इत्यनन्तरमितिशब्दः परणीयः ।
तदनेन सूत्रेण जीवेश्वरसाधारण्येनैव चिन्मात्रत्वमुक्तम् । तथा च
श्रुतिस्मृती । 'चेतामात्रः प्रतिपुरुषं चैवज्ञः' ।

ज्ञानमेव परं ब्रह्म ज्ञानं बन्धाय चेष्यते ।

ज्ञानात्मकामिदं विश्वं न ज्ञानाद्विद्यते परम् ॥

इति । ये तु वैशेषिकादयो ज्ञानाश्रयमात्मानं मन्यन्ते ते
श्रुतिस्मृतिविरोधेन उपेक्षणीयाः । किं च लाघवात् प्रतिपुरुष-
मेकैकगात्रव्यक्तित्वज्ञानमिद्धी तस्याश्रयो गौरवात् न कल्पते
जानामीति प्रत्ययस्य संयोगसम्बन्धेनैवोपपत्तेः । यथाहि इन्धनं
तेजस्वीति प्रत्ययः संयोगसम्बन्धेन प्रमां तथैव बुद्धौ ज्ञानाख्य-
द्रव्यसंयोगसम्बन्धेन ज्ञानवत्त्वप्रत्ययः प्रमैव लोकानामहमिति-
प्रत्यये च अवश्यं बुद्धिरपि भासते अनादिमिथ्याज्ञानवासनाख्य-
दोषस्य प्रतिबन्धे मानाभावात् । अतोऽहं जानामीत्वविदुषां
प्रत्ययोऽहमंशे भ्रमो ज्ञानवत्त्वांशे प्रमा इत्यावयोः समानमेव ।
विदुषां तु जानामीति प्रत्ययोऽसिद्धं एव । परमेश्वरस्य सर्वज्ञः-

त्वादिव्यवहारस्तु लोकव्यवहारादिति । अधिकं तु सांख्य-
भाष्यादौ प्रोक्तमिति दिक् । बुद्धयतिरिक्ते द्रष्टरि प्रमाणमाह
सूत्रकारः ॥ २० ॥

* तदर्थ एव दृश्यस्यात्मा ॥ २१ ॥ *

दृशिरूपस्य पुरुषस्य कर्मरूपतामापन्नं दृश्य-
मिति तदर्थ एव दृश्यस्यात्मा स्वरूपं भवतीत्यर्थः ।
तत्स्वरूपं तु पररूपेण प्रतिलब्धात्मकं भोगाप-
वर्गार्थतायां कृतायां पुरुषेण न दृश्यत इति,
स्वरूपहानादस्य नाशः प्राप्तो, न तु विनश्यति
॥ २१ ॥

तस्य पुरुषस्यार्थः प्रयोजने भोगापवर्गौ एवार्थः प्रयोजनं यस्य
स तथेति मध्यमपदलोपी समासः । भोगापवर्गप्रयोजनकमेव
दृश्यस्य स्वरूपं कार्यकारणात्मकं गुणत्रयं न स्वार्थमित्यर्थः ।
तथा च गुणाः परार्थाः संहत्यकारित्वात् शय्यादिवदित्यनुमानेन
बुद्धयतिरिक्तस्य पुरुषाख्यस्य परस्य सिद्धिरिति भावः । इदञ्च
अनुमानं पूर्वसूत्रे व्याख्यातम् । तदर्थमेव दृश्यमिति एतावन्मा-
त्रेणैव निर्वाहेऽपि आत्मपदं धात्वर्थे दर्शने तदर्थत्वान्वयभ्रमनि-
रासाय प्रयुक्तमिति । तदर्थत्वे युक्तिं वदन् सूत्रं व्याचष्टे । दृशि-
रूपस्येति । यतो दृशिरूपस्य पुरुषस्य यत् कर्मैव कर्म दर्शनं
तद्विषयतां गतमेव वस्तु दृश्यं भवति दर्शनञ्च सर्ववस्तूनां प्रयोज-
नमिति सर्वसम्मतम् अतस्तदर्थमेव दृश्यस्य गुणादेः स्वरूपं भवति
तिष्ठतीत्यर्थः । न हि परप्रयोजनकं वस्तु परप्रयोजनं विना
क्षणमपि स्यात् क्षमते नित्यमनित्यं वा प्रयोजनं विना कस्यापि
परार्थस्यावस्थानादर्शनेन पुरुषार्थस्य तत्स्थितिहेतुत्वसिद्धेरिति

भावः । अनेन च सूत्रेण चैतन्याधीना सत्ता दृश्यस्य न स्वत
इति सिद्धम् । सूत्रान्तरमवतारयितुमुपक्रमते । तत्स्वरूपमिति ।
ननु दृश्यस्वरूपं यदि परस्य पुरुषस्य रूपेण दर्शनेन निमित्तेन
तदर्थं प्रति लब्धात्मकं लब्धसत्तार्कं तर्हि भोगापवर्गार्थतायां भो-
गापवर्गरूपे पुरुषस्य अर्थसमूहे कृते सति पुरुषेण न दृश्यत
इति कृत्वा अक्षयत्यागाद्वाशः अत्यन्तोच्छेदः अस्य गुणादेः
प्रसक्त इत्यर्थः । प्रयोजनसमाप्त्या हि प्रयोजनकारि नाश्यत इति
धर्माधर्मवासनाचित्तादिस्थले दृष्टं तथा च प्रकृतिनित्यत्वसृष्ट्या-
दिप्रवाहानुच्छेदनित्यैश्वर्यादिसिद्धान्तहानिरिति पूर्वः पक्षः ।
अत्र सिद्धान्तमाह । न तु विनश्यतीति । पृच्छति । कस्मादिति ।
अत्र प्रत्युत्तरं सूत्रं पठति ॥ २१ ॥

कस्मात्,

* कृतार्थं प्रति नष्टमप्यनष्टं तदन्यसाधारण-
त्वात् ॥ २२ ॥ *

कृतार्थमेकं पुरुषं प्रति दृश्यं नष्टमपि नाशं
प्राप्तमपि अनष्टं तत्, अन्यपुरुषसाधारणत्वात् ।
कुशलं पुरुषं प्रति नाशं प्राप्तमपि अकुशलान्
पुरुषान् प्रति अकृतार्थमिति तेषां दृशेः कर्मविष-
यतामापन्नं लभत एव पररूपेण आत्मरूपमिति,
अतश्च दृग्दर्शनशक्त्योर्नित्यत्वात् अनादिः संयोगो
व्याख्यात इति, तथाचोक्तं धर्मिणामनादिसंयो-
गाद् धर्ममात्राणामपि अनादिः संयोग इति ॥ २२

व्याचष्टे । कृतार्थमिति । बुद्ध्या कृतः समापितोऽर्थो य-

स्येति ह्यतार्थमेकं कश्चिन्मूर्त्तपुरुषं प्रति गुणादिकं नष्टं प्रयोजना-
करणात् राज्ञो राज्यवन्नष्टमपि सामान्यतो न नष्टं तस्मिन्
कृतार्थे अन्यपुरुषे च तस्य साधारणत्वादित्यर्थः । योजितं सूत्रं
तात्पर्य्यतो व्याचष्टे । कुशन्भित्यादिना रूपमितीत्यन्तेन ।
कुशलं कल्याणमुक्तम् । अकृतोऽर्थो येनेति अकृतार्थं, शेषं व्या-
ख्यातप्राथम्यम् । सोऽयं सूत्रार्थः श्रुत्यापि अनुगृहीतो, यथा

अजामिकां लोहितशुक्लकणां बह्वीः प्रजाः सृजमानां सरूपाः ।

अजो ह्यं को जुषमाणोऽनुशते जहात्येनां भुक्तभोगामजोऽन्यः ॥

इति । तदनेन सूत्रेण प्रकृतिनित्यत्वं पुरुषबहुत्वं च प्रति-
पादितम् । तथा पुरुषभेदात् प्रकृतेर्बहुत्वं नास्तीत्येवंरूपं प्रकृ-
तेरेकत्वं च प्रतिपादितं विज्ञानवादादिनिरामायेति । नन्वेवं
'यथा घटीकुम्भकमण्डलुस्थमाकाशमेकं बहुधा हि भिन्नम् । तथा
सुवाहुः स च काशिपोऽहमन्ये च देहेषु शरीरभेदैः' इत्येवंविध-
श्रुतिस्मृतिशतौक्तं सर्वात्मनामैक्यं विरुद्धमिति चेन्न । तादृश-
वाक्यैः अकरणभेदेन क्वचिदवैधर्म्यलक्षणाभेदप्रतिपादनात् ।
सर्वात्मनामवैधर्म्यं ज्ञानेनैव अपरिणामितया बुद्ध्ययभिमाननि-
वृत्तितो मोक्षसिद्धेः । क्वचिच्च अविभागलक्षणाभेदप्रतिपादनात् ।
ततश्चैकस्यैव परमात्मनो मृत्यात्मता सिध्यतीति । एतच्च सर्वं
ब्रह्ममीमांसाभाष्ये श्रुतिभाष्यादिषु च प्रपञ्चितमस्माभिः । न
पुनस्तादृशवाक्यानां जीवात्मपरमात्माखण्डताणरत्वं सम्भवति
बन्धमोक्षानुपपत्तिरूपसत्तर्कानुग्रहेण बलवद्भिर्भेदप्राङ्कश्रुति-
स्मृतिशतैर्विरोधात् । 'अधिकं तु भेददर्शनात्' 'अंशो नानाव्य-
पदेशात्' इति ब्रह्ममीमांसामारभ्य सर्वदर्शनसूत्रैरतिस्फुटमात्म-
भेदप्रतिपादनेन भेदस्यैव श्रुत्यर्थत्वावधारणाच्च । अपि च सर्वात्म-
नामैक्यमात्रज्ञानाद् संसाराभिमाननिवृत्तिः सम्भवति । एकस्मि-
न्नेव आकाशेऽवच्छेदभेदेन शब्दतदभाववत् एकस्मिन्नेव आत्मनि

अवच्छेदेन संसारासंसारयोः सम्भवात् । विवेकज्ञानापेक्षणे च तत एवाभिमाननिवृत्तेरैक्यज्ञानस्य न दृष्टद्वारा मोक्षहेतुत्वं स्यात्' नापि आत्मैक्यज्ञानात् सर्वात्मब्रह्मोपासनं सम्भवति । साक्षात् कुङ्कुरत्वादिदृष्ट्या अत्र ब्रह्मणो निन्दाया एव प्रसङ्गात् । जड़वर्गेषु अविभागलक्षणाभेदेनोपासनाया अवश्यकल्प्यत्वेन चेतनवर्गेषु अपि तथैव श्रीचित्याच्च । तस्मात् प्रयोजनाभावात् न आत्मा-खण्डताप्रतिपादने श्रुतिस्मृत्योस्तात्पर्यम् । अधिकन्तु ब्रह्ममी-मांसायामस्माभिराधुनिकवेदान्तिब्रुवमतखण्डनावसरे प्रतिपा-दितमिति दिक् । तदेवं विशेषाविशेषेत्यादिसूत्रगणेन द्रष्टुः पुरुषस्य स्वनएव दर्शनशक्तेश्च बुद्धेः कारणरूपेण नित्यत्वे सिद्धे तयोः संयोगः प्रवाहरूपेण अनादिरिति शास्त्रेषु व्याख्यातमुप-पन्नमित्याह । अतश्चेति । विनाशित्वेऽपि भावरूपाणां गुणाना-मनादित्वं न घटेत ततश्च तत्कार्यबुद्धेः ततश्च बुद्धिपुरुषसंयोग-स्येति भावः । बुद्धिपुरुषसंयोगस्य प्रवाहरूपेण अनादित्वे पञ्च-शिखाचार्य्यसंवादमाह । तथा चोक्तमिति । धर्मिणां गुणानां पुरुषैः सह अनादिसंयोगादिति तु गुणनित्यत्वं विना धर्मसामा-न्यानां बुद्ध्यादीनां संयोगानास्त्रित्वं न घटत इति प्रतिपादनाय प्रदर्शितम् । तदेवं प्रकाशप्रवृत्तीत्यादिसूत्रैः पञ्चविंशतितत्त्वानि अत्र संचेपतो विवेकेनोक्तानि' विस्तरस्तु सांख्यदर्शने द्रष्टव्यः । प्रकृतिपुरुषविवेकस्यैव मुख्यतस्तत्र प्रतिपादनात् अत्र योगस्यै-वेति । द्रष्टृदृश्ययोस्वरूपमुक्तम् इदानीं तत्संयोगस्य स्वरूप-प्रदर्शकं सूत्रमुत्थापयति । - संयोगस्वरूपेति' द्रष्टृदृश्ययोः संयोग-सामान्यं न हेयहेतुः प्रलयमोक्षादिसाधारण्यात्' अतः संयोग-गतविशेषावधारणायैदं सूत्रं प्रवहृत इत्यर्थः ॥ २२ ॥

संयोगस्वरूपाभिधित्सयेदं सूत्रं प्रवहते ।

स्वस्वामिशक्तयोः स्वरूपोपलब्धिहेतुसंयोगः ॥२३॥

पुरुषः स्वामी' दृश्येन स्वेन' दर्शनार्थं' संयुक्तः,
 तस्मात् संयोगाद् दृश्यस्य उपलब्धिर्था' स भोगः,
 या तु द्रष्टुः स्वरूपोपलब्धिः सोऽपवर्गः । दर्शन-
 कार्यावसानः संयोग इति दर्शनं वियोगस्य
 कारणमुक्तं, दर्शनमदर्शनस्य प्रतिद्वन्द्वीति अद-
 र्शनं संयोगनिमित्तमुक्तं, नात्र दर्शनं मोक्षकार-
 णम्, अदर्शनाभावादेव बन्धाभावः स मोक्ष
 इति, दर्शनस्य भावे बन्धकारणस्यादर्शनस्य
 नाश इत्यतो दर्शनज्ञानं कैवल्यकारणमुक्तम्,
 किञ्च' इदमदर्शनं नास, किं गुणानामधिकारः
 आहोस्विद्' दृशिरूपस्य स्वामिनो' दर्शितविषयस्य
 प्रधानचित्तस्यानुत्पादः, स्वस्मिन् दृश्ये विद्यमाने
 दर्शनाभावः । किमर्थवत्तो गुणानाम्' अथा-
 विद्या स्वचित्तेन सह निरुद्धा स्वचित्तस्य उत्प-
 त्तिबीजम् । किं स्थितिसंस्कारक्षये गतिसंस्का-
 राभिव्यक्तिः, यत्र इदमुक्तं' प्रधानं' स्थित्यैव' वर्त्त-
 मानं विकाराकरणादिप्रधानं स्यात्, तथा गत्यैव
 वर्त्तमानं विकारनित्यत्वादिप्रधानं स्यात्, उभयथा
 चास्य प्रवृत्तिः प्रधानव्यवहारं लभते नान्यथा ।

कारणान्तरेषु अपि कल्पितेषु एव समानश्चर्चः ।
दर्शनशक्तिरेवादर्शनमित्येके^१ प्रधानस्य आत्म-
ख्यापनार्था प्रवृत्तिः इति श्रुतेः, 'सर्वबोध्यबोध-
समर्थः' प्राक् प्रवृत्तेः^२ पुरुषो न पश्यति, - सर्व-
कार्य्यकरणसमर्थं दृश्यं तदेव न दृश्यत इति ।
उभयस्यापि अदर्शनं धर्म इत्येके^३, तत्रेदं दृश्यस्य
स्वात्मभूतमपि पुरुषप्रत्ययापेक्षं दर्शनं दृश्य-
धर्मत्वेन भवति, तथा^४ पुरुषस्य अनात्मभूतमपि
दृश्यप्रत्ययापेक्षं पुरुषधर्मत्वेनैव दर्शनमवभासते ।
दर्शनं ज्ञानमेवादर्शनमिति केचिदभिदधति,^५
इत्येते शास्त्रगता विकल्पाः,^६ तत्र^७ विकल्प-
बहुत्वमेतत्सर्वपुरुषाणां गुणसंयोगे साधारण-
विषयम् ॥ २३ ॥

स्वशक्तिर्दृश्यं भोग्यतायोग्यत्वात् । स्वामिशक्तिर्द्रष्टा भोक्तृ-
योग्यत्वात्^१ तयोः स्वरूपोपलक्ष्यी हेतुर्यः संयोगविशेषः स एव
द्रष्टृदृश्यसंयोगोऽत्र हेयहेतुरुक्त इत्यर्थः । विभुना द्रष्टृदृश्यसंयोग-
साम्प्रान्यस्य सार्वकालिकत्वेन हेयाहेतुत्वादिति भावः । स च
संयोगविशेषो बुद्धिद्वारकः दृश्या बुद्धिसत्त्वोपाखण्डाः सर्वे धर्मा
इति पूर्वभाष्यात् । अतो दृश्यवत्या बुद्ध्या संयोग एव अत्र
संयोगविशेषः ।

^१ आत्मेन्द्रियमनोयुक्तं भोक्तृत्याहुर्मूलीषिणः ।

इति । एवंविधश्रुत्यादिभ्यो लिङ्गदेहात्मसंयोगादेवात्मनो

विषयदर्शनावगमादिति । एतेन भोक्तृभोग्ययोग्यतेव द्रष्टृदृश्य-
योरनादिः सम्बन्धः संयोगाङ्गीकारे पुरुषस्य परिणामित्वापत्ते-
रिति कस्यचित् प्रलापः सूत्रस्वरसाद्देयः । तथा सति स्वस्वामि-
भावः संयोग इत्येव सूत्रौचित्यात् संयोगस्य अनाद्येकव्यक्तित्वे
सति आगामिसूत्राभ्याम् उत्पत्तिविनाशवचनानुपपत्तेश्च चेतनत्वा-
चेतनत्वातिरिक्तस्य प्रतिनियतस्य योग्यत्वस्य ज्ञानावच्छेदकस्य
अनिरूपणस्य । तयोश्च मोक्षकालसाधारण्येन हेयाहेतुत्वात् ।
यदि च स्वभुक्तवृत्तिवासनावत्त्वं 'प्रवाहरूपेण च वासनाया
अनादित्वं' तदेव च संयोग इत्युच्यते । तथापि तादृशसंयोगस्य
भावव्यवस्थमाणम् अविद्यावासनाजन्यत्वादिकं न घटेतैव यथा-
श्रुतसंयोगत्यागानौचित्यादिकं चेति । यच्च उक्तं संयोगेन परि-
णामित्वमिति' तत्परिणामलक्षणाज्ञानात् संयोगविभोग्गमात्रेण
आकाशादौ परिणामव्यवहाराभावेन सामान्यगुणातिरिक्तधर्म-
त्पत्तिरेव परिणाम इत्युक्तत्वात् अन्यथा च प्रतिसर्गं प्रकृति-
पुरुषयोः संयोगविभागौ श्रुतिस्मृत्योः श्रूयमाणौ विरुध्येताम् ।
न हि प्रतिसर्गं योग्यतोत्पादविनाशौ घटेतां पुरुषस्य परिणाम-
प्रसङ्गात् । यथाश्रुतसंयोगविभागयोरेव उत्पादादिक्रमौचित्या-
च्चेति दिक् । सूत्रार्थं विवृणोति । पुरुष इत्यादिना सोपवर्ग
इत्यन्तेन । संयुक्त इति । भवतीति शेषः । सूत्रे स्वरूपपदं च
विवेकख्यातिपर्यन्तस्य दर्शनसामान्यस्य संयोगजन्यत्वप्रतिपाद-
नाय इति । 'इदानीं विवेकख्यातिरविप्लवा हानोपाय इति तस्य
हेतुरविद्येति च' आगामिसूत्रद्वयार्थोऽनेनैव सूत्रेणोपपादितं
इत्येतत्क्रमेण प्रतिपादयति ।— दर्शनकार्येत्यादिना । कृत-
कृत्यस्य प्रयोजनाभावेन अवस्थानासम्भवेन दर्शनरूपकार्याव-
सानः संयोग इत्यतो दर्शनं द्रष्टृस्वरूपोपलब्धिर्वियोगकारणमर्थ-
दानेन सूत्रेणोक्तमुपपादितं तथा दर्शनमदर्शनस्य प्रतिबन्धि

विरोधीत्यतोऽदर्शनं संयोगहेतुरित्यपि अर्थादुक्तमुपपादितम् ।
 दर्शनादर्शनयोर्विरोधेन विरुद्धयोरेव वियोगसंयोगयोस्तदुभय-
 कार्यत्वौचित्यादित्यर्थः । ननु अदर्शनं संयोगकारणं तर्हि अदर्-
 शनाभावादेव संयोगविनिवृत्त्यात्मको मोक्षो भविष्यति कथं
 दर्शनमपि मोक्षहेतुरुच्यते इत्याशङ्कयामाह । नात्र दर्शन-
 मिति । अस्माच्छास्त्रे दर्शनं तत्त्वज्ञानं न मोक्षकारणं गौरवात्
 निरोधादिभिर्बन्धानेन मोक्षाव्यवहितप्राक्काले ज्ञाननियमा-
 सञ्चवात् किन्तु अदर्शनस्य वक्ष्यमाणरूपस्याभावादेव द्रष्टृदृश्य-
 संयोगाभावः स एव मोक्ष इत्यर्थः । एतेन मोक्षस्य अनिमित्तक-
 तथा स्वाभाविकत्वरूपं नित्यत्वं लब्धम् । नन्वेवं विवेकख्याति-
 रविप्लवा हानोपाय इत्यग्रिमसूत्रविरोधो दर्शनं वियोगस्य
 कारणमिति खोक्तिविरोधश्च तत्राह । दर्शनस्य भाव इति ।
 सुगमम् । उक्तं शास्त्रे । तथा च तत्त्वज्ञानं मोक्षे प्रयोजक-
 मात्रमिति । उत्तरसूत्रेण असाधारणं संयोगहेतुमदर्शनम् अव-
 धारयितुमुक्तादर्शनं विकल्प्य पृच्छति । किं चेदमिति । किं
 पुनः संयोगकारणत्वेनोक्तम् अदर्शनमित्यर्थः । नामिति वाक्या-
 लङ्कारे । यद्यपि संयोगोऽदर्शनकारणमिति सूत्रणादर्शनस्था-
 नुत्पाद एव संयोगहेतुतया अत्र प्रसक्तो नान्यः । तथापि तत्सम-
 नियततया अन्येषामपि संशयकोटित्वं बोध्यम् । तत्र प्रथमो
 विकल्पः किं गुणानामिति । गुणानां सत्त्वादीनाम् अधिकारः
 कार्यारम्भणसामर्थ्यम् । ज्ञानान्धदग्धा कार्यविशेषजननशक्ति-
 रित्यर्थः । ततोऽपि हि संसारहेतुसंयोगविशेषो जायत इति
 द्वितीयं विकल्पं परित्यज्य सर्वविकल्पेषु बन्धकत्वगुणयोगेन
 अदर्शनशब्दो गौणः । द्वितीयं विकल्पमाह । आहोस्विदिति ।
 अदर्शनमित्यत्र दर्शनशब्दस्य कारणसाधनत्वप्रतिपादनाय दृशि-
 रूपस्य स्वामिनो दर्शितविषयस्येति चित्तविशेषणं दृशिस्वरूपाय

स्वामिने दर्शितो विषयो येन तस्येत्यर्थः । उक्तमेव विदुषोति ।
 स्वस्मिन्निति । स्वस्मिन्निति^{३३} पुरुषार्थरूपेण दृश्ये शब्दादिहत्तौ'
 सत्त्वपुरुषान्यताहत्तौ च सति' यो दर्शनाभावश्चित्तहृत्त्वभाव
 इत्यर्थः । मोक्षकालीनं दर्शनाभावं व्यावर्त्तयितुं सत्यन्तम् ।
 संयोगाद्देतुतया तु तादृशमदर्शनं नात्र विचारणीयं चित्ते हि
 पुरुषार्थसत्तायामेव अदर्शनं संयोगाद्देतुर्भवति इति भावः ।
 व्यर्थतया द्वितीयविकल्पस्य विशेष्यभागपरित्यागमात्रेण तृतीयं
 विकल्पमाह । किमर्थवत्तेति । सत्कार्यसिद्धेर्भाविभोगापवुर्ग-
 योरव्यपदेश्ययोः स्वकारणेषु गुणेषु अवस्थानमित्यर्थः । चतुर्थं
 विकल्पमाह । अथ अविद्येति । पञ्चपर्वा अविद्या प्रलयकाले स्व-
 चित्तेन सह गुणेषु लीना वासनारूपेण स्वाश्रयचित्तस्य उत्पत्ति-
 वीजमित्यर्थः । तथा च अविद्यावासनैव अदर्शनमिति । अयमेव
 पञ्चः सिद्धान्तो भविष्यति । पञ्चमं विकल्पमाह । किं स्थितीति ।
 प्रधाननिष्ठस्य साम्यपरिणामहेतोः स्थितिसंस्कारस्य त्रये सति'
 गतिसंस्कारस्य महदादिरूपविसदृशपरिणामहेतोरभिर्व्यक्तिरि-
 त्यर्थः । तयैव हि प्रकृतिज्ञोभद्वारा पुम्प्रकृत्योः संयोगो जन्यते
 इति । तदुभयसंस्कारसङ्गावे मतान्तरं प्रमाणयति । यत्र इद-
 मिति । स्थित्यै गत्यै इति तादर्थ्यं चतुर्थी । एवकारौ च तयोः
 पश्चादध्याहार्यौ^{३४} स्थित्या एव इतिपाठे तु विशेषणे तृतीया
 इति । तथा च प्रधानं चैत् स्थितिमात्रेण वर्त्तते तदा विकार-
 राजनकत्वात् प्रधानं स्यात् मूलकारणत्वं हि प्रधानत्व-
 मिति । तथा गतिमात्रेण चेद्वर्त्तते तदा महदादीनामपि
 प्रकृतिवदेव नित्यत्वापत्त्या किं कस्य मूलं स्यादिति न व्यवहारः
 सम्भवति अत उभयथा एव स्थितिगतिभ्यामेव प्रधानस्वावस्थानं
 प्रधानव्यवहारं लभते कार्यतया न पुनरन्यथा इत्यर्थः । न
 केवलं मूलकारणं एवायं स्थितिगत्योः कालमेदेन निर्णायको

विचारः किन्तु कल्पितेषु विकाररूपेषु कारणभेदेषु अपि मह-
दादिषु 'एष चर्चो विचारः समान' इति प्रसङ्गादवधारयति
नास्तिकानां कुर्वद्रूपतावादमपाकर्त्तुः कारणान्तरेषु अपीति ।
स च चर्चो यथा मृदादिकं यदि स्थित्यैव निवृत्त्यैव वर्त्तेत तर्हि
कदापि घटानुत्पादनेन कारणत्वहानिः । यदि गत्यैव प्रवृत्त्यैव
वर्त्तेत तदा मृद्वटयोर्द्वयोरेव तुल्यकालतया कार्यकारणव्यवस्था-
नुपपत्तिरतो विकाररूपकारणमपि स्थितिगत्युभयवदेवेति षष्ठ-
विकल्पमाह । दर्शनशक्तिरेवेति । पुरुषायात्मानं दर्शयितुं
या क्षमता सा दर्शनशक्तिः सैव च अदर्शनमित्यर्थः । इयञ्च
शक्तिर्विवेकख्यात्यनुत्पादरूपा संयोगहेतुस्तथाचोक्तं साङ्ग-
कारिकया ।

'दृष्टाहमित्युपरमत्यन्ते'ति ।

• पुरुषस्य दर्शनार्थं कैवल्यार्थं तथा प्रधानस्य ।

पङ्कथवदुभयोरपि संयोगस्तत्कृतः संगः ॥ इति ।

द्वितीयविकल्पस्य शब्दादिवृत्त्यनुत्पादस्य त्यागात् अस्य
ततोऽभेदः । प्रधानस्य दर्शनशक्तौ श्रुतिं प्रमाणयति । प्रधान-
स्येति । काललुप्तशाखास्थेयं श्रुतिः । सप्तमं विकल्पमाह । सर्व-
बोधेत्यादिना अवभासत इत्यन्तेन । सर्वबोधे समर्थोऽपि पुरुषः
प्रधानप्रवृत्तेः प्राक् न पश्यति इत्येकमदर्शनं पुरुषनिष्ठमपरञ्च
सर्वकार्याणां करणे उत्पादने समर्थस्वरूपयोग्यमपि दृश्यं प्रधानं
तदा प्राक् प्रधानप्रवृत्तेः पुरुषेण न दृश्यत इति दृश्यनिष्ठमदर्शनं
मित्येवमुभयस्यापि अदर्शनं धर्म इत्येके आहुरित्यर्थः । एतदेव
अत्र अदर्शनमिति शेषः । ननु जडानामदर्शनात्मकत्वात् कथं
तेषामदर्शनं धर्मः स्यात् अभावस्याधिकरणस्वरूपत्वात् अव्य-
भिचारेण लाघवात् एकतासिद्धेश्च कथं वा दृशिस्वरूपस्य पुरुषस्य

अदर्शनं घटते प्रकाशरूपस्याप्रकाशरूपत्वासम्भवात् इति भाष्येण
समाधत्ते । तत्रेदमिति । तत्र अदर्शनद्वयमध्ये इदमेकमदर्शनं
दृश्यस्वरूपभूतमपि दृश्यधर्मत्वेन विशिष्टं भवति तत्र हेतुः
पुरुषप्रत्ययापेक्षमिति । पुरुषप्रत्ययं बोधमपेक्ष्य तदविषयतयेति
यावत् । तथेति । तथा पुरुषस्य निर्धर्मत्वात् सदा प्रकाशरूप-
त्वात् च अनात्मभूतनपि अदर्शनं पुरुषधर्मत्वेनैव लौकिकबुद्ध्या
अवभासते तत्र हेतुः दृश्यप्रत्ययापेक्षमिति । दृश्यप्रत्ययमपेक्ष्य
दृश्यगोचरप्रत्ययाभावेनेति यावत् । अष्टमविकल्पमाह । दर्शनं
ज्ञानमिति । ज्ञानं वासनारूपं तस्यापि दृश्यसंयोगहेतुत्वात्
न तु भोगापवर्गरूपमनागतावस्थं दर्शनमत्रोक्तम् अर्थवत्तया
पौनरुक्त्यादिति । उपसंहरति । इत्येत इति । शास्त्रेषु एते
अज्ञानभेदास्तान्त्रिकैरुच्यन्त इत्यर्थः । संयोगभेदेन सर्वेषामिव
अदर्शनानां हेतुत्वं सिद्धान्तयन्नेव संयोगविशेषहेत्वदर्शन-
विशेषपरतया उत्तरसूत्रमवतारयति । तत्र विकल्पेति । तत्र
अदर्शने विकल्पबहुत्वं भेदबाहुल्यमित्यपुरुषसामान्यस्य गुणसा-
मान्यस्य च पुरुषार्थहेतुसंयोगसामान्यं प्रति कारणतायां बो-
ध्यम् । यस्तु प्रत्यक्चेतनस्य तत्तच्चेतनस्य स्वबुद्धिसंयोगो द्वय-
हेतुः स्वस्वामीत्यादिप्रकृतसूत्रेणोक्तः तस्य हेतुरविद्या चतुर्थवि-
क्ल्परूपमदर्शनमेवेति सूत्रेण सहान्वयः । प्रत्यक्चेतनस्येति
पाठे स्वस्वबुद्ध्यानुगमशीलचेतनस्येत्यर्थः । अयं भावः । अविद्या-
क्षयोत्तरमपि जीवन्मुक्तस्य मीगार्थं विषयरूपेण परिणतैर्गुणैः
सह संयोग उत्पद्यते अतो न अविद्या गुणपुरुषसंयोगसामान्ये
हेतुः किन्तु यथोक्तो गुणाधिकारादिरेव स्वबुद्धिसंयोगस्तु जन्मा-
परनामा अविद्या विना न भवतीति बुद्धिपुरुषसंयोग एव असा-
धारण्येन अविद्याहेतुर्भवति सैव च बुद्धिसंयोगद्वारा द्रष्टृदृश्य-
संयोगहेतुर्विद्योच्छेद्या च भवतीत्याशयेन सैवोत्तरसूत्रेण सूच्यते

न गुणाधिकारादिः तस्य ज्ञानानुच्छेद्यत्वात् एकस्य पुंसो मुक्ता-
वपि पुरुषान्तरार्थं गुणाधिकारादितादवस्थ्यात् यदेव च पुरुषेषु
छेत्तुं शक्यते तदेव हेयनिदानमत्र प्रतिपादनीयम् अन्यथा
कालकर्मेश्वरादीनामपि हेयहेतुसंयोगकारणतया तेषामप्यत्र
प्रतिपाद्यतापत्तेरिति ॥ २३ ॥

यस्तु प्रत्यङ्चेतनस्य स्वबुद्धिसंयोगः—

* तस्य हेतुरविद्या ॥ २४ ॥ *

विपर्ययज्ञानवासनेत्यर्थः । विपर्ययज्ञान-
वासनावसित्वा न कार्यनिष्ठां पुरुषस्यातिं
बुद्धिः प्राप्नोति साधिकारा पुनरावर्त्तते, सा तु
पुरुषस्यातिपर्यवसाना कार्यनिष्ठां प्राप्नोति
चरिताधिकारा निवृत्तादर्शना बन्धकारणा-
भावान्न पुनरावर्त्तते । अत्र कश्चित् पण्डकोपा-
ख्यानेनोद्घाटयति मुग्धया भार्यया अभिधीयते
पण्डक ! आर्य्यपुत्र अपत्यवती मे भगिनी किमर्थं
नाहमिति, स तांमाह मृतस्ते अहमपत्यमुत्पादयि-
ष्यामीति, तथेदं विद्यमानं ज्ञानं चित्तनिवृत्तिं
न करोति विनष्टं करिष्यतीति का प्रत्याशा,
तत्राचार्य्यदेशीयो वक्ति ननु बुद्धिनिवृत्तिरेव
मोक्षः, अदर्शनकारणाभावाद् बुद्धिनिवृत्तिः,
तच्चादर्शनं बन्धकारणं दर्शनान्निवर्त्तते । तत्र

चित्तनिवृत्तिरेव मोक्षः, किमर्थमस्थान एवास्य
मतिविभ्रमः ॥ २४ ॥

तस्य द्रष्टृदृश्यसंयोगस्य बुद्धिपुरुषसंयोगद्वारा हेतुरविद्ये-
त्यर्थः । भाष्यकारेण च सूत्रकारतात्पर्याभिप्रायेणैव तस्येत्यस्य
बुद्धिसंयोगस्येत्यर्थ उक्तः न तु साक्षादेव द्रष्टृदृश्यसामान्यसंयो-
गस्यैव पूर्वसूत्रे प्रकृतत्वात् । बुद्धिसंयोगस्येति । अविद्या चात्र
अनात्मनि आत्मबुद्धिमात्रं तस्य न बुद्धिसंयोगहेतुत्वात् अनि-
त्यादी नित्यादिबुद्धिरूपाणामविद्यानां वक्ष्यमाणविवेकख्यातिना-
श्रयत्वानुपपत्तेश्च । सा च अविद्या बुद्धिसंयोगजन्यतया तदव्यव-
हितप्राक्काले न सम्भवतीत्यत आह भाष्यकारो विपर्ययेति ।
सर्गान्तरीयाविद्यायाः स्वचित्तेन सह निरुद्धायाः प्रधाने या
वासना स्थिता तया वासितं प्रधानं तत्पुरुषसंयोगिनीं तादृशी-
मेव बुद्धिं सृजतीत्यनादित्वान्न दोषः । अविद्यावासनायां बुद्धि-
पुरुषसंयोगहेतुत्वे युक्तिमाह । विपर्ययेति । विपर्ययज्ञानवास-
नाबलात् पुरुषख्यातिरूपां कार्यनिष्ठां स्वकत्तव्यचरमावधिं न
प्राप्नोति बुद्धिरितः साधिकारतया पुनराधर्तते पुरुषेण संयुज्यते
मा तु बुद्धिः पुरुषान्यताख्यातिपर्यन्ता सती कार्यसमाप्तिं प्राप्नोति
परवैराग्योत्पादात् । ततश्च चरित्ताधिकारा निष्पादितकार्या
निवृत्ताविद्या सती संयोगाख्यबन्धस्य कारणाभावात् न पुनः
पुरुषेण संयुज्यत इत्यर्थः । तथा चान्वयव्यतिरेकाभ्यां विपर्यय-
वासना बुद्धिपुरुषसंयोगहेतुरिति भावः । पुरुषख्यात्या चित्तस्य
निवृत्तिरिति यदुक्तं तत्र नास्ति काचेपं निराचिकीर्षुस्तं प्रदर्श-
यति । अत्र कश्चिदिति । पण्डकोपाख्यानेन दृष्टान्तेनोद्घाटयति
प्राप्तिपतीत्यर्थः । नपुंसकाख्यानमेवाह ।-मुग्धयेत्यादिना उत्पा-
दयिष्यतीत्यन्तेन । स पण्डकस्तां भार्याम् । विनष्टमिति । वि

नष्टं परवैराग्येण निरुद्धं ज्ञानं चित्तनिवृत्तिरूपं मोक्षं करिष्य-
तीति नास्ति प्रत्याशेत्यर्थः । उपेक्षासूचनाय पूर्वाचार्यमुखेन
अत्र सिद्धान्तमाह । तत्रेति । ईषदसमाप्त आचार्य्य आचार्य्य-
देशीयः । उपेक्षणीये प्रत्युत्तरदानमात्रेण आचार्य्यदेशीयत्वम् ।
आचार्य्यश्च वायौ प्रोक्तः ।

आचिनोति च शास्त्रार्थमाचारे स्थापयत्यपि ।

स्वयमारभते यस्मादाचार्य्यस्तेन चोच्यते ॥

इति । नन्विति सम्बोधने । तदुक्तं भवति । ज्ञानं न
साक्षाद्भोक्षहेतुरस्माभिरिष्यते' किन्तु अविद्याख्यादर्शननिवृत्ति-
तत्कार्य्यनिरोधयोगद्वारा । तथा च विनष्टमपि ज्ञानं बुद्धिपुरुष-
वियोगरूपमोक्षत्रयापारद्वारा कारणं सम्भवत्येवेति । ननु यद्यय-
माचार्य्यदेशीयः तर्हि किं बुद्धिचित्तादिनामकान्तःकरणनिवृत्ति-
र्मोक्ष एव न भवतीत्याशङ्कयामाह । तत्र चित्तेति । चित्तनि-
वृत्तिर्मोक्षो भवत्येव' किन्तु तत्रास्थान एव अस्य नास्तिकस्य
बुद्धिव्यामोहो व्यर्थ इत्यतोऽत्र उपेक्षणीये समाधातत्वादेव आ-
चार्य्यदेशीय उक्त इत्यर्थः । तद्वत् हेयहेयहेतुरूपं व्यूहद्वयं
व्याख्याय तृतीयव्यूहस्य सूत्रमवतारयति । हेयमिति । निमित्त-
मविद्या ॥ २४ ॥

हेयं दुःखं हेयकारणं च संयोगाख्यं स नि-
मित्तमुक्तमैतः परं हानं वक्तव्यम् ।

* तदभावात् संयोगाभावो हानं तद्दृशेः
कैवल्यम् ॥ २५ ॥ *

तस्य अदर्शनस्याभावाद् बुद्धिपुरुषसंयोगा-
भावः आत्यन्तिको बन्धनोपरम इत्यर्थः, एतद्

हानं, तद् दृशेः कैवल्यं पुरुषस्यामिश्रीभावः, पुन-
रसंयोगो गुणैरित्यर्थः । दुःखकारणनिवृत्तौ दुःखो-
परमो हानं, तदा स्वरूपप्रतिष्ठः पुरुष इत्युक्तम्
॥ २५ ॥

तस्या अविद्याया अभावात् विनाशात् बुद्धिपुरुषसंयोगनि-
वृत्तिद्वारा द्रष्टृदृश्यसंयोगनिवृत्तिः दुःखहानमित्युच्यते 'कार्यका-
रणयोरभेदोपचारात्' तस्य पुरुषार्थत्वायोक्तं तद्दृशेः कैवल्य-
मिति, तदेव च हानं पुरुषस्य कैवल्यमित्यपि उच्यत इत्यर्थः ।
इममेव सूत्रार्थं भाष्यकारः प्रकारान्तरेणाह । तस्येति । बुद्धि-
पुरुषसंयोगशब्देन कार्यकारणभेदात् द्रष्टृदृश्यसंयोगोऽपि
ग्राह्यः प्रलयकालीनवियोगव्यावर्तनायात्यन्तिक इति विशेषणं
बन्धनोपरमस्य । एतद्धानमिति ।-पूर्वेण सहान्वेति । तद्दृशेः
कैवल्यमित्येतद्ग्राह्ये । तद्दृशेरिति । तद्धानं गुणैः बुद्धिगुणैः
दुःखादिभिः पुनरसंयोगः प्रतिविम्बरूपेण असम्बन्ध इत्यर्थः ।
स एव च दुःखभोगनिवृत्तिरूपः स्वतः पुरुषार्थरूप इति
भावः । सूत्रस्य फलितार्थमाह । दुःखेति हानमित्यन्तेन ।
व्याख्याते कैवल्यशब्दार्थे 'तदा द्रष्टुः स्वरूपेऽवस्थान'मिति
गतसूत्रं प्रमाणयति । तदेति । तदा दुःखनिवृत्तौ । अस्य
च हानव्यूहस्य चतुर्थपादे विस्तरो भविष्यतीति अत्र दिङ्मात्रेण
स उक्तः । अतः परं हानोपायव्यूहश्चतुर्थपादस्यापि कियत्प-
र्यन्तं वार्त्तस्तत्र चतुर्थव्यूहप्रतिपादनसूत्रमवतारयति । अथेति ।
बुद्धिसंयोगनिवृत्तिरेव साक्षाद्दुःखहाने कारणं विवेकख्यातिस्तु
बुद्धिसंयोगहेत्वविद्यानिवृत्तकत्वेन परम्परया इति प्राप्तिशब्देन
सूचितम् ॥ २५ ॥

अथ हानस्य कः प्राप्तोपाय इति ।

* विवेकख्यातिरविप्लवा हानोपायः ॥ २६ ॥ *
 सत्त्वपुरुषान्यताप्रत्ययो विवेकख्यातिः, सा तु
 अनिवृत्तमिथ्याज्ञाना प्लवते, यदा मिथ्याज्ञानं
 दग्धबीजभावं बन्ध्यप्रसवं सम्पद्यते तदा विधूत-
 क्लेशरजसः सत्त्वस्य परे वैशारद्ये परस्यां वशी-
 कारसंज्ञायां वर्त्तमानस्य विवेकप्रत्ययप्रवाहो निर्-
 मलो भवति, सा विवेकख्यातिरविप्लवा हानस्यो-
 पायः, ततो मिथ्याज्ञानस्य दग्धबीजभावोपगमः
 पुनश्चाप्रसवः, इत्येष मोक्षस्य मार्गो हानस्योपाय
 इति ॥ २६ ॥

साक्षात्कारनिष्ठारूपत्वलाभाय अविप्लवेति विशेषणम् । तत्र
 अविप्लवशब्दात् कथमेतल्लभ्यते इत्याकाङ्क्षायामाह । प्लवते । मिथ्या-
 ज्ञानसंस्कारवशात् मिथ्याज्ञानेन अन्तरान्तरा अभिभूयत इत्यर्थः ।
 यदेति । यदा तु साक्षात्कारदशायां सूक्ष्ममिथ्याज्ञानमनागता-
 वस्थं दग्धबीजतुल्यावस्थं तस्य विवरणं बन्ध्यप्रसवं बन्ध्यप्रसव-
 सामर्थ्यं भवति तदा विधूतक्लेशाख्यधूलैर्बुद्धिसत्त्वस्य अतएव
 परवैशारद्ये वैलक्षण्ये अस्यैव विवरणं परस्यां वशीकारसंज्ञायां
 'परमाणुपरममहत्त्वान्तोऽस्य वशीकार' इति सूत्रोक्तायामिच्छा-
 प्रतिघातरूपायां वर्त्तमानस्य विवेकख्यातिप्रवाहो निर्मलो
 मिथ्याज्ञानाकल्पितो भवति अतः सा विवेकख्यातिरविप्लवा
 उच्यते । सा परमसाक्षात्काररूपिणी हानोपाय इत्यर्थः । केन
 द्वारेण हानोपाय इत्याकाङ्क्षायामाह । तत इति । ततो विवेक-
 ख्यातेः कारणात् मिथ्याज्ञानस्य सूक्ष्मरूपस्य दग्धबीजताप्राप्तिः ।

ततश्च पुनरप्रसव इति कृत्वा एष विवेकख्यातिरूपश्चित्तनिवृत्त्या-
दिरूपमोक्षस्य पन्थाः, अस्य विवरणं हानोपाय इत्यर्थः । ननु
एवं ज्ञानादेव दुःखहानाख्यमोक्षवचनात् असम्प्रज्ञातयोगस्य
किं प्रयोजनमिति चेन्न । परवैराग्यजासम्प्रज्ञातयोगस्याप्यत्र
ज्ञानद्वारतया मोक्षहेतुत्वाशयादिति । तस्या विवेकख्यातेरवि-
प्लवाख्यनिष्ठाया लक्षणमाह ॥ २६ ॥

* तस्य सप्तधा प्रान्तभूमिः प्रज्ञा ॥ २७ ॥ *

तस्येति प्रत्युदितस्यातिः प्रत्याम्नायः, सप्तधेति
अशुद्धावरणमलापगमाच्चित्तस्य प्रत्ययान्तरानु-
त्पादे सति सप्तप्रकारैव प्रज्ञा विवेकिनो भवति,
तद्यथा परिज्ञातं हेयं नास्य पुनः परिज्ञेयमस्ति ।
क्षीणा हेयहेतवो न पुनरेतेषां चेतव्यमस्ति ।
साक्षात्कृतं निरोधसमाधिना हानम् । भावितो
विवेकख्यातिरूपो हानोपायः । इत्येषां चतुष्टयी
कार्या विमुक्तिः प्रज्ञायाः । चित्तविमुक्तिस्तु त्रयी
चरिताधिकारा बुद्धिः । गुणा गिरिशिखरकूट-
च्युता इव यावाणो निरवस्थानाः स्वकारणे
प्रलयाभिमुखाः सह तेनास्ति गच्छन्ति, न चैषां
विप्रलीनाबां पुनरस्त्युत्पादः प्रयोजनाभावा-
दिति । एतस्यामं वस्थायां गुणसम्बन्धातीतः
स्वरूपमात्रज्योतिरमलः केवली पुरुष इति ।
एतां सप्तविधां प्रान्तभूमिंप्रज्ञामनुपश्यन् पुरुषः

कुशल इत्याख्यायते, प्रतिप्रसवेऽपि चित्तस्य
मुक्तः कुशल इत्येव भवति'गुणातीतत्वादिति
॥ २७ ॥

. तस्य विवेकख्यातिरूपहानोपायस्य प्रान्तभूमिकारूपिणी
प्रज्ञा सप्तधा इत्यर्थः । तदेतद्ग्राह्ये । तस्येतीति । तच्छब्दो-
क्तहानोपायस्य स्वरूपाख्यानं प्रति उदितख्यातेरिति । अन्यथा
तस्येति पुल्लिङ्गानुपपत्तेः । प्रत्याम्नायः परामर्शः । न च अत्र
प्रत्युत्पन्नख्यातेः पुरुषस्य परामर्श इत्यर्थः सम्भवति'पुरुषस्य
पूर्वसूत्रेषु अप्रस्तुतत्वात् । सप्तधा इत्येतद्ग्राह्यातुं गृह्णाति ।
सप्तधा इतीति । अशुद्धीति । अशुद्धिविपर्ययाख्या अविद्या'तत्-
कार्यपापादिकं चोत्तरसूत्रभाष्यात् सैवावरणरूपो मलस्तदप-
गमाच्चित्तस्य प्रत्ययान्तराणां विवेकख्यात्यन्वेषामनुत्पादे सति
परवैराग्यजांन्निरोधयोगादुत्थानदशायां सप्ताकारा प्रज्ञा विवे-
किनो निष्पन्नज्ञानस्य लिङ्गं भवतीत्यर्थः । एवकारो योगव्यव-
च्छेदे प्रकारन्यूनता नास्तीत्यर्थः । एकस्या एव प्रज्ञायाः सप्त-
प्रकारत्वमुदाहरति । तद्यथा इत्यादिना । प्रथमं प्रकारमाह ।
परिज्ञातमिति । परिज्ञातं साक्षात्कृतं मुमुक्षुभिर्हेयं न अस्याव-
शिष्टं पुनर्ज्ञेयमस्तीत्यर्थः । द्वितीयं प्रकारमाह । क्षीणा इति ।
ततश्च हेयहेतवोऽविद्याकामकर्मादयो विवेकसाक्षात्कारेण
मम क्षीणा इत्यादिरर्थः । तृतीयं प्रकारमाह । साक्षात्कृत-
मिति । ततश्च अविद्यादिक्षयादुत्पन्नेन निरोधसमाधिना हेतुना
व्युत्थानकाले दुःखहानरूपो भाविमोक्षो मया साक्षात्कृतः देह-
पातानन्तरमेतादृशो मे मोक्षो भवितेति सजातीयसाक्षात्कार-
एव सजातीयान्तरसाक्षात्कारविशेषे परिचितः । असम्प्रज्ञात-
योगदृष्टान्तेन कैवल्यस्य दृष्टप्रायमिति फलितार्थः । यथाश्रुते

निरोधसमाधौ ह्यानंसाक्षात्कारानुपपत्तिर्दृश्यभावादिति असम्-
 ज्ञातकालीनश्च दुःखाभावो योग्यानुपलब्ध्या व्युत्थाने साक्षात्-
 क्रियते, यदि हि असम्ज्ञातेऽपि दुःखं स्यात् तदा अनुभूयते
 ततश्च सुप्तोत्थान इव व्युत्थाने स्मर्येतेति । अथवा निरोधसमा-
 धिना निष्पाद्यं ह्यानं मोक्षो ह्यानगोचरसम्ज्ञातेन साक्षात्कृत-
 मित्यर्थः । चतुर्थं प्रकारमाह । भावित इति । ततश्च फलनि-
 ष्यत्त्वा विवेकख्यातिरूपो हानोपायो भावितो निष्पादितः फल-
 निष्पत्त्यैव साधनस्य सिद्धेरिति । वस्तुतस्तु भावित इत्यादिप्र-
 कारस्य द्वितीयस्थल एव पाठं आञ्जस्येन क्रमोपपत्तेः । एषेति ।
 एषा प्रान्तभूमिप्रज्ञाया विषयो हेयज्ञानसमाप्त्यादिरूपा चतुष्टयी
 प्रज्ञायाः प्रज्ञाख्यतत्त्वज्ञाननिमित्तात् पुंसां कार्यमुक्तिः कार्य-
 द्विमुक्तिः कर्तव्यसमाप्तिः जीवन्मुक्तिरित्यर्थः । इयं परवैराग्यरूपा
 चित्तनाशस्य आद्यभूमिकारूपा । चित्तेति । चित्ताद्विमुक्तिः
 चित्तविमुक्तिः परममुक्तिः सापि प्रान्तभूमिप्रज्ञाया विषयः त्रि-
 विधा भवति । चित्तविमुक्तिस्तु स्वयमेव भवति न तत्र साधना-
 पेक्षेत्याशयेन पृथगुपन्यासः । तत्राद्यां चित्तविमुक्तिमाह । चरि-
 ताधिकारा बुद्धिरिति । समाप्तभोगापवर्गा भवति बुद्धिरित्यर्थः ।
 इयं परवैराग्यरूपा चित्तनाशस्य आद्यभूमिकारूपा । द्वितीया-
 माह ५ गुणा इति । बुद्धेर्गुणाः संसारसुखदुःखादयः स्वकारणे
 सत्त्वादित्रिगुणमयप्रकृतौ लीयमानास्तेन चित्तेन सहात्यन्तलयं
 गच्छन्ति । तत्र दृष्टान्तो गिरीति । गिरिशिखरकूटात् च्युताः
 शिला इव अवस्थातुमक्षमा इत्यर्थः । एषा च लिङ्गशरीरस्य विन-
 श्यदवस्था द्वितीयभूमिका । तृतीयामाह । न चेषामिति । न
 संस्कारसुखादीनां पुनरुद्भवोऽस्ति पुरुषार्थसमाप्त्या प्रयोजना-
 भावात् इत्यत एतस्यामवस्थायां पुरुषो बुद्ध्यादिगुणसम्बन्धवि-
 शेषशून्यः स्वरूपमात्रज्योतिः निर्विषयकचिच्छयोतिः स्वरूपोऽमल

श्रीपाधिकतमोमालिन्यरहितः केवली'केवलेषु मुक्तेषु अविभागी भवतीत्यर्थः । इयं चात्यन्तिकलयनिष्पत्तिरूपा विदेहकैवल्यस्य चरमभूमिका' इमां त्रिविधां चित्तभूमिं भाविनीमेव जीवन्मुक्ता-दशायां विशुद्धचित्तो योगी साक्षात्कारोतीति बोध्यम् । तदेवं सप्तविषयत्वात् सप्तप्रकारा प्रज्ञा व्याख्याता । इदानीं सूत्रतात्पर्यार्थमाह । एतां सप्तविधामिति । प्रज्ञावानित्यनुक्ता प्रज्ञामनु-पश्यन्निति निरभिमानताप्रतिपादनायोक्तं, बुद्धिदृष्टिं प्रज्ञां साच्चि-भावेनैव जीवन्मुक्तः पश्यति' न तु अभिमन्यत इत्याशयः । कुशलः कल्याणोऽकल्याणबुद्धिपत्नीपरित्यागादिति । ज्ञानिनो जीवन्मु-क्तस्य लक्षणं-सूत्रेणोक्तं 'तत्प्रसङ्गात् स्वयं-परममुक्तस्य ततो विशे-षमाह । प्रतिप्रसव इति । चित्तस्यात्यन्तं लयेऽपि कुशल इत्येव भवति' सुखदुःखादिभिः सत्त्वादिभिश्च अकुशलगुणैरत्यन्तवियो-गादित्यर्थः । एवकारेण जीवन्मुक्तदशायामपि बाधितमकुशलं तिष्ठतीत्युक्तम् । अतएव चाख्यायत इत्यनेन' जीवन्मुक्तावस्थायां गौणं कुशलत्वं व्याख्याय अत्र भवतीत्यनेन मुख्यं कुशलत्व-मुच्यत इति । यत्तु गीतायां "सर्वारम्भपरित्यागी गुणातीतः स उच्यते" इति ज्ञानिनोऽपि गुणातीतत्वमुक्तं' तद्गुणाभिमान-शून्यतामात्रं परमेश्वरस्य निगुणत्ववदिति । अतः परं शास्त्र-समाप्तिपर्यन्तं हानोपायव्यूहस्य अशेषविशेषास्तत्प्रसङ्गेनैव च हानंव्यूहस्य विशेषाश्च व्याख्येयाः । तत्रादौ विवेकख्यात्युपाय-प्रतिपादकं सूत्रजातमवतारयति । सिद्धेति । सिद्धा निष्पन्ना अविभवेति यावत् ॥ २७ ॥

सिद्धा भवति' विवेकख्यातिर्हानोपायः, न च सिद्धिरन्तरेण साधनमित्येतदारभ्यते ।

* योगाङ्गानुष्ठानादशुद्धिद्वये ज्ञानदीप्तिरा-
विवेकख्यातेः ॥ २८ ॥

योगाङ्गानि अष्टौ अभिधायिष्यमाणानि,
तेषामनुष्ठानात् पञ्चपर्वणो विपर्ययस्याशुद्धिरूपस्य
क्षयः नाशः, तत्क्षये सम्यग्ज्ञानस्याभिव्यक्तिः,
यथा यथा च साधनान्यनुष्ठीयन्ते तथा तथा तनुत्व-
मशुद्धिरापद्यते, यथा यथा च क्षीयते तथा तथा
क्षयक्रमानुरोधिनीं ज्ञानस्यापि दीप्तिर्विवर्द्धते,
सा खल्वेषा विवृद्धिः प्रकर्षमनुभवति आ विवेक-
ख्यातेः आ गुणपुरुषस्वरूपविज्ञानादित्यर्थः ।
योगाङ्गानुष्ठानमेशुद्धेर्वियोगकारणं यथा परशु-
च्छेदस्य, विवेकख्यातेस्तु प्राप्तिकारणं यथा धर्मः
सुखस्य, नान्यथा कारणम् । कति चैतानि
कारणानि शास्त्रे भवन्ति? नवैवेत्याह, तद्यथा
उत्पत्तिस्थित्यभिव्यक्तिविकारप्रत्ययाप्तयः । वियो-
गान्यत्त्वधृतयः कारणं नवधा स्मृतम् इति । तत्र
उत्पत्तिकारणं मनो भवति विज्ञानस्य, स्थिति-
कारणं मनसः पुरुषार्थता, शरीरस्येवाहार
इति । अभिव्यक्तिकारणं यथा रूपस्यालोक-
क्षया रूपज्ञानम् । विकारकारणं मनसो विष-

यान्तरं, यथाग्निः पाक्यस्य । प्रत्ययकारणं धूम-
 ज्ञानमग्निज्ञानस्य । प्राप्तिकारणं योगाङ्गानुष्ठानं
 विवेकस्यातेः । वियोगकारणं तदेवाशुद्धेः ।
 अन्यत्वकारणं यथा सुवर्णस्य सुवर्णकारः । एव-
 मेकस्य स्त्रीप्रत्ययस्य अविद्या मूढत्वे द्वेषो दुःखत्वे,
 रागः सुखत्वे, तत्त्वज्ञानं माध्यस्थ्ये । धृतिकारणं
 शरीरमिन्द्रियाणां तानि च तस्य, महाभूतानि
 शरीराणां तानि च परस्परं सर्वेषां तैर्योग्यौन-
 मानुषदैवतानि च परस्परार्थत्वात्, इत्येवं नव
 कारणानि । तानि च यथासम्भवं पदार्थान्तरे-
 ध्वपि योज्यानि, योगाङ्गानुष्ठानं तु द्विधैव कार-
 णत्वं लभत इति ॥ २८ ॥

सामान्यतो ज्ञानं श्रवणमननाभ्यामपि भवतीति दीप्तिपदं,
 दीप्तिश्च अत्राश्रुतामतविशेषग्रहणम् । अत्र योगाङ्गानुष्ठानादि-
 त्थर्जनं वक्ष्यमाणयमादीनां योगाङ्गत्वमपि ज्ञानाङ्गतावदेव विव-
 क्षितम् । अन्यथा “तदपि वहिरङ्गं निर्वोजस्य” इत्यागामि-
 सूत्रे योगाङ्गतायां विशेषस्याप्रकृताभिधानताप्रसङ्गात् । ननु
 योगाङ्गानि योगसाधनानि तानि च पूर्वीकृतया पुनर्नाकाङ्क्षन्ते
 इति चेन्न । कथं व्युत्थितचित्तोऽपि योगयुक्तः स्यादित्यादिभाष्ये-
 णैव दत्तोत्तरप्रायत्वात् । पूर्वपादे हि उत्तमाधिकारिणाम् अभ्या-
 सवैराग्ये एव योगयोः साधनमुक्तं ततश्च मध्यमाधिकारिणां
 तपःस्वाध्यायेश्वरप्रणिधानान्यपि केवलानि एतत्पादस्यादौ

उक्तानि । अतः परं मन्दाधिकारिणां यमादीन्वपि योगसाधनानि वक्तव्यानि 'ज्ञानसाधनप्रसङ्गेन इति अपौनरुत्तयम् । अद्यपि ज्ञानमपि असम्भ्रजातयोगसाधनतया अस्मिन् शास्त्रे प्रतिपादितं तथापि तद्योगसामान्ये अङ्गं न भवति सम्भ्रजाताहेतुत्वात् । अतो योगसामान्यस्य 'ज्ञानस्य' चोभयोरेव तुल्यवदङ्गतया अत्र यमादीनि अष्टौ एव योगाङ्गतया प्रतिपादयिष्यन्त इति । सूत्रं व्याचष्टे । योगाङ्गानीति । विपर्ययस्येति । योगाङ्गतया विपर्ययशब्देन तत्कार्यं पापादिकमपि ग्राह्यं तस्यापि अशुद्धिरूपत्वात् ।

ज्ञानमुत्पद्यते पुंसः क्षयात्पापस्य कर्मणः ।

यथादर्शतले प्रख्ये पश्यन्त्यात्मानमात्मनि ॥

इति स्मृतेः । नाशश्चात्र तनुता । तथा तथा तनुत्वमशुद्धिरापद्यत इत्युत्तरवाक्यात् क्लेशतनूकरणार्थस्येत्युक्तसूत्राच्च । अतो न ज्ञानेनैव क्लेशानामत्यन्तोच्छेद इति सिद्धान्तव्याघातः । अनु-रोधिनी 'अनुसारिणी' दीप्तिः सूक्ष्मग्राहिता । गुणपुरुषेति । गुणा-स्त्रयः सत्त्वादयः पुरुषश्च जीवेश्वरौ इत्यर्थः । एतेन जिज्ञासा-मात्रद्वारा यमनियमान्तर्गतसर्वकर्मणं ज्ञानहेतुत्वं जिज्ञासान-न्तरञ्च कर्म त्याज्यमनुत्पन्नज्ञानेनापीति वेदान्तिब्रुवाणां मतं दुर्मतं मन्तव्यम् । विपर्ययतानैवैद्वारा यमनियमान्तर्गतकर्मणां ज्ञानहेतुत्वसिद्धेरिति । अतएव

कर्मणा सहिताज् ज्ञानात् सम्यग्योगोऽभिजायते ।

ज्ञानञ्च कर्मसहितं जायते दोषवर्जितम् ॥

इति कौर्मादिषु कर्मणां ज्ञानमाहित्वंनानुष्ठानं सिद्धम् । अद्यपि विषयान्तरसञ्चाराख्यप्रतिबन्धनिवृत्तिरूपस्यैव सम्भ्रजातो-ऽपि ज्ञानकारणं तथापि अशुद्धिद्वयद्वारा योगाङ्गानुष्ठानानामेव ज्ञानदीप्तिहेतुत्वमस्ति न योगस्येति अङ्गपदोपादानमिति । ननु

नानाविधकार्यकारणभावदर्शनात् योगाङ्गान्यश्चिद्विद्यं प्रति-
 ज्ञानं प्रति च कौटुशं कारणमित्याकाङ्क्षयामाह । योगाङ्गानु-
 ष्ठानमशुद्धेरिति । अशुद्धेः कारणं वियोगरूपेणातिशयेनेत्यर्थः ।
 अयं भावः । सनएव वस्तुनोऽतिशयहेतुः कारणमुच्यते असदुत्पा-
 दस्यानभ्युपगमात् । तथा च सत्येव अशुद्धिर्वियोगाख्येन अती-
 तावस्थारूपेणातिशयेन योगाङ्गानां कार्येति । एवं दृष्टान्तेऽपि
 बोध्यम् । विवेकख्यातेस्तु प्राप्तिकारणमिति । प्राप्तिरूपाति-
 शयाधायकतया विवेकख्यातेः कारणमित्यर्थः । प्राप्तिश्चोत्पत्तौ
 प्रतिबन्धनिवर्तनम् । तत्र दृष्टान्तमाह । यथेति । नान्यथा-
 कारणमिति । न वैशेषिकाणामिवोत्पत्तिकारणमस्मन्नत । धर्मा-
 दीनां निमित्तकारणानां प्रतिबन्धनिवृत्तिकारणत्वसिद्धान्तादि-
 स्थाशयः । 'निमित्तमप्रयोजकं प्रकृतौनां वरणभेदस्तु ततः
 क्षेत्रिकवदिति सूत्रे चैतत् व्यक्तीभविष्यति । विवेकख्यातेरु-
 त्पत्तौ च चित्तमेव कारणं स्वत एव सर्वार्थग्रहणसामर्थ्यादिति ।
 षुच्छति । कति चेतानीति । उत्तरं नवैवेत्याहेति । पूर्वाचार्य-
 गण इति शेषः । कारिकोक्तानि नव कारणानि । यथोक्तक्रम-
 मुदाहरति । तत्रेति । 'ज्ञानस्य वृत्तिरूपस्योत्पत्तिरूपातिशयेन
 मनः कारणं सम्भवति उपादानत्वादित्यर्थः । आप्तिकारणं च
 नोत्पत्तौ साक्षात्कारणं किन्तु प्रतिबन्धनिवृत्तिद्वारेति । घटा-
 दिषु दण्डादीनि च पूर्वोक्तप्राप्तिकारणमध्य एव प्रवेशनीयानि,
 उत्पत्तिकारणत्वमुपादानकारणत्वमिति । स्थितीति । भोग्याप-
 वर्गरूपं पुरुषार्थसामान्यं मनसः स्थितिरूपातिशयेन कारणं
 भवति' पुरुषार्थसमाप्ती मनसः स्वयमेव लयादित्यर्थः । अत्र
 प्राधान्येनैव मन उदाहृतं पुरुषार्थस्य सर्वभोग्यानामेव स्थिति-
 हेतुत्वादिति । अभिव्यक्तौति । आलोको रूपेज्ञानश्च रूपस्य
 अभिव्यक्तिरूपातिशयेन कारणमित्यर्थः । अभिव्यक्तिश्च बुद्धि-

वृत्तिः पौरुषेयबोधश्च'तत्र बुद्धिवृत्तौ आलोकः कारणं 'पौरुषेय-
 बोधे च रूपज्ञानं बुद्धिवृत्तिरूपमिति विभागः । विकारकारण-
 मिति । एकाग्रस्य मनसो विषयान्तरं स्वगोचररागादिविकार-
 रूपातिशयेन कारणं भवतीत्यर्थः । प्रत्ययकारणमिति । प्रत्ययः
 सम्प्रत्ययः प्रामाण्यनिश्चय इति यावत्, तथा च पर्वते वङ्कर-
 स्तीति शब्दादिना यदग्निज्ञानं तस्य सम्प्रत्ययकारणं पर्वते
 धूमदर्शनमित्यर्थः । यथाश्रुतेऽग्निज्ञानस्येत्यत्र ज्ञानशब्दवैय-
 र्थात् । आनुमानिकज्ञानस्यापि अभिव्यक्तिमध्य एव प्रवेशाच्च ।
 प्राप्तिकारणमिति । आप्तिः प्राप्तिरित्येक एवार्थः, एतद्ग्राह्या-
 तम् । वियोगेति । एतदपि व्याख्यातम् । ननु वियोगकारणे
 कारणव्यवहार एव नास्तीति चेन्न । मशकार्थोऽयं धूम इत्यादि-
 व्यवहारदर्शनात् । कर्मकार्ययोरेकार्थतया अशेषधातुकर्मणामिव
 कार्यत्वाच्चेति । अन्यत्वकारणमिति । रूपभेदकारणमित्यर्थः ।
 ननु विकारकारणात् अस्य को भेद इति चेत्, उच्यते । सुवर्णादे-
 कटकादिरूपतात्यागेन कुण्डलादिरूपतायां यत्कारणं तत्सुव-
 र्णादेर्विकारकारणमुच्यते तदेव च कारणं कटकादेरन्यत्वकारण-
 मुच्यते कटकादिविनाशपूर्वकमन्वेषां 'कुण्डलादीनामुत्पादनात्
 अतः कार्यभेदेन एकस्यैव वस्तुनो द्विधा कारणत्वमिति । सुवर्ण-
 म्येति । सुवर्णपिण्डादेरित्यर्थः । सुवर्णस्य सर्वविकारानुगतत्वेन
 सुवर्णान्यत्वाकारणत्वात् । अतोऽस्य विकारकारणात् भेदः
 सुवर्णपिण्डं कुण्डलं करोति इत्यादिप्रत्ययश्च'अस्यां कारणतायां
 प्रमाणमिति । वाङ्मन्यत्वकारणमुदाहृत्य आन्तरमपि अन्यत्व-
 कारणमुदाहरति । एवमेकस्येति । स्त्रीप्रत्ययस्य स्त्रयाकारपरि-
 क्षतबुद्धिद्रव्यस्य वृक्ष्याख्यस्य एकस्यैकजातीयस्य मूढत्वादिधर्मा-
 णामन्यत्वे 'भिन्नत्वे' अविद्यादिचतुष्टयं कारणमित्यर्थः । तत्र
 मोहः कर्तव्याकर्तव्यशून्यता' दुःखत्वसुखत्वे दुःखित्वसुखित्वे'

माध्यस्थ्यं रागद्वेषमोहशून्यता । धृतिकारणमिति । शरीर-
मिन्द्रियाणाम् आश्रयविधया धारकं' तानि चेन्द्रियाणि तस्य
शरीरस्य योगक्षेमनिर्वाहकत्वेन धारकाणि । एवं पृथिव्यादीनि
महाभूतानि आधारतयैव शरीराणां धारकाणि । तानि च पर-
स्परं सर्वेषामिति । तानि च महाभूतानि अन्योन्यं सर्वेषां सर्वाणि
धारकाणि' आकाशं वायोर्धारकं' चक्रवात्या च छिद्राकाशस्य
धारिका' छिद्रस्य तत्तन्त्रत्वात् तदाश्रितत्वाच्च । एवं वायुस्ते-
जसो धारकः तेजश्च आवरणादिरूपमण्डान्तर्वर्त्तिवायूनां धार-
कमित्यभदिरूपेण व्याख्येयम् । तथा तैर्युग्यौनमानुषदैवतानि
च शरीराणि परस्परं धारकाणि' आश्रयाश्रयिभावाभावेऽपि
यज्ञवृष्ट्यादिभिरन्योन्यमुपकारकत्वात् । 'देवान् भावयतानेन
ते देवा भावयन्तु वः' इत्यादिभ्य इत्यर्थः । अथैवं स्थितिकारणात्
धृतिकारणस्य कथं भेद इति, उच्यते । कार्यानुप्रवेशाप्रवेशा-
भ्याम् अवान्तरभेदात् स्थितिहेतुर्हि पुरुषार्थाहारादिर्मतः शरी-
राद्यविभक्तः सन्नेव तानि स्थापयति' धृतिहेतुश्च शरीरादिरि-
न्द्रियादीन् अननुप्रविश्यैव तानि धारयतीति महान् विशेष
इति । उपसंहरति । इत्येवमिति । यथायोग्यमेभिरेव कार-
णत्वैरविद्याकर्मजीवेश्वरादीनां सर्वकारणत्वप्रतिपादिकाः श्रुति-
स्मृतयो व्याख्येया इत्याशयवान् आह । तानि च यथासम्भव-
मिति । आधुनिकास्तु उत्पाद्यविकार्याधिंसंस्काररूपैश्चतुर्विधं
कार्यमाहुः । तैस्तु नवानामेव कार्याणां चतुर्धा विभागः कृत
इति । प्रकृतमुपसंहरति । योगाङ्गिति । सूत्रान्तरमवतार-
यति । तत्रेति ॥ २६ ॥

तत्र योगाङ्गानि अवधार्यन्ते—

* यमनियमासनप्राणायामप्रत्याहारधारणा-
ध्यानसमाधयोऽष्टावङ्गानि ॥ २६ ॥ *

यथाक्रममेतेषामनुष्ठानं स्वरूपं च वक्ष्यामः
॥ २६ ॥

पूर्वपादोक्तानि अन्तरङ्गानि अभ्यासवैराग्यश्रद्धाप्राणायामा-
दीनि अस्य पादस्यादौ उक्तानि मध्यमसाधनानि तपःस्वाध्यायि-
श्वरप्रणिधानानि अत्यन्तवहिरङ्गैरनुक्तसाधनैः सह पिण्डीकृत्य
योगज्ञानोभयसाधनतया श्रोत्रोच्यन्त इति अपौनरुक्त्यम् । क्रिया-
साधननिरूपणं तु उत्तममध्यमाधमाधिकारभेदात् । तत्र वैरा-
ग्यस्य सन्तोषे प्रवेशः श्रद्धादीनां च तप-आदिषु परिकर्मणाञ्च
धारणादित्त्रिकं इति श्रवणमननयोश्च प्रमाणविधयैव ज्ञानहेतुत्वं
साक्षादस्तीत्याशयेन अशुद्धिचयद्वारकेषु ज्ञानसाधनेषु न ते
परिगणिते इति मन्तव्यम् । भाष्ये यथाक्रमेषामनुष्ठानमिति-
कर्त्तव्यमिति शेषः । अयं तूत्सर्ग एव ईश्वरप्रसादाज्जितोत्तर-
भूमिकस्य नाधरभूमिषु विनियोग इति भाष्ये वक्तव्यत्वात् ।
अन्यथा वहिरङ्गान्तरङ्गविभागप्रतिपादनवैयर्थ्यापत्तेश्चेति । उत्त-
रसूत्रजातमवतारयति । स्वरूपं चेति । स्वरूपञ्च यथाक्रम-
मेषामतः परं वक्ष्याम इत्यर्थः ॥ २६ ॥ ७५ —

* अहिंसासत्यमस्तेयब्रह्मचर्यापरिग्रहा यमाः
॥ ३० ॥

तत्राहिंसा सर्वथा सर्वदा सर्वभूतानामन-
भिद्रोहः, उत्तरे च यमनियमस्तन्मूलोस्त-
त्सिद्धिपरतया तत्प्रतिपादनाय प्रतिपाद्यन्ते,

तदवदातरूपकरणायैवोपादीयन्ते । तथा च उक्तं^१
 स खल्वयं ब्राह्मणो यथा यथा व्रतानि बहूनि
 समादित्सते' तथा तथा प्रमादकृतेभ्यो हिंसा-
 निदानेभ्यो निवर्त्तमानस्तामेव अवदातरूपाम-
 हिंसां करोति' सत्यं यथार्थं वाङ्मनसे, यथा दृष्टं^२
 यथा अनुमितं' यथा श्रुतं' तथा वाङ्मनश्चेति, परत्र^३
 स्वबोधसंक्रान्तये वागुक्ता' सा यदि न वञ्चिता
 भ्रान्ता वा प्रतिपत्तिबन्धा वा भवेदिति, एषा
 सर्वभूतोपकारार्थं प्रवृत्ता न भूतोपघाताय, यदि
 च एवमर्थभिधीयमाना भूतोपघातपरैव स्यान्न
 सत्यं भवेत्, पापमेव भवेत्, तेन पुण्याभासेन
 पुण्यप्रतिरूपक्रेण कष्टतमं प्राप्नुयात्, तस्मात्
 परीच्य सर्वभूतहितं सत्यं ब्रूयात् । स्तेयम् अ-
 शास्त्रपूर्वकं द्रव्याणां परतः स्वीकरणं, तत्प्रति-
 षेधः पुनरस्यृहारूपमस्तेयमिति । ब्रह्मचर्यं
 गुप्तेन्द्रियस्य उपस्थस्य संयमः । विषयाणामर्जन-
 रक्षणक्षयसङ्गहिंसादोषदर्शनात् अस्वीकरणम-^२
 परिग्रह, इत्येते यमाः ॥ ३० ॥

योगाङ्गभूतां प्रकृष्टामहिंसां लक्षयति । तत्र अहिंसा सर्व-
 धेति । आश्रमविहितनित्यकर्माविरोधेनेति विशेषणीयां शौ-
 चादिषु क्षुद्रजन्तुहिंसाया अपरिहार्थत्वात् । अतएव योगिनां

प्राणायामादिकं तत्पापक्षालनाय नित्यतया शास्त्रे विहित-
मिति । अहिंसाया अविरोधेनैव सत्यादयो यमनियमा अनु-
ष्ठेया इति प्रतिपादनाय तस्याः श्रेष्ठत्वमाह । उत्तरे चेति ।
तन्मूला इति । सैव मूलं प्रयोजनं येषामिति विग्रहः । अतो-
हिंसासिद्धिपरतयैव शास्त्रेषु इतरयमनियमाः प्रतिपाद्यन्त इति
तत्सिद्धिपरतयैवेत्यस्य विवरणम् । तत्रप्रतिपादनायेति । सत्या-
दिभिरहिंसा सिध्यतीति प्रतिपादनायेति तस्यार्थः । तथा
तदवदातरूपकरणाय अहिंसा निर्मलीकरणायैव योगिभि-
रूपादीयन्तेऽनुष्ठीयन्ते चेत्यर्थः । शौचतप आर्द्रकरणे च नर-
कादिना हिंसापि अन्ततोऽस्तीति मन्तव्यम् । तथा चेत्यादि,
सुगमम् । तथा मोक्षधर्मोऽप्युक्तम्

यथा नागपदेऽन्यानि पदानि पदगामिनाम् ।

सर्वाण्येवापि धीयन्ते पदजातानि कौञ्चरे ॥

एवं सर्वमहिंसायां धर्मैर्यमपि धीयते ।

इति । मूलं लक्षयति । सत्यमिति । यथार्थत्वं व्याचष्टे ।
यथा दृष्टमिति । दर्शनादीनां प्रमात्वमपि विवक्षितम् । भ्रान्तौ
इति वक्ष्यमाणत्वात् । अज्ञाननिमित्तकपोषाल्लवत् भ्रान्तिनि-
मित्तका सत्यस्यापि पापत्वौचित्यात् । मनश्चेति । मनश्च तथा
तात्पर्ययुक्तमित्यर्थः । तेन यदा दृष्टादिविपरीतार्थबोधने ता-
त्पर्यं तदा यथार्था वागंसत्यैव भवति' यथा अश्वत्थामा हत
इति युधिष्ठिरवाक्यं, तत्र हि गजविषये वाक्यस्य सत्यत्वेऽपि
मनसो न सत्यत्वं दृष्टविपरीतद्रोणपुत्रहनने तात्पर्यादिति ।
सत्यस्य उदाहरणं सामान्यत आह । परत्र इत्यादिना इती-
त्यन्तेन । इतिशब्दात् पूर्वं तदा सत्यमिति पूरणीयम् । स्व-
धिनोदाय गीतावाक्यादीनां परप्रतिपत्तिबन्धत्वाद्वा अपि न
असत्यत्वंमित्यतस्तद्वावर्त्तनार्थं परत्र स्वबोधसंक्रान्तये इत्य-

ज्ञम् । षड्विंशति विपरीतार्थबोधनेच्छया प्रयुक्ता भ्रान्ता स्मरणे
 प्रयुक्ता प्रतिपत्तिबन्धा अप्रसिद्धपदादिभिर्न बोधजननक्षमेत्यर्थः ।
 यथोक्तसत्यलक्षणे- लोकहितत्वमपि विशेषणं देयमित्याह ।
 एषेति । एषा वाक् प्रवृत्ता ब्रह्मणा निर्मिता । अतो यदि च,
 एवमपि यथार्थापि, अभिधीयमाना उच्चार्यमाणेत्यादिरर्थः । सा
 च वाक् यथा दस्युभिः सार्थगमनं- पृष्टस्य सार्थगमनाभिधानम्
 इत्यादिरूपा, पुण्याभासेन पुण्यवत्प्रतीयमानेन । तत्र हेतुः
 पुण्यप्रतिरूपक्रेणिति'पुण्यसदृशेनेत्यर्थः । कष्टं दुःखात्मकं तमो
 नरकमित्यर्थः । सत्त्वं यथायं ब्रूयादित्यर्थः । अत्र च असत्यनि-
 वृत्तिमात्रं सत्यशब्देन विवक्षितं तस्यैव तत्त्वसम्भवा' अन्यथा
 असत्यस्य वर्णेऽपि यमप्रसङ्गाच्चेत् । अस्तेयं लक्षयितुमभावस्य
 प्रतियोगिनिरूपणाधीननिरूपणतयोर्दो स्तेयं लक्षयति ।- स्तेय-
 मिति । प्रतिग्रहत्यावर्तनायाशाशस्त्रपूर्वकमिति । अत्र चौर्य-
 णापि स्वत्वं जायत इति अवगम्यते । अथ वा स्वीकरणं ममति
 बुद्धिमात्रं भ्रमसाधारणमिति तत्प्रतिषेधस्तन्निवृत्तिस्तथापि
 असृष्टहामुपलक्षयित्वाह । असृष्टारूप इति । ब्रह्मचर्यं लक्ष-
 यति । गुप्तेति । गुप्तेन्द्रिवंस्पेति'स्वीकृतस्य विवरणमुपस्थस्येति ।
 संयम इति अत्रोपसर्गेण अन्येन्द्रियसाहित्यमुपस्थस्य ग्राह्यं'तेनो-
 पस्थस्य विषये सर्वेन्द्रियव्यापारोपरम इति लक्षणम् । तथा
 चोक्तं दक्षसंहितायाम् ।

ब्रह्मचर्यं सदा रक्षेदष्टधा लक्षणं पृथक् ।

स्मरणं कीर्तनं केलिः प्रेक्षणं गुह्यभाषणम् ॥

सङ्कल्पोऽध्ववसायश्च क्रियानिर्वृत्तिरेव च ।

एतन्मैश्वर्यमष्टाङ्गं प्रवृत्तित्तमनीषिणः ॥

इति । प्रकृष्टमीक्षणं प्रेक्षणं रागपूर्वकं दर्शनमित्यर्थः । अप-
 रियहं लक्षयति । विषयाणामिति । परिग्रहे हिंसाया अपि

दोषास्तेषां दर्शनादिति विशेषणं दम्भाशक्त्यादिनिमित्तकास्त्री-
करणेऽतिव्याप्तिनिरासाय इति । हिंसा च अत्र दाहप्रभृतीनां
बोध्या । उक्तानां यमानां विशेषप्रतिपादकं सूत्रं पूरयित्वा
पठति । ते त्विति ॥ ३० ॥

.ते तु—

* जातिदेशकालसमयानवच्छिन्नाः सार्व-
भौमा महाव्रतम् ॥ ३१ ॥ *

तत्र अहिंसा जात्यवच्छिन्ना मत्स्यवन्धकस्य
मत्स्येषु एव नान्यत्र हिंसा, सैव देशावच्छिन्ना न
तीर्थे हनिष्यामीति, सैव कालावच्छिन्ना न
चतुर्दश्यां न पुण्येऽहनि हनिष्यामीति, सैव
विभिरुपरतस्य समयावच्छिन्ना देवब्राह्मणार्थे
नान्यथे हनिष्यामीति, यथा च क्षत्रियाणां युद्धे
एव हिंसा नान्यवेति । एभिर्जातिदेशकाल-
समयैः अनवच्छिन्ना अहिंसादयः सर्वथा एव परि-
पालनीया, सर्वभृशेषु सर्वविषयेषु, सर्वथा एव
अविदितव्यभिचाराः सार्वभौमा महाव्रतमित्यु-
च्यते ॥ ३१ ॥

समयः सङ्केतो वक्ष्यमाणनियमविशेष इति यावत् । जात्या-
दिभिश्चतुर्भिरनवच्छिन्नास्ते यमाः सार्वभौमाः' सर्वासु अवस्थासु
अनुगता अतो महाव्रतमिति संज्ञिता इत्यर्थः । शब्दार्थभङ्गायाः
फलञ्च प्रकृत्ययोगिभिरेवमनुष्ठानमिति । मुख्यमहिंसाक्षयस-

माश्रित्य जात्यवच्छिन्नादीन् व्याचष्टे । तत्र अहिंसेति । जाति-
र्मत्स्यत्वादिः तथा परम्परया अवच्छिन्ना मत्स्याद्यतिरिक्तस्य
अहिंसेत्यर्थः । एवमुत्तरासु अपि परम्परया एवावच्छिन्नत्वं
बोध्यम् । सैव देशेति । सैव अहिंसैव' एवमुत्तरयोरपि । त्रिभि-
रुपरतस्येति । साङ्ख्यनिरासायोक्तम् । त्रिभिर्जात्याद्यवच्छेदैः
परम्परया शून्यस्य पुरुषस्येत्यर्थः । समयावच्छिन्नस्य उदाहरण-
इयमाह । देवेति । यथा चेति । यथा वेत्यर्थः । अहिंसाया
इव अन्येषामपि यमानां जात्याद्यवच्छिन्नत्वमूहनीयमित्याशयः ।
सूत्रतात्पर्यार्थमाह । एभिरिति । सार्वभौमशब्दस्यार्थमाह ।
सर्वभूमिषु इति । सर्वभूमिषु इत्यस्य विवरणं सर्वविषयेषु इति ।
विषया जात्यादयो यथोक्ता । अस्यापि विवरणं सर्वथैव इत्यादि ।
ननु कुशसमिदोहरणादिवैधहिंमानामपि परित्यागे नित्यकर्म-
बाधेन प्रत्यवायापत्तिरिति, भवम् ।

सर्वाणि भूतानि सुखे रमन्ते' सर्वाणि दुःखेषु तथोद्भिजन्ति ।

तेषां भयोत्पादनजातखेदः' कुश्यान्न कर्माणि हि' जातवेदः ॥

इति मोक्षधर्मादिवाक्येर्जातवेदस्योत्पन्नात्मज्ञानस्य योगिनः
कारुणिकस्य बाह्यकर्मत्यागानुज्ञया' अयोगिनामेव बाह्यकर्मा-
करणे प्रत्यवायात् योगरूपस्यैव नित्यकर्मणो मन्वादिभिर्विहित-
त्वाच्च । यथा मनौ ।

एतान्नेके महायज्ञान्' यज्ञशास्त्रविदो जनाः ।-

अनीहमानाः' सतर्तमिन्द्रियेष्वेव जुह्वति ॥

इति । अतएव वशिष्ठेन बाह्याभ्यन्तरकर्मणोर्विकल्प उक्तः ।

बाह्यमाभ्यन्तरं चेति द्विविधं कर्म वैदिकम् ।

तयोरन्यतरत् कुश्यान्नित्यं कर्म यथाविधि ॥

इति । तयोश्चाभ्यन्तरं कर्म हिंसाद्यभावात् एकाग्ररूप-
त्वाच्च अष्टं गीतादिषूक्तम् 'अथान् द्रव्यमयादयज्ञानयज्ञः

परन्तपे'त्यादिना । भाष्यकारश्च वैधर्हिंसाया अपि पापहेतुत्वमग्रे प्रतिपादयिष्यति 'शौचादिषु चापरिहार्या हिंसा चाश्रम-विहितैवे'ति न तथा व्रतलोपः स्वाश्रमधर्माविरोधित्वेन विशेषितत्वादिति ॥ ३१ ॥

* शौचसन्तोषतपःस्वाध्यायेश्वरप्रणिधानानि नियमाः ॥ ३२ ॥ *

तत्र शौचं मृज्जलादिजनितं मेध्याभ्यवहरणादि च वाह्यम् । आभ्यन्तरं चित्तमलानामाक्षालनम् । सन्तोषः सन्निहितसाधनादैधिकस्य अनुपादित्सा । तपः द्वन्द्वसहनं, द्वन्द्वश्च जिघत्सापिपासे, शीतोष्णो, स्थानासने, काष्ठमौनकार्मौने च, व्रतानि चैषां यथायोगं कृच्छ्रचान्द्रायणसान्तपन्नदीनि । स्वाध्यायः मोक्षशास्त्राणामध्ययनं, प्रणवजपो वा । ईश्वरप्रणिधानं तस्मिन् परमगुरौ सर्वकर्मापणं, "शय्यासनस्थोऽथ पथि व्रजन् वा स्वस्थः परिक्षीणवितर्कजालः । संसारवीजक्षयमीक्षमाणः स्यान्नित्यमुक्तोऽमृतभोगभागी" । यत्रेदमुक्तं "ततः प्रत्यक्चेतनाधिगमोऽप्यन्तरायाभावश्च" इति ॥ ३२ ॥

यमान् व्याख्याय नियमान् व्याचष्टे ।

स्थूलशरीरस्यैव बाह्यान्तररूपेणादौ द्विविधं बाह्यशौचं दर्शयति । मृज्जलेति । मेध्यं गोमूत्रयवाग्वादि तेषां भक्षणं

मेधाभ्यवहरणम्' आदिशब्देनोपवासादयो प्राज्ञाः । मानसमपि शौचमाह । आभ्यन्तरमिति । सत्त्वस्वभावस्य चित्तस्य मला रागद्वेषादयस्तेषां मैत्र्यादिना प्रक्षालनं प्रसाद इति प्रागुक्तमित्यर्थः । सन्तोषं व्याचष्टे । सन्निहितेति । अत्यावश्यकप्राणयात्रानिर्वाहकविद्यमानसाधनादैतिरिक्तस्य अलिप्तेत्यर्थः । इन्दान्याह । जिघत्सेति । जिघत्सा वुभुक्षा, यद्यपि शीतोष्णादिवत् परस्परविरुद्धत्वं वुभुक्षापिपासयोर्नास्ति तथापि मिथुनवदेव पारिभाषिकइन्द्रता । स्थानमूर्द्ध्वस्थानम् । आसनं चोपवेशनम् । काष्ठमौनमिङ्गितेनापि स्वाभिप्रायाप्रकाशनम् । आकारमौनं त्ववचनमात्रम् । एतानि शास्त्रोक्तव्रतनैव सोढव्यानि न तु वृथा इत्याशयेनाह । व्रतानि च एषामिति । स्वाध्यायव्याख्या सुकरा । तज्जपस्तदर्थभावनमिति प्रथमपादोक्तप्रणिधानव्यावृत्त्यर्थं द्वितीयपादाद्यसूत्रवाक्यार्थमेव प्रणिधानशब्दार्थं स्मारयति । तस्मिन् परमगुरौ सर्वकर्मारपणमिति । एतच्च तत्रैव व्याख्यातम् । ननु एवं तदर्थभावनरूपमेव प्रणिधानमर्थो भवतु । न । वह्निरङ्गताया वक्ष्यमाणत्वात् । ईश्वरभावनं हि ध्यानरूपतया योगस्थान्तरङ्गमेव । तन्नयमन्तरङ्गमिति वक्ष्यमाणसूत्रात् सर्वकर्मारपणमेव मुख्यतो ध्येयं न तु ईश्वरतत्त्वम् । 'कुर्यात् कर्म सत्यासच्चिन्तन'मिति योगियाज्ञवल्क्यवाक्यात् ।

नाहं कर्ता सर्वमेतन्नसा कुरुते तथा ।

एतद् ब्रह्मारपणं प्रोक्तमृषिभिस्त्वदर्शिभिः ॥

इति कीर्माञ्च । ईश्वरस्तु सामान्यतस्तद्दिशेषणतामात्रेण कर्तृत्वारोपेण च ध्येय इत्यतो युक्ता तस्य योगवह्निरङ्गतेति । नटेवं सूत्रगणोक्ता यमनियमा विष्णुपुराणादिषु अपि दर्शिताः ।

ब्रह्मचर्यमहिंसां च सत्यास्तेयपरिग्रहान् ।

मेवेत योगी निष्कामो योग्यतां मनसो नयन् ॥

स्वाध्यायशौचसन्तोषतर्पासि नियतात्मवान् ।

कुर्वीत' ब्रह्मणि तथा परस्मिन् प्रवर्षं र्मनः ॥ .

इत्यादिभिः । एतेषु दशषु मध्ये ईश्वरप्रणिधानस्य मुख्यतो
योगाङ्गत्वमिति प्रतिपादनाय निर्विघ्नपरमात्मयोगहेतुत्वं तस्याह
श्लोकेन । शय्यासनेति । ईश्वरप्रणिधानी तदनुग्रहात् सदैव
योगयुक्तः स्यादिति श्लोकार्थः । स्वस्थः परमात्मनिष्ठः' परमात्मा-
र्पितकर्मणां मुख्यतस्तद्योगस्यैव कल्पनीचित्यात्' वितर्कजालो
यो वक्ष्यमाणः स वक्ष्यमाणप्रतिपक्षभावनां विनापि परिक्षीणो
यस्य स तथा । संसारवीजानां संस्कारादीनां क्षयमनुद्दिनमुप-
लभमानः तथाऽतभोगभागी जीवन्मुक्तिसुखानुभवितेत्येवभृतो
नित्ययुक्तः स्यादित्यर्थः । न केवलमीश्वरेऽर्पितकर्मण ऐश्वरयोग
एव भवति' अपि तु ईश्वरसाक्षात्कारद्वारा पूर्णत्वादिना जीव-
तत्त्वसाक्षात्कारोऽपीत्युक्तमेव स्मारयति । यत्र इदमुक्तमिति ।
यत्र ईश्वरयोगे । ननु यमनियमयोर्मध्ये यज्ञदानाद्यवचना-
श्रूयतेति चेत्, न ।

देवद्विजगुरुप्राज्ञपूजनं शौचमार्जवम् ।

ब्रह्मचर्यमहिंसा च शारौरं तपं उच्यते ॥

इत्यादिवाक्येभ्योऽतानुक्तकर्मणां तपस्येवान्तर्भावात् । एवं
योगिनामन्तर्यागाभयदानादेरपि तपस्येवान्तर्भावः । दे-
ब्राह्मणार्थहिंसाया अपि त्याज्यवचनेन च प्रकृष्टयोगिनां वाङ्म-
कर्मणाम् अभावसिद्धिरिति । तदेवं यमाः पञ्च'नियमाश्च पञ्च
सर्वस्मृतिसिद्धाः प्रोक्ताः । ननु यमानामभावरूपतया कालाद्यन-
वच्छिन्नत्वसम्भवात् सार्वभौमत्वमुक्तं' नियमानान्तु प्रतिनियत-
कालावच्छिन्नतया न सार्वभौमत्वं सम्भवति' अतो नात्र महा-
व्रतरूपो विशेष उक्त इति । यद्योक्तयोश्च यमनियमयोर्मध्ये
निवृत्तिरूपतया शक्यसम्पादनत्वेन यमा एव परमहिंसानामाव-

श्रुत्वा जडभरतादीनामपि अहिंसापालनस्य विष्णुपुराणादौ
स्मरणात् । न तु नियमाः प्रवृत्तिरूपतया योगान्तरायत्वात् ।
तदुक्तं भागवते

यमार्नभीक्ष्णं सेवेत नियमान् मत्परः क्वचित् ।

इति । उक्तेषु यमनियमेषु वक्ष्यमाणविघ्नस्य निवृत्त्युपाय-
प्रतिपादकं सूत्रं पुरयित्वावतारयति । एतेषां यमनियमाना-
मिति ॥ ३२ ॥

• एतेषां यमनियमानां

* वितर्कबाधने प्रतिपन्नभावनम् ॥ ३३ ॥

यदा अस्य ब्राह्मणस्य हिंसादयो वितर्का
जायेरन् हनिष्याम्यहमपकारिणम्, अनृतमपि
वक्ष्यामि, द्रव्यमप्यस्य स्वीकरिष्यामि, दारेषु
च अस्य व्यवायौ भविष्यामि, परिग्रहेषु च अस्य
स्वामी भविष्यामीति । एवमुन्मार्गप्रवणवितर्क-
ज्वरेण अतिदीप्तेन बाध्यमानस्तत्प्रतिपन्नान्
'भावयेत्' घोरेषु संसाराङ्गारेषु पच्यमानेन मया
शरणमुपागतः 'सर्वभूताभयप्रदानेन योगधर्मः,
स खल्वहं त्यक्त्वा वितर्कान् पुनस्तानाददान-
स्तुल्यः प्रवृत्तेन इति भावयेत्, यथा प्रवा वान्ता-
वलीहौ तथा त्यक्तस्य पुनराददान इति । एव-
मादि सूत्रान्तरेषु अपि योज्यम् ॥ ३३ ॥

वक्ष्यमाणवितर्कैर्यमादिबाधने सति वक्ष्यमाणं प्रतिपक्षभावनं कुर्यादित्यर्थः । तदेतद्वाचष्टे । यदास्येति । विपरीतास्तर्का विचारा येषु इति वितर्कसंज्ञा हिंसादिषु तान्त्रिकी । तर्कश्चात्र विशेषणं, तथाच वितर्क्यमाणो हिंसादिर्वितर्कः' तेन बाधने स्वाभिमुखीकरणे प्रतिपक्षभावनम् । उत्तरसूत्रवक्ष्यमाणं कुर्यादित्यर्थः । विपरीततर्कस्याकारमाह । इनिष्यामीत्यादिना इतीत्यन्तेन । एवं नियमपञ्चकेऽपि त्यज्यास्यहं शौचमित्यादयो वितर्काः द्रष्टव्याः युक्तिसाम्यात् । सूत्रतात्पर्यार्थमाह । एवमिति । एवमुन्मार्गाभिमुखेन हिंसादिगतेन वितर्कज्वरेण ज्वलितेन बाध्यमानो योगी वितर्कविरोधिज्ञानविषयतया वितर्कप्रतिपक्षान् दुःखादिफलकत्वादीन् भावयेत् चिन्तयेत् इत्यर्थः । प्रतिपक्षभावनं व्याचष्टे । घोरिषु इत्यादिना भावयेदित्यन्तेन । वितर्कान् हिंसादीन् । अत्र दुःखफलत्वचिन्तनं वाक्यतात्पर्यार्थः । तुल्यत्वमेव विवृणोति । यथेति । एवमादीत् । वितर्कबाधने प्रतिपक्षभावनमित्येवमादिकं सूत्रान्तरेषु आसनप्राणायामसूत्रेषु अपि योजनीयम् । आदिशब्देन अस्य सूत्रस्य व्याख्या उत्तरसूत्रं च ग्राह्यम् । आसनादिषु च वितर्का आसनादिकं त्यज्ये इत्यादिरूपा इति शेषः । इदानीं ये वितर्काः ये वा वितर्कस्य प्रतिपक्षाः यादृशं वा तच्चिन्तनं तत्रयमाह ॥ ३३ ॥

* वितर्का हिंसादयः कृतकारिताऽनुमोदिता-
लोभक्रोधमोहपूर्वका मृदुमध्याधिमात्रा दुःखा-
ज्ञानानन्तफला इति प्रतिपक्षभावनम् ॥३४॥ *

तत्र हिंसा तावत् कृता कारितानुमोदि-

तेति त्रिधा, एकैका पुनस्त्रिधा' लोभेन- मांस-
चर्मार्धेन, क्रोधेन अपकृतमनेनेति, मोहेन धर्मी
मे भविष्यतीति, लोभक्रोधमोहाः पुनस्त्रिधाः
मृदुमध्याधिमात्रा इति, एवं सप्तविंशति भेदा
भवन्ति हिंसायाः, मृदुमध्याधिमात्राः पुनस्त्रेधा,
मृदुमृदुः, मध्यमृदुः, तीव्रमृदुरिति, तथा मृदु-
मध्यः मध्यमध्यः, तीव्रमध्य इति, तथा मृदुतीव्रः,
मध्यतीव्रः, अधिमात्रतीव्रः, इति, एवमेकाशीति-
भेदा हिंसा भवति, सा पुनर्नियमविकल्पसमु-
च्चयभेदादिसंख्येया, - प्राणभृद्भेदस्यापरिसंख्येयत्वा-
दिति । एवमन्ततादिषु अपि योज्यम् । ते
खलु अमी वितर्का दुःखाज्ञानानन्तफला इति
प्रतिपक्षभावनं, दुःखमज्ञानञ्च अनन्तफलं येषा-
मिति प्रतिपक्षभावनं, तथा च हिंसकः प्रथमं
तावद् बन्धस्य वीर्यमाक्षिपति, ततः शस्त्रादि-
निपातेन दुःखयति, ततो जीवितादपि मोच-
यति, ततो वीर्याक्षिपादस्य चेतनाचेतनमुप-
करणं क्षीणवीर्यं भवति, दुःखोत्पादान्नरक-
तिर्यक्प्रेतादिषु दुःखमनुभवति, जीवितव्यप-
रोपणात् प्रतिक्षणं च जीविताख्ये वर्त्तमानो

मरणमिच्छन्नपि' दुःखविपाकस्य नियतविपाक-
वेदनीयत्वात् कथञ्चिदेवोच्छ्रंसिति, यदि च कथ-
ञ्चित् पुण्यावापगता हिंसा भवेत्तत्र सुखप्राप्तौ
भवेदल्पायुरिति, एवमनृतादिषु अपि योज्यं
यथासम्भवम् । एवं वितर्काणां च अमुमेवानु-
गतं विपाकमनिष्टं भावयन्न वितर्केषु मनः प्रणि-
दधीत । प्रतिपक्षभावनाद् हेतोर्हेयां वितर्काः
॥ ३४ ॥

हिंसादय इति । वितर्काणां स्वरूपकथनं विशेषणत्रयेण ।
तत्तद्गतविशेषाणां कथनं सर्वथैव हेयत्वप्रतिपादनार्थं । दुःखादि-
फलकत्वकथनं च प्रतिपक्षकथनम् । प्रतिपक्षान् भावयेदिति-
पूर्वसूत्रीयभाष्यानुपपत्त्या प्रतिपक्षभावनमित्यन्तकर्मधारया-
सम्भवात् । शेषेण च भावनकथनमिति । दुःखाज्ञाने एव अनन्ते
फले येषामिति विग्रहः । विशेषणत्रयोक्तान् विशेषान् विवृ-
णोति । तत्र हिंसेति । कृतेति । कृता वा कारिता वा अनुमो-
दिता वेत्यर्थः । तत्र कृता स्वयं निष्पादिता कारिता कुर्वित्युक्ता
अनुमोदिता परैः क्रियमाणा साधु साध्वित्यङ्गीकृता । कृता-
दीनामपि द्वितीयविशेषणोक्तं त्रैविध्यं व्याचष्टे । एकैकेति ।
लोभेन इत्यस्य व्याख्या ।- मांसचर्मार्थेन' मांसचर्मादिप्रयोजनेन
तथा अपकृतमनेन इत्येवंक्रोधेन' तथा मोहेन यन्नार्थहिंसया
निर्दोषो धर्मो भविष्यतीत्येवं रूपेणेत्यर्थः । यद्यपि हृदुमभ्यधि-
मात्रा इति हिंसादिविशेषणं सूत्रेऽस्ति तथापि लोभादेर्हृदु-
त्वादिनेव हिंसादेर्हृदुत्वादिकंसर्वत्र विवक्षितमर्थसौष्ठवाय' इत्याश.

धिन लोभादिविशेषणतया मृदुत्वादीन् व्याचष्टे ।— लोभक्रोध-
मोहा इति । लोभक्रोधमोहा एकैकाः पुनस्त्रिधा मृदुमध्याधि-
मात्रा इत्यर्थः । एवमित्यादिं हिंसाया इत्यन्तमेकं वाक्यं मृदु-
मध्याधिमात्रत्वात् ततोऽपि विशेष इति पूर्वपादीयसूत्रा-
नुसारेण । यौक्तिकान् अपरान् विशेषान् स्यमाह । मृदु-
मध्याधिमात्राः पुनस्त्रिधेति । सर्वत्र तीव्रत्वमधिमात्रता, शेषं
स्यष्टम् । सा पुननियमेति । मत्स्येषु एव हिंसेत्यादिर्नियमः ।
एकस्मिन् दिवसे स्थावरस्य जङ्गमस्य वा अन्यतरस्यैव हिंसा
नाभयोरित्यादिर्विकल्पः । स्थावरजङ्गमयोरुभयोरेव अव्यवस्थया
हिंसेत्यादिः समुच्चयः । इत्ययं नियमविकल्प समुच्चयानाम्
आनन्त्यात् हिंसा असंख्येयमदित्यर्थः । नियमाद्यानन्त्ये हेतुः,
प्राणभृदिति । हिंसकानां हिंस्यानां वा असंख्यतया निय-
मादीनामनन्तप्रकारत्वमित्यर्थः । एवमिति । हिंसायामिव अनृ-
तादिरूपवितर्केषु अपि कृतकारिता इत्यादिविभागा योज-
नीया इत्यर्थः । अज्ञानं चेति । अज्ञानं सम्मोहः हिंसातो
दुःखाज्ञानं यथा भवतस्तदाह । तथा चेति । तथा हीत्यर्थः ।
वीर्याक्षपो बलात् नियमनम् । एव त्रिप्रकारहिंसनात् त्रिप्र-
कारमेव दुःखं हन्ता प्राप्नोति कर्मानुरूपफलोदयादिति प्रति-
पादयति । ततो वीर्यंति । परस्य वीर्याक्षपात् तस्य हन्तु-
रपि चेतनाचेतनमुपकरणं स्त्रीपुत्रधनादिकं क्षाणवीर्यं काव्या-
क्षमं भवति । तथा परस्य शस्त्रादिना दुःखात्पादनात् हन्तापि
नरकादिषु याम्यशस्त्रादिना दुःखमनुभवति । तथा परस्य
जीवितव्यपरोपणात् प्राणवियोजनात् तत्कर्तापि प्रतिक्षणं
जीविताख्यं रोगादिना मरणावस्थां सम्मोहमयीमापन्नो मरण-
मिच्छन्नपि कथञ्चिदैव जीवति । ननु तदानोमिव कथं मरणं
न भवति तत्राह । दुःखविपाकस्येति । दुःखरूपस्य विपाकस्य

प्रतिनियतजन्मादिविपाकैरेव भोग्यत्वादित्यर्थः । तदेतत् हिंसायां
अनन्तदुःखाज्ञानफलकत्वं गीतायामप्युक्तम्

मामात्मपरदेहेषु प्रद्विषन्तोऽभ्यस्यकाः ।

तानहं द्विषतः क्रूरान् संसारेषु नराधमान् ॥

क्षिपाभ्यजस्रमशुभानासुरीष्वेव योनिषु ।

इति । पुत्रा हि अग्निविस्फुलिङ्गवत् पितुरंशाः । 'आत्मा वै
जायते पुत्र' इति श्रुतेः । अत ईश्वरांशजीवेषु द्वेष ईश्वरद्वेष एव ।
किञ्च जीवानामप्यात्मा परमेश्वरः । अतः शरीरद्वेषेण शरीर-
द्वेषवत् जीवद्वेषेण परमेश्वरस्य द्वेषो भवतीति भावः । पुण्या-
वापगतेति । पुण्यकर्मरूपस्य सुवीजस्य चित्तभूमौ आवपने
गता सहावापितेत्यर्थः ।- धान्यवीजवपने ह्यणवीजानां वपनव-
दिति भावः । भवेदल्पायुरिति । ननु 'अहिंसन् सर्वाणि भूता-
न्यन्यत्र तीर्थेभ्यः' 'तस्माद्यज्ञे बधोऽबध' इत्यादिश्रुतिस्मृतिभि-
र्वैधहिंसातिरिक्तहिंसाया एव प्रतिषेधात् कथं वैधहिंसाया
अनिष्टसाधनत्वमुच्यत इति । अत्रोच्यते ।- कार्यत्वमिष्टसाध-
नत्वं वा विध्यर्थो' न पुनरनिष्टाननुबन्धित्वमपि । राजत्वादि-
प्रापककर्मणां गर्भवासजन्याद्यनर्थहेतुतायाः सर्वसम्मतत्वात् ।
न च बलवदनिष्टाननुबन्धित्वमपि विध्यर्थो वक्तुं शक्यते । अनि-
ष्टेषु पुरुषाणां बलवद्द्वेषस्याव्यवस्थितेः । दुःखमेव सर्वं विवे-
किन इत्युक्तत्वात् । किञ्च बलवदनिष्टाननुबन्धित्वस्य विध्यर्थ-
त्वेऽपि यन्नादिनान्तरौयकहिंसायाः सामान्यतो अनिष्टजनकत्व-
श्रुत्यविरोधः । अपि च अवेर्धाहिंसायागस्य स्वर्गादिसाधनता-
बोधकविधिभिर्वैधहिंसायाः स्वर्गादिसाधनताबोधकविधिभिश्च
सह हिंसाया सृष्ट्याद्यनिष्टहेतुताबाधकश्रुतिस्मृतीनां नास्त्येव
विरोधो' येन तासु सङ्कोचः कल्प्येत' अती युक्तमुक्तं पुण्यावा-
पगतानामपि हिंसानामनिष्टहेतुत्वम् । पुण्यावापगतहिंसासु

अपि युधिष्ठिरादीनां प्रायश्चित्तश्रवणादपि अयमेव सिद्धान्त उच्यते ।

तस्माद् यास्याम्यहं तात ! दृष्ट्वेमं दुःखसन्निधिम् ।

त्रयीधर्ममधर्माभ्यं किम्पाकफलसन्निभम् ॥

इति मार्कण्डेयादिस्मृतिश्रुत्यादिभ्यश्च । अतएव स्मर्यते-
ऽपि ।

सर्वाणि भूतानि सुखे रमन्ते सर्वाणि दुःखेषु तथोद्विजन्ति ।

तेषां भयोत्पादनजातखेदः कुर्यान्न कर्माणि हि जातवेदः ॥

इति मोक्षधर्मादिषु इति । वधोऽवध इत्यादिवाक्यन्तु वधा-
भासतापरमिति दिक् । एवमिति । अनृतादिषु अप्येवं दुःखा-
ज्ञानफलकत्वं यथासम्भवं भ्रमणादिकं विहाय योज्यमित्यर्थः ।
प्रतिपक्षभावनस्य प्रयोजनमाह । एवं वितर्काणामिति । अनु-
गतं नियतमेवमनिष्टं विपाकं वितर्काणां कार्यमेव चिन्तयन्
योगी न वितर्केषु मनः प्रणिदधीत ददातीत्यर्थः । यमनियम-
निष्पत्तिसूचकानां सिद्धीनां प्रतिपादकानि सूत्राणि अवतार-
यति । प्रतिपक्षेति । हेया हातुमर्हा एवभूता वितर्का यदा
अस्य योगिनः प्रतिपक्षभावनातो विषयसान्निध्यकालेऽपि अप्र-
सवस्वभावा भवन्ति तदा तत्कृतं-वितर्कहानिकृतमैश्वर्यं यमा-
दिनिष्पत्तिसूचकं भवतीत्यर्थः । तन्निष्पत्त्यवधारणे च तत्तद्भूमिषु
यत्नं विहाय भूमिकान्तरेषु योगी यत्नमातिष्ठेत इत्येतत्प्रतिपाद-
यितुं सर्वेषु योगाङ्गेषु सिद्धिकथनम् । तद्यथा तदैश्वर्यं
यथा ॥ ३४ ॥

यदा अस्य स्युरप्रसवंधर्माणस्तदा तत्कृत-
मैश्वर्यं योगिनः- सिद्धिसूचकं भवति, तद्-
यथा,—

* अहिंसाप्रतिष्ठायां तत्सन्निधौ वैरत्यागः ॥३५॥*
सर्वप्राणिनां भवति ॥ ३५ ॥

प्रतिष्ठायां स्वैर्यो उक्तवितर्कैरसंस्पर्श इति यावत् । तस्यां सत्यां तत्सन्निधिस्थानां सर्वप्राणिनां मार्जारमूषिकादीनामन्योन्य-वैरत्यागो भवतीत्यर्थः ॥ ३५ ॥

* सत्यप्रतिष्ठायां क्रिया[×]फलाश्रयत्वम् ॥३६॥ *
धार्मिको भूया इति भवति धार्मिकः, स्वर्गं प्राप्नुहि इति स्वर्गं प्राप्नोति, अमोघा अस्य वाग्- भवति ॥ ३६ ॥

सर्वप्राणिनां भवतीत्यत्रापि शेषः । क्रिया[×]धर्मः तस्य फलं स्वर्गादिः तयोराश्रयत्वं सर्वप्राणिनां सत्यप्रतिष्ठस्य-वचनाद्भवतीत्यर्थः । तदेतद्वाच्ये । धार्मिक इति । धार्मिको भूया इति वचनात् सम्बोधो धार्मिको भवतीत्यादिरर्थः । अमोघेति । एवम्यकारेणास्य योगिनो वाक् सत्या भवतीत्यर्थः । अत्र वाक् मनसोऽप्युपलक्षणम् ॥ ३६ ॥

* अस्तेयप्रतिष्ठायां सर्वरत्नोपस्थानम् ॥३७॥ *
सर्वदिक्स्थानि अस्य उपतिष्ठन्ते रत्नानि ॥३७॥

सर्वाभ्यो दिग्भ्यो रत्नोपस्थानं सर्वरत्नोपस्थानम् । तदेतत् व्याचष्टे । सर्वदिक्^०स्थानीति ॥ ३७ ॥

* ब्रह्मचर्य्यप्रतिष्ठायां वीर्य्यलाभः ॥ ३८ ॥ *

यस्य लाभादेप्रतिष्ठान् गुणानुत्कर्षयति,

सिद्धञ्च विनेयेषु ज्ञानमाधातुं समर्थो भवतीति
॥ ३८ ॥

वीर्यं शक्तिविशेषं लक्षयति । यस्येति । यस्य वीर्यस्य ला-
भात् प्रतीघातवर्जितान् गुणान् ज्ञानक्रियाशक्तीरुत्कर्षयति योगी
वर्द्धयति तथा सिद्धः स्वयं ज्ञानी भूत्वा शिष्येषु ज्ञानाधानसमर्थश्च
भवतीत्यर्थः ॥ ३८ ॥

* अपरिग्रहस्थैर्यं जन्मकथन्तासम्बोधः ॥ ३९ ॥*

अस्य भवति, कोऽहमासं, कथमहमासं, किं
स्विदिदं, कथं स्विदिदं के वा भविष्यामः, कथं
वा भविष्यामः, इति, एवमस्य पूर्वापरान्त-
मध्येषु आत्मभावजिज्ञासा स्वरूपेण उपावर्त्तते ।
एता यमस्थैर्यं सिद्धयः ॥ ३९ ॥

अपूर्वेण देहेन्द्रियादिसङ्घातेन ज्ञानहेतुः सम्बन्धो जन्म'तस्य
कथन्ता किम्प्रकारता'तयोः सम्बोधः साक्षात्कारो' जन्मकथन्ता-
सम्बोधः । तथा च शान्तोदिताव्यवदेश्यानां जन्मनां स्वरूपतः
प्रकारतश्च जिज्ञासामात्रेण साक्षात्कारोऽपरिग्रहस्थैर्यं भवती-
त्यर्थः । तदेतद्ग्राह्ये । अस्य भवतीति । इदं सूत्रेण सहान्वेति ।
कोऽहमासं कथमहमासमिति अतीतजन्मनः स्वरूपप्रकारयो-
र्जिज्ञासा । किंस्विदित्यादिद्वयं वर्त्तमानजन्मनः स्वरूपप्रकारजि-
ज्ञासा । के वा भविष्याम इत्यादिद्वयं च भाविजन्मन इति ।
पूर्वापरान्तमध्याः भूतभविष्यद्वर्त्तमानकालाः तेषु अस्य योगिनः
स्वजन्मजिज्ञासोत्पन्नमात्रैव स्वरूपेण स्वविषयेण ज्ञानेन उपावर्त्तते
विशिष्टा भवति नास्त्यत्र साधनापेक्षेत्यर्थः । स्वतः सर्वार्थग्रहण-

योग्यस्यापि चेतसोऽतीतादीनां स्वावस्थानाम् अग्रहणं परिग्रह-
व्यासङ्गदोषात् अतोऽपरिग्रहस्यैर्यात् ताः क्षणं प्रणिधानमात्रे-
णैव गृह्यन्त इति भावः ॥ ३८ ॥

नियमेषु वक्ष्यामः—

* शौचात् स्वाङ्गजुगुप्सा परैरसंसर्गः ॥ ४० ॥ *

स्वाङ्गे जुगुप्सायां शौचमारभमाणः काया-
वद्यदर्शी कायानभिध्वङ्गी यतिर्भवति । किञ्च
परैरसंसर्गः—कायस्वभावावलोकी स्वमपि कायं
जिहामुर्मृज्जलादिभिराक्षालयन्नपि कायशुद्धि-
मपश्यन् कथं परकायैरत्यन्तमेवाप्रयतैः संसृज्येत
॥ ४० ॥

शौचात् शौचस्यैर्यात् । अनेन सूत्रेण बाह्यशौचस्यैर्यस्य
सिद्धिरुच्यते, जुगुप्सा कुक्षा अशुचित्वदोषदर्शनं तस्य अशेषतः
साक्षात्कार इति यावत् । शौचात् स्वाङ्गजुगुप्सायां युक्तिमप्याह ।
स्वाङ्ग इति । यतः पूर्वमल्पजुगुप्सया शौचमभ्यस्तम् अतोऽति-
शयितजुगुप्सा शौचफलं युक्त्याशयः । जुगुप्सां विवृणोति ।
कायेति । अवद्यं दोषः । तज्ज्ञानस्य फलमाह । कायानभि-
ध्वङ्गीति । शेषं सुगमम् । अतः शौचस्य सिद्धिसूचकं सूत्रमव-
तारयति । किञ्चेति ॥ ४० ॥

* सत्त्वशुद्धिसौमनस्यैकाग्र्येन्द्रियजयात्मदर्शन-
योग्यत्वानि च ॥ ४१ ॥

भवन्तीति वाक्यशेषः । शुचेः सत्त्वशुद्धिः,
ततः सौमनस्यं, तत एकाग्रं, तत इन्द्रिय-
जयः, ततश्च आत्मदर्शनयोग्यत्वं बुद्धिसत्त्वस्य
भवति, इत्येतत् शौचस्थैर्यादधिगम्यत इति
॥ ४१ ॥

एतेषु क्रमं दर्शयति । शुचेरिति । क्षालितचित्तमलस्य सत्त्व-
शुद्धिः । सत्त्वोद्रेको भवति ततः सौमनस्यं प्रीतिः स्वत एवानन्दो
जायते । ततश्च प्रीतचित्तस्य अविच्छेपदिकाग्रं तत इन्द्रियजयः
ततश्च आत्मदर्शनयोग्यत्वमिति । सूत्रद्वयार्थमुपमंहरति । एत-
दिति । एतत्सूत्रद्वयोक्तं शौचसामान्यस्य स्थैर्यात्प्राप्यते इत्यर्थः
॥ ४१ ॥

* सन्तोषादनुत्तमसुखलाभः ॥ ४२ ॥ *

तथाचोक्तम्

यच्च कामसुखं लोके यच्च दिव्यं महत्सुखम् ।
दृष्ट्वाक्षयसुखस्यै ते नार्हतः षोडशीं कलाम् ॥
इति ॥ ४२ ॥

नास्युत्तमं सुखं यस्मात् तादृशसुखस्य लाभः सन्तोषस्थै-
र्याद्भवतीत्यर्थः । दृष्ट्वाक्षयो हि सन्तोषः दृष्ट्वाप्रतिबन्धापगमं
व चित्तस्य स्वाभाविकसत्त्वाधिक्यनिमित्तिका सुसुखभावता
खत एवाविर्भवति न तत्सुखे विषयापेक्षेति तन्निर्विषयं शान्ति-
सुखम् आत्मसुखमुच्यते । 'ते ये शतं प्रजापतेरानन्दाः । स एको
ब्रह्मण आनन्दः । श्रोत्रियस्य चाकामहतस्ये'त्यादिश्रुतेः ईश्वरस्य
पूर्णकामत्वात् श्रोत्रियस्य न्व ज्ञानेन कामक्षयादुभयोरेव वैद-

णास्य तुल्यतया समानं सुखमित्याशयः । बुद्धेः सत्त्वात्मकतया सुखस्वभावत्वेन जीवेऽपि नित्यं सुखमिदमेव गीयते' स्वाभाविकस्य यावद्द्रव्यभावित्वात्' तमसा पिहितत्वेन च सदानभिव्यक्तत्वात् न पुनश्चित्तिरेव सुखस्वरूपिणी' चिन्मात्रत्वश्रुतिस्मृतिसूत्रविरोधादेरुक्तत्वात् इति । सन्तोषादभिव्यक्तसुखस्यानुत्तमत्वे स्मृतिमुदाहरति । तथा चोक्तमिति । कामसुखं कामेभ्यो लौकिकविषयेभ्यः सुखं 'दिव्यं सङ्कल्पमात्रोत्पत्त्यविषयजं 'सङ्ख्या-देवास्य पितरः समुत्तिष्ठन्ती'त्यादिंश्रुतेः । तृष्णाक्षयसुखस्य तृष्णाक्षयाभिव्यक्तसुखस्येत्यर्थः । विदेहकैवल्ये तु सुखवाक्यानि दुःखनिवृत्त्या गौणानीति ॥ ४२ ॥

* कायेन्द्रियसिद्धिरशुद्धिद्वयात्तपसः ॥ ४३ ॥ *

निर्वर्त्यमानमेव तपो हिनस्ति अशुद्धावरण-
मेलं, तदावरणमलापगमात् कायसिद्धिः अणि-
मांदाय, तथेन्द्रियसिद्धिः दूराच्छ्रवणदर्शनाद्येति
॥ ४३ ॥

व्याचष्टे । निर्वर्त्यमानमिति । अशुद्धिरधर्मस्तामसो गुणः
सैव अणिमादिशक्तेरावरको मत इत्यर्थः । अणिमादिसिद्धीर्वि-
भूतिपादे व्याख्यास्यति । शेषं सुगमम् ॥ ४३ ॥

* स्वाध्यायादिष्टदेवतासप्रम्प्रयोगः ॥ ४४ ॥ *

देवा' ऋषयः' सिद्धाश्च' स्वाध्यायशीलस्य दर्शनं
गच्छन्ति, कार्ये चास्य वर्तन्त इति ॥ ४४ ॥

सम्प्रयोगो दर्शनं' यां देवतां द्रष्टुमिच्छति सैव दृश्या भवती-
त्यर्थः । सुगमं भाष्यम् ॥ ४४ ॥

* समाधिसिद्धिरौश्वरप्रणिधानाद् ॥ ४५ ॥ *

ईश्वरार्पितसर्वभावस्य समाधिसिद्धिः, यया सर्वमीप्सितमवितथं जानाति देशान्तरे कालान्तरे च, ततोऽस्य प्रज्ञा यथाभूतं प्रजानातीति ॥ ४५ ॥

व्याचष्टे । ईश्वरेति । ईश्वरेऽर्पितः सर्वभावः सर्वव्यापारो येन तस्य समाधिसिद्धिर्योगनिष्पत्तिर्यथा येन प्रकारेण ईश्वरानुग्रहतो भवति तदुच्यते, आदौ तावद्देशाद्यन्तरस्थमपि ध्येयं सर्वश्रवणमननकाले यथार्थमेव जानाति । गुरुवाक्यादविपर्ययं भवति । ततोऽस्य योगिनः प्रज्ञा समाधिकालेऽपि यथार्थमेव साक्षात्करोतीत्यर्थः । एवं सम्प्रज्ञातसिद्धौ असम्प्रज्ञातसमाधिः स्वयमेव सिध्यतीति तत्र प्रदर्शितम् । न च ईश्वरप्रणिधानादेव योगनिष्पत्तौ इतराङ्गवैयर्थ्यमिति वाच्यम् । ईश्वरप्रणिधानस्य मोहमात्रनिवृत्तिद्वारत्ववचनात् । द्वारान्तरेण तु अङ्गान्तराणां समाधिसाधनत्वसम्भवात् । अपि च ईश्वरप्रणिधानेनैव निर्विघ्नं सर्वाण्यङ्गानि सम्पाद्य समाधिं जनयतीति न अन्याङ्गवैफल्यम् । अथ वा अन्यान्यङ्गानि ईश्वरप्रणिधानद्वारा समाधिं निष्पादयन्ति इतराङ्गानाञ्च स्वतो न एतादृशी शक्तिरस्ति इत्याशयेन ईश्वरप्रणिधानस्यैव तु मुख्यतः समाधिसाधकत्वं सूत्रितमिति वह्निरङ्गत्वं त्वस्य संयमद्वारकतया अनावश्यकतया च वक्ष्यतीति । सूत्रान्तरमवतारयति । उक्ता इति ॥ ४५ ॥

उक्ताः सहसिद्धिभिर्यमनियमाः, आसनादीनि वक्ष्यामः ।

तत्र—

* स्थिरसुखमासनम् ॥ ४६ ॥ *

तद्यथा—पद्मासनं, वीरासनं, भद्रासनं, स्वस्तिकं, दण्डासनं, सोपाश्रयं, पर्यङ्कं, क्रौञ्चनिषदनं, हस्तिनिषदनम्, उष्ट्रनिषदनं, समसंस्थानं, स्थिरसुखं, यथासुखं च, इत्येवमादीनि ॥ ४६ ॥

स्थिरं निश्चलं सुखकरं च यत्तदासनम् आस्यतेऽनेन प्रकारेण इत्यासनमित्यर्थः । आसनस्य भेदानाह । तद्यथेति । तत्र पद्माद्यासनचतुष्टयस्य लक्षणं वशिष्ठे नोक्तम् ।

अङ्गुष्ठौ सन्निबध्नीयात् हस्ताभ्यां व्युत्क्रमेण तु ।

ऊर्वोरुपरि विप्रेन्द्र ! कृत्वा पादतले उभे ॥

पद्मासनं भवेदेतत् सर्वेषामिव पूजितम् ।

एकपादमथैकस्मिन् विन्यस्योरौ च संस्थितः ॥

इतरस्मिंस्तथा पादं वीरासनमुदाहृतम् ।

अस्यैवार्द्धमर्द्धासनमप्युच्यते, तथा ।

गुल्फौ च वृषणस्याधः सीवन्याः पार्श्वयोः क्षिपेत् ।

पार्श्वपादौ च पाणिभ्यां दृढं बद्ध्वा सुनिश्चलः ॥

भद्रासनं भवेदेतत्सर्वव्याधिविषापहम् ।

जानूर्वीरन्तरे सम्यक् कृत्वा पादतले उभे ॥

ऋजुकायः सुखासीनः स्वस्तिकं तत्रचक्षते ।

इति । इतराणि आसनानि योगप्रदीपाद्युक्तानि मन्त्रेपात् कथ्यन्ते । दण्डासनम् उपविश्य श्लिष्टाङ्गुलिकौ श्लिष्टगुल्फौ भूमि-
श्लिष्टजङ्घोरुपादौ प्रसार्य दण्डवच्छयनम् । सोपाश्रयं योगपङ्-

योगिनोपवेशनम् । पर्यङ्गञ्च जानुप्रसारितबाहोः शयनम् । क्रौञ्च-
निषदनादीनि क्रौञ्चादीनां निषष्ठानां संस्थानदर्शनात् प्रत्ने-
तव्यानि । जान्वोरुपरि हस्ती कृत्वा कायशिरोघ्रीवाणामवक्र-
भावेनावस्थानं समसंस्थानम् । स्थिरसुखं च सूत्रोपात्तं, तस्य
व्याख्यानं यथासुखमिति । आदिशब्देन मायूराद्यासनानि आ-
ह्वाणि । यावन्म्यो जीवजातयस्तावन्म्येव आसनानीति संक्षेपः ।
आसनस्वैर्यस्योपायमाह ॥ ४६ ॥

* प्रयत्नशैथिल्यानन्तसमापत्तिभ्याम् ॥ ४७ ॥ *

भवतीति वाक्यशेषः । प्रयत्नोपरमात्
सिध्यत्यासनं'येन नाङ्गमेजयो भवति, अनन्ते वा
समापन्नं चित्तमासनं निर्वर्त्तयतीति ॥ ४७ ॥

प्रयत्नशैथिल्यस्य द्वारमाह । येन न अङ्गेति । बहुव्यापारा-
नन्तरं चेदासनं क्रियते तदाङ्गकम्पनात् आसनस्वैर्यं न भवती-
त्याशयः । अनन्तेति । अथ वा प्रयत्नशालित्वेऽपि पृथिवीधा-
रिणि स्थिरतरशेषनागे समापन्नं तद्धारणया तदात्मतापन्नं
चित्तमासनं निष्पादयतीत्यर्थः । तच्च अनन्तानुग्रहात् वा सजा-
तीयभावनावशात् वा अदृष्टविशेषवशात् वा इत्यन्यदेतत् । आ-
सनप्रतिष्ठायां सिद्धिमाह ॥ ४७ ॥

* ततो द्वन्द्वानभिघातः ॥ ४८ ॥ *

शीतोष्णादिभिर्द्वन्द्वैरासनजयान्नाभिभूयते ॥ ४८ ॥

भाष्यं सुगमम् । क्रमप्राप्तं प्राणायाममाह ॥ ४८ ॥

* तस्मिन् सति श्वासप्रश्वासयोर्गतिविच्छेदः
प्राणायामः ॥ ४९ ॥ *

सति आसनजये' वाङ्मस्य वायोराचमनं श्वासः,
 कोष्ठस्य वायोर्निःसारणं प्रश्वासः, तयोर्गतिवि-
 च्छेदः उभयाभावः, प्राणायामः ॥ ४६ ॥

वक्ष्यमाणचतुर्विधप्राणायामस्यैवं सामान्यलक्षणं गतिवि-
 च्छेदः । शास्त्रोक्तरीत्या स्वाभाविकगतेः प्रतिषेध इत्यर्थः । स च
 रेचकपूरककुम्भकेषु अनुगतः । नन्वेवं प्रत्येकस्यापि प्राणायाम-
 त्वापत्त्या त्रिभिर्मिलित्वैकप्राणायाम इति 'प्राणायामस्तु विज्ञेयो
 रेचकपूरककुम्भकै'रित्यादिवाक्योक्तं व्याहृत्येतेति चेन्न । त्रयाणां
 पौर्वापर्येण प्रथमभूमिकायां सहानुष्ठाननियमादिकत्वव्यवहा-
 रोपपत्तेः । न तु तादृशवाक्येषु मिलितानामेव प्राणायामत्वं
 विवक्षितम् ।

रेचकं पूरकं त्यक्त्वा सुखं यद्वायुधारणम् ।

प्राणायामोऽयमित्युक्तः स वै केवलकुम्भकः ॥

इति वाशिष्ठमंहितादौ केवलकुम्भकस्यापि प्राणायामत्ववच-
 नादिति । इदं सूत्रं व्याचष्टे । सत्यासन इति । यथा यमनि-
 यमयोरन्यकालकृतयोर्योगाङ्गत्वं नैवमासेनेस्य' किन्तु प्राणायाम-
 माद्यङ्गपञ्चकसाहित्येनेति' एतत् प्रतिपादयितुं सत्यासने' इति
 विशेषणं तथा च सत्यासन इति समाधिसूत्रपर्यन्तम् अनुवर्त्त-
 नीयम् । गीतादौ आसनोपरागणैव ध्यानादिस्मरणादिति ।
 अतएव चासनादीनां षडङ्गानां सहानुष्ठेयत्वेनारादुपकारकतया-
 न्तरङ्गत्वमित्याशयेन स्मृत्यादिषु क्वचित् षडङ्गे योग उच्यते ।
 यमनियमयोः कालान्तरीयतया अत्यन्तवहिरङ्गत्वादिति । आ-
 चमनमन्तःप्रवेशः । नन्वेवं प्रवेशनिर्गमरूपयोः श्वासप्रश्वासयोः
 गतिरेव नास्तीत्याशयेनाह । उभयाभाव इति । तथा च गति-
 शब्दार्थोऽत्र न विवक्षितः' स्वाभाविकश्वासप्रश्वासयोः प्रतिषेधः

प्राणायाम इत्येवार्थः । अवान्तरभेदप्रतिपादकमुत्तरसूत्रं पूर-
यित्वोक्त्यापयति । स त्विति ॥ ४८ ॥

* वाह्याभ्यन्तरस्तम्भवृत्तिर्देशकालसंख्याभिः
परिदृष्टो दीर्घसूक्ष्मः ॥ ५० ॥*

यत्र प्रश्वासपूर्वको गत्यभावः स वाह्यः, यत्र
श्वासपूर्वको गत्यभावः स आभ्यन्तरः, तृतीयः
स्तम्भवृत्तिर्यत्र - उभयाभावः स कृत् प्रयत्नाद्
भवति, यथा तस्मै 'न्यस्तंमुपले जंलं' सर्वतः सङ्कोच-
मापद्यते 'तथा द्वयोर्युगपद् भवत्यभाव इति ।
त्रयोऽप्येते देशेन परिदृष्टाः 'द्वयानस्य विषयो देश
इति', कालेन परिदृष्टाः क्षणानामियत्ता अवधा-
रणेनावच्छिन्ना इत्यर्थः । संख्याभिः परिदृष्टाः
एतावद्भिः श्वासप्रश्वासैः प्रथम उद्वातः, तद्वन्नि-
गृहीतस्य एतावद्भिर्द्वितीय उद्वातः, एवं तृतीयः,
एवं मृदुः, एवं मध्यः, एवं तीव्रः, इति संख्या-
परिदृष्टः, स खल्वयमेवंमभ्यस्तो दीर्घसूक्ष्मः ॥५०॥

स तु प्राणायामो वाह्यवृत्तिराभ्यन्तरवृत्तिःस्तम्भवृत्तिरिति
त्रिविधः 'रेचकपूरककुम्भकभेदात् । तदुक्तं विष्णुपुराणे ।

परस्परैणाभिभवं प्राणापानौ यदानिलौ ।

कुरुतः स द्विधा तेन तृतीयः संयमात्तयोः ॥

इति । स च त्रिविधः । प्राणायामो देशकालसंख्याभिः
परिदृष्टो निर्णीतो नियमितो भवति' तदाभ्यासवशात् क्रमेण

दीर्घसूक्ष्मसंज्ञको भवतीति सूत्रार्थः । तदेतद्वाचष्टे । यत्रेति । विशेषाणां सामान्यनिष्ठत्वात् इयं सप्तमी । यत्र प्राणायामे गतिविच्छेदे प्रश्वासपूर्वकगत्यभावः' प्रश्वासेन रेचकेन गतिविच्छेदः स वाह्यो वाह्यवृत्तिः' प्राणायामो रेचकनामेत्यर्थः । न च रेचनं वाह्य इत्येवास्त्विति वाच्यम् । प्राणस्थायामः प्राणायाम इति योगादरेणायामाख्यनिरोधस्य विशेषीकरणादिति । यत्र श्वासेति । यत्र श्वासेन पूरकेण गत्यभावः स आभ्यन्तरः' आभ्यन्तरवृत्तिः प्राणायामः पूरकनामेत्यर्थः । स्तम्भवृत्तिरिति । यत्रोभयाभावः श्वासप्रश्वासयोरभावः सङ्गव्यत्नादेवाभ्यासनिरपेक्षाङ्गवति स स्तम्भवृत्तिः प्राणायामः कुम्भकनामेत्यर्थः । वक्ष्यमाणस्य कुम्भकभेदस्य चतुर्थप्राणायामस्य व्यावर्त्तनाय सङ्गव्यत्नादिति विशेषणम् । स हि प्रयत्नबाहुल्येनैव भवतीति तत्रैव प्रतिपादयिष्यति । एकदैव वाह्याभ्यन्तरप्राणविलापने दृष्टान्तमाह । यथा तप्त इति । इयोर्वाह्याभ्यन्तरदेशयोः । देशकालसंख्याभिः परिदृष्टे' इति विशेषणस्यायमर्थः । एतावद्देशेन वा एतावत्कालेन वा एतावन्मात्रसंख्याभिर्वा अर्वाच्छब्दो मया रेचकादिः कर्त्तव्य इत्येवमवधारित इति । तदेतद्विभज्यं व्याचष्टे । त्रयोऽप्येत इति । त्रयो रेचकपूरककुम्भकाः । इयानिति । नासायात् प्रादेशद्वादशाङ्गुलहस्तादिपरिमितो वाह्यदेशो रेचकस्य विषयः स-चैषीकातूलादिक्रियानिश्चयः । पूरकस्य च आपादतलंमामस्तकामाभ्यन्तरो विषयः'स च पिपीलिकासर्गसदृशेन स्पर्शेन निश्चयः । कुम्भकस्य रेचकपूरकरयोः वाह्याभ्यन्तरदेशौ समुच्चितावेव विषयः उभयत्रैव प्राणस्य विलयात् । स च तूलस्य क्रियाया उक्तस्पर्शस्य चानुपलब्ध्या निश्चय इति । कालेनेति । चक्षुर्निमेषावच्छिन्नस्य कालस्य चतुर्थभागः क्षणः' तेषामियत्तावधारणेनावच्छिन्नाः' एतावत्क्षणरेचकादिः कर्त्तव्य इति निय-

मिता इत्यर्थः । संख्याभिरिति । मात्राणां द्वादशदिसंख्याभिरित्यर्थः । यद्यपि संख्याभिरपि कालनियम एव क्रियते । तथापि प्रकारभेदाद्भेद इति । यत्र हि शङ्खध्वन्यादिना कालनियमः क्रियते स कालेन परिदृष्टः । यत्र च वक्ष्यमाणमात्रासंख्याभिः कालनियमः क्रियते स संख्याभिः परिदृष्ट इति । संख्यार्थं मात्रा च मार्कण्डेयप्रोक्ता ।

निमेषोन्मेषणे मात्रा'तालो लघुच्चरं तथा ।

प्राणायामस्य संख्यार्थं'स्मृतो द्वादशमात्रिकः ॥

इति । निमेषादिलघुच्चरान्तं मात्राप्रमाणं'तदेव दर्शयत्युत्तरार्द्धेन'द्वादशमात्रिको'द्वादशगुणितो यः कश्चनः निमेषादिरयं पदार्थः प्राणायामस्य संख्यार्थं स्मृत इत्यर्थः । एवं प्रणवाद्योऽपि मात्रा वशिष्ठयाज्ञवल्क्यादिभिरुक्ताः । पूरकादितय एव द्वादशमात्रेत्ययमधमः कल्पः । यतः पूरकादिषु प्रत्येकं मात्रायाः संख्याभेदो वशिष्ठसंहितायामुक्तः ।

एवं ज्ञात्वा विधाने च प्रणवेन समाहितः ।

प्राणायामत्रयं कुर्यात्पूरकुम्भकरेचकैः ॥

आकृष्य श्वसनं वाह्यात् पूर्येदिदयोदरम् ।

शनैः षोडशमात्राभिरुकारं तत्र संस्मरन् ॥

मकारं मूर्त्तिभेदापि संस्मरन् प्रणवं जपेत् ।

धारयेत् पूरितं पश्चात् चतुःषष्ट्या तु मात्रया ॥

यावद्वा शक्यते तावद्धारणं जपसंयुतम् ।

पूरितं रेचयेत्पश्चात् प्रणवं ह्यनिलान्वितम् ॥

शनैः पिङ्गलया पुत्र ! द्वात्रिंशन्मात्रया पुनः ।

ध्यायन्नाद्याच्चरं तत्र प्रणवस्य समाहितः ॥

इति । अकारोकारमकाराणां मूर्त्तयो ब्रह्मविष्णुरुद्रशरीराणि'तमेतं पुराणाद्युक्तं मात्राभेदं सामान्यतो भाष्यकार आह ।

एतावद्भिरित्यादिना । एतावद्भिः षोडश्यादिभिः मात्रास्यैः पदार्थैः निमेषोन्मेषणादिभिः । स्वासप्रवेशः पूरकः प्रथम उद्वातः । वायोरुद्धननं गतिनिरोध इति यावत् । तथा निगृहीतस्य स्तम्भितस्य वायोरेतावद्भिश्चतुःषष्ट्यादिभिर्निमेषोन्मेषणादिभिः कुम्भको द्वितीय उद्वातः । एवं तृतीय उद्वातोऽर्थाद्वेचकः, एतावद्भिर्द्वात्रिंशदादिभिर्निमेषोन्मेषणादिभिरित्यर्थः । अत्र प्रथमादिशब्दैः पूरकादित्रये क्रमवचनात्सौत्रः पाठक्रमोऽनुष्ठानेनादर्त्तव्यः । तथा च पूरककुम्भकरेचका इत्येव औत्सर्गिकोऽनुष्ठानक्रमः पुराणादिषु बाहुल्येन दर्शनाच्च । सृष्टौ महदादिक्रमवदिति । प्रकारान्तरेणापि संख्यापरिदृष्टत्वमाह । एवं सृष्टुरित्यादिना । एवम् एतावद्भिर्मात्राप्रमाणैर्दुः प्राणायामः एवम् एतावद्भिर्मध्यमः एवमेतावद्भिस्तौत्रः प्राणायाम इत्यपि संख्यापरिदृष्टो भवतीत्यर्थः । तदुक्तं कौर्मे ।

मात्राद्वादशको मन्दश्चतुर्विंशतिमात्रकः ।

मैध्यमः प्राणसंरोधः षड्त्रिंशन्मात्रकोऽन्तिमः ॥

इति । अत्र पूरकादिविशेषावचनात् त्रिष्वपि प्राणायामेषु द्वादशद्वादशमात्रादिरूपैकैव संख्या इत्येवं पृथक्कल्पः । देशकालसंख्याभिः परिदृष्ट इत्यत्र चेच्छाविकल्प एव न तु समुच्चयः उदाहृतवशिष्टवाक्यादौ केवलमात्रासंख्यायामपि प्राणायामदर्शनात् । समुच्चयानुष्ठाने तु फलभूमा भवत्येव भूयसि भूय इति न्यायादिति । दीर्घसूक्ष्म इति दलं व्याचष्टे । स खल्विति । स वाह्याभ्यन्तरस्तम्भवृत्तिस्त्रिविधः प्राणायामः । एवं देशाद्यन्धारणैरभ्यस्तः स दीर्घसूक्ष्मसंज्ञको भवतीत्यर्थः । दीर्घश्चासौ सूक्ष्मश्चेति सान्वया इयं संज्ञा देशाद्यन्यतमन्युयमेन हि प्रत्यहमभ्यस्यमानः क्रमेण कालवृद्ध्या दीर्घकालव्यापित्वेन दीर्घा भवति वायुसञ्चारस्यातिसूक्ष्मतया च सूक्ष्म इति । यद्यपि

अभ्यस्त इति सूत्रे नास्ति' तथापि दीर्घसूक्ष्मसंज्ञया अर्थाक्षिप्त एव भाष्यकारेण व्याख्यात इति । तदेवं प्राणायामस्य रेचक-कुम्भकपूरकाख्यविशेषत्रयमभ्यासाख्यगुणयोगिन तेषां दीर्घसूक्ष्मत्वं चोक्तम्' इदानीं केवलकुम्भकरूपं प्राणायामस्य चतुर्थं विशेषमाह ॥ ५० ॥

* वाह्याभ्यन्तरविषयाक्षेपी चतुर्थः ॥ ५१ ॥ *

देशकालसंख्याभिर्वाह्यविषयः परिदृष्ट आक्षिप्तः' तथा आभ्यन्तरविषयः परिदृष्ट आक्षिप्तः' उभयथा दीर्घसूक्ष्मः' तत्पूर्वको भूमिजयात् क्रमेण उभयोर्गत्यभावश्चतुर्थः प्राणायामः । तृतीयस्तु विषयानालोचितो गत्यभावः सकृदारब्ध एव' देशकालसंख्याभिः परिदृष्टो दीर्घसूक्ष्मः' चतुर्थस्तु श्वासप्रश्वासयोर्विषयावधारणात् क्रमेण भूमि-जयादुभयाक्षेपपूर्वको गत्यभावश्चतुर्थः प्राणायाम इत्ययं विशेषः ॥ ५१ ॥

✕वाह्याभ्यन्तरविषयको वाह्याभ्यरहती पूर्वसूत्रोक्तौ रेचक-पूरको'तयोराक्षेपी अतिक्रमी' तावतिक्रम्य त्यक्त्वा' स्वयमेव केवलो वर्त्तत इति यावत् ।- एवमुच्यते यः प्राणायामः स चतुर्थ इत्यर्थः । अस्य च केवलकुम्भक इति संज्ञा वशिष्ठवाक्याद्वरुणी-भविष्यति । पूर्वसूत्रोक्तस्तम्भहृत्तिस्तु नियमेन रेचकपूरकयोर-न्तराल एव वर्त्तत इति न तदतिक्रमी, रेचकपूरकविषयाति-क्रमस्यापि लाभाय विषयघटितं लक्षणमुक्तम् । न तु रेचका-तिक्रमीत्येवं सूत्रितम् । अयञ्च कुम्भको न रेचकपूरकदेशेन

परिच्छिन्नः व्यापकत्वात्, नापि कालसंख्याभ्यां परिच्छिन्नः स्वेच्छ्या माससंवत्सरादिकालस्थायित्वात् । स च प्राणायामो ध्रुवस्य विष्णुपुराणे श्रूयते । तस्य हि तपसि प्राणनिरोधेन सर्वजीवप्राणनिरोधोऽभवदिति तत्रोक्तम् । अतस्तस्य केवलकुम्भकं आसीदिति । अयं चतुर्थः प्राणायामः सोपायो वशिष्ठसंहितायामुक्तः । यथा ।

प्रसेदं जनयेद्यस्तु प्राणायामो हि सोऽधमः ।

मध्यमः कम्पनात्प्रोक्तं उत्थानं चोत्तमे भवेत् ॥

पूर्वं पूर्वं प्रकुर्वीत यावदुत्तमसम्भवः ।

निश्चामोच्छ्वासकौ देहे स्वाभाविकगुणावुभौ ॥

तथापि नश्यतस्तेन प्राणायामोत्तमेन हि ।

तयोर्नाशे समर्थः स्यात् कर्त्तुं केवलकुम्भकम् ॥

रेचकं पूरकं त्यक्त्वा मुख्यं यदायुधारणम् ।

प्राणायामोऽयमित्युक्तः स वै केवलकुम्भकः ॥

संहितं केवलं वापि कुम्भकं नित्यमभ्यसेत् ।

यावत्केवलसिद्धिः स्यात् तावत्सहितमभ्यसेत् ॥

केवले कुम्भके सिद्धे रेचपूरकर्वाजते ।

न तस्य दुर्लभं किञ्चित् त्रिषु लोकेषु विद्यते ॥

इति । आकाशगमनादिशक्त्याविर्भावेन कामगमत्वादि कस्यादित्यर्थः । चतुर्थस्योत्पत्तिक्रमं कथयति । देशकालेति । वाङ्मविषयो रेचको देशकालसंख्याभिरादौ परिदृष्टः पश्चाच्च देशादिभिः सहैवात्तिसोऽतिक्रामितो भवतीति शेषः । अतश्च सूत्रे देशवाचको विषयशब्दः कालसंख्ययोरप्युपलक्षणमित्याशयः । तथा आभ्यन्तरविषयः पूरकोऽपि देशादिभिरादौ परिदृष्टः पश्चाद्देशादिभिः सहैव सोऽपि आत्तिसो भवति । तच्चात्तिसमुभयथा दीर्घसूक्ष्मो द्विविधो दीर्घसूक्ष्मश्चिरकालं देशादिभि-

रभ्यस्तौ रेचकपूरको इति यावत् । तत्पूर्वकः तदुभयाच्चेपपूर्व-
 कस्तदुभयमाक्षिपन्निति यावत् । अवान्तरालिकभूमिकाजयात्
 कालक्रमेण न तु शीघ्रम् उत्पद्यमान एवभूत' उभयोः श्वास-
 प्रश्वासयोः' गतिविच्छेदश्चतुर्थः प्राणायाम इत्यर्थः । स्तम्भवृत्त्या-
 ख्यतृतीयप्राणायामात् मिश्रकुम्भकात् अस्य वैलक्षण्यमाह ।
 तृतीयस्तु इति । तृतीयस्तु गत्यभावः स्तम्भवृत्तिर्विषयेण' देशेन
 तदुपलक्षितकालसंख्याभ्यां चानौलोचितोऽनवधारितः सक्तदा-
 रब्धोऽभ्यासबाहुल्य' विनैवोत्पद्यमानश्च भवति । तथा स एव
 तृतीयो देशकालसंख्याभिः परिदृष्टो दीर्घसूक्ष्मश्च भवतीति सा-
 मान्यविशेषाभ्यां तृतीयस्य रूपद्वयमुक्तम् । चतुर्थस्य तद्विपरीत-
 तामाह । चतुर्थस्तु इति । चतुर्थस्तु श्वासप्रश्वासयोः रेचकपूर-
 कयोर्देशाख्यविषयाद्यवधारणानन्तरं क्रमिकभूमिजयादेतोः पूर-
 करेचकाच्चेपपूर्वको गत्यभाव' इत्ययं चतुर्थप्राणायामे तृतीयात्
 विशेष इत्यर्थः । प्राणायामस्य चापरे सगर्भागर्भादयो विशेषाः
 पुराणादिषु द्रष्टव्याः । 'जपध्यानयुतो गर्भो' त्वगर्भस्तद्विर्वर्जित'
 इत्यादिवाक्यैरिति दिक् । योगी जनयितव्ये प्राणायामस्य व्या-
 पारं तस्मिद्धिसूचकमाह ५५१ ॥

* ततः क्षीयते प्रकाशावरणम् ॥ ५२ ॥ *

प्राणायामानभ्यस्यतोऽस्य योगिनः क्षीयते
 विवेकज्ञानावरणीयं कर्म, यत्तदाचक्षते—महा-
 भोहमयेन इन्द्रजालिन' प्रकाशशैलं सत्त्वमावृत्य
 तदेवाकार्ये नियुङ्क्ते इति । तदस्य प्रकाशा-
 वरणं कर्म संसारनिबन्धनं प्राणायामाभ्यासाद्
 दुर्बलं भवति, प्रतिक्षणं च क्षीयते । तथा चोक्तं

तपो न परं प्राणायामात्ततो' विशुद्धिर्मलानां'
दौमिष्य ज्ञानस्य इति ॥ ५२ ॥

ततः प्राणायामात् । सूत्रं व्याचष्टे । प्राणायामानिति ।
विवेकज्ञानावरणीयं विवेकज्ञानावरकम्, अथवा कोपनीयेत्या-
दिवत् अत्रापि कर्त्तरि कृत्यप्रत्ययः' भव्यगीयप्रवचनीयादीनां क-
र्त्तरि निपातनस्य दिङ्मात्रप्रदर्शनपरत्वात् । कर्मति । कर्मर्धर्मः
तस्य ज्ञानप्रतिबन्धकत्वमेव ज्ञानावरकत्वम् एतादृशं कर्म क्षीयत
इत्यर्थः । कर्मणो ज्ञानावरकत्वे पूर्वाचार्यवाक्यं प्रमाणयति ।
यत्तदा आचक्षत इति । यत्तत्कर्म एवमाचक्षते । महामोहो
रागस्तन्मयेन तत्प्रचुरेण इन्द्रजालतुल्येन शब्दादिविषयेन द्वारेण
प्रकाशशीलमपि बुद्धिसत्त्वमावृत्य तदेव कर्मवाकार्यं संसार-
हेतुव्यापारे एव नियुङ्क्त इत्यर्थः । दुर्बलं प्रकाशावरणाक्षमं
भवति । तथा प्रतिक्षणं क्षीयतेऽपक्षीयते चेत्यर्थः । तदुक्तं
मनुना ।

दह्यन्ते धायमानानां धातूनां हि यथा मलाः ।

तथेन्द्रियाणां दह्यन्ते दोषाः प्राणस्य निग्रहात् ॥

इति । दोषाः पापानि' तत्कार्यं तमोमलविपर्ययौ च ।
तपः पापनाशकं कर्म । पापक्षये सति यद्भवति तदाह ।
तत इति । ततः प्रापाख्यकारणाभवात्मलानां तमसां तत्कार्य-
विपर्ययाणां चापगमे ज्ञानदौमिष्येत्यर्थः । ननु तपसैव पाप-
क्षय इत्युक्तं तर्हि किं प्राणायामेनेति चेन्न । ज्ञानावरकपापक्षये
प्राणायामस्य अष्टोपायत्वात् । अत एव पूर्वपादे प्रकृष्टाधि-
कारिणः प्राणायाम एव साधनमुक्तं' विक्षेपकतया तपोऽन्तरा-
भावेऽपि तेनैव योगनिष्पत्तिसम्भवादिति । अन्यच्च भवती-
त्याह ॥ ५२ ॥

* धारणासु च योग्यता मनसः ॥ ५३ ॥ *

प्राणायामाभ्यासादेव । प्रच्छर्दनविधारणाभ्यां
वा प्राणस्य इति वचनात् ॥ ५३ ॥

प्राणायामाभ्यासादेवेति सूत्रेण सहान्वयः । प्रच्छर्दनेत्यादि-
प्रथमपादीयसूत्रेण प्राणायामस्य धारणायोग्यतारूपस्थितिहेतु-
तावचनादित्यर्थः । एतेन तस्मिन्नपि सूत्रे पूरकादित्रयात्मकः
प्राणायाम एवोक्त इत्यवधारणीयम् । प्रत्याहारसूत्रमवतारयति ।
अथ क इति ॥ ५३ ॥

अथ कः प्रत्याहारः,

* स्वविषयासम्प्रयोगे चित्तस्य स्वरूपानुकार
द्वेन्द्रियाणां प्रत्याहारः ॥ ५४ ॥ *

स्वविषयसम्प्रयोगाभावे चित्तस्वरूपानुकार
द्वेति चित्तनिरोधे चित्तवन्निरुद्धानीन्द्रियाणि'
नेतरेन्द्रियजयवदुपायान्तरमपेक्षन्ते यथा मधुकर-
राजं मक्षिका उत्पेतन्तमनूत्यतन्ति निविशमान-
मनुनिविशन्ते, तथेन्द्रियाणि चित्तनिराधे निरु-
द्धानि, इत्येष प्रत्याहारः ॥ ५४ ॥

इन्द्रियविषयासम्प्रयोगकाले इन्द्रियाणां चित्तस्वरूपानु-
कारित्वेन या भवति सा इन्द्रियाणां प्रत्याहार इत्यर्थः । जिते-
न्द्रियस्य हि ध्यानकाले चक्षुरादीन्यपि धारणाकारिण चित्तेन
तुल्याकाराणीव भवन्ति न स्वातन्त्र्यात् । मनसा एकौ-

भूय सङ्कल्पयन्ति । तथा चित्ते निरोधोन्मुखे सति प्रयत्नान्तरं विनैव निरुद्धानि भवन्ति अतस्तस्य इन्द्रियाणि चित्तानुकारीणि इत्युच्यन्ते । अजितेन्द्रियस्य तु चक्षुरादीनि तदानीमपि रूपादिषु मनसैव धावन्ति अतश्चित्तमेवेन्द्रियानुकारि भवति ।

इन्द्रियाणां हि सर्वेषां यद्येकं चरतीन्द्रियम् ।

तेनास्य द्रव्यते प्रज्ञा दृतेः पादादिवोदकम् ॥

इति स्मृतेरित्याशयः । अजितेन्द्रियस्यापि इन्द्रियाणि विषयभोगकाले चित्तानुकारीणि भवन्ति एवेति तद्भाववर्तनाय स्वविषयासम्प्रयोग इत्युक्तं ध्यानकाले च चाक्षुषादितुल्या वृत्तिश्चित्तस्य एव भवति न तु चक्षुरादीनां तेषां तु तदतिरिक्तहृद्यभावमात्रमतोऽनुकार इवेत्युक्तम् । अत एव ।

पिपन्नव च चक्षुर्भ्यां पादौ संवाहयन्नव ।

चित्तेन्द्रियैक्यतो ध्यायेत्तन्मूर्त्तिं विजितेन्द्रियः ॥

इत्यादिस्मृतिषु अपि इवशब्द एव प्रयुक्त इति । तदेतद्वाचष्टे । स्वविषयेति । इवेतीत्यन्तस्य एष प्रत्याहार इत्यागामिनान्वयः । अनुकार्यस्य कार्यरूपं लक्षणमाह । चित्तनिरोध इत्यादिना अपेक्षन्त इत्यन्तेन । चित्तस्य वृत्तिनिरोधकाले यत् स्वयमेवेन्द्रियवृत्तिनिरोधो भवति इदमेव परमवश्यत्वं प्रत्याहारकार्यत्वात् तल्लक्षणमित्याशयः । निरुद्धानि भवन्तीति शेषः । नेतरेन्द्रियजयवदिति । इतरे उक्तपरमवश्यत्वादतिरिक्ता द्वितीयसूत्रवच्यमाणा इन्द्रियजयाः । तेषु सत्सु अपि स्वनिरोधार्थं यथेन्द्रियाणि प्रत्याहारादिकमपेक्षन्ते नैवं यथोक्तप्रत्याहारे सति स्वनिरोधार्थं चित्तनिरोधातिरिक्तमपेक्षन्त इत्यर्थः । इन्द्रियाणां चित्तानुकारं दृष्टान्तेन प्रतिपादयति । यथा मध्वित्यादिना निरुद्धानीत्यन्तेन । दार्ष्टान्तिके दृष्टान्तोक्तोत्पत्तनतुल्यो निरोधः । तेन च निवेशनतुल्यं ध्यानमप्युपलक्षणीयम् अन्यथा दृष्टान्तदार्ष्टान्ति-

कयोः साधर्म्यादिप्रदर्शने न्यूनतापत्तेः । एष प्रत्याहार इति ।
पुरैव व्याख्यातम् । सोऽयं प्रत्याहारः सप्रयोजनो विष्णुपुराणे
प्रोक्तः ।

शब्दादिष्वनुरक्तानि निगृह्याच्छांणि' योगवित् ।

कुर्याच्चित्तानुकारीणि' प्रत्याहारपरायणः ॥

वश्यता परमा तेन जायते निष्कलात्मनाम् ।

इन्द्रियाणामवश्यैस्त्वेन योगी योगसाधकः ॥

इति । अतश्च प्रत्याहार इन्द्रियधर्म इति । योगे प्रत्या-
हारस्य अवान्तरव्यापारभूतं तस्मिद्विसूचकमाह ॥ ५४ ॥

* ततः परमा वश्यतेन्द्रियाणाम् ॥ ५५ ॥ *

शब्दादिषु अव्यसनेमिन्द्रियजय इति केचित्,
सक्तिर्व्यसनं व्यस्यत्येनं श्रेयस इति । अविरोद्धा
प्रतिपत्तिर्याया । शब्दादिसम्प्रयोगः स्वेच्छये-
त्यन्ये । रोगद्वेषाभावे सुखदुःखशून्यं शब्दादि-
ज्ञानमिन्द्रियजय इति केचित् । चित्तैकाग्र्या-
दप्रतिपत्तिरेवेति जैगौषव्यः, ततश्च परमा तु
द्वयं वश्यता' यच्चित्तनिरोधे निरुद्धानीन्द्रियाणि'
नेतरेन्द्रियजयवत् प्रयत्नकृतंमुपायान्तरंमपेक्षन्ते
योगिन इति ॥ ५५ ॥

इति पातञ्जले साधननिर्देशो नाम

द्वितीयः पादः ।

ततः प्रत्याहारादिन्द्रियाणां परमो जयो भवतीत्यर्थः । तत्र परमजयप्रतिपादनार्थं बहुविधान् पक्षानाह । शब्दादिषु इत्यादिना । व्यसनशब्दार्थमाह । सक्तिरिति । सक्तिः सङ्गो येन शास्त्रविरुद्धेऽपि विषयभोगे इन्द्रियाणि प्रवर्तन्ते । व्यस्यति क्षिपति निरस्यत्येनं श्रेयस इति व्युत्पत्त्येति शेषः । एवं च सति शास्त्राविरुद्धा प्रतिपत्तिरिष भोगो न्याय्या एवेति पूर्वोक्तेन केचिदित्यनेनान्वयः । मतान्तरमाह । शब्दादीति । इन्द्रियविषययोः सम्प्रयोगे तदपारतन्त्र्यमित्यर्थः । मतान्तरमाह । रागद्वेषेति । रागद्वेषनिमित्तकाभ्यां सुखदुःखाभ्यां शून्यो विषयस्तथेत्यर्थः । तेनाभिमानिकसुखदुःखशून्यत्वं लब्ध'कायिकसुखदुःखानां योगावस्थां विना परिहारासम्भव इति भावः । एतेषु त्रिषु उत्तरोत्तरमुत्कर्षेऽपि नैते परमा इन्द्रियजया एतावन्मात्रैरिन्द्रियवृत्त्यनिरोधात् । अतः सूत्रकारसम्मतं परममाह । चित्तैकाग्र्यादिति । चित्तैकाग्र्यादितोरिन्द्रियाणां या अप्रतिपत्तिर्वृत्तिनिरोधस्तदयोग्यता स एव जय इति जैगीषव्य इत्यर्थः । तत इति । इयञ्च वश्यता ततो हेतोः परमा वश्यता । यत् यतः चित्तनिरोधेनेत्यादिरर्थः । कालादिव्यावर्तनाय प्रयत्नकृतमिति । तथा च पूर्वसूत्रोक्तचित्तानुकारस्य फलं लक्षणं च । या समाधौ चित्तेन सहेन्द्रियाणां वृत्तिनिरोधयोग्यता सैव परमवश्यताख्यो जयोऽनेन सूत्रेणोक्त इति । एतादृशवश्यताभावेनैव सौभरिप्रभृतीनां योगभ्रंशादियं वश्यतापि योगनिष्पत्तिहेतुः । अतएव गीता ।

यतंतोऽपि कौन्तेय ! पुरुषस्य विपश्चितः ।

इन्द्रियाणि प्रमाथीनि हरन्ति प्रसभं मनः ॥

तानि सर्वाणि संयम्य युक्त आसीत् मत्परः ।

वशे हि यस्येन्द्रियाणि तस्य प्रज्ञा प्रतिष्ठिता ॥

इति । तदेवं ज्ञानसाधनमुखेन योगस्यापि वह्निरङ्गानि यमादिप्रत्याहारान्तानि' ससिद्धीर्ब्रह्म पादे प्रोक्तानि' धारणादि-
त्रयस्य सिद्धिबाहुल्यात् सिद्धिभिः सह तत्प्रतिपादनार्थमेव
समग्रस्तृतीयपादो भविष्यति ॥

इति श्रीपातञ्जलभाष्यवार्तिके विज्ञानभिद्युनिर्मिते
साधननिर्देशो नाम द्वितीयः पादः ।

अथ तृतीयः विभूतिपादः ।

उक्तानि पञ्च वह्निरङ्गानि साधनानि' धारणा
वक्तव्या,

* देशबन्धश्चित्तस्य धारणा ॥ १ ॥ *

नाभिचक्रे, हृदयपुण्डरीके, मूर्ध्नि' ज्योतिषि,
नासिकाग्रे, जिह्वाय, इत्येवमादिषु देशेषु, वाह्ये
वा विषये, चित्तस्य वृत्तिमात्रेण बन्ध इति
धारणा ॥ १ ॥

योगाङ्गेषु मध्ये कियन्ति पूर्वपादे प्रोक्तानि' कियन्ति' चात्र
पादे इत्यत्र नियामकं वदन्नेव क्रमप्राप्तं धारणासूत्रमवतारयति ।
उक्तानीति । वह्निरङ्गान्तरङ्गत्वे अपि पादभेदेन निरूपणे निया-
मके इत्यर्थः ।

यत्र देशे ध्येयं चिन्तनीयं तत्र ध्यानाधारदेशविषये' चित्तस्य
स्थापनं तदैकाग्रं धारणेत्यर्थः । तदेतद्व्याचष्टे । नाभीति ।

मूर्ध्नि मूर्ध्वस्थे ज्योतिषि' आदिशब्देन गारुडायुक्तदेशान्तराणि
याङ्माणि, यथा गारुडे ।

प्राङ् नाभ्यां हृदये चाथ' तृतीये च तथोरसि ।

कण्ठे मुखे नासिकाग्रे नेत्रभ्रूमध्यमूर्ध्वं सु ॥

किञ्चित्तस्मात्परस्मिंश्च धारणा दश कीर्त्तिताः ।

मुखे जिह्वाग्रे । किञ्चित्तस्मात्परस्मिन्निति' मूर्ध्नि उपरि द्वाद-
शाङ्गुलपरिमिते देशे' लिङ्गशरीरस्य सप्राणस्य तावत्पर्यन्तं प्रदी-
पशिखावदवस्थानात् अवहितैस्तावत्पर्यन्तमेव लिङ्गशरीरानु-
गतोष्णोपलभ्यते' वाक्यानामुपलभ्याच्च । तदुक्तं कौर्मै ।

शिखाग्रे द्वादशाङ्गुल्ये कल्पयित्वाथ पङ्कजम् ।

इत्यादिनेति । एतानि च नाभ्यादीनि जीवेश्वरयोर्मुख्य-
स्थानानि एवं राज्ञः सिंहासनवत् । जीवेश्वरव्यञ्जकस्य लिङ्ग-
शरीरस्य मुख्यस्थानत्वात् अत एतानि धारणायाः प्रकृतदेशा
उक्ताः । आध्यात्मिकान् ध्यानदेशानुक्त्वा वाह्यानपि सञ्चेपत आह ।
वाह्ये वा विषय इति । चन्द्रसूर्याग्न्यादौ ईश्वरदेवतादिध्यान-
देश इत्यर्थः । वृत्तिमात्रेणेति । वृत्तिमात्रेण न तु ध्येयकल्पनये-
त्यर्थः । तेन ध्यानादिव्यावृत्तिः । तदुक्तमीश्वरगीतायाम् ।

हृत्पुण्डरीके नाभ्यां वा मूर्ध्नि पर्वतमस्तके ।

एवमादिप्रदेशेषु धारणा चित्तबन्धनम् ॥

देशावस्थितमालक्ष्य बुद्धेर्या वृत्तिसन्ततिः ।

वृत्त्यन्तरैरसंसृष्टा तद्भ्रानं सूरयो विदुः ॥

एकाकारसमाधिः स्याद्देशालम्बनवर्जितः ।

प्रत्ययो ह्यर्थमात्रेण योगसाधनमुत्तमम् ॥

* इति । बन्ध इतौत्यन्तेन देशबन्धशब्दं व्याख्येय सूत्रवाक्या-
र्थमुपसंहरति । बन्ध इति । ईदृशो बन्धो धारणेत्यर्थः । इदञ्च
धारणालक्षणं प्राथमिकपरिच्छिन्नयोगाभिप्रायेण सूचितं यत्र

प्रथमत एवेश्वरानुग्रहात् अपरिच्छिन्नतया जीवब्रह्मयोगो भवति
तत्र देशालम्बनधारणानुपयोगात् । अतो धारणाया अन्यदपि
लक्षणं गारुडादौ अप्युक्तम् । यथा गारुडे ।

प्राणायामैर्द्वादशभिर्यावत्कालः कृतो भवेत् ।

स तावत्कालपर्यन्तं मनो ब्रह्मणि धारयेत् ॥

इत्यादि । एतदेव तु धारणासामान्यलक्षणम् । अन्यथा क्षण-
मात्रेणापि धारणापत्तेः । अतः सूत्रोक्तं विशेषलक्षणमपि
प्राणायामद्वादशकालावच्छिन्नत्वेन विशेषणीयमिति । धारणा-
साध्यं ध्यानमाह ॥ १ ॥

* तत्र प्रत्ययैकतानता ध्यानम् ॥ २ ॥ *

तस्मिन् देशे ध्येयालम्बनस्य प्रत्ययस्यैकता-
नतासिद्धयः - प्रवाहः ' प्रत्ययान्तरेण अपरामृष्टो
ध्यानम् ॥ २ ॥

भाष्यं सुगमम् । इदमपि ध्यानलक्षणं प्राथमिकौत्सर्गिक-
ध्यानाभिप्रायेण सर्वत्र ध्याने देशानियमात् । अतोऽस्य गारुडे
लक्षणान्तरमुक्तं तस्यैव ब्रह्मणि प्रोक्तं ध्यानं द्वादशधारणेत्यनेन ।
तस्यैव द्वादशप्राणायामकालेन धारितचित्तस्य द्वादशधारणा-
कालावच्छिन्नं चिन्तनं ध्यानं प्रोक्तमित्यर्थः । अनेन च पूर्ववत्सू-
त्रोक्तं विशेषलक्षणं विशेषणीयम् । ध्यानसाध्यं समाधिं लक्ष-
यति ॥ २ ॥

* तदेवार्थमात्रनिर्भासं स्वरूपशून्यमिव स-
माधिः ॥ ३ ॥ *

ध्यानमेव ध्येयाकारनिर्भासं प्रत्ययात्मकेन

स्वरूपेण शून्यमिव यदा भवति ध्येयस्वभावा-
वेशात्तदा समाधिरित्युच्यते ॥ ३ ॥

मात्रपदस्यार्थः स्वरूपशून्यमिवेत्यनेन स्वयं विवृतः । तदेतद्
व्याचष्टे । ध्यानमेवेति । तदा तदेव ध्यानं ध्येयस्याकारिणैव
साक्षिणि निर्भासते, न तु प्रत्ययाकारनिर्भासं चित्तस्य ध्येय-
स्वरूपावेशेनाहमिदं चिन्तयामीत्येवं प्रत्ययाकारवृत्त्यन्तरानुद-
यात् । तदा ध्यानमेव समाधिरुच्यत इत्यर्थः । ध्यानस्वरूपस्य
वस्तुतः- सत्त्वादिषु शब्दप्रयोगः । तथा च ध्यातृध्येयध्यानकल-
नावत् ध्यानं तद्रहितं च समाधिरिति ध्यानसमाध्योर्विभागः ।
इदञ्च समाधिलक्षणं पूर्वसूत्रोक्तध्यानविशेषतया देशघटितत्वेन
अपरिच्छिन्नसमाध्यव्यापकम् अतोऽर्थमात्रावभासनं चिन्तनमि-
त्येव समाधिसामान्यलक्षणम् । उदाहृतेश्वरगीतावाक्ये तल्ल-
क्षणसिद्धेः । अथ वा गारुडोक्तं यथा ।

• ध्यानं द्वादशपर्यन्तं मनो ब्रह्मणि योजयेत् ।

तिष्ठेत् तल्लयतो युक्तः समाधिः सोऽभिधीयते ॥

इतीति । अत्रापि सूत्रोक्तं विशेषलक्षणं ध्यानद्वादशगुणि-
तकालावच्छिन्नत्वेन विशेषणीयमिति । अस्य च समाधिरूप-
स्याङ्गस्याङ्गियोगसम्प्रज्ञातयोगादियं भेदो यदत्र चिन्तारूपतया
निःशेषतो ध्येयस्वरूपं न भासते अङ्गिनि तु सम्प्रज्ञाते साक्षा-
त्कारोदये समाध्यविषया अपि विषया भासन्त इति । तथा च
साक्षात्कारयुक्तैकाग्रकाले सम्प्रज्ञातयोगोऽन्यदा तु समाधि-
मात्रमिति विभागः । अष्टानां चाङ्गानां फलद्वयं सम्प्रज्ञातयोग-
स्तद्वारा असम्प्रज्ञातयोगश्चेति । ध्यानादित्रयस्य परिभाषासूत्रम्
॥ ३ ॥

तदेतद् धारणाध्यानसमाधित्रयमेकत्र संयमः ।

* त्रयमेकत्र संयमः ॥ ४ ॥ *

एकविषयाणि त्रीणि साधनानि संयम
इत्युच्यते, तदस्य त्रयस्य तान्त्रिकी परिभाषा
संयम इति ॥ ४ ॥

अस्मिन्नेव पादे प्रोक्ततया त्रयशब्देन धारणादिव्रयमेव ल-
'भ्यते । भाष्यं सुगमम् । धारणाध्यानसमाधीनां मिलितानां
तत्र तत्र सूत्रेऽनया संज्ञया ग्रहणं भविष्यति । तेषु च प्रातिस्वि-
करूपैस्त्रयाणामुच्चारणे ग्रन्थबाहुल्यं स्यादित्याशयेन तन्वान्तर-
सिद्धसंज्ञाप्रतिपादकमिदं सूत्रम् । संयमसिद्धयोऽग्रे विस्तरतो
वक्ष्यन्ते साम्प्रतं संयमस्य योगाङ्गताप्रयोजकं द्वारमाह ॥ ४ ॥

* तज्जयात्प्रज्ञालोकः ॥ ५ ॥ *

तस्य संयमस्य जयात् समाधिप्रज्ञायाम्-भवत्या-
लोकः, यथा यथा संयमः स्थिरपदो भवति तथा
तथा समाधिप्रज्ञा विशारदी भवति ॥ ५ ॥

तज्जयः संयमस्य जयः स्थैर्यं सात्त्विकमिति यावत् । तस्मात्
प्रज्ञाया अलोको दौर्गन्धर्वः क्रमेण भवतीत्यर्थः । तदेतद्व्या-
चष्टे । तस्येति । स्तोत्रं विवृणोति । यथेति । वैशारद्यं चाति-
सूक्ष्मव्यवहितार्थानां परप्रत्यक्षीकरणसामर्थ्यमिति । संयम-
स्थानुष्ठाने विशेषमाह ॥ ५ ॥

* तस्य भूमिषु विनियोगः ॥ ६ ॥ *

तस्य संयमस्य जितभूमिषु अनन्तरा भूमि-
स्तत्र विनियोगः, न हि अजिताधरभूमिरनन्तर-

भूमिं विलङ्घ्य प्रान्तभूमिषु, संयमं लभते, तद-
 भावाच्च कुतस्तस्य प्रज्ञालोकः, ईश्वरप्रसादा-
 ज्जितोत्तरभूमिकस्य च नाधरभूमिषु परचित्त-
 ज्ञानादिषु संयमो युक्तः, कस्मात्, तदर्थस्यान्यत
 एवावगतत्वाद्, भूमेरस्या-द्वयमनन्तरा भूमि-
 रित्यत्र' योग एव उपाध्यायः' कथम्,? एवमुक्तं'
 "योगेन योगो ज्ञातव्यो योगो योगात् प्रवर्तते ।
 योऽप्रमत्तस्तु योगेन' स योगे रमते चिरम्" इति
 ॥ ६ ॥

तस्य संयमस्य स्थूलादिपूर्वपूर्वभूमिकाजयानन्तरं सूक्ष्मादिषु
 उत्तरोत्तरभूमिकासु नियोजनं योगिना कर्तव्यमित्यर्थः । एत-
 देव व्याचष्टे भाष्यकारस्तस्येति । अनन्तरा अव्यवहिता । क्रमेण
 भूमिकारोहे युक्तिमाह । न हीति । प्रान्तभूम्यपेक्षया अधरा-
 ऽधःस्था भूमिरजिता येन' सोऽजिताधरभूमिर्योगी' न हि अन-
 न्तरभूमिमव्यवहितभूमिं विलङ्घ्य प्रान्तभूमिषु व्यवहितोत्तर-
 भूमिषु संयमं लभते । धनुर्धरादिषु स्थूलवेधाद्यनन्तरमेव सूक्ष्म
 वेधादिदर्शनात् सोपानारोहणादिषु च क्रमेणैव आरोहादिदर्श-
 नात्' अन्यथा अधःपातात् तदभावाच्चेति । ततश्च संयमालाभात्
 कुतः प्रज्ञालोकस्तत्तद्भूमिषु स्यादित्यर्थः । तथा चोक्तं गार्हडे ।

स्थित्यर्थं मनसः पूर्वं स्थूलरूपं विचिन्तयेत् ।

तत्र तन्निश्चलीभूतं सूक्ष्मेऽपि स्थिरतां व्रजेत् ॥

इति । अयञ्च भूमिकारोहे क्रमश्चीत्सगिकः कदाचिदपो-
 यतेऽपीत्याह । जितान्तरेति । ईश्वरप्रसादात् आदावेव वशीक-

तत्प्रकृतिपूरुषविवेकादिभूमिकस्य योगिनो नाधीभूमिषु परचित्तज्ञानादिषु परचित्तप्रत्ययादिषु प्रत्यये-परचित्तज्ञानमित्याद्यागामिमूत्रवाचेषु विराडादिस्थूलेषु वा संयमोयुक्त इत्यर्थः । पृच्छति । कस्मादिति । उत्तरं, तदर्थस्येति । अधरभूमिसंयमप्रयोजनस्य उत्तरभूम्यारोहणस्थैश्वरानुग्रहादेवावगतत्वात् प्राप्तत्वादित्यर्थः । ननु उत्सर्गात्सिद्ध-क्रममुक्तञ्च प्रथममुत्तरभूमिकासु संयमारम्भ एव न युक्तः तत्कथमादौ तज्जयो घटेतिति चेन्न । युञ्जमानेनादौ एव सर्वोत्कृष्टभूमिकायां स्वचित्तस्य परीक्षणीयत्वात् । तत्संयमायोग्यतां स्वस्थानुभूयैव अधरभूमिषु स्वयोग्यतामवधार्य चित्तस्य धारणीयत्वादिति । नन्वेवमधिकारिपुरुषभेदेन भूमिकाक्रमभेदात् कथं स्वयोग्यो भूमिकाक्रमो योगिभिरवधारणीय इति तत्राह । भूमेरस्या इति । उपाध्यायो गुरुः योगबलादेव स्वयं जानातीत्यर्थः । अत्र प्रमाणं पृच्छति । कथमिति । उत्तरम् । एवमुक्तमिति । अप्रमत्तः सिद्धप्रलम्पटः । आवश्यकत्वाद्यवधारणार्थं योगाङ्गेषु अवान्तरविशेषमाह सूत्राभ्याम् ॥ ६ ॥

* त्रयमन्तरङ्गं पूर्वैभ्यः ॥ ७ ॥ *

तदेतद् धारणाध्यानसमाधित्रयम् अन्तरङ्गं सम्प्रज्ञातस्य समाधेः पूर्वैभ्यो यमादिसाधनेभ्य इति ॥ ७ ॥

आगामिसूत्रानुरोधात् अत्र सम्प्रज्ञातसमाधेरिति पूरयित्वा व्याचष्टे । तदेतदिति । अत्र सम्प्रज्ञातस्येत्यत्र प्रज्ञाया विशेषणतया ज्ञानस्यापि अन्तरङ्गत्वमेतन्नये विवक्षितम् बीजसाम्यात् ज्ञानप्रकरणपाठाच्च । अन्तरङ्गत्वे च बीजमिदं- यद्गोयातिरिक्तवृत्तिनिरोधरूपे सम्प्रज्ञाते ध्येयसंग्रमः साक्षादेव कारणं विषयान्तरसञ्चाररूपत्वात् एवं ध्येयसाक्षात्कारेऽपि साक्षादेव विष-

यान्तरसञ्चाराख्यप्रतिबन्धनिवृत्तिद्वारा कारणमिति प्रत्याहारा-
रान्तं त्वङ्गपञ्चकं चित्तस्थैर्यद्वारेण परम्परया एवोभयोः कारण-
मिति अतएव यस्य जड़भरताटेः स्वतएव प्राचीनकर्मवशाच्चित्तं
संयमयोग्यं भवति तस्य नास्तीतराङ्गावश्यकत्वमित्युक्तं गारुडा-
दिषु ।

आसनस्थानविधयो न योगस्य प्रसाधकाः ।

विलम्बजननाः सर्वे विस्तराः परिकीर्त्तिताः ॥

शिशुपालः सिद्धिमाप स्मरणाभ्यासगौरवात् ।

इत्यादिना । अतएव जड़भरतादीनां समाधिविघ्नतया वा-
ह्यकर्मत्यागोऽपि श्रूयते । अतएव गीतायां संयमाशक्त्यायैव अ-
भ्यासकर्मादीनि विशेषत उपदिष्टानि ।

मध्येव मन आधत्स्व मयि बुद्धिं निवेशय ।

निवसिष्यसि मध्येव अत उद्धुं न संशयः ॥

अथ चित्तं समाधातुं न शक्नोषि मयि स्थिरम् ।

अभ्यासयोगिन ततो मामिच्छामुं धनञ्जय ॥

अभ्यासेऽप्यसमर्थोऽसि मत्कर्मपूरुषो भव ।

इत्यादिना । अभ्यासश्चात्रैव सूत्रितः । स्थितौ यत्नोऽभ्यास
इति । तथा ब्रह्ममीमांसायामपि । समाधिविरोधे सति गुण-
लोपेन गुणिन इति न्यायसिद्धा वाह्यकर्मानपेक्षोक्ता । अतएव
चाग्नीन्धनाद्यनपेक्षेति सूत्रेण 'यच्च विद्यां चाविद्याञ्च यस्तद्देदो-
भयं सह । अविद्यया मृत्युं तीर्त्वा विद्ययामृतमश्नुते' इति
श्रुत्या ज्ञानकर्मणोः साहित्यमुक्तं 'तत्राङ्गाङ्गिनोरौत्सर्गिकं सहा-
नुष्ठानमेवाभिप्रेतं न तु मोक्षाख्यफले तयोः तुल्यवत्समुच्चयः ।
अविद्यया मृत्युं तीर्त्वंत्यनेन ज्ञानविप्लवनिवृत्त्याख्यमृत्युतरणद्वारा-
ण विद्यायांमेव मोक्षदायिन्यां कर्मण उपयोगावगमात् ।,

न केवलेन योगेन प्राप्यते परमं पदम् ।

ज्ञानं तु केवलं सम्यगपवर्गप्रदायकम् ॥

इत्यादिवाक्यैर्योगशब्दीकृतकर्मनिरपेक्षात् ज्ञानयोगादपि मोक्षसिद्धेः । अङ्गत्वञ्च पूर्वजन्मनि अनुष्ठितानामपि कर्मणां जड़भरतादिषु सिद्धमिति । एतेन ।

उभाभ्यामेव पक्षाभ्यां यथा खे पक्षिणां गतिः ।

तथैव ज्ञानकर्मभ्यां लभते परमं पदम् ॥

इत्यादि वाक्यानि अङ्गाङ्गिनोरीक्षर्गिकसहानुष्ठानपराख्येव न मोक्षं प्रति समुच्चयबोधकानीति दिक् ॥ ७ ॥

* तदपि वहिरङ्गं निर्वीजस्य ॥ ८ ॥ *

तदपि अन्तरङ्गं साधनत्रयं, निर्वीजस्य योगस्य वहिरङ्गं, कस्मात्, तदभावेऽभावादिति ॥८॥

निर्वीजयोगस्य असम्भ्रजातस्य तदपि त्रयं वहिरङ्गमेव विवेकख्यातिपरवैराग्यद्वारा परम्परया हेतुत्वेनावश्यकत्वाभावादित्यर्थः । एतदेवाह । तदभावे भावादिति । पूर्वोक्तविदेहप्रकृतिलयानां देवविशेषाणांमौत्पत्तिकज्ञानवैराग्याणां संयमनैरपेक्ष्यैव दैनन्दिनप्रलयादौ असम्भ्रजातोदयादित्यर्थः । तथाच स्मृतिः ।

योगनिद्रां यदा विष्णुर्जगत्येकार्णवीकृतते ।

आस्तीर्थ्य शेषमभजत् कल्पान्ते भगवान् प्रभुः ॥

इति । तदेतव्यागुक्तं भवप्रत्ययो विदेहप्रकृतिलयानामिति सूत्रेणेति । ज्ञानोपायप्रसङ्गेन योगाङ्गानि विस्तरतः प्रोक्तानि इदानीमङ्गभूतस्य समाधेरङ्गिनोश्च योगयोः स्वरूपभेदावधारणाय तत्तदवस्थागता विशेषा वक्तव्याः । तावतैव तयोरङ्गाङ्गिनोः प्रयोजनमपि प्रतिपादितं भविष्यति । तत्र अङ्गसमाधिर्नो योगद्वयस्य विशेषावधारकसूत्रमुत्थापयति प्रश्नमुखेन । अथेति ।

निरोधचित्तक्षणेषु निरोधावस्थचित्तक्षणेषु योगद्वयक्षणेषु इति यावत् । गुणव्यापारस्यास्थिरत्वात् त्रिगुणात्मकस्य चित्तस्य निरोधक्षणेष्वपि परिणामधारा आवश्यकी'स च परिणामः कीदृश इति प्रश्नः ॥ ८ ॥

अथ निरोधचित्तक्षणेषु च लं गुणवृत्तमिति कीदृशस्तदा चित्तपरिणामः ।

* व्युत्थाननिरोधसंस्कारयोरभिभवप्रादुर्भावौ निरोधक्षणचित्तान्वयो निरोधपरिणामः ॥ ९ ॥ *

व्युत्थानसंस्काराश्चित्तधर्मा न ते प्रत्ययात्मका इति प्रत्ययनिरोधे न निरुद्धा, निरोधसंस्कारा अपि चित्तधर्माः, तयोरभिभवप्रादुर्भावौ व्युत्थानसंस्कारा हीयन्ते, निरोधसंस्कारा आधीयन्ते, निरोधक्षणं चित्तमन्वेति, तदेकस्य चित्तस्य प्रतिक्षणमिदं संस्कारान्वयात्वं निरोधपरिणामः । तदा संस्कारशेषं चित्तमिति निरोधसमाधौ व्याख्यातम् ॥ ९ ॥

असम्प्रज्ञातापेक्षया सम्प्रज्ञातोऽपि व्युत्थानं तथा च व्युत्थानं निरोधश्च योगद्वयसाधारण एवात्र ग्राह्यः केवलस्य असम्प्रज्ञातरूपस्य निरोधस्य अत्र ग्रहणे सम्प्रज्ञाताख्यनिरोधस्य परिणामकथनात्पूनतापत्तेः । व्युत्थानसंस्काराभिभवश्च क्रमेण ह्यसौ न तु दाहः । निरोधसंस्कारप्रादुर्भावश्च वृद्धितो निरोधपरिणामो निरोधकालीनपरिणामः स च निरोधक्षणचित्तान्वयः प्रत्येकं निरोध-

क्षेत्रेषु एकस्मिन् स्थिरे चित्तेऽन्वित इत्यर्थः । एतच्च विशेषणं योग-
काले प्रतिक्षणमेतादृशपरिणामलाभाय चित्तस्थैर्यलाभाय
चोक्तम् । अत्र निरोधकाले जायमानः संस्कार एव निरोधसं-
स्कार इत्युक्तः । तेन सम्प्रज्ञातरूपनिरोधस्य संस्काराजनकत्वेऽपि
तत्कालीनप्रज्ञाजन्यसंस्कारस्यैव निरोधसंस्कारत्वमुपपन्नमिति
चित्तधर्मिणो धर्मपरिणामोऽयमिति प्रतिपादनाय भाष्यकार
आह । व्युत्थानसंस्काराश्चित्तधर्मा इति । ननु वृत्तिनिरोधेनैव
तत्कार्यतया तत्संस्काराणामपि निरोधो भवतु' तन्तुनिरोधेन
पटनिरोधवत् । अतो न पृथग्व्युत्थानसंस्काराभिभवापेक्षेत्या-
शङ्का समाधत्ते । न ते प्रत्ययात्मका इति । न प्रत्ययोपादा-
नकाः । अतो न व्युत्थानसंस्काराः प्रत्ययनिरोधेऽपि निरुद्धा
भवन्तीत्यर्थः । निमित्तकारणत्वादेव प्रत्ययस्येति भावः । तस्मात्
प्रत्ययनिवृत्तौ अपि तत्संस्कारनिवृत्तिकारणं पृथगीवापेक्ष्यत
इति । शेषं भाष्यं सूत्रव्याख्ययैव व्याख्यातप्रायम् । ननु किमर्थं
निरोधसंस्काराः कल्पन्ते इत्याकाङ्क्षायां निरोधसंस्कारप्रमाण-
माह ॥ ९ ॥

* तस्य प्रशान्तवाहिता संस्कारात् ॥१०॥ *

निरोधसंस्कारात् निरोधसंस्काराभ्यासपाट-
वापेक्षां प्रशान्तवाहिता चित्तस्य भवति, तत्-
संस्कारमान्ये व्युत्थानधर्मिणा संस्कारेण' निरोध-
धर्मसंस्कारोऽभिभूयत इति ॥ १० ॥

तस्य निरोधावस्थचित्तस्य प्रशान्तवाहिता निश्चलनिरोध-
धारया वह्नं निरोधसंस्कारबलादेव भवतीत्यर्थः । अतो निरो-
धसंस्कारस्तद्भादुर्भावश्चावश्यमेष्टव्यं इति भावः । अन्वयव्यति-

रेकाभ्यां कार्यकारणभावं प्रतिपादयति । निरोधेत्वादि भाष्यं सुगमम् । निरोधरूपयोगइत्यकार्यः परिणामो व्याख्यातः इदानीं तद्विलक्षणं योगाङ्गसमाधिकार्यं परिणामं दर्शयति ॥ १० ॥

* सर्वार्थतैकाग्रतयोः क्षयोदयौ चित्तस्य समाधिपरिणामः ॥ ११ ॥ *

सर्वार्थता चित्तधर्मः, एकाग्रता चित्तधर्मः, सर्वार्थतायाः क्षयः तिरोभाव इत्यर्थः, एकाग्रताया उदय आविर्भाव इत्यर्थः, तयोर्धर्मित्वेनानुगतं चित्तं, तदिदं चित्तमपायोपजननयोः स्वात्म-भूतयोर्धर्मयोरनुगतं समाधीयते स चित्तस्य समाधिपरिणामः ॥ ११ ॥

सर्वार्थता विक्षिप्तता एकाग्रता एकमात्रविषयता तयोर्यथा-क्रमं क्षयोदयौ चित्तस्य समाधिकालीनपरिणाम इत्यर्थः । अत्रापि प्रतिक्षणमित्यनुषञ्चनीयं युक्तिसाम्यात् तदेतद्ग्राह्ये । स्वार्थतेति । सर्वार्थताया अत्यन्तोच्छेद एकदा न भवति । नापि एकाग्रताया निष्पत्तिरेकदा भवति किन्तु क्षणक्रमेणैवातः क्षयोदयौ तिरोभावाविर्भावार्थकतया व्याचष्टे ।- क्षय इत्यादिना तिरोभाव इत्यर्थ इत्यन्तेन । अत्र तिरोभावाविर्भावौ ऋासहस्री । ननु सर्वार्थतैकाग्रतयोर्धर्मौ कथं चित्तस्येत्युच्येते तत्राह । तयोर्धर्मित्वेनानुगतं चित्तमिति । तयोः सर्वार्थतैकाग्रतयोः । तथा च धर्मपरिणामेऽपि धर्मद्वारा धर्मिण एव भवतीत्यर्थः । उत्तरसूत्रव-क्षमाणपरिणामात् व्याख्यं प्रकृतसूत्रवाक्यार्थभूतं परिणामं व्याचष्टे । तदिदमिति । तदिदमित्यस्य विवरणम् अनुगत-

मित्यन्त' तथा च चित्तं स्वात्मभूतयोः स्वकार्ययोः सर्वार्थ-
तैकाग्रतयोर्धर्मयोरपायकाले उपजन्मकाले चानुगतं यत्समा-
धीयते स समाधिपरिणाम इत्यर्थः । समाहितचित्तस्य तु परि-
णामः शेषसूत्रेण कथ्यत इति भावः । इदानीमङ्गसमाधी एव
परिणामान्तरमुक्तपरिणामकालीनमाह ॥ ११ ॥

* ततः पुनः शान्तोदितौ तुल्यप्रत्ययौ चित्त-
स्यैकाग्रतापरिणामः ॥ १२ ॥ *

समाहितचित्तस्य पूर्वप्रैत्ययः शान्तः, उत्तर-
स्तत्सदृश उदितः, समाधिचित्तमुभयोरनुगतं पुन-
स्तथैव, आ समाधिभेषादिति, स खल्वयं
धर्मिणश्चित्तस्य एकाग्रतापरिणामः ॥ १२ ॥

ततः सर्वार्थतायाः निःशेषतः क्षये सति शान्तोदितौ अती-
तोत्पद्यमानौ 'तुल्यप्रत्ययौ एकाकारप्रत्ययौ' चित्तस्यैकाग्रताका-
लीनः पुनः परिणामो भवति सजातीय एकाकारः प्रत्ययो नश्यति'
अन्योन्य उत्पद्यत इत्येवं परिणामो भवतीत्यर्थः । तदेतद्वाच्यं ।
समाहितेति । समाधारूढस्य चित्तस्येत्यर्थः । अनेन पूर्वसूत्रो-
क्तचित्ताद्भवच्छेदः कृतः । तत्र समाधीयमानचित्तस्यैव परिणामः
स्योक्तत्वादिति पुनस्तूथेत्यनेन धारावाहिक एकाग्रतासन्तान
उक्तः । अवधिमाह । आसमाधीति । शेषो भ्रंशः । तदेवं योग-
तदङ्गयोः परिणामरूपवैलक्षण्यं तपोविवेकायं प्रदर्शितम् ।
अनयैव दिशा व्युत्थानकालीना अपि चित्तपरिणामा व्याख्यात-
प्रायाः । इतः परिणामत्रयसंयमादित्यागामिसूत्रोपोद्घातसङ्ख्या
सर्वत्र वैराग्याग्निप्रज्वलनाय च चित्तवदेवान्येष्वपि अतिदेशेनैव
परिणामान् व्याचष्टे सूत्रकारः ॥ १२ ॥

* एतेन भूतेन्द्रियेषु धर्मलक्षणावस्थापरि-
णामा व्याख्याताः ॥ १३ ॥ *

एतेन पूर्वोक्तेन चित्तपरिणामेन धर्मलक्षणा-
वस्थारूपेण, भूतेन्द्रियेषु धर्मपरिणामो लक्षण-
परिणामोऽवस्थापरिणामश्चोक्तो वेदितव्यः । तत्र
व्युत्थाननिरोधयोर्धर्मयोरेभिभवप्रादुर्भावौ धर्मिणि'
धर्मपरिणामः, लक्षणपरिणामश्च' निरोधेस्त्रि-
लक्षणैस्त्रिभिरध्वभिर्युक्तः, स खल्वनागतलक्षण-
मध्वानं प्रथमं हित्वा धर्मत्वमनतिक्रान्तो वर्त्त-
मानं लक्षणं प्रतिपन्नो' यत्रास्य स्वरूपेणाभि-
व्यक्तिः, एषोऽस्य द्वितीयोऽध्वा । न चातीता-
नागताभ्यां लक्षणाभ्यां वियुक्तः । तथा व्युत्थानं
त्रिलक्षणं त्रिभिरध्वभिर्युक्तं' वर्त्तमानं लक्षणं
हित्वा धर्मत्वमनतिक्रान्तं मतीतलक्षणं प्रतिपन्नम्,
एषोऽस्य तृतीयोऽध्वा, न चानागतवर्त्तमानाभ्यां
लक्षणाभ्यां वियुक्तम् । एवं पुनर्व्युत्थानमुप-
सम्पद्यमानमनागतं लक्षणं हित्वा धर्मत्वमनति-
क्रान्तं वर्त्तमानं लक्षणं प्रतिपन्नम्, यत्रास्य
स्वरूपाभिव्यक्तौ सत्यां व्यापारः, एषोऽस्य द्वितीयो-
ऽध्वा, न चातीतानागताभ्यां विमुक्तमिति ।

एवं पुनर्निरोध' एवं पुनर्व्युत्थानमिति । तथा-
वस्थापरिणामः' तत्र निरोधक्षणेऽपि निरोधसंस्कारा-
बलवन्तो भवन्ति 'दुर्बला व्युत्थानसंस्कारा इति,
एष धर्माणामवस्थापरिणामः । तत्र धर्मिणो धर्मैः
परिणामो, धर्माणां लक्षणैः परिणामः, लक्षणा-
नामप्यवस्थाभिः परिणामि इति ।' एवं धर्म-
लक्षणावस्थापरिणामैः शून्यं न क्षणमपि गुण-
वृत्तमवतिष्ठते, चलञ्च गुणवृत्तं' गुणस्वाभाव्यन्तु
प्रवृत्तिकारणमुक्तं गुणानामिति । एतेन भूते-
न्द्रियेषु धर्मधर्मिभेदात् त्रिविधः परिणामो
वेदितव्यः, परमार्थतस्त्वेक एव परिणामः, धर्मि-
स्वरूपमात्रो हि धर्मो धर्मिविक्रियैवैषां धर्मद्वारा
प्रपञ्चते इति । तत्र धर्मस्य धर्मिणि-वर्त्त-
मानेस्यैवाध्वसु अतीतानागतवर्त्तमानेषु भावा-
न्यथात्वं भवति न द्रव्यान्यथात्वं, यथा सुवर्णभाज-
नस्य भित्त्वा अन्यथा क्रियमाणस्य भावान्यथात्वं
भवति न सुवर्णान्यथात्वमिति । अपर आह'
'धर्मानभ्यधिको धर्मो' पर्वतत्वानतिक्रमात्' पूर्वा-
परावस्थाभेदमनुपतितः कौटस्थान विपरिव-
र्त्तत यद्यन्वयी स्यादिति । अयमदोषः, कस्मात्,

एकान्तानभ्युपगमात्, तदेतत् ^{२/} ~~वै~~लोक्यं व्यक्तै-
~~रपैति~~, कस्मात्, नित्यत्वप्रतिषेधाद् । अपेत-
 मप्यस्ति विनाशप्रतिषेधात् । संसर्गाच्चास्य
 सौक्ष्म्यं, सौक्ष्म्याच्चानुपलब्धिरिति । लक्षण-
 परिणामो धर्मोऽध्वसु-वर्त्तमानोऽतीतोऽतीत-
 लक्षणयुक्तोऽनागतवर्त्तमानाभ्यां लक्षणाभ्याम-
 वियुक्तः, तथा अनागतोऽनागतलक्षणयुक्तो वर्त्त-
 मानातीताभ्यां लक्षणाभ्यामवियुक्तः, तथा वर्त्त-
 मानो वर्त्तमानलक्षणयुक्तोऽतीतानागताभ्यां
 लक्षणाभ्यामवियुक्त इति । - यथा पुरुष एकस्यां
 स्त्रियां रक्तो न शेषानु विरक्तो भवतीति । अत्र
 लक्षणपरिणामे सर्वस्य ^{२/} सर्वलक्षणयोगाद्देध्वंस-
 झरः प्राप्नोतीति परैर्दीपश्चोद्यत इति, तस्य
 परिहारः - धर्माणां धर्मत्वमप्रसाध्यं, सति च
 धर्मत्वे लक्षणभेदोऽपि वाच्यो न वर्त्तमानसमय
 एवास्य धर्मत्वम्, एवं हि न चित्तं रागधर्मकं
 स्यात् क्रोधकाले रागस्यसिमुदाचारादिति ।
 किञ्च, ^{२/} वयाणां लक्षणानां युगपदेकस्यां व्यक्तौ
 नास्ति सम्भवः क्रमेण तु स्वव्यञ्जकाच्चनस्य भावो
 भवेदिति । उक्तं च रूपातिशया वृत्त्यतिशयाञ्च

परस्परेण विरुध्यन्ते सामान्यानि तु अतिशयैः
सह प्रवर्तन्ते तस्मादसङ्गरः ।—यथा रागस्थैव
क्वचित्समुदाचार इति न तदानीमन्यत्राभावः,
किन्तु केवलं सामान्येन समन्वागत इत्यस्ति
तदा तत्र तस्य भावः, तथा लक्षणस्येति । न
धर्मी व्याधा 'धर्मास्तु व्याधानः' ते लक्षिता अल-
क्षिताश्च तां तामवस्थां प्राप्नुवन्तोऽन्यत्वेन प्रति-
निर्दिश्यन्ते अवस्थान्तरतो न द्रव्यान्तरतः, यथैका
रेखा शतस्थाने शतं दशस्थाने दशैकं चैकस्थाने,
यथा चैकत्वेऽपि स्त्री माता चोच्यते दुहिता च
स्वसा चेति । अवस्थापरिणामे कौटस्थ्याप्रसङ्ग-
दोषः कैश्चिदुक्तः, कथम्, अधुनो व्यापारेण
व्यवहितत्वाद् यदा धर्मः स्वव्यापारं न करोति
तदा अनागतो, यदा करोति तदा वर्तमानो,
यदा कृत्वा निवृत्तस्तदा अतीतः, इत्येवं धर्मधर्मि-
णोर्लक्षणानामवस्थानां च कौटस्थ्यां प्राप्नोतीति
परैर्दोष उच्यते, नासौ दोषः, कस्माद्, गुणि-
नित्यत्वेऽपि गुणानां विमर्दवैचित्र्यात् ।—यथा
संस्थानमादिमद् धर्ममात्रं शब्दादीनां विनाश्या-
विनाशिनाम्, एवं लिङ्गमादिमद् धर्ममात्रं

सत्त्वादीनां गुणानां विनाश्याविनाशिनां, तस्मिन्
 विकारसञ्ज्ञेति + तत्रेदमुदाहरणं' मृद्-धर्मी
 पिण्डाकाराद् धर्माद् धर्मान्तरमुपसम्पद्यमानो
 धर्मतः परिणमते घटाकार इति, घटाकारो-
 ऽनागतं लक्षणं हित्वा वर्त्तमानलक्षणं प्रति-
 पद्यत इति लक्षणतः परिणमते, 'घटो नवपुरा-
 णतां प्रतिक्षणमनुभवन्नैवस्थापरिणामं' प्रति-
 पद्यत इति । धर्मिणोऽपि - धर्मान्तरमैवस्था'
 धर्मस्यापि लक्षणान्तरमवस्थेति एक एव द्रव्य-
 परिणामो भेदेनोपदर्शित इति । एवं पदा-
 र्थान्तरेषु अपि योज्यामिति । एते धर्मलक्षणा-
 वस्थापरिणामा धर्मिस्वरूपमनतिक्रान्ता' इत्येक
 एव परिणामः सर्वान्मून् विशेषानैभिप्लवते ।
 अथ कोऽयं परिणामः १ अवस्थितस्य द्रव्यस्य
 पूर्वधर्मनिवृत्तौ धर्मान्तरोत्पत्तिः परिणामः ॥१३॥

धर्मैर्लक्षणैरवस्थाभिश्च परिणामा धर्मलक्षणावस्थापरिणामा
 एते च भाष्ये व्याख्येयाः, एत एव परिणामाः भूतेन्द्रियेषु न तु
 तत्त्वान्तरपरिणामा इति असाधारणाशयेनैवात्र प्रकृत्यादिष्विति
 नोक्तम् । तेन तत्त्वान्तरपरिणामवदेतेऽपि परिणामाः सर्व एव
 यथायोग्यं प्रकृत्यादिष्वपि अवगन्तव्याः । तथा च भाष्यकारो
 वक्षति एवं धर्मलक्षणावस्थापरिणामैः शून्यं क्षणमपि न गुण-

हृत्तमवतिष्ठते इत्येतेन सर्ववस्तुषु परिणामत्रयमिति । सूत्रं
 व्याचष्टे । एतेनेति । ननु चित्तपरिणाममात्रं पूर्वसूत्रे षुक्तं न
 तु धर्मलक्षणावस्थापरिणामा इत्याशङ्कां तद्विभागप्रदर्शनेन अपा-
 कर्तुमुपक्रमते । तत्र व्युत्थानेति । तत्र तेषु मध्ये व्युत्थाननि-
 रोधयोरभिभवप्रादुर्भावौ एव चित्ते धर्मिणि धर्मपरिणामः प्रथ-
 मसूत्रेष्वैवोक्त इत्यर्थः । अत्रस्थितस्य धर्मिणः पूर्वधर्मतिरोभावे
 धर्मान्तरप्रादुर्भावस्यैव धर्मपरिणामत्वमिति भावः । यद्यपि
 प्रथमसूत्रे व्युत्थाननिरोधसंस्कारयोरेवाभिभवप्रादुर्भावौ उक्तौ
 तथापि व्युत्थाननिरोधयोरप्रायोपजननावपि अर्थाल्लब्धाविति ।
 धर्मश्च द्रव्यं गुणो वेत्यन्यदतत् । तथा तेनेव सूत्रे णाभिभवप्रादु-
 र्भावशब्दाभ्यां धर्मस्य लक्षणपरिणामोऽप्युक्त इत्याह । लक्षण-
 परिणामश्चेति । लक्षणपरिणामो हि अवस्थितस्य धर्मस्य अना-
 गतादिलक्षणत्यागे वर्तमानादिलक्षणलाभः स चाभिभवप्रादु-
 र्भाववचनेनैव लब्धः । अतीततावर्तमानतयोरेवाभिभवप्रादुर्भा-
 वत्वादिति भावः । तत्रादौ निरोधरूपस्य धर्मस्य प्रादुर्भावश-
 ब्दोक्तं लक्षणपरिणाममुदाहरति । निरोधस्त्रिलक्षण इति ।
 एतस्यैव विवरणं त्रिभिरध्वभिर्युक्त इति 'क्रमेण' सम्बन्धादध्व-
 तुल्यतया अनागतादिभावोऽध्वेत्युच्यते । तथा धर्मिणोर्धर्माणां
 चान्योन्यं व्यावर्त्तनात् लक्षणशब्देन च तन्त्रे परिभाषित इति ।
 ततः किमित्यत आह । स खल्विति । स खलु, निरोधः प्रादु-
 र्भावकाले अनागतलक्षणरूपमध्वानं हित्वेत्यादिरर्थः । अत्र
 सत्कार्योपपत्तये धर्मपरिणामत्वोपपादनाय च धर्मत्वमनति-
 क्रान्त इत्युक्तम् । स्वरूपेणावस्थितस्यैव धर्मस्य रूपान्तरापाये रूपा
 न्तरोत्पत्तौ धर्मपरिणामश्चवहारादिति । वर्तमानावस्थामितरा-
 वस्थाद्वयाद्विचित्रं दर्शयति । यत्रेति । स्वरूपेणार्थक्रियाकारि-
 त्वेनाभिध्यक्तिरूपलब्धिरित्यर्थः । स च अनागतापेक्षया द्विती-

योऽध्वेति शिथव्युत्पादनाय प्रसङ्गादाह । एषोऽध्वेति । असदु-
 त्यादसद्दिनाशयोः प्रतिषेधायान् । न चेति । निरोधक्षण एव
 निरोधस्य लक्षणपरिणामं दर्शयित्वा व्युत्थानस्यापि दर्शयति ।
 तथा व्युत्थानमिति । सर्वं पूर्ववत् विशेषस्तु वर्त्तमानतां हित्वा
 अतीततां प्राप्त इति तृतीयोऽध्वेति च । एवं व्युत्थानकालेऽपि
 व्युत्थाननिरोधयोः लक्षणपरिणामौ क्रमेण दर्शयति । एवं पुन-
 र्युत्थानमुपसम्पद्यमानमिति । उपसम्पद्यमानं जायमानं तच्च
 व्यक्त्यन्तरम् अतीतव्यक्तेरनुत्पादस्य वक्ष्यमाणत्वात् । अन्यत् सर्वं
 पूर्ववत् । एवं पुनर्निरोध इति । अत्र एवमित्यनेन तथा व्युत्था-
 नमित्यादिवाक्योक्ता निरोधस्य तृतीयाध्वप्रक्रिया निर्दिष्टा अतो
 न निरोधतृतीयावस्थाकथनाभावशून्यतेति । इदञ्च व्युत्थान-
 निरोधपरिणामचक्रम् अपवर्गपर्यन्तमेवेति मञ्चेपेणाह । एवं
 पुनर्युत्थानमिति । व्युत्थानादिरित्यर्थः । चित्तधर्मस्य लक्षण-
 परिणामं प्रदर्श्य तल्लक्षणस्यावस्थापरिणामं तस्य प्रशान्तवाहिता
 संस्कारादिति सूत्रे व्याख्यातं दर्शयति । तथा अवस्थापरिणाम
 इति । उच्यत इति शेषः । संस्कारयोर्बलवच्चदुर्बलत्वे च घटस्य
 नवपुराणतादिवत् वृद्धिङ्गामौ उत्पत्तिविनाशरूपत्वे लक्षणपरि-
 णामाङ्गदानुपपत्तेः । लक्षणस्यैव नवपुराणत्वादिना अवस्थापरि-
 णाम इति वक्ष्यमाणत्वाच्च । ननु द्रव्यस्यैव वृद्धिक्षयौ दृष्टौ न
 गुणस्येति चेन्न । रूपादीनामपि वृद्धिङ्गासानुभवात् रूपभेद-
 कल्पने च गौरवात् तदेव रूपमिदानीं प्रवृद्धमिति प्रत्यभिज्ञा-
 नुपपत्तेश्चेति । तस्मात् संस्कारस्यादृष्टादेश्चास्ति अवस्थापरिणामः
 ज्ञानेच्छादिषु चोत्पत्तिविनाशानुभवात् क्षणद्वयमात्रस्थायित्वे-
 ऽपि द्वितीयक्षणं वर्त्तमानलक्षणस्यावस्थापरिणामो भवति क्षण-
 त्वेनैव परिणामहेतुत्वात् । अन्यथा सर्ववस्तूनां प्रतिक्षणपरिणा-
 मस्य वक्ष्यमाणस्यानुपपत्तेः । एतेनोत्तरवृत्तिविभुविशेषगुणस्यैव

ज्ञानादिनाशकत्वेनैकाग्रतादशायामपि ज्ञानस्य बहुक्षणस्थायि-
त्वान्नावस्थापरिणामसम्भव इत्यपास्तम् । तदेवं परिणामत्रयं
व्याख्याय तेषामाधारव्यवस्थामाह । तत्र धर्मिण इत्यादिना ।
लक्षणानामपि अवस्थाभिरिति । यद्यपि अवस्थानामपि बाध्या-
दीनां लक्षणपरिणामोऽस्ति तथापि यथोक्तक्रमे न काप्यनुप-
पत्तिः । ननु वर्तमानलक्षणस्य नवपुराणाद्यवस्थापरिणामोऽस्तु
अनागतातीतलक्षणयोस्तु कीदृशोऽवस्थाभेदः स्यादिति ।
उच्यते । शोभ्रभविष्यत्ताविलम्बभविष्यत्तादिरूपो विशेषस्तयोरपि
लक्षणयोरनुमीयते' सत्त्वादिवदेव गुणत्वेन प्रतिक्षणपरिणामित्व-
मिहेरिति । यथोक्तैश्चित्तपरिणामैः सर्ववस्तूनां परिणाममति-
दिशन् वैराग्याग्निप्रज्वलनार्थं तेषां प्रतिक्षणपरिणामित्वं दर्श-
यति । एवं धर्मलक्षणेति । तदुक्तं मन्वादी ।

घोरेऽस्मिन् हतसंसारे नित्यं सततघातिनिं ।

कदलीस्तम्बनिःसारे'संसारे मारमार्गणम् ॥

यः करोति स सम्भूदो जलवुद्दुदमन्त्रिभे ।

इति । गुणवृत्तं गुणानां सत्त्वादीनां व्यापारः' स्वकार्यै-
र्धर्मादिपरिणामैः क्षणमपि शून्यं नावतिष्ठते । प्रतिक्षणं परि-
णामं जनयतीत्यर्थः । ननु व्यापारभावदशायामपरिणामित्वं
स्यात् तत्राह । चलञ्च गुणवृत्तमिति । चलमिति भावप्रधानो
निर्देशः । चाञ्चल्यं हि गुणानां स्वभाव इत्यर्थः । ननु प्रतिक्षणं
चाञ्चल्ये प्रमाणं किमित्याकाङ्क्षायामाह । गुणस्वाभाव्यं त्विति ।
राज्ञो हि गुणानामुपकरणानां भृत्यादीनां स्वाम्यर्थं प्रतिक्षण-
मेव व्यापारो दृश्यते अतो गुणस्वभावतेव पुरुषगुणानामपि
सत्त्वादीनां प्रतिक्षणप्रवृत्तो प्रमाणमुक्तं पूर्वाचार्यैरित्यर्थः । गुण-
त्वञ्च परस्यैव भोगापवर्गहेतुत्वमिति । चित्तदृष्टान्ते परिणाम-
त्रयं व्याख्याय दार्ष्टान्तिकेऽपि तद्दशाख्यातुमारभते । एतेनेति ।

धर्मधर्मिभेदादिति । धर्मधर्मिभेदमाश्रित्येत्यर्थः । तत्र पृथिव्या-
दीनां धर्मिणां घटादिधर्मपरिणामः' घटादीनां धर्माणां वर्त्त-
मानातीतते लक्षणपरिणामः' वर्त्तमानादिलक्षणानां च त्रया-
णामपि बाह्ययौवनादिरवस्थापरिणाम इति । ननु त्रयोऽपि
कथं परिणामा भूतेन्द्रियेषूच्यन्ते' तेषु धर्मिषु धर्ममात्रपरिणामा-
दिति, तत्राह । परमार्थतस्तु इति । एक एव परिणामः
त्रयोऽपि धर्मिपरिणाम एव' यतो धर्मिस्वरूप एव धर्मोऽतो
धर्मिपरिणाम एवैष लक्षणादिपरिणामो धर्मादेरित्त्वान्तरमेव
विभज्यत इत्यर्थः । इदानीं प्रतिक्षणपरिणामे क्षणिकतादि-
प्रसङ्गमपाकर्त्तुं परिणामत्रयं क्रमेण परीक्षणीयम् । तदादौ
धर्मपरिणामः परीच्यते । तत्र धर्मस्येत्यादिना । तत्र तेषु परि-
णामेषु मध्ये धर्मिणि सत एव धर्मस्य अतीताद्यवस्थासु धर्मिणी
भावान्यथात्वं धर्मान्यथात्वमेव भवति' न द्रव्यान्यथात्वं स्वरूपान्य-
थात्वे हि प्रतिक्षणं परिणामेन क्षणिकतापत्त्या प्रत्यभिज्ञाद्य-
नपपत्तिरिति भावः । सुवर्णस्य भावान्यथात्वं भाजनादिरूप-
धर्मापाये कटकादिधर्माभिव्यक्तिरिति, प्रत्यभिज्ञावलेन च
सुवर्णसामान्यस्य सर्वावकारानुगतस्य सिद्धिः । तस्मान्मान्यं चाव-
यविरूपो धर्मीति । वैशेषिकास्तु सुवर्णस्यान्यथात्वे अवयव-
संयोगनाशात् पूर्वसुवर्णव्यक्तिर्नश्यत्येव' प्रत्यभिज्ञा तु जातिवि-
षयेति । तत्र । एवं सति प्रतिक्षणमवयवोपचयाभ्यामवय-
वसंयोगविभागस्यावश्यकत्वेन शरीराद्यखिलवस्तूनां क्षणिक-
त्वापत्तेर्ब्रह्मणापि अपरिहार्यत्वात् । जात्यैव सर्वत्र प्रत्य-
भिज्ञोपपत्तौ प्रत्यभिज्ञया घटादिस्थैर्यमिति स्वसिद्धान्तविरो-
धापत्तेश्च । तस्मादवयवसंयोगनाशो न द्रव्यनाशहेतुः किन्तु
वह्न्यादी लक्षणारणिमण्यादिवदव्यवस्थितमेव' फलबलात्कारणं
अप्रतीयम् । अथ वा विजातीयोऽवयवविभागविशेष इति ।

स्वरूपान्यथात्ववादिबौद्धैर्धर्मिपरिणामे प्रोक्तं दूषणं निराकर्तुमु-
 त्यापयति । अपर आहति । धर्मो धर्मभ्योऽतिरिक्तो न भवति'
 अत्यन्ताभिन्न इत्यर्थः ।-अत्र हेतुः पूर्वतत्त्वानतिक्रमात् पूर्वतत्त्वस्य
 धर्मिणोऽनतिक्रमापत्तेः कौटस्थ्यापत्तेरिति यावत् । एतदेव
 विवृणोति । पूर्वापरिति । धर्मो यद्यन्वयो धर्मेषु स्यात्तर्हि पूर्वापर-
 सकलावस्थाभेदेषु अनुगततया अतीताद्यवस्थायामपि सत्त्वप्रस-
 ङ्गात् कौटस्थ्येनेव तिष्ठेत् चितिशक्तिवत् नित्यत्वकूटस्थत्वयो-
 रेकार्यत्वात् तच्च तवापि अनिष्टमित्यर्थः । परिहरति । अय-
 मदोष इति । एकान्तत्वेति ।- एकान्तनित्यत्वानभ्युपगमादि-
 त्यर्थः । एकान्तेन सर्वथा स्वरूपतो धर्मतश्च नित्यत्वमेव कौट-
 स्थ्यमस्माभिरभ्युपेयते ।- तच्च चितिशक्तेरेव न तु धर्मरूपेणानि-
 त्यस्य धर्मिण इत्यर्थः । विकारव्यावृत्तं प्रकृतेर्नित्यत्वं स चाती-
 तानागतावस्थाशून्यत्वम् इति स्वरूपतो धर्मतश्च नित्यानित्यो-
 भयरूपत्वं प्रपञ्चस्यैति प्रतिपादयति । तदेतदिति । तदेतत्*
 त्रैलोक्यं कार्यकारणात्मकं चतुर्विंशतितत्त्वानि सकार्याणीति
 यावत्, यथायोग्यं धर्मरूपेण स्वतश्च व्यक्तेर्वर्तमानावस्थातोऽपैति'
 नित्यत्वप्रतिषेधात् ।- नैवेह किञ्चनाय आसीत् 'असद्वा इद-
 मग्र आसीत्' इत्यादिश्रुतिभिः 'व्यक्ताव्यक्तात्मिका तस्मिन्
 प्रकृतिः सम्प्रलीयत' इत्यादिस्मृतिभिः 'यत्सावयवं तदनित्यं
 घटादिवदित्यनुमानेनेत्यर्थः । नन्वेवमित्यन्तोच्छेद एवास्तु तत्राह ।
 अपेतमिति । अपेतमतीतमपि प्रकृत्यादि धर्मरूपेणातीतरू-
 पेण चास्ति विनाशप्रतिषेधात् अत्यन्तोच्छेदप्रतिषेधात् तद्वैक
 आहुरसदेवेदमग्र आसीदिति अत्यन्तोच्छेदमाशङ्क्य कथमसतः
 सञ्जायेत सत्त्वेव सौम्येदमग्र आसीदिति श्रुत्या तत्प्रतिषेधा-
 दित्यर्थः । विनाशित्वे सति अनादिभावत्वानुपपत्तेरिति ।
 यद्यपि सत्त्वेवेति श्रुतौ सच्छब्दार्थः परमात्मैव तदैक्षतेत्युत्तर-

वाक्यात् ।- तथापि सदेकीभावेनेदमासीदितिवचनादस्य प्रपञ्च-
 स्यापि प्रलये सत्त्वं सिद्धमेव । एवं तद्देदं तर्हि अव्याकृतमासीत्
 तमसैवेदमावृतमासीत् आसीदितं तमोभूतमप्रज्ञातमलक्षणम्
 इत्यादिश्रुतिस्मृतयोऽपि अत्यन्तोच्छेदनिषेधिका उदाहार्याः ।
 युक्तिश्चासिद्धत्वादे'शशशृङ्गाद्युत्पत्तिप्रसङ्गबन्धमोचाद्यनुपपत्त्यादि-
 रूपा ग्राह्या । ननु अपेतमपि चेदस्ति कथं नोपलभ्यते तत्राह ।
 संसर्गाच्चेति । अस्य विकारजातस्य स्वस्वकारणेषु प्रकृत्यादिषु
 संसर्गादविभागाख्यात् कार्यस्य सूक्ष्मप्रमव्यक्तता 'तस्माच्चास्या-
 नुपलब्धिः सूक्ष्मताया लौकिकसाक्षात्कारप्रतिबन्धकत्वादित्यर्थः ।
 तदेवं कार्यकारणाभेदेन प्रकृत्यादीनां सर्वेषां परिणामिनां
 प्रकारभेदेन नित्यानित्योभयरूपत्वव्यवस्थापनात्तेषां सदसद्रू-
 पत्वं सिद्धान्तितम् । सदसत्त्व्यातिर्बाधाबाधाभ्यामिति सांख्यसूत्रा-
 नुसारात् । इदमेव च जड़ानां व्यावहारिकं सत्त्वं पुराणादीं
 गीयते । यच्च 'निःसत्तासत्तं प्रधानमिति भाष्यकारैः प्रागुक्तं तत्
 पारमार्थिकसत्त्वासत्त्वाभिप्रायेणैवेति अस्माभिस्तत्रैव व्याख्या-
 तम् । एतेनात्मैव सन् अन्यत्सर्वममदिति श्रुतिस्मृतिवादा अप्य-
 विरुद्धा'एकान्तनित्यत्वस्यैव पारमार्थिकसत्तत्वात्' तच्च कूटस्थ-
 नित्यस्यैवास्ति'असत्तासम्पर्कराहित्यात्'न तु व्यवहारसत्तां प्रक-
 त्यादीनामिति । इत्यमेव च

नासद्रूपा न सद्रूपा माया नैवोभयात्मिका ।

सदसद्ग्रामनिर्वाच्या मिथ्याभूता सर्नातनी ॥

इत्यादिवाक्यान्यपि सद्गच्छन्ते' न पुनराधुनिकवेदान्ति-
 बुवाणामनिर्ववनीयतावादेऽपि, तर्हि मायाख्यजगत्कारणस्यापि
 विनाशोऽत्यन्ततुच्छत्वमेव वा परमार्थत इष्यते' तन्नते च'सना-
 न्तत्ववचनविरोध इति दिक् । धर्मपरिणामं परीक्ष्य लक्षण-
 परिणामः परीक्ष्यते । लक्षणपरिणाम इति । अध्वसु वर्त्तमान

इति । धर्माणां नित्यत्वमुक्तं नित्यत्वं विना अतीतानागत-
लक्षणयोगासम्भवात् । अत्र एकैकलक्षणाभिव्यक्तिकालेऽपि धर्मां
लक्षणान्तराभ्यां सूक्ष्माभ्यां वियुक्तो न भवतीति समुदायार्थः ।
तथा धर्मा इव लक्षणान्यपि नित्यान्येवेति नात्थिन्तासदुत्पत्ति-
सदत्यन्तोच्छेदयोः प्रसङ्ग इति भावः । नन्वेकलक्षणाभिव्यक्ति-
काले लक्षणान्तरयोरनुपलब्धादेर्भाव एव युक्त इत्याशङ्कायां
तयोरुपलब्धिमानुमानिकीं दर्शयति । यथेति । न शेषासु
विरक्त इति । रागस्य भावित्वे सति विरक्तव्यवहारादर्शनात्-
तथा- चैकविषयकरागाभिव्यक्तिकालेऽपि विषयान्तररागस्या-
त्यन्तमभावो नास्ति अतो रागस्य- एकलक्षणाभिव्यक्तिकाले
अन्ययोः सत्ता सिध्यत्यनुमानादित्यर्थः । लक्षणपरिणामेऽपि
परोक्तदूषणमुद्गावयति । अत्रेति । सर्वस्थानागतादेर्वर्त्तमानादि-
सर्वलक्षणयोगादेर्नागतादिकमपि वर्त्तमानं स्यादित्यध्वनां सङ्करः
प्रसक्तः क्रमिकत्वे चासदुत्पादप्रसङ्ग इति शेषः । अतो वर्त्तमान-
मात्रलक्षणकं सर्वं वस्तु पूर्वात्तरकालयोस्तु तस्याभावमात्रम् ।
अभावप्रतियोगित्वादेव चातीतत्वादिव्यवहार इति । तत्रादौ
धर्मेषु लक्षणत्रयसम्बन्धमेव व्यवस्थापयति । धर्माणामिति ।
॥ धर्माणां तावत् धर्मत्वं प्राक्साधितत्वान्न साधनोपमम् । सिद्धे च
धर्मत्वे धर्माणां लक्षणभेदो लक्षणबहुत्वमपि वक्तव्यं न पुनर्द्वैना-
शिकोक्तं वर्त्तमानमात्रमेकं लक्षणम् । यतो न वर्त्तमानसमयमात्रे
अस्य धर्मस्य धर्मत्वं किन्तु अतीतादिसमयेऽपीति शेषः । अत्र
हेतुमाह । एवं हीति । हि यस्मात् एवं वर्त्तमानकाल एव धर्मत्वं
सति सर्वमेव चित्तं न रागधमेकं विरक्तमिति यावत् । विरक्त-
व्यवहारयोग्यं स्यात् क्रोधकाले रागस्यासमुदाचारात् अनावि-
र्भावादित्यर्थः । अयं भावः । यथा यदा कदाचिद्रागसत्त्वेन भव-
न्मते चित्तं रक्तमिति व्यवहारः तथा यदा कदाचिद्रागाभावेन

चित्तं विरक्तमिति व्यवहारः स्यादिति । अतोऽतीतादिकाले-
 ऽपि रागादेश्चिन्तादिधर्मात्वात् धर्माणां त्रिलक्षणकत्वं सिद्धम् ।
 यच्च तैरुच्यते 'अभावप्रतियोगितामात्रेणातीतादिव्यवहार इति,
 तदपि हेयम् । असति घटे ध्वंसप्रतियोगित्वादिरूपस्यातीत-
 त्वस्य वृत्त्यनुपपत्तेः' संयोगित्वादिव्यवहारप्रतियोगित्वादेरपि सम्बन्धि-
 इयसत्त्वं विनानुपपत्तेः सदसतोः सम्बन्धादर्शनात् । ध्वंसप्राग-
 भावयोरसिद्धेश्च । घटो वर्तमान इतिवत्' घटोऽतीतो भवि-
 श्यन्निति प्रत्ययाभ्यां घटावस्थाविशेषयोरेव सिद्धेः । अन्यन्या
 अभावाभावस्याप्यतिरिक्तत्वादिप्रसङ्ग इत्यादयश्च दोषाः स्वय-
 मूहनीयाः । तदेवं धर्माणां लक्षणत्रयं व्यवस्थाप्य इदानीं तत्सा-
 ङ्गर्थं परिहरति । किञ्चेति । त्रयाणामनागतादिलक्षणानामे-
 कदा एकस्मिन् वस्तुनि सम्भवोऽभिव्यक्तिर्नास्ति किन्तु स्वाभि-
 व्यक्तकं दण्डचक्रादिवस्त्वज्ञानतुल्यं यस्य एवम्भूतस्य लक्षणस्य
 क्रमेण भावोऽभिव्यक्तिर्भवेदिति नाभिव्यक्तौ साङ्गर्थ्यं' स्वरूपतस्तु
 साङ्गर्थ्यमिष्यत एवेत्यर्थः । अव्यक्तयोर्लक्षणयोर्व्यक्तेन लक्षणेन सह
 नास्ति विरोध इत्यत्र पञ्चशिखवाक्यं प्रमाणयति । उक्तञ्चेति ।
 धर्माद्यनेश्वर्यान्तान्यष्टौ चित्तस्य रूपाणि वृत्तयश्च ज्ञानाद्या-
 श्रयाः शान्तघोरमूढाश्चित्तपरिणामास्तेषामतिशयोऽभिव्यक्ति-
 रूपा उक्ततेति । इदञ्च वाक्यं गुणवृत्त्यविरोधाच्च दुःखमेव सर्व-
 मिति सूत्रे व्याख्यातम् । उपसंहरति । तस्मादिति । असङ्करे
 दृष्टान्तमाह । यथेति । रागस्यैवेति । धर्माणां लक्षणत्रयसम्बन्धे
 उदाहृतस्यैव रागस्यैवेत्यर्थः । क्वचिद्विषये अन्यत्र विषयान्तर-
 भावः सामान्याभाव इत्यर्थः । दार्ष्टान्तिकमाह । तथा लक्षणस्ये-
 तीति । क्वचित् समुदाचार इत्यादिरर्थः । अयञ्च लक्षणपरिणामो
 न धर्माणां किन्तु धर्माणामिवैत्येवं धर्मपरिणामात् विशेषमाह ।
 न धर्माति । नन्वयं लक्षणपरिणामो लक्षणेऽस्ति न वा, आद्ये

अनवस्था' अन्ये लक्षणपरिणामे परिणामलक्षणासम्भवः' पूर्वलक्षणातीततायां लक्षणान्तराभिव्यक्तेरेव लक्षणपरिणामत्वादिति, मैवम् । वीजाङ्गुरवत्प्रामाणिकत्वेनास्या अवस्थाया अदोषत्वात् । अन्यथा धर्मस्य धर्मस्तस्यापि धर्म इत्याद्यनवस्थाया अपि दोषत्वापत्त्या धर्मधर्मिभावादिरपि न सिध्येदिति । अधिकन्तु निर्वितर्कैति सूत्रे प्रोक्तम् । तदेकं सर्वधर्माणां सदैव लक्षणत्रयसम्बन्धोऽस्ति' अभिव्यक्तिस्तु त्रयाणां क्रमिकीति सिद्धम् । स्यादेतत् । लक्षणाभिव्यक्तेरपि नित्यत्वात् कथं क्रमिकत्वं' तत्र क्रमिकत्वसम्भवे वा किमपराङ्गं लक्षणक्रमिकत्वेन । अत्रोच्यते । नित्यानित्योभयरूपत्वस्योक्ततया नित्यत्वेऽपि सर्वकार्येषु अनित्यरूपेण क्रमः सम्भवति' लक्षणानामपि क्रमश्चेत्त एव' लक्षणाभिव्यक्तिक्रमस्तु लक्षणासाङ्ग्य्याय प्रकृते प्रदर्शितः । अधिकस्तु निर्वितर्कसमापत्तिसूत्रेऽस्माभिः प्रोक्त इति दिक् । लक्षणपरिणामं परीच्यावस्थापरिणामं परीक्षितुं धर्मगतं विभागमाह । ते लक्षिता इति । लक्षिता व्यक्ता वर्त्तमाना इति यावत् अलक्षिता अव्यक्ता अतीतानागता इति यावत् । तां तां बाल्ययौवनवार्धकाद्यवस्थां प्राप्नुवन्तोऽन्योन्यमन्यत्वेन भेदेनोच्यन्ते' बालोऽयं न युवेत्यादिरूपेण । स च निर्दशोऽवस्थान्तरतोऽवस्थाभेदादेव न तु द्रव्यभेदादित्यर्थः । तथाच पूर्वावस्थापाये अवस्थान्तरप्राप्तिः सिद्धा सैव चावस्थापरिणाम इति भावः । यद्यप्येतादृशोऽवस्थापरिणामोऽनागतातीतलक्षणयोरपि पूर्वमुक्तः । तथापि वर्त्तमानलक्षणस्यैवावस्थापरिणामः स्फुटमुपलभ्यत इत्याशयेन वर्त्तमानलक्षणमालम्ब्यैव स उदाहृत इति । धर्मिण एकत्वेऽपि निमित्तभेदेनान्यव्यवहारे दृष्टान्तमाह । यथैकेति । यथा एकत्वव्यञ्जिका रेखा अङ्गविशेषो' यदा विन्दुद्वयोपरि तिष्ठति तदा शतमिदं' नैकमिति व्यवहियते । तयोरेकविन्दुलोपे च दशेदं' न शतमिति व्यव-

ऋयते' अवशिष्टविन्दुस्थाने चैकत्वव्यञ्जकरेखान्तरदाने सति
 एकादशेदं'न दशेतीत्यर्थः । दृष्टान्तान्तरमाह । यथा चेति ।
 उच्यत इति । पुत्रपितृभ्रातृभिर्जनकत्वादिनिमित्तभेदाद्भेदेनेति
 शेषः । अवस्थापरिणामेऽपि बौद्धोक्तं दूषणमुदाहरति । अव-
 स्थेति । अवस्थापरिणामाभ्युपगमे धर्मधर्मिलक्षणावस्थानां
 चतस्रणामेव कौटस्थ्यापत्तिरित्यर्थः । तत्र हेतुं पृच्छति । कथ-
 मिति । उत्तरम् । अध्वनो व्यापारेण व्यवहितत्वादिति ।
 व्यापारनिमित्तेनैव सर्ववस्तुषु अनागताद्यध्वनामन्योन्यं व्यवहित-
 त्वाभ्युपगमात् विभागाभ्युपगमात्'न तु भावरूपेण धर्मलक्ष-
 णयोः सदा सत्त्वस्येष्टत्वादित्यर्थः । अधुना विभागस्य व्यापार-
 निमित्तकत्वं विवृणोति । यदा धर्म इत्यादिनां तदा अतीत
 इत्यन्तेन । धर्मशब्दोऽत्राश्रितमात्रवाचो न करोति न करि-
 ष्यतीत्यर्थः । आद्यन्ताध्वनोर्विभागस्य व्यापारनिमित्तकत्वं
 व्यापाराभावनिमित्तकत्वेन परम्परयेति भावः । एवं च सति
 पूर्वधर्मात्तैततायां धर्मान्तराभिव्यक्तिरित्येवंरूपपरिणामलक्षणा-
 न्नित्यत्वमवस्थानामपि भवद्भिवक्तव्यं'न तु विनाशः । अवस्थानां
 च नित्यत्वे किमप्यनित्यं न स्यादित्येवं धर्मधर्म्यादिकं सर्वं
 जगत् कूटस्थं स्यादिति परैर्दोष उच्यत इति उपसंहारः । नित्य-
 त्वमात्रं न कौटस्थ्यं किन्तु एकान्तनित्यत्वाभित्याशयेन पूर्ववदुक्तं
 दोषं परिहरति । नासौ दोष इति । कौटस्थ्यदोषो नास्ती-
 त्यर्थः । गुणिनित्यत्वेऽपीति । धर्मनित्यत्वेऽपि धर्माणां विम-
 र्दस्य विनाशस्य कूटस्थतो वैचित्र्यात् वैलक्षण्यादित्यर्थः । अप-
 रिणामनित्यत्वं कौटस्थ्यं तच्च पुरुषातिरिक्ते नास्तीति भावः ।
 गुणिनित्यत्वेऽपि गुणानां विमर्दमुदाहरति । ब्रूयति । यथेति
 न दृष्टान्ते किन्तूदाहरणे । संस्थानमिति । अर्थविनाशेना-
 विनाशिनां शब्दादितन्मात्राणां पञ्चभूतरूपं संस्थानं धर्ममात्र-

मादिमत् इत्यतो विनाशीत्यर्थः । एवमित्याद्यप्येवं व्याख्येयम् ।
लिङ्गं महत्तत्त्वम् । एवमहङ्कारादयो घटादयश्च स्वविनाशेना-
विनाशिनां कारणानां धर्ममात्राणि विनाशिन इति बोध्यम् ।
तदेतच्छ्रुत्योक्तम् । 'वाचारम्भणं विकारो नामधेयं मृत्तिकेत्येव
सत्य'मिति । सत्यं विकारापेक्षया स्थिरमित्यर्थः । तस्मि-
न्निति । तस्मिन् धर्मे विकारसंज्ञा परिणामसंज्ञेत्यर्थः । अतो
धर्मिणां परिणामितया न कौटस्थ्यं सुतरां तु धर्मलक्षणा-
वस्थानामिति भावः । परिणामत्रयं विस्तरेण परीक्षितम् ।
इदानीं भूतेन्द्रियेषु परिणामत्रयं क्रमेण दर्शयति । तत्रेदमुदा-
हरणमिति । धर्मत इति । धर्मेषु परिणमत इत्यर्थः । धर्म-
परिणामस्य स्वरूपं दर्शयति । घटाकार इतीति । स परि-
णामो घटाकार इत्यर्थः । नवपुराणतामिति । नवीनतान-
न्तरं पुराणतां प्राप्नुवन्नित्यर्थः । धर्मादीनां सर्वेषामेवावस्थात्वा-
विशेषेऽपि गोवलीवर्दन्यायेनैवेषां तान्त्रिको भेदनिर्देश इत्याह ।
धर्मिणोऽपीति । लक्षणस्य च पुराणत्वादिकमवस्थेति प्राप्त-
त्वादेव नोक्तम् । एक एवेति । अवस्थायात्र एवेत्यर्थः । एव-
मवस्थालक्षणयोरपि धर्मत्वाद्धर्मपरिणामोऽपि गोवलीवर्दन्याये-
नैव बोध्यः । एवं पदार्थान्तरेष्वपीति । भूतान्तरेषु इन्द्रियेषु
प्रकृत्यादिषु चेत्यर्थः । अपरं विशेषं परिणामेषु पूर्वोक्तं स्मार-
यति । त एत इति । तयोऽपि परिणामाः धर्मिस्वरूपमनति-
क्रान्ताः धर्मिण्येवानुगता अतो धर्मधर्मभेदात् धर्मिपरिणाम-
मात्रमेकमेवेति सामान्यतो भवति धर्मी । स एव च सर्वान्
परिणामानभिप्लवते व्याप्नोति । सूत्रस्थं परिणामशब्दार्थं प्रश्न-
पूर्वकं व्याचष्टे । अथ कोऽयं परिणाम इति । उत्तरम् । अव-
स्थितस्येति । संस्कारेऽपि परिणामस्योक्तत्वात् । द्रव्यस्येति ।
धर्मिण इत्यर्थः । धर्मशब्दश्चाश्रितमात्रवचनः निवृत्त्युत्पत्ती

अतीततावर्त्तमानेते । ननु धर्मातिरिक्तौ धर्मी नानुभूयते'यस्य
धर्मादेः परिणामः स्यादिति बीजाशङ्कायां धर्माद्विविच्य धर्मी
सूत्रकारेण प्रतिपादयिष्यते । तत् सूत्रं तत्रेति पूरयित्वा
पठति । तत्रेति । तत्र तेषु परिणामेषु तेषां परिणामानामिति
यावत् । धर्माति सूत्रेण सहान्वयः ॥ १३ ॥

तत्र—

* शान्तोदिताव्यपदेश्यधर्मानुपातौ धर्मी

॥ १४ ॥ *

योग्यतावच्छिन्नां धर्मिणः शक्तिरेव धर्मः,
स च फलप्रसवभेदानुमितसद्भावः' एकस्यान्यो-
न्यश्च परिदृष्टः । तत्र वर्त्तमानः स्वव्यापारमनु-
भवन् धर्मी धर्मान्तरेभ्यः शान्तेभ्यश्चाव्यपदेश्ये-
भ्यश्च भिद्यते, यदा तु सामान्येन समन्वागतौ
भवति तदा धर्मिस्वरूपमात्रत्वात् कोऽसौ केन
भिद्येत । तत्र त्रयः खलु धर्मिणो धर्माः शान्ता
उदिता अव्यपदेश्याश्चेति, तत्र शान्ता ये कृत्वा
व्यापारानुपरताः, सव्यापारा उदिताः, ते चाना-
गतस्य लक्षणस्य समनन्तरा, वर्त्तमानस्यानन्तरा
अतीताः, किमर्थमतौ तस्यानन्तरा न भवन्ति
वर्त्तमानाः, पूर्वपश्चिमताया अभिवात्, यथा
अनागतवर्त्तमानयोः पूर्वपश्चिमता नैवमतीतस्य,

तस्मान्नातीतस्यास्ति समनन्तरः, तदनागत एव
समनन्तरो भवति वर्त्तमानस्येति । अथाव्यप-
देश्याः के १. सर्वं सर्वात्मकमिति ।- यत्रोक्त'
जलभूम्योः पारिणामिकं रसादिवैश्वरूप्यं स्थाव-
रेषु दृष्टं' तथा स्थावराणां जङ्गमेषु जङ्गमानां
स्थावरेषु द्रुति, एवं जात्यनुच्छेदेन सर्वं सर्वा-
त्मकमिति । देशकालाकारनिमित्तापवम्भान्न'
खलु समानकालमात्मनामभिव्यक्तिरिति । य
एतेष्वभिव्यक्तानभिव्यक्तेषु धर्मेषु अनुपाती सा-
मान्यविशेषात्मा सोऽन्वयो धर्मी । तस्य तु
धर्ममात्रमेवेदं निरन्वयं तस्य भोगाभावः,
कस्मात्, अन्येन विज्ञानेन कृतस्य कर्मणोऽन्यत्
कथं भोक्तृत्वेनाधिक्रियेत, तत् स्मृत्यभावश्च'
नान्यदृष्टस्य स्मरणमन्यस्यास्तीति, वस्तुप्रत्यभि-
ज्ञानाच्च स्थितोऽन्वयी धर्मी'यो धर्मान्यथात्वम-
भ्युपगतः प्रत्यभिज्ञायते । तस्मान्नेदं धर्ममात्रं
निरन्वयम् द्रुति ॥ १४ ॥

अतीतवर्त्तमानानागतधर्मेष्वनुपातीः वर्त्तमानरूपेणानुगतो
धर्मोत्तर्यः । अत्र अव्यपदेश्येति विशेषणं धर्मधर्मिणीविवेकप्रद-
र्शनाय । तथा च वर्त्तमानत्वावर्त्तमानत्ववैधर्म्येण धर्मिणी ध-
र्मस्य च विवेक इति भावः । धर्मशब्दार्थं व्याचष्टे । योग्य-

तेति । दग्धशक्तेरपि संग्रहाय योग्यतावच्छिन्नेत्युक्तम् । वर्त्तमानता स्वरूपयोग्यतेत्यर्थः । तेन अतीतादिसाधारण्यलाभः । एवकारो वर्त्तमानादिविशेषव्यवच्छेदार्थः शक्तित्वं चानागन्तुकत्वम् । तथा च अग्नेर्दाहशक्तिवर्द्धमा अपि धर्मिणी यावद्द्रव्यभाविनेः न हि शक्तिवियोगः शक्तिमतोऽस्ति शक्तिशक्तिमतोरभेदादिति भावः । धर्मशब्दार्थमुक्त्वा तस्य शान्तादितोपपादनाय अनभिव्यक्तिदशायामपि सत्तां साधयति । स चेति । स च धर्मः शक्तिरूपः फलप्रसवात् तदानुमिताव्यक्तावस्थक इत्यर्थः । आकस्मिकत्वे हि मृद्येव घटस्तन्तुष्वेव पट इत्यादिभेदः फलस्य प्रसवे न स्यात् अतोऽनादित्वं वक्तव्यम् अनादित्वाच्चानन्तत्वमिति भावः । एकानेकत्ववैधर्म्येणापि धर्मधर्मिविवेकायाह । एकस्येति । स च धर्म एकस्य धर्मिणोऽनेकोऽपि दृष्ट इत्यर्थः । सूत्रतात्पर्यविषयं धर्माद् धर्मिणो विवेकमुपपाद्य आदौ धर्माणामेव अन्योन्यं विवेकं प्रतिपादयति । तत्रेति । तेषु धर्मेषु मध्ये वर्त्तमानो धर्मो धर्मान्तरेभ्यो वर्त्तमानातिरिक्तधर्मैः शान्ताव्यपदेश्यरूपेभ्यो भिद्यते विविच्यते वर्त्तमानत्वावर्त्तमानत्ववैधर्म्यादिति शेषः । वर्त्तमान इत्यस्य विवरणं स्वव्यापारमनुभवन्निति । नन्वेवं किं धर्माणामन्योन्यमत्यन्तमेव भेदो न तु भेदाभेदौ, नेत्याह । यदा त्विति । यदा तु शान्ताव्यपदेश्यावस्थायां धर्मः सामान्येनाभिव्यक्ताविशेषराहित्येन धर्मिणि अनुगतो विलीनो भवति तदा धर्मस्वरूपमात्रतया अवस्थानात् धर्म्यविभागादिति यावत् । कोऽसौ धर्मः केन व्यापारेण भिद्येत अयोगिभिर्विचिन्त्येत धर्मस्य तल्लक्षणस्य वा अनुपलब्धादेतस्तदानीमविभागलक्षणाभेदोऽपि भवतीत्यर्थः । एतेन च भाष्यकृता ब्रह्माद्वैतमपि वेदान्तोक्तं व्याख्यातप्रायम् । प्रलये सर्ववस्तूनां परमात्मन्यविभागात् यथाकाशेऽभ्राणामिति ।

तथा च श्रुतिः । स यथा सर्वासामपां समुद्र एकायनमित्या-
दिना समष्टिजीवस्य प्रलयं प्रदर्श्य आत्माद्वैतमाह । “यत्र हि द्वैत-
मिव भवति तद्विदितर इतरं पश्यति” । “यत्र त्वस्य सर्वमात्मैवा-
भूत् तत् केन कं पश्येदिति” । इदानीं शान्तोदिताव्यपदेश्यश-
ब्दार्थं व्याचष्टे । तत्र त्रय इति । तदिदं व्याख्याय तस्य पाठ-
क्रमात् क्रमभ्रमं परिहर्त्तुमाह । ते चानागतस्येति । एव
वक्ष्यमाणव्यपदेश्येऽपि पाठक्रमो नादत्तव्य इत्याह । वर्त्तमान-
स्थानन्तरा अतीता इति पाठक्रमः । कथं त्यज्यत इत्याशयेन
पृच्छति । किमर्थमिति । उत्तरम् । पूर्वपश्चिमताया अभावा-
दिति । पूर्वपश्चिमद्वारादित्यर्थः । तदेव विवृणोति । यथेति ।
नैवमतीतस्येति । वर्त्तमानेन सहेति शेषः । तथा चानागता-
वस्थायाः प्रागभावस्थानीयाया वर्त्तमानावस्थायां हेतुत्वादतीता-
वस्थानन्तरं वर्त्तमानावस्था न भवतीत्यर्थः । उदिताव्यपदेश्य-
रूपपाठक्रमत्यागेऽपि इदमेव वीजमिति भावः । उपसंहरति ।
तस्मादिति । समनन्तरः पश्चिमो लक्षणभेद इति शेषः । तस्व-
तोऽनागत एव वर्त्तमानस्य समनन्तरः पूर्वो भवतीत्यर्थः । एतेन
सत्कार्यवादेऽपि पूर्वाभिव्यक्तौ घटादिर्न पुनरुत्पद्यत इति सि-
द्धान्तः स्मर्त्तव्यः । ननु अनागतवर्त्तमानयोः कार्यकारणभाव
एव किं प्रमाणमिति चेत्, शृणु । यदि अतीतस्य पुनर्वर्त्तमानता
स्यात् तर्हि अनिमोक्षः स्यात् । विनष्टान्तःकरणाविद्याकर्मा-
दीनां पुनरुद्भवेन मुक्तस्यापि संसारोदयसम्भवात् । किञ्च यद्य-
तीतोऽपि घटः पुनर्वर्त्तमानः स्यात्तदा स एवायं घट इति
कदाचित् प्रत्यभिज्ञायेत अती योग्यानुपलब्ध्या अतीतव्यक्त्यनु-
ब्रज्जनं निर्णीयत इति । अत्र अनागतातीतावस्थयोः प्रागभाव-
ध्वंसरूपयोः कार्यात्पादकानुत्पादकत्ववैधर्म्यवचनात् अव्यक्ता-
वस्थायां एव अवान्तरभेदौ अनागतातीतते परस्परविलक्षणे

इति मन्तव्यम् । ननु एवमतीतस्य पुनरनुत्पादात् अतीतसत्त्व-
 कल्पना व्यर्थेति चेन्न । लोकान् अतीतान् दृष्ट्वा स्वदेह इत्या-
 दिवाक्यशतसिद्धयोगिप्रत्यक्षान्यथानुपपत्त्या तस्मिन्नेः विषय-
 तस्मन्निकर्षयोः प्रत्यक्षहेतुत्वात् । न चातीतार्थस्मरणमेवास्तु
 इति वाच्यम् । पूर्वाननुभूतस्यापि योगिना दर्शनात् । ये तु
 योगजधर्मस्यापि सन्निकर्षत्वमिच्छन्ति तेषामपि असत्यदार्थं
 सन्निकर्षानुपपत्तिः प्रत्यक्षं प्रति सन्निकर्षनानात्वेन अननुगमेन
 हेतुताग्रहानुपपत्तिश्च । ज्ञानादेर्विषयतादिरूपोऽपि सम्बन्धो-
 ऽसति न सम्भवति सतीरेव सम्बन्धदर्शनादिति । प्रत्यक्षादिषु
 संयोगादिरेव प्रत्यासत्तिः योगजधर्मेण चाधर्मतम आदिप्रति-
 बन्धमात्रं क्रियत इति दिक् । शान्तीदितौ व्याख्याय अव्यप-
 देश्यं व्याख्यातुं पृच्छति । अथ अव्यपदेश्याः के इति । ये व्या-
 पारं करिष्यन्ति ते व्यपदेश्या इति वक्तुं न शक्यते अकरिष्य-
 माणव्यापारकस्यापि केवलानागतलक्षणस्य वस्तुनः स्वीकारा-
 दित्यतः प्रकारान्तरेण अव्यपदेश्यं लक्षयति । सर्वं सर्वात्मक-
 मिति । सर्वात्मकं सर्वशक्तिकं, तथा च सर्वत्र परिणामिनि
 अवस्थिताः सर्वविकारजननशक्तय एव अव्यपदेश्या इत्यर्थः । ननु
 वर्तमानातीतावस्थयोरनुभवस्मरणे प्रमाणे स्तः शक्त्याख्यायां तु
 यनागतावस्थायां किं प्रमाणं किं वा सर्वत्र सर्वशक्तिमत्त्वे प्रमा-
 णमित्याकाङ्क्षायामाह ।- यत्रोक्तमिति । अभिव्यक्तिरितीत्यन्तेन
 अन्वयः । यत्र सर्वं सर्वशक्तिमदिति अत्रार्थं पूर्वाचार्यैरिदं वक्ष्य-
 माणं प्रमाणमुक्तमित्यर्थः । तत्रादौ प्रत्यक्षस्थले शक्तिमनुमापयति ।
 जलभूस्योरिति । स्थावरेषु रसादिभिः मधुराम्बुसुरभ्यसुरभि-
 मृदुकाठिनत्वादिभिर्येदनन्तरूपत्वं तज्जलपृथिव्योः परिणाम-
 निमित्तकमित्यन्वयव्यतिरेकाभ्यां प्रत्यक्षतो दृष्टम् अतो जल-
 भूमौ स्थावरात्मिके स्थावरशक्तिमत्यौ इति भावः । शक्तिं वि-

भापि कार्यकरणेऽतिप्रसङ्गात् 'तथा जङ्गमेषु यद्वैश्वरूप्यं' तत्
 स्थावराणां परिणामनिमित्तकं दृष्टं' मनुष्यादीनां धान्यादिस्था-
 वरकार्याणां धान्यादिविशेषैः रूपादिविशेषदर्शनात् । तथा
 स्थावराणां यद्वैश्वरूप्यं तज्जङ्गमानां परिणामनिमित्तकं दृष्टम् ।
 गोमयदुग्धादिभिर्धान्यचम्पकादीनां स्थावराणां विचित्ररूपरसा-
 दिदर्शनादित्यर्थः । एवमादिदृष्टान्तैः सर्वेषु वस्तुषु सर्वविकार-
 जननशक्तिः सिध्यतीत्याह । इत्येवमिति । यथा जलादिस्थाव-
 राद्यात्मकम् एवमन्यदपि सर्वं विकारात्मकं तच्छक्तिमत् । ननु
 अतीतकार्यं शक्तिमत्त्वं नास्ति भाविवस्तूनामिति' अत उक्तम् ।
 जात्यनुच्छेदेनेति । यद्यपि अतीतकार्यव्यक्तय उच्छिन्नास्तथापि
 तज्जातीयसर्वस्यानुच्छेदादित्यर्थः । तथा च सर्वात्मकत्वं सर्वजा-
 तीयशक्तिमत्त्वमेवात्र विवक्षितमिति भावः । एतेन अन्यद्रव्यस्य
 परिणामव्यक्तीनामन्यत्राभावेऽपि न नियमभङ्गः' तज्जातीयव्य-
 क्त्यन्तरजननशक्तिमत्त्वसम्भवादिति । तदेतदुक्तं विष्णुपुराणे ।

यथा च पादपो मूलस्कन्धशाखादिसंयुतः ।

आदिवीजात् प्रभवति वीजान्यन्यानि वै ततः ॥

सम्भवन्ति ततस्तेभ्यो भवन्त्यन्ये परे द्रुमाः ।

तेऽपि तल्लक्षणद्रव्यकारणानुगता' मुने ! ॥

एवमव्याकृतात् पूर्वं जायन्ते महदादयः ।

सम्भवन्ति सुरास्तेभ्यस्ते भ्यश्चाखिलजन्तवः ॥

इति । यदि च सर्वत्र सर्वसजातीयवस्तुजननशक्तिर्न स्वीक्रि-
 यते तदा कथमेकस्मादेव चतुर्मुखशरीरादखिलदेवानवनर-
 पश्वादिसमुद्भवः' कथं वा अगस्त्यजाठराग्नेः समुद्रशोषणं' कथं वा
 ब्रह्मविष्णुरुद्रपार्वतीशरीरादिषु विश्वरूपदर्शनम् । योगिनाञ्च
 स्वशरीरमनसोरनन्ता विभूतय उपपद्येरन्, किं बहुना'

उपदेश्यन्ति ते ज्ञानं ज्ञानिनस्तत्त्वदर्शिनः ।

येन भूतान्यशेषेण द्रष्टव्यात्मन्वथो मयि ॥

सर्वभूतस्थमात्मानं सर्वभूतानि चात्मनि ।

ईक्षते योगयुक्तात्मा सर्वत्र-समदर्शनः ॥

इत्यादिवाक्यैः सर्वप्राणिशरीरे सर्वजातीयवस्तुसत्तावचनं शक्तिरूपतां विना आञ्जल्येन नोपपद्येत । अर्जुनादिभिश्च शक्तिरूपेणावस्थितं भाविभीष्मबधार्दिकमेव कृष्णादिशरीरे कालात्मके दिव्यचक्षुषा दृष्टं' योगिभिरतीतानागतमिवेति । एतेन स इदं सर्वं भवति'तस्मात् सर्वमभवदिति श्रुतेः ब्रह्मविदः सर्वभावरूपा श्रुत्युक्ता सिद्धिरुपपादिता । तथा 'जीवोपाधौ अपि या महैश्वर्यशक्तिमत्त्वाज्जीवानामीश्वरत्वप्रतिपादकश्रुतिस्मृतय उपपन्नाः । तथा त एते सत्यां अनृतापिधाना इति श्रुतिरपीति मन्तव्यम् । ननु एवं सर्वत्र सर्वजातीयशक्त्यङ्गीकारे कथमेकदा न नानाविकारोत्पत्तिः' कथं वा शिलाशकलादपि नाङ्गुरोत्पत्तिरस्मदादिशरीराश्चतुर्मुखादिवत् सङ्ख्यमात्रेण नाखिलप्राण्युत्पत्तिरित्याशङ्कां परिहरति । देशकालेति । देशो भूर्लोकैः कालः कलियुगादिराकारः संस्थानम् अवयवसंयोगविशेषः' निमित्तमधर्मादिस्तैरपबन्धात् प्रतिबन्धात्' एकदा कारणेषु न विरुद्धानामात्मभूतशक्तीनामभिव्यक्तिर्वर्तमानलक्षणपरिणाम इत्यर्थः । एतेन च प्रतिबन्धवचनेनान्या अपि उक्ताशङ्काः परिहृताः' सहकारिविरहादित्यर्थ' इत्यपि कश्चित् । तस्यापि प्रतिबन्धनिमित्तकविलम्बे पर्यवसानं 'निमित्तमप्रयोजकं प्रकृतीनां वरणभेदस्तु ततः क्षेत्रिकवत्' इत्यागामिसूत्रे सर्वेषां निमित्तकारणानां स्वतन्त्रायाः प्रकृतेः परिणामेषु प्रतिबन्धनिवर्तकतामात्रावगमादिति । अतः शिलाशकलान्नाङ्गुरोत्पत्तिरवयवसंयोगविशेषस्याङ्गुरोत्पत्तिप्रतिबन्धकत्वात्' अस्मदादिशरीरान्नाखिल-

प्राण्युत्पत्तिरधर्मप्रतिबन्धात् । ब्रह्माण्डादिशक्तिमतश्च घटादेर्ब्रह्माण्डाद्युत्पादनं विनैव प्रायशो नाशदर्शनात् सा शक्तिः समुत्पद्य घटादिना सहैव नश्यति आधारनाशात् । कदाचित् नहुषशरीरादीनां सर्पादिभाववत् परमेश्वरादिसङ्कल्पतो घटादीनामपि प्रकृत्यापूरवशात् अव्यवस्थिताखिलपरिणामो भवत्येव । तथा चोक्तं लौकिकैरपि

विषमप्यमृतं क्वचिद्भवेदमृतं वा विषमीश्वरेच्छया ।

इति । एतेन तथाज्ञानेन पुरुषार्थसमाप्त्या चित्तस्यात्यन्तिकलयकाले अनागतदुःखमपि शक्तिरूपं चित्तेन सहैव नश्यति अतो हेयं दुःखमनागतमिति सूत्रोक्तमनागतदुःखस्य हेतुत्वमुपपन्नम् । एवञ्च सति विकाराणां क्वचिन्नक्षणद्वयमपि भवति अनागतातीतारूपमिति वक्तव्यम् । अन्यथा अनागतदुःखस्य हेयत्वानुपपत्तेः । परेषामनागतदुःखस्य हानं हि सिद्धित्वान्न पुरुषार्थः । अस्मिंश्च अनागतदुःखमभावितया न घटेतति । पदार्थान् व्याख्याय समग्रं सूत्रार्थमाह । य एतद्विति । अन्वयी सर्वधर्मान्वयी स्थिर इत्यर्थः । तथा चर्माभिव्यक्तानभिव्यक्तत्ववैधर्म्येण धर्मधर्मिणोर्विवेक इति सूत्रतात्पर्यार्थः । तदेवमन्योन्यवैधर्म्यात् धर्मैर्भ्योऽतिरिक्ततया 'धर्मो प्रसाधितः ।' इदानीं तदनभ्युपगमे भाष्यकारो बाधकमप्याह । यस्य त्विति । धर्ममात्रमित्यनेनैव क्षणिकत्वमप्यायातम् । अनेकक्षणस्थायित्वे हि क्षणसम्बन्धरूपधर्मवत्त्वमेव पदार्थमात्रस्य स्यादिति । धर्ममात्रमित्यस्य विवरणं निरन्वयमिति, निर्धर्मिकमित्यर्थः । धर्मिनिराकरणादौक्ता क्षणिकविज्ञानमित्यायातं तथा च प्रश्नमपादोक्तमेव दूषणमाह । तस्य भोगाभाव इति । शेषं सुगमम् । ननु अस्तु धर्मो धर्मातिरिक्तः तथापि एकस्य धर्मिण एक एव परिणामोऽस्तु एकस्य नानापरिणामाङ्गीकारे सहकारिभेदकल्पनागौरवादित्याशङ्का-

यामिकस्य धर्मिणः परिणामभेदं साधयति । एकस्य धर्मिण
आगामिसूत्रवक्ष्यमाणपरिणामत्रयसिद्धये ॥ १४ ॥

* क्रमान्यत्वं परिणामान्यत्वे हेतुः ॥ १५ ॥ *

एकस्य धर्मिण एक एव परिणाम इति
प्रसक्ते क्रमान्यत्वं परिणामान्यत्वे हेतुर्भवतीति,
तद् यथा चूर्णमृत्, पिण्डमृत्, घटमृत्, कपाल-
मृत्, कणमृत्, इति च क्रमः । यो यस्य धर्मस्य
समनन्तरो धर्मः स तस्य क्रमः, पिण्डः प्रच्यवते
घट उपजायत इति धर्मपरिणामक्रमः, लक्षण-
परिणामक्रमो घटस्यानागतभावाद्दत्तमानभाव-
क्रमः, तथा पिण्डस्य वत्तमानभावादतीतभाव-
क्रमः, नातीतस्यास्ति क्रमः, कस्मात्, पूर्वपर-
तायां सत्यां समनन्तरत्वं सा तु नास्ति अतीतस्य,
तस्मात् द्वयोरेव लक्षणयोः क्रमः । तथावस्था
परिणामक्रमोऽपि घटस्याभिनवस्य प्रान्ते पुरा-
णता दृश्यते सा च क्षणपरम्परानुपातिना क्रमे-
णाभिव्यज्यमाना परां व्यक्तिमापद्यत इति धर्म-
लक्षणाभ्यां च विशिष्टोऽयं तृतीयः परिणाम
इति । त एते क्रमाः, धर्मधर्मिभेदे मति
प्रतिलब्धस्वरूपाः, धर्मोऽपि धर्मो भवति अन्यधर्म-
स्वरूपापेक्षयेति, यदा तु परमार्थतो धर्मिणि

अभेदोपचारस्तद्द्वारेण स एवाभिधीयते धर्मः
 सदा अयमेकत्वेनैव क्रमः प्रत्यवभासते । चित्तस्य
 द्वये धर्माः परिदृष्टाश्च अपरिदृष्टाश्च, तत्र प्रत्यया-
 त्मकाः परिदृष्टा, वस्तुमात्रात्मका अपरिदृष्टाः,
 ते च सप्तैव भवन्ति अनुमानेन प्रापितवस्तुमात्र-
 सद्भावाः, - "निरोधधर्मसंस्काराः परिणामोऽयं
 जीवर्नम् । चेष्टाशक्तिश्च चित्तस्य धर्मा दर्शन-
 वर्जिता" इति ॥ १५ ॥

एकस्य धर्मिणः परिणामनानात्वे क्रियाभेदो हेतुलिङ्ग-
 मित्यर्थः । आशङ्कापूर्वकं सूत्रं व्याचष्टे । एकस्येति । भव-
 तीति सिद्धान्त इति शेषः । हेतुत्वं प्रतिपादयितुमादौ धर्म-
 परिणामविषये धर्मिणः क्रमं दर्शयति । चूर्णेति । एकैव सृत्
 प्रथमं चूर्णसृत्तिष्ठति' ततः पिण्डसृज्जवति' ततश्च घटसृदिति
 घटोत्पत्तौ सृद्धर्मिणः क्रमं प्रतिपाद्य घटलयेऽपि सृदः क्रम-
 माह । कपालसृत् कणसृदिति । चशब्देनान्यपरिणामविषये-
 ऽपि क्रमः समुच्चयते ! सर्वत्र सृच्छब्दो सृद्धर्मिण एकत्वप्रति-
 पादनार्थः । एकस्य सामान्यात्मकस्य सृद्धर्मिणोऽनङ्गीकारे
 सृदित्यनुगतप्रत्ययो न स्यादिति भावः । ननु धर्माणामेव क्रमः
 पौर्वापर्यात्मा सम्भवति' न तु धर्मिण इत्याशङ्कायां प्रकृते क्रमं
 लक्षयति । यो यस्येति । यस्य धर्मिणो धर्मान्तरस्य सम-
 नन्तरो यो धर्मः स एव तस्य धर्मिणः क्रम इत्यर्थः । तथाच
 सृदेकैव चूर्णं भूत्वा पश्चात् पिण्डो भवतीत्येकः क्रमः । पश्चाच्च घट
 इत्यादिक्रमैः सृद्धर्मिण एव क्रमबहुत्वमिति भावः । धर्माणां

'क्रमस्यैवात्र विवक्षितत्वे तु तेषां क्रमनानात्वेऽपि एकस्य धर्मिणः परिणामबहुत्वं न सिध्यतीति भाष्यकाराशयः । परिणामत्रयेऽपि क्रममुदाहरति । पिण्डः प्रच्यवत इत्यादिना । नातीतस्यास्ति क्रम इति । लक्षणात् लक्षणान्तरप्राप्तिरूपः क्रमो नातीतस्येत्यर्थः । धर्मपरिणाम इवावस्थापरिणामे प्रतिक्षणक्रमो न प्रत्यक्षीक्रियत इति तमनुमानेन साधयति । घटस्याभिन्वस्येति । प्रान्ते इति शेषः । सा चेति । सा च पुराणता क्षणपरम्परानुपातिना प्रतिक्षणं भिन्नेन स्वरूपसता क्रमसमूहेनैवाभिव्यज्यमाना भवन्ती चरमावस्थायां स्फुटप्रत्यक्षगोचरतामेति । अतः पुराणताभिव्यक्तिहेतुतया प्रतिक्षणमवस्थापरिणामोऽनुमीयत इति शेषः । प्रतिक्षणपरिणामतो यत् सिध्यति तदाह । धर्मलक्षणाभ्यामिति । विशिष्टोऽतिशयितः । धर्मलक्षणपरिणामयोः प्रतिक्षणमनुत्पादादवस्थापरिणामस्य च प्रतिक्षणमुत्पादादित्यर्थः । तथा चोक्तं मनुना

घोरैऽस्मिन् हन्त संसारे नित्यं संसारघातिनि ।

इति । स्मृत्यन्तरेषु च ।

नित्यदा ह्यङ्गभूतानि भवन्ति न भवन्ति च ।

कालेनैल्लिख्य वेगेनै सूक्ष्मत्वात्तत्र दृश्यते ॥

इत्यादि च । पुराणे चात एव चतुर्विधः प्रलय उक्तः ।

नित्यो नैमित्तिकश्चेति प्राकृतात्यन्तिकी तथा ।

इति । नित्यः प्रतिक्षणं जायमानः । एतेन स्वप्नमायादिदृष्टान्ता अपि प्रपञ्चस्य क्षणभङ्गरत्वेनैव श्रुतिस्मृतिष्वभिप्रेता इति । सूत्रतात्पर्यार्थमाह । त एत इति । प्रतिलब्धस्वरूपाः प्राप्तसम्भवा इतरथा तु नेत्यर्थः । ननु धर्मिणोऽपि घटादेः कपालादिधर्मत्वात् कथं धर्मधर्मिणोर्भेद इति तत्राह । धर्मोऽपीति । तथाच यो यस्य धर्मो स तस्माद्भिन्न इत्येव नियम इत्यर्थः । ननु एवं धर्म-

धर्मिलक्षणानां परिणामभेदे कथमेकस्याः प्रकृतेः सर्वे परिणामा इति श्रूयते 'इत्येषा प्रकृतिः सर्वा व्यक्ताव्यक्तस्वरूपिणी'त्यादि-
 स्मृतिषु तथाह । यदा त्विति । यदा तु परमार्थधर्मिणि प्रधा-
 नेऽभेदोपचारेण निमित्तेन सर्वोऽपि धर्मः स एवाभिधीयते तदायं
 क्रम' एकत्वेन एकनिष्ठत्वेनैव प्रतीयत इत्यर्थः । परमार्थधर्मित्वं
 च साक्षात् परम्परया सर्वविकाराश्रयत्वं तच्च प्रधानस्यैवास्तीत्यन्ये ।
 अपारमार्थिकधर्मिण आपेक्षिकत्वात् । यथा परिणामिनां
 सत्यत्वं यथा वा ब्रह्ममीसांसायां जीवानामात्मत्वमपारमार्थिकं
 तयोरपि शशशृङ्गदेहाद्यापेक्षिकत्वादिति भावः । अत्र प्रधान-
 स्यैव पारमार्थिकधर्मिकत्वं वदद्भिः 'भाष्यकारैः परमात्मन एव
 निरतिशयसतोऽनापेक्षिकात्मनश्च पारमार्थिकसत्त्वं पारमार्थि-
 कात्मत्वं च श्रुतिस्मृतिसिद्धमनुमतं' न्यायसाम्यादिति ध्येयम् ।
 तथा अभेदोपचारवचनात् धर्मधर्मिणोर्भेद एव पारमार्थिकः ।
 अविभागमात्रं तु अभेद इत्यप्युक्तमिति । तदित्यं सूत्रगणेन प्रपञ्चः
 प्रकृतिपरिणाम इति सिद्धान्तितम् । तत्र च आरम्भवादिभिः
 सह अस्माकं धर्मधर्म्यभेदसत्कार्ययोरैव विरोधो न तु प्रपञ्चस्य
 अचेतनसूक्ष्मद्रव्योपादानकत्वेऽपि तैरभेदप्रत्ययनियामकस्यावि-
 भागलक्षणस्वरूपस्यानङ्गीकारात् प्रागभावध्वंसयोरङ्गीकाराच्च ।
 ये तु प्रपञ्चस्य ब्रह्मविवर्ततावादिनस्तैः सह च नास्माकं विरो-
 धलेशोऽपि वर्तते । मायापरिणामस्य प्रपञ्चस्य परमात्मनि अता-
 त्विकताया अस्माभिरपीष्टत्वात् । 'इन्द्रो मायाभिः पुरुरूप
 ईयते' ।

बहुरूप इवाभाति मायया बहुरूपया ।

रममाणो गुणेष्वस्या ममाहमिति बध्यते ॥

इत्यादिश्रुतिस्मृतिषु मायाविकारस्यैव परमात्मनि अध्यारो-
 पावगमात् । श्रुतौ बुद्धिपरिणामरजतारोपवत् बध्यत इति

अंशत इत्यर्थः । यदि च मायायामपि विवर्तत्वं प्रपञ्चस्य कश्चि-
इदेत् तदपि परमार्थाभिप्रायेणैव एव अस्माभिः मायापेक्षया
तत्कार्याणामनित्यत्वेन तामपेक्ष्य मिथ्यात्वात् वाचारभ्रमं
विकारो नामधेयं मृत्तिकेत्येव मल्यमित्यादिश्रौतदृष्टान्तैरेवमेव
सिध्येदिति । तदेवं चित्तपरिणामप्रसङ्गेन सर्ववस्तूनां भूतेन्द्रिय-
शब्दोपलक्षितानां त्रिविधः परिणामः सूत्रकारेण प्रतिपादितः ।
तत्र सूत्रकारैश्चित्तस्य निरोधसुशानसंस्काररूपी एव परिणामौ
प्रतिपादितौ । न सर्वं इति ग्लूनता तस्याः परिहाराय परि-
णामात्मकान् चित्तधर्मान् अशेषतः प्रकरणममास्यवसरैः दर्श-
यति । चित्तस्य द्वय इति । परिदृष्टापरिदृष्टाः प्रत्यक्षाप्रत्यक्षाः ।
प्रत्ययात्मका इति । प्रत्ययो वृत्तिपरिणामविशेषो यः साक्षिणि
प्रतिविम्बाधानक्षमः स च ज्ञानेच्छाक्रतिसुखदुःखादिमान् प्रदी-
पशिखावद् द्रव्यरूपः परिणामविशेषः तदात्मकाः तद्रूपा
इत्यर्थः । वस्तुमात्रेति । परमाणुतद्रूपवत् प्रतिविम्बाधानक्षम-
तया साक्षिण्याभिममाना इत्यर्थः । ते च अपरिदृष्टाः । अनुमा-
नेनेति । अनुमानेन माघिता वस्तुमात्रतया सत्ता येषां सप्ताना-
मित्यर्थः । सप्त दर्शयति । निरोधति । निरोधो वृत्तिनिरोधः
संस्कारजनकत्वेन निवृत्तियत्नवद्भावरूपोऽनुमीयते इति प्राग्वो-
क्तम् । धर्मश्च अदृष्टसामान्यं भोगवैचित्त्यादनुमीयते संस्कारश्च
स्मृतिहेतुतयानुमीयते परिणामश्चित्तस्योपचयापचयादि वृत्त्यु-
त्कर्षापकर्षादिभिरनुमीयते । एतच्च छान्दोग्ये स्पष्टम् 'अन्नमयं
हि सौम्य मन' इत्यत्र । जीवनं प्राणनादिरूपव्यापारविशेषः
सुषुप्तौ अपि आसप्रश्वासाभ्यामनुमीयते चेष्टा चित्तस्य सञ्चारः
स च जाग्रत्स्वप्नसुषुप्त्यादिहेतुभ्यां चित्तस्य चक्षुर्भ्रदिदेशसंयोग-
वियोगाभ्यामनुमीयते । यद्यपि चित्तस्य विभुत्वं तथापि वाङ्म-
सत्त्वाद्युपष्टम्भेनोपचयापचयवच्छ्रीतस्येव श्रीपाधिकी क्रियापि

अस्तीति भावः । शक्तिः ध्यानादिसामर्थ्यं तच्च तत्कार्येषानुमी-
यते । यद्यपि कार्यजननशक्तिः सर्वपरिणामिषु अनुमेयैव भवति
तथापि चित्तस्याखिलधर्मप्रसङ्गेन चित्तमधिकृत्योक्ता । पाद-
समाप्तिपर्यन्तानि संयमसिद्धिसूत्राणि अवतारयति । अतो यो-
गिन इति । ज्ञानसाधनानि योगाङ्गानि विस्तरेण व्याख्यातानि
योगकालीनावस्थाश्च चित्तस्य परिणामरूपा योगनिष्पत्त्याद्यव-
धारणाय दर्शिताः । अतः परं बुभुक्षितानां योगिभिर्जिज्ञास-
तानामर्थानां साक्षात्काराय यमादिसाधनसम्पन्नस्य योगिनः
संयमविषय उपचिष्यते । यत्र संयमाद् यथा सिद्धिर्भवति तत्
सर्वं विशिष्य प्रदर्श्यते पादसमाप्तिपर्यन्तमित्यर्थः । अत्र बुभु-
क्षितार्थप्रतिपत्तय इति वचनात् तत्तद्विभूतिकामैरेव ते संयमाः
कर्त्तव्याः । केवलमुमुक्षुभिस्तु सत्त्वपुरुषान्यतामात्रसंयमः कर्त्तव्यः
परवैराग्यायेति सूचितम् । एताश्च विभूतयः संयमसिद्धिसूचिका
अपि ज्ञेयाः ॥ १५ ॥

अतो योगिन उपात्तसर्वसाधनस्य बुभुक्षि-
तार्थप्रतिपत्तये संयमस्य विषय उपचिष्यते—

* परिणामत्रयसंयमादतीतानागतज्ञानम्

॥ १६ ॥ *

धर्मलक्षणवस्थापरिणामेषु संयमाद् यो-
गिनां भवत्यतीतानागतज्ञानम् । धारणाध्यान-
समाधित्रयमेकत्र संयम उक्तः, तेन परिणाम-
त्रयं साक्षात्क्रियमाणमतीतानागतज्ञानं तेषु
सम्पादयति ॥ १६ ॥

अस्य धर्मिणोऽयं धर्मपरिणामस्तस्य च अयं लक्षणपरि-
णामः लक्षणस्य चार्यं नवपुराणाद्यवस्थापरिणाम इत्येवमनुक्षणं
यत्र कुत्रचिदर्थं संयमात् तस्माच्चात्कारे सति तदितरार्थानामपि
धर्मादिपरिणामेषु अतीतानागतज्ञानं सङ्ख्यमात्रेण प्रणिधान-
लेशादेव भवतीत्यर्थः । अन्यविषयकसंयमात् प्रतिनियतपदा-
र्थान्तरसाच्चात्कारश्च योगजधर्मबलाद्भवतीति शास्त्रप्रामाण्यात्
अवधार्यते 'धर्मविशेषात् स्वर्गविशेषवत् तपोजन्यसिद्धिवत्
भुवनज्ञानं सूर्ये संयमादिति वक्ष्यमाणसिद्धिवच्च । कश्चित्तु स-
मानविषयत्वानुरोधात् संयमविषययोरेवातीतानागतयोः साच्चा-
त्कारो भवतीत्यर्थं इत्याह । तन्न । तर्हि तत्संयमात् तज्ज्ञान-
मित्येव सामान्यतः सूत्रं युज्येत संयमस्य स्वविषयगोचरसाच्चा-
त्कारजनकत्वनियमात् । अपि च परिणामत्रयं साच्चात्क्रिय-
माणं तेषु अतीतानागतज्ञानं सम्पादयतीति भाष्ये पौनरुक्त्य-
मपि स्यादिति । भाष्ये तेष्विति । धर्मलक्षणावस्थापरिणामेषु
सर्ववस्तुसाधारणेषु इत्यर्थः । शेषं सुगमम् । संयमान्तरस्य सिद्धा-
न्तरमाह ॥ १६ ॥

* शब्दार्थप्रत्ययानामितरेतराध्यासात्सङ्कर-
स्तत्प्रविभागसंयमात्सर्वभूतरुतज्ञानम् ॥१७॥ *

तत्र वाग् वर्णेष्वेवार्थवती, श्रोत्रं च ध्वनि-
परिणाममात्रविषयम्, पदं पुनर्नादानुसंहार-
बुद्धिनिर्याह्यम् इति । वर्णा एकसमयासम्भ-
वित्वात् परस्परनिरनुग्रहात्मानस्ते 'यद्मैसंस्पृश्य
अनुग्रहस्याप्य' आविर्भूतांस्तिरोभूताश्चेति प्रत्येकमै-

पदस्वरूपा उच्यन्ते । ^{*}वर्णः पुनरेकैकः पदात्मा
 सर्वाभिधानशक्तिप्रचितः' सहकारिवर्णान्तरप्रति-
 योगित्वाद्द्वैश्वरूप्यमिवापन्नः'- पूर्वश्चोत्तरेणोत्तरश्च
 पूर्वेण विशेषेऽवस्थापित इत्येवं बहवो वर्णाः
 क्रमानुरोधिनोऽर्थसङ्केतेनावच्छिन्ना इयन्त एते
 सर्वाभिधानशक्तिपरिवृत्ता गकारौकारविसर्ज-
 नीयाः सास्त्रादिमन्तमर्थं द्योतयन्तीति । तदे-
 तेषामर्थसङ्केतेनावच्छिन्नानामुपसंहृतध्वनिक्रमाणां
 य एको बुद्धिनिर्भासस्तत्पदं वाचकं वाच्यस्य सङ्के-
 त्यते । तदेकं पदमेकबुद्धिविषयं एकप्रयत्ना-
 क्षिप्तम् अभागमेकमेव वर्णं बौद्धमेत्यवर्णप्रत्यय-
 व्यापारोपस्थापितं परत्र प्रतिपिपादयिषया वर्णै-
 रेवाभिधीयमानैः श्रूयमाणैश्च श्रोत्रभिरनादिवाग्-
 व्यवहारवासनानुविद्धया लोकबुद्ध्या सिद्धवत्
 सम्प्रतिपत्त्या प्रतीयते, तस्य सङ्केतबुद्धितः प्रवि-
 भाग' एतावतामेवं जातीयकोऽनुसंहार' एकस्या-
 र्थस्य वाचक इति । अत्रेतिस्तु पदपदार्थयो-
 रितरेतराध्यासरूपः अथात्मज्ञो- योऽयं शब्दः
 सोऽयमर्थः योऽर्थः स शब्द इत्येवमितरेतरा-
 ध्यासरूपः सङ्केतो भवति' इत्येवमेति शब्दार्थ-

प्रत्यया इतरैतराध्यासात्सङ्कीर्णाः, गौरिति शब्दो,
 गौरित्यर्थो गौरितिज्ञानम् । य एषां प्रविभा-
 गज्ञः स सर्ववित् । सर्वपदेषु चास्ति वाक्यशक्तिः,
 वृक्ष इत्युक्तेऽस्तीति गम्यते न सत्तां पदार्थो व्यभि-
 चरतीति । तथा न हि असाधना क्रियास्तीति,
 तथाच पचतीत्युक्ते सर्वकारकाणामात्त्रेपो^{उत्तर} निय-
 मार्योऽनुवादः कर्तृकर्मकरणानां चैत्राग्निगण्डु-
 लानामिति, दृष्टं च वाक्यार्थे पदरचनं श्रोत्रिय-
 ष्छन्दोऽधीते जीवति प्राणान् धारयति । तत्र वाक्ये
 पदार्थाभिव्यक्तिः ततः पदं प्रविभज्य व्याकरणीयं
 क्रियावाचकं कारकवाचकं वा, अन्यथा भवति
 अश्वः अजापय इत्येवमादिषु नामाख्यातसा-
 रूप्यादनिर्ज्ञातं कथं क्रियायां कारके वा व्याक्रि-
 येत इति । तेषां शब्दार्थप्रत्ययानां प्रविभागः,
 तद्यथा श्वेतते प्रासाद इति क्रियार्थः, श्वेतः
 प्रासाद इति कारकार्थः शब्दः, क्रियाकारकात्मा
 तदर्थः प्रत्ययश्च, कस्मात्, सोऽयमित्यभिसम्बन्धा-
 देकाकार एव प्रत्ययः सङ्गते इति, यस्तु श्वेतो-
 ऽर्थः स शब्दप्रत्यययोरालम्बनीभूतः, स हि
 स्वाभिरेवस्थाभिर्विक्रियमाणो न शब्दसहगतो न

बुद्धिसहगतः । एवंशब्दः' एवमप्रत्ययो' नेतरैतरसह-
गत इति । अन्यथा शब्दोऽन्यथार्योऽन्यथाप्रत्यय'
इति विभागः । एवं तत्रविभागसंयमाद् योगिनः
सर्वभूतरूतज्ञानं सम्पद्यते इति ॥ १७ ॥

गौरित्यादिः शब्दो गौरित्यादिर्ग्री गौरित्यादिः प्रत्ययः'
तेषां वक्ष्यमाणसङ्केतरूपादध्यामात् सङ्करो विवेकाग्रहणं भवति ।
वस्तुतस्तु तेषां भेदोऽस्ति' अतस्तेषां प्रविभागे भेदे संयमात्सा-
क्षात्कृते सति सर्वभूतानां रूतानि ज्ञायन्ते । अयं काकादिर्निम-
मर्थमिवं प्रतीत्यनिन शब्देन' कथयतीत्येवमित्यर्थः । यद्यपि सा-
क्षात्कृते सतीति सूत्रे नास्ति तथापि संस्कारसाक्षात्कारणादि-
त्यन्तरसूत्रेण साक्षात्कारपर्यन्तमैव संयमस्य सिद्धिकथनात्
सर्वत्र सूत्रे संयमस्य साक्षात्कारद्वारकत्वं व्याख्येयम् । अतएव
भाष्यकारोऽपि अनेकसूत्रे दृग्दर्शनार्थमाक्षात्कारपर्यन्ततां संय-
मस्य व्याख्यास्यति । त्रिविधैरेव शब्देरर्थप्रत्यययोस्तेषां शब्दाना-
मन्योन्यं च सङ्कर' दर्शयितुं शब्दानामेवादौ त्रैविध्यं दर्शयति
भाष्यकारः । तत्र वागिति । तत्र शब्दमध्ये वागिन्द्रियं वर्णेषु
एव प्रयोजनवत्' शब्देषु मध्ये वागिन्द्रियजन्यः शब्दो वर्ण एव'
न तु शृङ्गादिशब्दो' नापि वाचकं पदमित्यर्थः । उर आदिषु
उत्पद्यमानः शब्दो वर्णः ।

अष्टौ स्थानानि वर्णानामुरः कण्ठः शिरस्तथा ।

जिह्वामूलं च दन्ताश्च नासिकौष्ठौ च तालु च ॥

इति स्मरणात्, वागिन्द्रियस्य न्व' शरीराद्वर्हिर्हृत्तिर्नास्ति'
अतो न श्रोत्रग्राह्यवक्ष्यमाणशब्दो' नापि तदनन्तरं श्रोत्रबुद्धि-
ग्राह्यो वाचकशब्दो वागिन्द्रियैकार्यः' श्रोत्रैश्रोत्रदेशे वक्ष्येवागि-
न्द्रियासम्बन्धेन श्रोत्रग्राह्यशब्दोत्पादकत्वासम्भवात् इति वागि-

न्द्रियजन्याश्च शब्दान्तरमाह । श्रोत्रं चेति । ध्वनि-
 र्नाम वागिन्द्रियशब्दादिर्ष्वभिहतस्थोदानवायोः परिणामभेदः
 येन परिणामेनोदानवायुर्वक्तृदेहादुत्थाय शब्दधारां जनयन्
 श्रोत्रश्रोत्रं प्राप्नोति तस्य ध्वनेः परिणामभूतं वर्णावर्णसाधारणं
 नादाख्यं शब्दसामान्यमेव श्रोत्रस्य विषयः न तु ध्वन्यपरिणाम-
 भूतं वाचकं पदमित्यर्थः । स च शब्दो वर्णजातीयत्वेन वर्णं
 इत्युच्यते । तृतीयं शब्दमाह । पदं पुनर्नादानुसंहारबुद्धि-
 निर्ग्राह्यमिति ।- यथा प्रतीतिसिद्धान्नादाख्यान् गकारादिवर्णान्
 प्रत्येकं गृहीत्वा अनु पश्चाद् या बुद्धिः संहरति एकत्वमापादयति
 गौरित्येकं पदमिति तया बुद्ध्या निर्ग्राह्य वर्णभ्योऽतिरिक्तमखण्ड-
 मेकदेवोत्पद्यमानं वक्ष्यमाणं स्फोटाख्यमिति शेषः । तथा
 चायं तृतीयः शब्दोऽन्तःकरणस्यैव ग्राह्य इत्यर्थः । तस्य हि
 पदस्य श्रोत्रग्राह्यत्वे अनुसंहारबुद्धेरन्तःकरणनिष्ठायाः वैर्याधि-
 करण्येन हेतुत्वं स्यात् तच्चायुक्तं, सामानाधिकरण्यस्य प्रत्या-
 सत्तितयां लाघवात् । न चानुसंहारबुद्धिरपि श्रोत्रादेरेवास्तु
 इति वाच्यम् ।- असम्भवात् । वर्णानां ह्यैक्यापादनमानुपूर्व्य-
 क्त्वात् सा चानुपूर्वी गकारोत्तरीकारादिरूपिणी नानेकवर्ण-
 पटेषु श्रोत्रेण ग्रहीतुं शक्यते । आशुविनाशितया वर्णानां
 मेलनाभावात् पूर्वपूर्ववर्णसंस्काराणां तत्स्मृतीनां चान्तःकरण-
 निष्ठानामन्तःकरणभ्रहकारित्वमेवोचितम् । अतः स्मृतानां
 वर्णानां मनसैर्वापि पूर्वी ग्रहीतुं शक्यत इति भावः । ननु
 स्फोटाख्यः शब्दः कौटुशः किङ्कारणकः किम्प्रमाणक इति ।
 अत्रोच्यते । यथा वीजाङ्गुराद्यनेकावस्थो वृक्षधर्मी क्रमिका-
 भ्यस्ताभ्योऽतिरिक्तः पल्लवादिरूपाशेषावस्थया व्यञ्जते अयमात्र-
 वृक्षो न वृक्षान्तरमेवंरूपेण स च वीजादिभ्यो भिन्नाभिन्नः
 भेदाभेदयोरनुभवात् । तथैव गकारौकाराद्यनेकावस्थो गौरि-

त्यादिरखण्डः स्फोटशब्दः क्रमिकाभ्यो गकाराद्यवस्थाभ्योऽति-
रिक्त आनुपूर्वीविशेषविशिष्टया विसर्जनीयादिरूपचरमावस्थया
व्यज्यते 'इदं गौरिति पदं' न तु गौर इतीत्यादिरूपेण, तच्च
स्फोटपदं गकारादिवत् तेभ्यो भिन्नाभिन्नं भेदाभेदयोरनुभवात् ।
स च पदाख्यः शब्दोऽर्थस्फुटीकरणात् स्फोट इत्युच्यते । स्फोट-
शब्दस्य च कारणम् एकप्रयत्नजन्यो ध्वनिविशेषः प्रयत्नभेदेनो-
च्चारणे व्यवधानं सति एकपदव्यवहाराभावात् । गौरित्येकपद-
मिति व्यवहारस्तु स्फोटे प्रमाणं वर्णानामनेकत्वेन तैरेकत्व-
व्यवहारस्याञ्जस्येनानुपपत्तः । तथा प्रत्येकवर्णादेनुत्पद्यमान-
स्योर्थप्रत्यूयस्य हेतुत्वं च स्फोटे प्रमाणम् । यदि चानुपूर्वी-
विशिष्टसमूहस्येकत्वादिकत्वव्यवहारः तेनैव रूपेणार्थप्रत्यूयहेतुत्वं
च स्वीक्रियते तर्हि संयोगविशेषावच्छिन्नावयवसमूहादेवैकत्व-
व्यवहारजलाद्याहरणयोरुपपत्त्या घटाद्यदयविमात्रेच्छेदप्रसङ्गः
युक्तिसाम्यात् । नन्वं युक्तिसाम्याद्वाक्यमपि स्फोटरूपम्
एकैकं स्यात् इति चेत् । बाधकाभावे सतीष्टत्वादिति दिक् ।
भाष्यकारस्तु सङ्क्षेपतो वर्णानां पदत्वं निराकारोति । वर्णा
एकेति । अनेकवर्णा एकंसमयस्थित्यनर्हत्वात् परस्परं निरनु-
ग्रहात्मानोऽसम्बद्धस्वभावा अतस्ते पदमसंस्थस्य पदत्वमप्राप्य
अतएवार्थमनुपस्थाप्य आविर्भूयेव क्षणात्तिरोभूताश्चेति कृत्वा
प्रत्येकमपदस्वरूपा विवेकिभिरुच्यन्त इत्यर्थः । अत्र स्वरूपग्रह-
णादवस्थावस्थावतोरभेदेन वर्णानां पदत्वं न निराकृतम् । ननु
यदि वर्णाः पदस्वरूपा न भवन्ति तर्हि कश्चिदप्यन्तो वर्णाः
क्रमविशेषावच्छिन्ना अस्वार्थस्य वाचका इति लोकैः सङ्क्षेप्यन्ते
इत्याशङ्कां परिहरति । वर्णः पुनरित्यादिना सङ्क्षेप्यत इति
पर्यन्तेन इत्येकवाक्येन । अयमर्थः । यद्यपि वर्णाः पदात् भिन्ना-
स्तथापि अवस्थावस्थावतोरभेदस्यापि सत्त्वादिकैकोऽपि वर्णः

पदात्मा पदाभिन्नो भवति' वीजाङ्कुरादिरिव हृत्त्राभिन्नोऽतएव
 पदरूपेण सर्वपदार्थाभिधानयोग्यतासम्पन्नः । अत्र हेतुमाह ।
 सहकारोति । पदभावे सहकारीणि यानि वर्णान्तराणि तद्व-
 तियोगित्वात् तत्सम्बन्धित्वात् अनन्तपदरूपतामिव आपन्नो
 भवति । इवशब्दोऽत्र वैश्वरूप्ययोग्यतामात्रप्रतिपादनार्थः ।
 वैश्वरूप्यप्रकारमाह । पूर्वी गकारः उत्तरैर्गौरिति वर्णद्वयेन गण
 इत्यादिपदात् व्यावर्त्यते' उत्तरश्च विसर्जनीयः' पूर्वेण गौरिति
 वर्णद्वयेन गौर इत्यादिपदेभ्यो व्यावर्त्यविशेषे गौरिति स्फोट-
 शब्दे अस्त्रगुह तादात्म्येनावस्थापितो भवति' इति हेतोरिवरूपा
 बहवो वर्णाः क्रमानुरोधिनः आनुपूर्वीविशेषसापेक्षाः' पदाभेद-
 तोऽर्थसङ्केतेनावच्छिन्ना नियमिता भूत्वा सर्वाभिधानसमर्था
 अपि इयन्त एतावत्संख्यका एते गकारादयो गावर्मवोपस्थाप-
 यन्ति' इत्यतस्तु तेन प्रकारेण वर्णमुखेन तत्पदमेव अविवेकतः
 सङ्केत्यत इत्यन्वयः । तत्र हेतुर्वीच्यस्य वाचकमिति' पदमेव हि
 वाच्यस्य वाचकमुपस्थापकम्' अन्यस्यान्यरूपेण सङ्केते हेतुरितेषा-
 मित्यादि निर्भास इत्यन्तम् । यः पदाख्यो बुद्धिमात्रग्राह्यः
 स्फोट एतेषां वर्णानाम् अर्थसङ्केतेनावच्छिन्नानां' तर्था समाप्तो
 ध्वनिजन्यः क्रम आनुपूर्वीविशेषो येषां तादृशानाम् एकोऽभिन्न
 इति पदस्य स्वरूपाख्यानम् । समाप्तो वाक्यार्थः । अयं भावः ।
 यथा संयुक्तं कपालद्वयं जलाहरणहेतुरित्यविवेकतो बालकेभ्य
 उपदिश्यते' पटादिभ्यो घटस्य व्यावर्त्तकान्तरासम्भवात् । ततश्च
 बालकः कपालाविवेकेन घटस्यैव जलाहरणहेतुत्वं गृह्णाति' एव-
 मेव स्फोटान्तरव्यावर्त्तनाय वर्णाविवेकेनैव स्फोटे सङ्केतोपदेशः
 सङ्केतग्रहश्च भवतीति' न वर्णेषु सङ्केतानुपपत्तिरिति । त्रिविधं
 शब्दं प्रदर्शयित्वा तेषां मध्यात्सङ्केतकारणं प्रतिपादयति । तद-
 कर्मिति । प्रतीयत इत्यनेनान्वयः । अयमर्थः । यद्यपि तत्पदं

स्फोटाख्यम् एकमेव न तु वर्णवदनेकम्' एकत्वे प्रमाणमेकबुद्धि-
विषयमिति' तथा वक्तुरेकेनैव प्रयत्नेन ध्वन्यादिद्वारोत्पादित'
वर्णास्तु प्रयत्नभेदेनाप्युत्पद्यन्ते' तथा अभागं निरंशं, वर्णव्यूहस्तु
वनवत् सांशः' तथा अक्रमम् एकदैवोत्पद्यमानं' न तु वर्णवत्
क्रमेण, अत एभिर्हेतुभिर्वर्णभिन्नं' किञ्च बौद्धं बुद्धिमात्रग्राह्यं' तथा-
न्यवर्णस्य प्रत्ययरूपव्यापारिणाभिव्यक्त' वर्णास्तु नैवं' तथापि पर-
प्रतिपिपादयिषया वक्तृभिरभिधीयमानैः' श्रोत्रमिदं श्रूयमाणैर्व-
र्णैरेवंरूपैः सिद्धवत्परमार्थवदन्योन्यसम्प्रतिपत्त्या संवादेन' प्रती-
यते व्यवहियते' न तु वर्णभ्योऽन्येन रूपेण, तत्र हेतुरनादि-
वागव्यवहारवासनावशीकृतया लौकिकबुद्धेः प्रति । अत्राभिधी-
यमानैरित्यनेन वागिन्द्रियविषयवर्णाविवेकः' पदस्येति । श्रूय-
माणैरित्यनेन श्रोत्रविषयकशब्दाविवेकः पदस्यति बोध्यम् ।
तदेवं त्रिविधशब्दानामन्योन्याध्यासात्सङ्गरो दर्शितः । इदानीं
त्रिविधशब्देनार्थप्रत्यययोरध्यासं प्रतिपादयितुं शब्दव्यवहारस्य
सङ्केतग्रहमूलकत्वमाह । तस्येति । तस्य पदस्य प्रविभागो
विषयव्यवस्था सङ्केतग्रहादेव भवति । प्रविभागमेवाह । एता-
वतामिति । एतावतां वर्णानाम्' एवंजातीयक' एवमानुपूर्वीको-
ऽनुसंहारो मिलनमेतस्यार्थस्य वाचक उपस्थापक इत्यंवरूपो
विभाग इत्यर्थः । एकस्यार्थस्येति पाठेऽर्थविशेषस्येत्यर्थः । सङ्केत-
शब्दार्थमाह । सङ्केतस्त्विति । अध्यासः सङ्केतकर्तुराहाय्या-
रूपः । आरोपिताभेद इति यावत् । तस्यैव च ज्ञानं पदार्थोप-
स्थापकं' तत्राधुनिकनामादिकल्पनाव्यावर्त्तनाय स्मृत्यात्मक इति'
विषयविषयिणोरभेदात् पाणिन्यादिस्मृत इत्यर्थः । न च कल्पि-
ताभेदस्यासतः कथं सङ्केतत्वमिति वाच्यम् । असत्स्यात्यनभ्यु-
पगमेनान्यत्र सत एवाभेदस्यान्यत्र कल्पनादिति । अध्यासस्य
सङ्केतत्वे प्रमाणमाह । योऽयं शब्द इत्यादिना भवतीत्यन्तेन ।

ओमित्येकाक्षरं ब्रह्मेत्यादिः शास्त्रेषु' कम्बुश्रीवादिमान् घट
 ' इत्यादिर्लोके च' पदपदार्थयोरभेदारोप एव सङ्केतो दृश्यते
 इत्यर्थः । ओमित्यादिशब्दवाच्यत्वलक्षणायां प्रमाणाभावादिति ।
 अतएव कोषेषु' अमरा निर्जरा देवा इत्यादिना शब्दार्थयोरारो-
 प्यमाणाभेद एव सङ्केतो दृश्यत इति । अतएवैतेर्नानाद्यभेदारो-
 पेणागमिनोः मन्त्रार्थयोरभेदोपासनामुपदिशन्ति । मीमांस-
 काश्च मन्त्रमयीं देवतामाहुः । या तु अस्माच्छब्दादयमर्थो
 बोद्धव्य इतीश्वरेच्छाविषयत्व' शक्तिरिति तन्त्रान्तरे लक्षिता
 सा अप्रामाण्यकी लक्षणादिसाधारणी च । अपि चेश्वरमजा-
 नतोऽपि शब्दार्थप्रत्ययो दृश्यते तथा पदपदार्थयोरभेदेन सङ्केतो-
 ऽपि न युज्येत्यौदिदोषो बोध्यः । इदानीमुक्तसङ्केतबुद्धिनिमि-
 त्तकः त्रयाणां सङ्केत इत्याह । एवमेत इति । एवं सङ्केत-
 बुद्धेः कारणात् एते द्विविधाः शब्दा अर्थप्रत्ययो च सङ्कीर्णाव-
 विविक्तौ च' तत्र सङ्केतग्रह एव शब्दार्थयोरितरतराध्यासः
 'शब्दार्थयोस्तु प्रत्ययेन सहैकाकारत्वादन्वोऽध्यासः प्रसिद्ध एवेति
 भावः । सङ्कराकारमाह । गारिति । य इति । स एव शब्दा-
 दीनां तत्त्वज्ञो नान्य इत्यर्थः । वर्णध्वनिपदीनामन्योन्यसङ्कर-
 वदिदानीं पदवाक्ययोस्तदर्थयोश्च सङ्करेणापि शब्दार्थप्रत्ययानां
 सङ्करं दर्शयति । सर्वपदेष्विति । वाक्यशक्तिः पदार्थान्तरसह-
 कारेण वाक्यभवनशक्तिः । तथाच वृत्त इत्यादिप्रदानां वृत्तोऽस्ति
 वृत्तश्चलति वृत्तश्चिद्यत इत्यादिवाक्यैः सङ्करोऽविवेक इति
 भावः । पदेषु वाक्यशक्तिमुदाहरति । वृत्त इत्युक्त इति । वृत्त
 इत्युक्ते सति आकाङ्क्षापूरणार्थं योग्यतादिवशादस्तीति शब्दो
 गम्यतेऽध्याङ्गियत इत्यर्थः । तथाच पदं वाक्यसङ्केत इति भावः ।
 ननु शब्दाध्याहारो न सम्भवति एकास्मिन्नेवार्थे शब्दानामान-
 न्यात् शब्दविशेषानुरागप्रकलिङ्गाद्यनुपास्थि तेरिति चेन्न । स्वे-

च्छया स्वयं कल्पितेन केनापि आकाङ्क्षापूरकशब्देन वक्तृतात्पर्य-
विषयार्थबोधसम्भवात् । अर्थविशेषानुमाने तु योग्यताकाङ्क्षाता-
त्पर्यादिकमेव लिङ्गमस्ति, एतदेवाह । न सत्तामिति । योग्य-
ताप्रदर्शनेन आकाङ्क्षातात्पर्यादयोऽप्युपलक्षिताः । केवलयोग्य-
ताया अर्थान्तरसाधारण्यादिति । उदाहरणान्तरमाह । तथा
न हीति । आग्नेपोऽनुमानम् । नन्वेवं कारकवाचकपदानां
कुत्रापि प्रयोगो न स्यादिति अत्राह । नियमार्थ इति । योग्य-
तादिभिः सर्वत्र अर्थविशेषानुमानं न सम्भवति अतः कारकाणां
सामान्यतोऽनमितानामपि नियमार्थः कारकान्तरव्यावृत्त्यर्थचैत्रा-
ग्निना भर्जनमित्यादिपदैश्चेत्वाग्निभर्जनानां कर्तृकरणकर्मणा-
मनुवाद इत्यर्थः । इदानीमध्याहारं विनापि पदवाक्ययोः सङ्कर-
मर्थाभेदनिमित्तकं दर्शयति । दृष्टयेति । कृन्दोऽधीत इति
वाक्यस्यार्थे ओत्रिय इति पदस्य तथा प्राणान् धारयतीति वाक्य-
स्यार्थे जीवतीतिपदस्य च वचनमित्यर्थः ।

जन्मना ब्राह्मणो ज्ञेयः संस्काराद् द्विज उच्यते ।

विद्यया याति विप्रत्वं त्रिभिः ओत्रिय उच्यते ॥

इतिस्मृतेः । जीवबलप्राणधारणयोरित्यनुशासनाच्चेति । ननु
यदि वाक्यार्थप्रतिपत्तिः पदादपि भवति तर्हि गुरुतरस्य कृन्दो-
ऽधीत इति वाक्यस्य वचनं कदापि न स्यादित्याशङ्कयामाह ।
तत्र वाक्य इति । अतएव पदवाक्ययोः साङ्कर्यात् संशयस्थले
पदं वाक्येन विवरणीयमिति । प्रसङ्गादाह । तत इति । यतो
वाक्यार्थोऽपि पदरचना भवति अतः सन्देहस्थले पदमंशभेदैः
वाक्येन विवरणीयमित्यर्थः । अव्याकरणे अर्थाप्रत्ययसङ्घातव्यव-
हरणमेव व्यर्थं स्यादित्याह । अन्यथेति । भवतीति प्रयुक्ते
नामाख्यातयोः सारूप्याद्भवति घटो 'भवति भिक्षां देही'त्यर्थ-
इयसन्देहेऽनवधारितं पदं किमर्थं क्रियायां कारके वा व्याक्ति-

येत श्रोतुरर्थप्रत्ययासम्भवात् । एवमश्व इति प्रयुक्ते श्वासमका-
 र्षीर्घोऽटको वेति संशयो नामाख्यातसारूप्यात् । तथा अजापय
 इति प्रयुक्ते छाग्याः पयः विटन् शत्रून् पराभावितवान् वेत्यर्थ-
 संशयो नामाख्यातसारूप्यादित्यर्थः । तदेवं शब्दार्थप्रत्ययानां
 सङ्करं प्रदर्शयदानीं प्रविभागं दर्शयति । तेषामित्यादिना । त-
 त्वाद्दौ शब्दभेदेऽपि अर्थप्रत्यययोरभेदेन शब्दार्थयोर्भेदं दर्श-
 यति । श्वेतत इत्यादिना प्रत्ययश्वेत्यन्तेन । क्रिया साध्यरूपो-
 ऽर्थो यस्य स क्रियार्थः । श्वेतत इति शब्दः तथा कारकः सिद्ध-
 रूपोऽर्थो यस्य स कारकार्थः । श्वेत इति शब्द एतौ शब्दौ भिन्नौ
 एतयोरर्थस्तु क्रियाकारकरूप एक एव श्वेतगुणमात्रः । एवं
 प्रत्ययोऽपि । क्रियाकारकात्मकगुणाकारत्वे प्रमाणं पृच्छति ।
 कस्मादिति । उत्तरम् । सोऽयमित्यभिसम्बन्धादिति । श्वेतनं
 या क्रिया सोऽयं श्वेतरूपः कारको गुणो यस्य श्वेतत इति अ-
 स्मात् श्वेताकारप्रत्ययः सोऽयं श्वेत इति अस्मादपि श्वेताकारः
 प्रत्यय इत्यभेदप्रत्यभिज्ञानादित्यर्थः । कथं तर्हि अभेदेन शब्दा-
 र्थयोः सङ्केत इति तत्राह । एकाकार इति । एकाकार आरोप-
 रूपः प्रत्यय एव सङ्केत आरोपिताभेद एव सङ्केतो न तु पारमा-
 र्थिकाभेदरूप इत्यर्थः । ननु शब्दार्थयोरभेदप्रत्ययेन प्रत्यभिज्ञैव
 कथं न बाध्यते तत्राह । यस्त्विति । यस्तु श्वेतोऽर्थः शब्दप्रत्य-
 ययोर्विषयत्वात् स्वाभिः शब्दादिव्यावृत्ताभिरवस्थाभिर्नवपुरा-
 णादिभिर्विक्रियमाणत्वाच्च न शब्दप्रत्यययोः सहगतौ न कालतः
 महचरो वैयधिकरण्यादित्यर्थः । एवं देशतो न सहचरो यतः
 शब्द आकाशे प्रत्ययो बुद्धौ अर्थस्तु श्वेतगुणादिः प्रासादादिभिति
 भावः । एवमिति । एवं शब्दोऽपि स्वावस्थाभिः विक्रियमाणो
 नापि अर्थबुद्धयोः सहचर एवं प्रत्ययोऽपीत्यर्थः । उपसंहरति ।
 इत्यन्यथेति । सूत्रार्थमुपसंहरति । एवं तत्प्रविभागेति ।

एवं मनुष्यविषये शब्दार्थप्रत्ययेषु प्रविभागसंयमात् साक्षात्कार-
पर्यन्तात् सर्वभूतानां कृतं तदर्थप्रत्ययञ्च योगी जानाति योग-
जधर्मस्याचिन्त्यशक्तित्वात् धर्माणां स्वसदृशफलदानस्य औत्स-
र्गिकत्वाच्चेत्यर्थः । अस्मदादीनां च शब्दार्थप्रत्ययभेदसाक्षात्कारि
सत्यपि तस्य साक्षात्कारस्य संयमाजन्यत्वान्न सर्वभूतरुतज्ञानं
भवति संयमस्यैव हीयं सिद्धिरिति । एवमुत्तरसूत्रेषु अपि यथा-
स्थलमिदमेव समाधानम् ॥ १७ ॥

* संस्कारसाक्षात्करणात्पूर्वजातिज्ञानम्

॥ १८ ॥ *

द्वये खल्वमी संस्काराः, स्मृतिक्लेशहेतवो
वासनारूपाः, विपाकहेतवो धर्माधर्मरूपाः, ते
X पूर्वभवाभिसंस्कृताः परिणामचेष्टानिरोधशक्ति-
जीवनधर्मवदपरिदृष्टाश्चित्तधर्माः, तेषु संयमः
संस्कारसाक्षात्क्रियायै समर्थः, न च देशकाल-
निमित्तानुभवेर्विना तेषामस्ति साक्षात्करणं,
तदित्यं संस्कारसाक्षात्करणात्पूर्वजातिज्ञानमु-
त्पद्यते योगिनः । परत्राप्येवमेव संस्कारसाक्षात्-
करणात्परजातिसंवेदनम् । अत्रेदमाख्यानं श्रू-
यते भगवतो जैगीषव्यस्य संस्कारसाक्षात्करणाद्
दशसु महासर्गेषु जन्मपरिणामक्रममनुपश्यतो
विवेकजं ज्ञानं प्रादुर्भवत्, अथ भगवानावव्य-
स्तनुधरस्तमुवाच दशसु महासर्गेषु भव्यत्वादेन-

भिभूतबुद्धिसत्त्वेन त्वया नरकतिर्यग्गर्भसम्भवं
दुःखं सम्पश्यतां देवमनुष्येषु पुनः पुनरुत्पद्य-
मानेन सुखदुःखयोः किमधिकमुपलब्धमिति,
भगवन्तमावध्यं जैगीषव्य उवाच' दशसु महा-
सर्गेषु भव्यत्वादनभिभूतबुद्धिसत्त्वेन मया नरक-
तिर्यग्भवं दुःखं सम्पश्यता देवमनुष्येषु पुनः
पुनरुत्पद्यमानेन यत्किञ्चिदनुभूतं तत्सर्वं दुःखमेव
प्रत्यवैमि, भगवानावध्य उवाच' यदिदमायुष्मतः
प्रधानवशित्वमनुत्तमं च सन्तोषसुखं- किमिद-
मपि दुःखपक्षे निक्षिप्तमिति, भगवान् जैगीषव्य
उवाच' विषयसुखापेक्षयैवेदमनुत्तमं सन्तोषसुख-
मुक्तं कौवल्यापेक्षया दुःखमेव, बुद्धिसत्त्वस्य अयं
धर्मस्त्रिगुणः, त्रिगुणश्च प्रत्ययो हेयपक्षे न्यस्त
इति, दुःखस्वरूपसृष्ट्यादुःखसन्तापापगमात्तु प्रस-
न्नमैवाधं सर्वानुकूलं सुखमिदमुक्तमिति ॥१८॥

संस्कारसंयमेनेति सूत्रस्यादौ पूरणीयं संयमसिद्धिप्रकरण-
त्वात् । अत्र ज्ञानसंस्कारवत् रागादिवासना धर्माधर्मौ अपि
याज्ञौ इत्याह । इय इति । अमी सूत्रोक्ताः । स्मृतिज्ञानविशेषः
केशोऽत्र रागादिरेव' अविद्यास्मितयोः स्मृतिमध्यप्रवेशात् ।
न च अविद्या' अतएव रागादिसम्भवे तत्संस्कारे प्रमाणं नास्ति
इति वाच्यम् । अविद्यासाम्येऽपि कस्यचिद्दुग्ध एव प्रीतिर्न
दधि कस्यचिद्वैपरीत्यमिति अत्र वासनां विना नियामकान्तरा-

भावेन तत्क्षिप्तेः । तेषां दृष्टान्तेन अप्रत्यक्षत्वमनात्मधर्मत्वं चाह ।
 त इति । अभिसंस्कृता उपचिताः परिणामादिजीवनान्तचित्त-
 धर्मवन्न साक्षिभास्याः । चित्तधर्माश्च अनात्मधर्मा इत्यर्थः । एतेन
 धर्मादयः प्रलयेऽपि चित्त एव तिष्ठन्ति तेन चित्तं वीजरूपेण
 नित्यमिति आयातम् । संस्कारसाक्षात्कारकारणतया संयमं
 व्याचष्टे । तेषु संयम इति । ननु अत्राते संस्कारे संयमो न घटते'
 ज्ञाते च व्यर्थ' इति चेन्न । शब्दानुमानाभ्यां सामान्यतो ज्ञाते विशेष-
 ज्ञानफलकस्य संयमस्य सम्भवात् । संस्कारसाक्षात्कारे जायमाने
 पूर्वजन्मज्ञानं भवतीति अत्र युक्तिमप्याह । न च इत्यादिना
 साक्षात्करणमित्यन्तेन । देशो जन्मभूमिर्नगरादिः कालो
 युगादिः निमित्तं मातापितृादिः । एतेषां संस्कारविषयतया
 तदनुभवैर्विना तानि अविषयीकृत्य संस्काराणां साक्षात्कारो न
 सम्भवति' सविषयकगुणग्रहणस्य विषयोपरागेणैव ज्ञानेच्छादि-
 स्थले दृष्टत्वात्' अतः संस्कारसाक्षात्कारे पूर्वजन्मनां देश-
 कालनिमित्तादिरूपाशेषविशिष्टानामपि साक्षात्कारो भवति
 विषयविधयेत्यर्थः । सूत्रार्थं व्याचष्टे । तदित्यमिति । न केवलं
 संस्कारसाक्षात्कारात् पूर्वजातिज्ञानमेव अपि तु भाविजन्म-
 ज्ञानमपीति स्वयं पूरयति । परत्रापीति । भाविजन्मसंस्कारा-
 णामनागतावस्थानां साक्षात्कारादिति विशेषः । संस्कारसाक्षा-
 त्करणात् पूर्वादिजन्मानि अशेषविशेषैर्ज्ञायन्त' इत्यत्र प्रमाणतया
 जैमिषव्यावच्ययोः संवादमाह । अत्रेदमाख्यानमिति । अत्र
 पूर्वजात्विज्ञानविषये महासर्गेषु प्राक्ततसर्गेषु जन्मक्रमं बाह्यः
 यौवनवार्द्धकादिरूपं तत्परिणामक्रमं न्व साक्षात्कुर्वतो जैमी-
 षव्यस्य तारकं सर्वविषयमिति अगामिसूत्रलक्षणोयं विवेकजं
 ज्ञानमुदभूत् । अथानन्तरं तमाह आवच्यनामा योगी लिङ्गशरी-
 रमात्रविहारी 'परीक्षार्थं' तनुधरो निर्माणकायं धृत्वा' पप्रच्छे-

त्यर्थः । भव्यत्वात् कुशलत्वात् अनभिभूतर्हात्तसञ्जन इत्यस्य
अधिकं किमुपलब्धमित्यनेनान्वयः । यथाश्रुते भव्यत्वाख्यजीव-
न्मुक्त्यनन्तरम् आकाशादिगमनासम्भवादिति । सम्प्रश्यता उप-
भुञ्जानेन देवतामनुष्येषु जायमानेन इत्यनेन च तत्रत्यसुख-
मुपभुञ्जतेत्युपलक्षितं 'सुखदुःखयोर्मध्ये संसारे किं बहुलमिति
पृष्टः स' दुःखबहुत्वप्रतिपादनाय सर्वमेव दुःखमित्याह । दशसु
इति । अनुभूतं सुखमिति शेषः । सुखस्यापि दुःखत्वं गुणवृत्त्य-
विरोधाच्चेति अनेनोक्तम् । प्रधानवशित्वं स्वेच्छया प्रकृतिनियो-
क्तृत्वं तत्कार्यत्वात् 'तद्रूपम् ऐश्वर्यसुखं' तथा सन्तोषसुखं
सन्तोषोत्थं स्वाभाविकं सुखं प्रधानवशित्वेन हि कामसमाप्त्या
विषयेषु अलम्पत्ययरूपं वैदृष्णाख्यं सन्तोषमुत्पाद्य चित्तस्य
स्वाभाविकं सुखमभिव्यज्यत इति । कैवल्यापेक्षया दुःखमुप-
पादयति । बुद्धिसत्त्वस्येति । बुद्धिसत्त्वस्यायं धर्मः सन्तोषाख्यो-
ऽलम्पत्ययः त्रिगुणः सुखादिगुणत्रयवाञ्छुसुखादिगुणवांश्च प्रत्ययो
बुद्धिपरिणामो हेयपक्षे दुःखपक्षे न्यस्तो 'मधुविषसम्पृक्तान्नवदि-
त्यर्थः । कैवल्यस्य च सुखत्वम् आत्यन्तिकदुःखनिवृत्तिरूपत-
योक्तम् । सुखं दुःखसुखात्यय इति मौक्तशास्त्रे परिभाषणात् ।
निरूपाधिप्रियत्वस्यैव सुखत्वाच्चेति यथा वा अत्र कैवल्ये सुखशब्दो
दुःखनिवृत्त्यादिपरतया निर्णीत' एवं श्रुतिस्मृत्योरपि निर्णयः 'सर्व-
शास्त्रेषु एकरूपव्यवहारौचित्यादिति । ननु एवं कथं सन्तोष-
सुखस्य अनुत्तमत्वं श्रुतिस्मृत्युक्तमुपपद्येत तत्राह । दुःखरूप
इति । दुःखसाधनतया दुःखरूपस्तृष्णाग्न्यस्तन्तुर्बन्धकरज्जुहेतु-
स्ततः दृष्टोऽर्थो बन्धरूपोऽयः सम्यक्तया उद्देजकस्तस्यापगमात्
प्रसन्नं वैषयिकदुःखाकल्पितम् अबाधमैक्ष्यं क्वावद्बुद्धिस्थायि
सर्वेषामेव अनुकूलं प्रियमिदं सन्तोषोत्थं प्रधानवशित्वमूलकं
सुखमुक्तं शास्त्रेषु इत्यर्थः ॥ १८ ॥

* प्रत्ययस्य परिचित्तज्ञानम् ॥ १९ ॥ *

प्रत्यये संयमात् प्रत्ययस्य साक्षात्करणात्ततः
परचित्तज्ञानम् ॥ १९ ॥

* न च तत्सालम्बनं तस्याविषयीभूतत्वात्
॥ २० ॥ *

रक्तं प्रत्ययं जानाति' अमुष्मिन्नालम्बने रक्त-
मिति न जानाति, परप्रत्ययस्य यदालम्बनं
तद्योगिचित्तेन नालम्बनीकृतं' परप्रत्ययमात्रन्तु
योगिचित्तस्यालम्बनीभूतमिति ॥ २० ॥

व्याचष्टे । प्रत्यय इति । प्रत्ययस्य रागादिमत्याः स्वकीय-
चित्तवृत्तेः संयमेन आश्रयादिरूपैरशेषविशेषैः साक्षात्करणात्
ततस्तस्माच्चित्तात् परस्य भिन्नस्य चित्तान्तरस्यापि अशेषविशे-
षतो ज्ञानं सङ्ख्यमात्रेणैव भवतीत्यर्थः । ननु यथा संस्कारसा-
क्षात्कारे तद्विषयदेशादिकंमपि साक्षात्क्रियते' किमेवं चित्ता-
न्तरसाक्षात्कारे तद्विषयोऽपि नियमेन साक्षात्क्रियते न वेति
जिज्ञासायामाह । न च सालम्बनमिति । तत् परचित्तज्ञानं साल-
म्बनं न नियमेन भवति' तस्य परिचित्तालम्बनस्य संयमविषयेण
स्वचित्तेनाविषयीकरणादित्यर्थः । तद्व्यतिपादकशास्त्राभावाच्चे-
त्यपि द्रष्टव्यम् । न च सालम्बनमित्युक्तं विवृणोति । रक्त-
मिति । तस्येत्यादि हेतुं विवृणोति' । परप्रत्ययस्येति । उप-
संहरति । परप्रत्ययेति । तस्मात् परप्रत्ययमात्रं योगिचित्तस्य
आलम्बनीभूतं' न तु परचित्तस्य आलम्बनमपीति तु शब्दार्थः
॥ १९—२० ॥

* कायरूपसंयमात् तद्ग्राह्यशक्तिस्तम्भे
चक्षुःप्रकाशासम्प्रयोगेऽन्तर्ज्ञानम् ॥ २१ ॥ *

कायरूपे संयमाद् रूपस्य या ग्राह्या श-
क्तिस्तां प्रतिबध्नाति, ग्राह्यशक्तिस्तम्भे सति
चक्षुःप्रकाशासम्प्रयोगे अन्तर्ज्ञानमुत्पद्यते योगिनः ।
एतेन शब्दाद्यन्तर्धानमुक्तं वेदितव्यम् ॥ २१ ॥

कायस्येति । स्वशरीरस्य रूपे संयमात् अशेषविशेषतः
कारणादिभिः साक्षात्कृते सति सङ्कल्पमात्रेण स्वकीयरूपस्य
दृश्यताशक्तिं परचक्षुःसंयोगयोग्यतां प्रतिबध्नाति' ततश्च परचक्षुः-
प्रकाशैस्तत्किरणैरसंयोगेऽन्तर्ज्ञानमुत्पद्यते योगिनः । दिवाग्ने-
नेव केनापि असौ न दृश्यत इत्यर्थः । सूत्रकारस्य न्यूनतां परि-
हरति । 'एतेनेति । एतेन रूपान्तर्ज्ञानेन शास्त्रान्तरसिद्धं श-
ब्दाद्यन्तर्ज्ञानमप्युपलक्षितं वेदितव्यमित्यर्थः । यदा कायस्य शब्द-
स्पर्शरसगन्धसंयमात् तेषां ग्राह्यशक्तिस्तम्भो भवति तदा श्रोत्रा-
दिसन्निकर्षप्रतिबन्धाद्योगिनः शब्दादिकं बधिरेणैव केनापि न
अयत इति भावः ॥ २१ ॥

* सोपक्रमं निरुपक्रमं च कर्म तत्संयमाद्-
परान्तज्ञानमरिष्टेभ्यो वा ॥ २२ ॥ *

आयुर्विपाकं कर्म द्विविधं सोपक्रमं निरुप-
क्रमं च, तत्र यथा 'आर्द्रवस्त्रं' वितानितं लघी-
यसा कालेन शुष्येत्' तथा सोपक्रमं, 'यथाच तदेव
सम्प्रिण्डितं चिरेण संशुष्येत्' एवं निरुपक्रमम् ।

यथा वा अग्निः शुष्के कक्षे मुक्तो वातेन समन्ततो
युक्तः क्षेपीयसा कालेन दहेत्तथा सोपक्रमं, यथा
वास एवाग्निस्तृणराशौ क्रमशोऽवयवेषु न्यस्त-
श्चिरेण दहेत्तथा निरुपक्रमम् । तदैकभविक-
मायुष्करं कर्म द्विविधं सोपक्रमं निरुपक्रमं च,
तत्संयमात् अपरान्तस्य प्रायणस्य ज्ञानम् । अरि-
ष्टेभ्यो वेति त्रिविधमरिष्टमाध्यात्मिकमाधिभौ-
तिकमाधिदैविकं चेति, तत्राध्यात्मिकं घोषं
स्वदेहे पिहितकर्णो न शृणोति, ज्योतिर्वा नेत्रे-
ऽवष्टब्धे न पश्यति, तथाधिभौतिकं यमपुरुषान्
पश्यति, पितृनतीतानकस्मात् पश्यति, आधि-
दैविकं स्वर्गमकस्मात् सिद्धान् वा पश्यति,
विपरीतं वा सर्वमिति, अनेन वा जानाति
अपरान्तमुपस्थितमिति ॥ २२ ॥

व्याचष्टे । आयुरिति । आयुष्करकर्मज्ञानादेव भटित्य-
भटितिरूपाभ्यामपरान्तस्य मरणस्य ज्ञानं भवति अतः क-
र्मणि विशेषणमायुर्विपाकमिति । सोपक्रमं तीव्रवेगेन फल-
दाढ । यथा कलिकालीनप्रजासु बाल्ययौरनवार्द्धकाद्यवस्थानां
भटित्येव आरम्भकमायुष्करं कर्मेति । निरुपक्रमञ्च मन्दवेगेन
फलदाढ । यथा सत्यादिकालीनप्रजासु बाल्ययीवनवार्द्धकाद्यव-
स्थानां विलम्बेन आरम्भकम् आयुष्करं कर्मेति । तथा च सोप-
क्रमस्य साक्षात्करणात् शीघ्रमरणस्य ज्ञानं निरुपक्रमस्य सा-

क्षात्करणाच्च विलम्बेन मरणस्य ज्ञानं भवेतीति विभागः ।
 सोपक्रमनिरूपक्रमकर्मणोर्दृष्टान्तमाह । तत्र यथेत्यादिना ।
 वित्पुनितं विस्तारितम् । लघीयसा स्वल्पेन यथाक्रममुभयो-
 रपरं दृष्टान्तद्वयमाह । यथा वा अग्निरित्यादिना । कक्षे त्वेण,
 क्षेप्यसा शीघ्रेण । उपसंहरति । तदैकेति । जन्मान्तरभोगस्य
 कर्मणो ज्ञानं वर्तमानदेहस्यापरान्तज्ञानहेतुरित उक्तमैकभविक-
 मिति । भुज्यमानकर्मभिः सहैकभविकमित्यर्थः । सूत्रार्थमाह ।
 तत्संयमादिति । एकभविकायुष्करकर्मसंयमात् सोपक्रमा-
 दिरूपविशेषावधारणे सति पूर्वान्तापेक्षया अपरान्तस्य मरणस्य
 शीघ्रत्वाशीघ्रत्वरूपैर्ज्ञानं भवति अरिष्टेभ्यो वेत्यर्थः । अरिष्ट-
 ज्ञानस्यापीदं फलमिति सूत्रे प्रसङ्गादेवोक्तं संयमसिद्धीनामेव
 प्रकृतत्वात् अरिष्ठानि मरणचिह्नानि च योगिना समाध्यवधा-
 नार्थम् अवधारणीयानि । तानि व्याचष्टे । त्रिविधमिति ।
 पिहितकर्णः स्वदेहान्तर्घोषं वङ्गज्वलनशब्दवच्छब्दविशेषं न
 शृणोति इत्येकमरिष्टमाध्यात्मिकम् । अवष्टब्धे अङ्गुल्यादिना
 भ्रामिते चक्षुषि वङ्गकणतुल्यं ज्योतिर्न पश्यति इत्यपरम् ।
 अन्यान्यपि विविधानि अरिष्ठानि वशिष्ठमार्कण्डेयादिभिरुक्तानि
 दिनमाससंवत्सरादिभेदैर्मृत्युचिह्नानि संक्षेपत आह । विपरीतं
 वा सर्वमिति । सर्वं श्वासप्रश्वासादिकमिति । अनेन वा अरिष्टेन
 वेत्यर्थः ॥ २२ ॥

* मैत्र्यादिषु बलानि ॥ २३ ॥ *

मैत्री करुणा मुदितेति तिस्रो भावनाः,
 तत्र भूतेषु सुखितेषु मैत्रीं भावयित्वा मैत्रीबलं
 लभते, दुःखितेषु करुणां भावयित्वा करुणाबलं

लभते, पुण्यशीलेषु, मुदितां भावयित्वा मुदिता-
बलं लभते, भावनातः समाधिर्यः स संयमस्ततो
बलान्यबन्धवीर्याणि जायन्ते, पापशीलेषूपेक्षा
न तु भावना, ततश्च तस्यां नास्ति समाधिरिति,
अतो न बलमुपेक्षास्तत्र संयमाभावादिति ॥२३॥

मैत्रादिषु संयमात् बलानि अबन्ध्यानि वीर्याणि भवन्ति'
परिषु मैत्राद्यर्थं प्रयत्नो विफलो न भवतीति यावत् । तदेतद्
व्याचष्टे । मैत्रीकरणेति । मैत्रादित्रयविषयिष्यस्तिस्त्रो भावनाः
संयमा भवन्ति' तत्र सुखितेषु मैत्री' एवं स्वरूपा एवमादिसाध-
निकेति' अशेषविशेषेर्मैत्री' भावयित्वा साक्षात्कृत्य च व्याख्यातं
मैत्रीबलं लभत इत्यर्थः । एवं करुणामुदितयोरपि व्याख्येयम् ।
यद्यपि भावनाशब्दः सूत्रे नास्ति तथापि तन्त्रान्तरानुसारात्
स्वयं व्याख्यातः । प्रथमपादोक्तभावनाशब्दवत् अत्रापि उत्पाद-
नार्थमिति भ्रमो माभूत् इत्येतदर्थं प्रकृते तन्त्रान्तरीयभाव-
नाशब्दस्यार्थं स्वयमाह । भावना समुधिरिति । भाव्यते फल-
मनेनेति व्युत्पत्त्या भावनाचिन्तनयोरकार्थतया वेति भावः ।
ध्यानधारणयोः संग्रहाय पुनराह । यः स संयम इति । यः
सं पूर्वेषु सूत्रेषु प्रक्रान्त इत्यर्थः । भावनाशब्दोक्तसमाधिना
ध्यानधारणयोरपि ग्रहणं तन्त्रान्तर इति भावः । भावनातः
समाधिरिति पाठे तु अतः सूत्रात् पूर्वाचार्योक्तात् अत्र
भावना समाधिरेवेत्यर्थः । बलशब्दं विद्वन्वानः सूत्रार्थमुप-
संहरति । ततो बलानीति । ननु प्रथमपादोक्तापेक्षा कथं
मैत्रादिषु इति अत्रादिशब्देन न संगृहीता तत्राह । पाप-
शीलेषु इति । पापशीलेषु मैत्रादिशून्यतारूपम् उपेक्षामात्रः

न तु तस्यामभावरूपिण्यामुपेक्षायां प्रतियोगितत्त्वातिरिक्तः
कश्चन, विशेषोऽस्ति यस्य साक्षात्कारार्थं भावना स्यात्' अतश्च
तस्यामुपेक्षायां नास्ति समाधिः संयमोऽपेक्षित इत्यर्थः । शेषं
सुगमम् ॥ २३ ॥

* बलेषु हस्तिबलादीनि ॥ २४ ॥ *

हस्तिबले संयमाद् हस्तिबलो भवति, वैन-
तेयबले संयमाद् वैनतेयबलो भवति, वायुबले
संयमाद् वायुबल इत्येवमादि ॥ २४ ॥

हस्तादिबलेषु संयमात् हस्तादिबलानि भवन्तीत्यर्थः ।
भाष्यं सुगमम् ॥ २४ ॥

* प्रवृत्त्यालोकन्यासात् सूक्ष्मव्यवहितवि-
प्रकृष्टज्ञानम् ॥ २५ ॥ *

ज्योतिष्मती प्रवृत्तिरुक्ता मनसस्तस्या य
आलोकस्तु' योगी सूक्ष्मे वा व्यवहिते वा विप्र-
कृष्टे वा अर्थे विन्यस्य तमर्थमधिगच्छति ॥ २५ ॥

व्यवहितमाहृतं' विप्रकृष्टं दूरवर्त्ति' । व्याचष्टे । ज्योतिष्म-
तीति । ज्योतिष्मती बुद्धिपुरुषान्यतरसाक्षात्काररूपिणी मनसः-
प्रवृत्तिः प्रथमपादोक्ता' तस्या य आलोकस्तत्कालीनो यः सत्त्व-
प्रकाशस्तु' योगी सूक्ष्मादर्थेषु विन्यस्य च साक्षात्करोतीत्यर्थः ।
अत्र न्यासमात्रवचनात्' तेषु संयमापेक्षा नास्ति चक्षुर्न्यासमा-
त्रेण घटदर्शनवद्भिश्चक्षुःसत्त्वप्रतिसन्धानमात्रेणैव सूक्ष्मादिसाक्षा-
त्कारो भवतीति भावः । परम्परया बुद्ध्यादिविषयकसंयमसा-
ध्यत्वेनैव चास्याः सिद्धेः संयमसिद्धिमध्ये निर्वचनमिति ॥ २५ ॥

* भुवनज्ञानं सूर्ये संयमात् ॥ २६ ॥ *

तत्प्रसारः सप्तलोकाः, तत्रावीचेः प्रभृति
मेरुपृष्ठं यावदित्येष भूर्लोकः, मेरुपृष्ठादारभ्य
आध्रुवाद् ग्रहनक्षत्रताराविचित्रोऽन्तरिक्षलोकः,
तत्परः स्वर्लोकः पञ्चविधो, माहेन्द्रस्तृतीयो
लोकः, चतुर्थः प्राजापत्यो महर्लोकः, त्रिविधो
ब्राह्मः, तद् यथा जनलोकस्तपोलोकः सत्यलोक
इति । - ब्राह्मस्त्रिभूमिको लोकः प्राजापत्यस्ततो
महान् । माहेन्द्रश्च स्वरित्युक्तो दिवि तारा
भुवि प्रजा इति संग्रहश्लोकः । तत्र अवीचेरुप-
र्युपरिनिविष्टाः षट् महानरकभूमयो-घनसलि-
लानिलानिलाकांशतमःप्रतिष्ठाः महाकालाम्ब-
रीषरौरवमहारौरवकालसूत्रान्वतामिस्राः, यत्र
स्वकर्मापार्जितदुःखवेदनाः प्राणिनः कष्टमायु-
र्दीर्घमाक्षिप्य जायन्ते, ततो महातलरसातला-
तलसुतलवितलतलातलपातालाख्यानि सप्त
पातालानि, भूमिरियमष्टमी सप्तद्वीपा वसुमती,
यस्याः सुमेरुमध्ये पर्वतराजः काञ्चनः, तस्य
राजतवैदूर्यस्फटिकहेमभण्डियानि शृङ्गाणि,
तत्र वैदूर्यप्रभानुरागात् . नीलोत्पलपत्रश्यामो

नभसो दक्षिणः भागः, श्वेतः पूर्वः, स्वच्छः
 पश्चिमः, कुरुण्डिकाभ उत्तरः, दक्षिणपूर्वो चास्य
 जम्बूः यतोऽयं जम्बूद्वीपः, तस्य सूर्य्यप्रचाराद्
 रात्रिन्दिवं लग्नमिव विवर्त्तते, तस्य नीलश्वेत-
 शृङ्गवन्त उदीचीनास्त्रयः पर्वता द्विसहस्रायामाः,
 तदन्तरेषु त्रीणि वर्षाणि नव नव योजनसाह-
 स्राणि—रमणकं हिरण्यमयमुत्तराः कुरव इति ।
 निषधहेमकूटहिमशैला दक्षिणतो द्विसहस्रा-
 यामाः, तदन्तरेषु त्रीणि वर्षाणि नव नव योजन-
 साहस्राणि—हरिवर्षं किम्पुरुषं भारतमिति ।
 सुमेरोः प्राचीना भद्राश्रवा माल्यवत्सीमानः,
 प्रतीचीनाः केतुमाला गन्धमादनसीमानः, मध्ये
 वर्षमिलावृतं, तदेतद् योजनशतसहस्रं सुमेरो-
 र्दिशिदिशि तदर्धेन व्यूढं, स खल्वयं शतसहस्रा-
 यामो जम्बूद्वीपस्ततो द्विगुणेन लवणोदधिना
 बलयाकृतिना वेष्टितः, ततश्च द्विगुणा, द्विगुणाः
 शाककुशत्रौञ्चशाल्मलमगधपुष्करद्वीपाः सप्त
 समुद्राश्च सर्षपराशिकल्पाः सविचित्रशैलावतंसा
 इक्षुरससुरासर्पिर्दधिभण्डक्षीरखाटूट्टकाः ॥ सप्त-
 समुद्रवेष्टिता बलयाकृतयो लोकालोकपर्वत-

परिवाराः पञ्चाशद्योजनकोटिपरिसङ्घाताः ।
तदेतत् सर्वं सुप्रतिष्ठितसंस्थानमण्डमध्ये व्यूढम्,
अण्डं च प्रधानस्याणुरवयवो' यथाकाशे खद्योतः,
तत्र' पाताले 'जलधौ' पर्वतेष्वेतेषु' देवनिकाया'
अमुरगन्धर्वकिन्नरकिम्पुरुष-यक्षराक्षसभूतप्रेतपि-
शाचोपस्यारकाप्सरोब्रह्मराक्षसकूष्माण्डविनायकाः
प्रतिवसन्ति, सर्वेषु द्वीपेषु, पुण्यात्मानो देवम-
नुष्याः, सुमेरुस्त्रिदशानामुद्यानभूमिः, तत्र मिश्र-
वनं' नन्दनं' चैत्ररथं' सुमानसमित्युद्यानानि,
सुधर्मा देवसभा, सुदर्शनं पुरं, वैजयन्तः
प्रासादः । ग्रहनक्षत्रतारकास्तु ध्रुवे निबद्धा'
वायुविक्षेपनियमेनोपलक्षितप्रचाराः' सुमेरुप-
र्युपरि सन्निविष्टा विपरिवर्त्तन्ते । माहेन्द्रनिवा-
सिनः षट् देवनिकायाः, त्रिदशा' अग्निष्वात्ता'
याम्याः' तुषिता' अपरिनिर्मितवशवर्त्तिनः' परि-
निर्मितवशवर्त्तिनश्चेति, सर्वे सङ्कल्पविज्ञा अणि-
माद्यैश्वर्योपपन्नाः कल्पायुषो वृन्दारकाः काम-
भोगिन' औपपादिकदेहा' उत्तमानुकूलाभिरप्स-
रोभिः कृतपरिवाराः । महति लोके प्राजा-
पत्ये पञ्चविधो देवनिकायः, कुमुदाः' षट्भवः'

प्रतर्दना' अञ्जनाभा' प्रचिताभा इति, एते महा-
भूतवशिनो ध्यानाहारा कल्पसहस्रायुषः । प्रथमे
ब्रह्मणो जनलोके चतुर्विधो देवनिकायो-ब्रह्म-
पुरोहिता' ब्रह्मकायिका' ब्रह्ममहाकायिका' अमरा
इति, एते भूतेन्द्रियवशिनः । द्वितीये' तपसि
लोके' त्रिविधो देवनिकायः,- अभास्वरा' महाभा-
स्वरा' सत्यमहाभास्वरा' इति । एते भूतेन्द्रिय-
प्रकृतिवशिनो द्विगुणद्विगुणोत्तरायुषः सर्वे ध्याना-
हारा ऊर्ध्वरेतस ऊर्ध्वमप्रतिहतज्ञाना' अधर-
भूमिषु अनावृतज्ञानविषयाः । तृतीये ब्रह्मणः
सत्यलोके' चत्वारो देवनिकायाः, अच्युताः' शुद्ध-
निवासा' सत्याभाः' संज्ञासंज्ञिनश्चेति । अकृत-
भवनन्यासाः स्वप्रतिष्ठा उपर्युपरिस्थिताः प्रधान-
वशिनो यावत्सर्गायुषः । तत्राच्युताः सवितर्क-
ध्यानमुखाः,' शुद्धनिवासाः सविचारध्यानमुखाः,
सत्याभा आनन्दमात्रध्यानमुखाः,' संज्ञासंज्ञि-
नश्चास्मितामात्रध्यानमुखाः,' तेऽपि त्रैलोक्यमध्ये
प्रतितिष्ठन्ति, त एते सप्त लोकाः सर्व एव ब्रह्म-
लोकाः । विदेहप्रकृतिलयास्तु मोक्षूपदे वर्तन्ते'
न लोकमध्ये न्यस्ता इति । एतद् योगिना

साक्षात्कर्त्तव्यं सूर्यद्वारे संयमं कृत्वा, ततोऽन्य-
त्रापि, एवं तावदभ्यसेद् यावदिदं सर्वं दृष्ट-
मिति ॥ २६ ॥

भुवनशब्दाद्यं व्याचष्टे । तद्यस्तार इत्यादिना । भुवन-
विस्तारः कथ्यत इति शेषः । तत्र चतुर्दशसु लोकेषु व्यक्तेष्वान्दौ-
सप्त लोकानाह । सप्त लोका इति । सप्त लोकान् विभजते ।
तत्रेति । अवोचिर्नाम नरकविशेषः । सर्वलोकानामधःस्थानं
तदादाय सुमेरुपृष्ठपर्यन्तं भूर्लोकः । मेरुपृष्ठमारभ्य मेरुपृष्ठो-
पलक्षितभूर्लोकस्योपरि ध्रुवपर्यन्तं भुवर्लोकः । तदुपरि क्रमेण
पञ्चविधः स्वर्लोकः । एतेन त्रिलोकव्यवस्थापि दर्शिता ।
पञ्चानां सामान्यतः स्वर्लोकत्वेनैक्यात् । पञ्चानामवान्तरभेदा-
नाह । माहेन्द्र इत्यादिना । माहेन्द्रो लोकः स्वरितिनामको
भूर्भुवर्लोकापेक्षया तृतीयः । एवमुत्तरत्रापि । उक्तव्युत्क्रमेण
सप्तलोकानां संग्रहश्लोकं पठति । ब्राह्म इति । जनआदित्त्रि-
भूमिको ब्रह्मलोकः । ततोऽधः प्रजापतिलोको महान् महरिति-
नामा । ततोऽधः स्वरितिनामा इन्द्रलोकः । ततोऽधस्तारालोको
द्यौरिति भुव इति चोच्यते । तदधश्च प्रजानां मनुष्याणां लोको
भूरितिनामैक्येण । इदानीं पृथिव्या अधःस्थितान् सप्त नरकान्
भूर्लोकांशतश्च प्रतिपादयति । तत्रेति । तत्र भूर्लोके सर्वनर-
काधःस्थिताः षड् महानरकभूमयो
घनादीन् मुत्तमोत्तमानाम् आधारा महाकालादिसंज्ञकास्तिष्ठ-
न्तीत्यर्थः । एतान् शिवाशकलादयः, पार्थिवपदार्थाः तमश्चान्य-
कारः । अत्र भूतानरकशब्दादन्येऽप्यनरकाः कुम्भीपाकादयो-
ऽनन्तारस्त्वैव तिस्रस्तैव प्रतिपादितम् । दुःखवेदनाः दुःख-
भोगिन आक्षिप्त्यः इतीत्यं भूतान्दिसप्तलोकानुक्त्वा महातलादी-

नव्यान् सप्तलोकानाह । ततो महेति । ततोऽवीचिरघ
इत्यर्थः । तदेवं चतुर्दश लोका भवन्तीति सूचयति । भूमि-
रियमष्टमीति । अत्र भूमेरष्टमीत्ववचनात् सर्वाधःस्थितात्
महातलादुपर्युपरि क्रमेण सप्त पातालानीत्यवगन्तव्यम् । सङ्घेप-
तश्चतुर्दश लोकानुक्त्वा विस्तरेण विवक्षुरादौ भूर्लोकस्य विस्तार-
माह । सप्तद्वीपेति । तस्य राजतंति पूर्वादिप्रदक्षिणक्रमेण
इत्यादिः, दक्षिणभागाकाशस्य वैदूर्यप्रभाभ्यासताया वक्ष्यमाण-
त्वात् । श्वेतो रजतवर्णः स्वच्छः स्फटिकवर्ण इति विम्बोद्भाही
कुरण्डकं स्वर्णवर्णः पुष्पविशेषः । दक्षिणेति । अस्य सुमेरोरु-
परि दक्षिणपार्श्वे जम्बूनामा वृक्षः । यतो यन्नामा लवणोदधि-
वेष्टितो जम्बूद्वीपो जम्बूद्वीपनामेत्यर्थः । तस्येति । निरन्तरं
सूर्येण प्रदक्षिणीकरणत्तस्य सुमेरोरवच्छेदेन रात्रिन्दिवसंयुक्त-
मिव सद्वृत्तते भ्रमति । तथा तस्य मेरोरुत्तरदिशि नीलाद्या-
स्त्रयः पर्वताः प्रत्येकं द्विसहस्रयोजनविस्तारास्तिष्ठन्ति । तेषा-
मवकाशेषु त्रीणि वर्षाणि प्रत्येकं त्रययोजनसहस्रविस्ताराणि ।
तत्र नीलगिरिर्महलग्नः नीलस्योत्तरे रमणकं श्वेतस्योत्तरे
हिरण्यमयं शृङ्गवत उत्तरे समुद्रपर्यन्तमुत्तराः कुरव इत्यर्थः ।
दक्षिणदिश्यपि सन्निवेश एवं बोध्यः । सुमेरोः प्राचीना इति ।
मेरोः पूर्वदिशि तत्संयुक्तो मात्स्यवान् पर्वतः तमेव सीमानं
कृत्वा समुद्रपर्यन्तं भद्राश्वनामदेशः तत्र भद्राश्वनामकमेव
वर्षम् । एवं मेरोः पश्चिमदिशि तत्संयुक्तगन्धमादनसीमानः
समुद्रपर्यन्ताः केतुमालनामदेशाः वर्षं चैकमेव केतुमालसंज्ञक-
मित्यर्थः । भिध्य इति । कृत्वाकारसुमेरोरधोभागे वर्षमिला-
वृतं चतुर्दिशु च पर्वताच्छतपार्श्वस्थावरणवास इव मेरुपार्श्वेषु
एव संसक्ता इति । तदेवं जम्बूद्वीपस्य नव वर्षाणि प्रोक्तानि
पर्वतैः सह समग्रं जम्बूद्वीपस्य प्रमाणमाह । तदेतदिति । तदे-

तज्जम्बूद्वीपास्थस्थानं योजनशतसहस्रमितम् । अतश्च सुमेरी-
चतुर्दिक्षु पञ्चाशत्पञ्चाशद्योजनसहस्रेण व्यूढं सङ्घिप्तं परिसंस्थित-
मित्यर्थः । सुमेरुमादायेति शेषः । सुमेरोः परिमाणं च विश्व-
पुराणे प्रोक्तम् । चतुरशीतिसाहस्रैर्योजनैरस्योच्छ्रायः ।

प्रविष्टः षोडशाधस्तात् द्वात्रिंशन्मूर्ध्नि विस्तृतः ।

मूले षोडशसाहस्रो विस्तारस्तस्य भूभृतः ॥

मेरोचतुर्दिशस्तत्र नवसाहस्रविस्तृतम् ।

इलावृतं महाभाग ! चत्वारस्तत्र पर्वताः ॥

इति । एतेन मेरोः पार्श्वद्वये इलावृतस्याष्टादशसाहस्र-
तया लक्षप्रमाणता जम्बूद्वीपस्य सिद्धेति । जम्बूद्वीपस्य वेष्टनं
लवणसमुद्रमाह । स खल्विति । अत्र ।

जम्बूद्वीपं समावृत्य लक्षयोजनविस्तृतः ।

मैत्रेय ! बलयाकारस्थितः चारोदधिर्वह्निः ॥

इति विश्वपुराणात् । समुद्रस्य द्वीपद्विगुणत्वं पार्श्वद्वयेन
बोध्यम् । ततो द्विगुणा इति । जम्बूद्वीपाद् द्विगुणः शाक-
द्वीप इत्यर्थः । शाकाच्च द्विगुणः कुशद्वीपः । एवं क्रमेण वृद्धिः ।
समुद्राश्चेति । अस्त्रद्वीपापेक्षया द्विगुणाः समुद्राणां विशेषण-
त्रयं सर्षपेत्यादि । सर्षपराशिवन्मध्ये किञ्चिन्नात्मेच्छूनाः
मध्ये तरङ्गबाहुल्यात् । तथा कूलद्वयस्थितैर्विचित्रशैलैरवतंस-
कल्पैः सहिताः । तथा इक्षुरसादितुल्योदका इत्यर्थः । सप्त-
द्वीपानां समुद्रादिसहितानां मिलित्वा परिमाणमाह । सप्तेति ।
एते सप्त द्वीपाः समुद्रसहिताः सप्तसमुद्रावृद्धिः स्थितेन लोका-
लोकपर्वतेन परिवृताः पञ्चाशद्योजनकीटिपरिमिता इत्यर्थः ।
अलोकभूमिसहिता इत्यपि बोध्यम् । समग्रभूगोलस्यैव पञ्चा-
शत्कोटिपरिमितत्वस्य पुराणेष्ववगमादिति । तदेतदिति ।
तदेतत्सर्वं भूगोलकं सुप्रतिष्ठितमसङ्कीर्णं पञ्चाशत्कोटिपरिमितः

नाह । ग्रहनक्षत्रेति । नक्षत्राणि अश्विन्यादिसप्तविंशतिरित-
 राणि क्षुद्रज्योतींषि तारकाः । एते ग्रहादयः सर्वोपरिस्थिते
 मेढिकाष्ठवन्निश्चलतया स्थिते' अतएव ध्रुवसंज्ञके ज्योतिर्विशेषे
 वायुरज्ज्वा बद्धा गाव इव 'हलिकतुल्यचक्रवायोः प्रतिनियत-
 सञ्चारेण कालविशेषैरवधृतगतयः' सुमेरोरुपर्युपरिभावेन सन्नि-
 विष्टा भुवर्लोके भ्रमन्ति इत्यर्थः । ननु एवं सुमेरोरुपरि ज्योति-
 र्मण्डलस्य भ्रमणे कथं मेरुणा ज्योतिश्चक्रावरणं'येन रात्रिदिन-
 व्यवस्थितिरिति चेन्न । वृक्षेण सूर्यव्यवधानवत् मेरोरेकपार्श्व-
 स्थिसूर्यादेः पार्श्वान्तरेण व्यवधानसम्भवादिति । स्वर्लोकस्था-
 नाह । माहेन्द्र इति । त्रिदशादयो देवानां जातिभेदाः कल्पा-
 युषः । कल्पो ब्रह्मणो दिनं'तदायुषः सङ्कल्पमात्रेण कर्तुं क्षमाः
 सङ्कल्पसिद्धाः वन्दारकाः देवा औपपादिकदेहाः पितोः संयोगं
 विना क्षणमात्रेणोत्पद्यमानशरीरा इत्यर्थः । महर्लोकस्थानाह ।
 महतीति । महाभूतानां परिणामने स्वतन्त्राः ध्यानाहारा
 ध्यानत एव ढसाः । जनर्लोकस्थानाह । प्रथम इति । भूतेन्द्रि-
 यवशिन इति । इन्द्रियाणां परिणामने स्वातन्त्र्यं पूर्वापेक्षयै-
 षामधिकम् । द्विगुणेति । द्विगुणं द्विगुणरूपमुत्तरमधिकमा-
 युर्येषां ते तथा । ब्रह्मपुरोहितानामायुः कल्पसहस्रात् पूर्वोक्ताद्
 द्विगुणं'तदुत्तरस्य तद्द्विगुणमेव क्रमंश्च वृद्धिरित्यर्थः । तपोलो-
 कस्थानाह । द्वितीय इति । ते भूत इति । भूर्तेन्द्रिययोः प्रकृते-
 रहङ्कारस्यापि वशिन इति पूर्वापेक्षयैषामाधिक्यम् । अत्र अह-
 ङ्कारिणान्तःकरणसामान्यग्रहणम् । एतेन स्वेच्छयान्यपरयोर्नि-
 र्माणचित्तोत्पादनादौ समथां जात । द्विगुणेति । पूर्वानुसारेण
 व्याख्येयम् । ऊर्द्ध्वरेतस इति । प्राणः सः सः शः ऊर्द्ध्वं भव रतांसि
 सूक्ष्माणि भूत्वा गच्छन्ति न स्वजातं सम्भोगाभावाद् येषां
 ते तथा' ऊर्द्ध्वं सत्यलोकादी ज्ञानमप्राप्तकृतं' इत्यर्थः येषां ते

तथा 'अधोलोकेषु अनाहतो ज्ञानविषयो येषां ते तथेत्यर्थः । सत्यलोकस्थानाह । तृतीय इति । आदौ चतुर्णां साधारणानि विशेषणान्याह । अस्त्येति । न कृतो भवनन्यासो गृहनिर्माणं यैस्ते. तथा 'स्वस्मिन्नेवात्मनि गृहे प्रतितिष्ठन्तीति स्वप्रतिष्ठा आत्मवासाः । उपर्युपरिस्थिता इति । अच्युतानामुपरि स्थिताः शुद्धनिवासाः, एवंक्रमेणेत्यर्थः । तथा च सत्यलोकेऽप्यवान्तरलोकभेदाः सन्तीत्यायातम् । प्रधानवशिनः प्रकृतौ स्वतन्त्रा ईश्वरा द्विपरार्द्धाद्युषः । तेषां चतुर्णां संज्ञाभेदमवान्तरविशेषं चाह । तत्राच्युता इति । अच्युतसंज्ञकाः सवितर्कयोगेनैव सुखिनः' शुद्धनिवासादयोऽप्येवं व्याख्येयाः । तेऽपि चत्वारोऽपि त्रलोक्यमध्ये चतुर्दशभुवनमध्य एव तिष्ठन्ति न ब्रह्माण्डाद्वहिरित्यर्थः । नन्वेवमण्डस्य सर्वजीवसाधारण्यात् कथं ब्रह्माण्डसंज्ञेत्याकाङ्क्षायामाह । त एव इति । त एते सप्तलोका अवान्तरं चतुर्दशधा भिन्नाः सर्व एवादिपुरुषस्य ब्रह्मणो लोका' ब्रह्मणो हिरण्यगर्भस्य लिङ्गदेहेन सर्वलोकव्यापनात् पितापुत्रवदंशांशिभावेन सर्वजीवानां ब्रह्माभेदाच्चेति भावः । ननु असम्भ्रान्तसुखिनो यो विदेहप्रकृतिलयो 'भवप्रत्ययो विदेहप्रकृतिलयाना'मिति सूत्रोक्तौ तयोर्ज्ञोक्तः कथं नोक्तः तत्राह । विदेहेति । तेषां मुक्तप्रायत्वादीश्वरकोटित्वाच्च ब्रह्माण्डस्यान्तर्वह्निः स्वातन्त्र्येण व्यापारवत्तया शास्त्रे न ते लोकमध्ये लोकवासिजनमध्ये गणिता इत्यर्थः । तदेवं संचेपतो भुवनशब्दार्थं व्याख्याय सूत्रवाक्यार्थमाह । एतद्योगिनेति । सूर्यं सूर्य्यद्वारं संयमं कृत्वा योगिनैतद्भुवनं साक्षात्करणीयम् । अत्र योगशास्त्रान्तरदर्शनेन द्वारशब्दः पूरित इत्युच्यते'सूर्य्यद्वारं च ब्रह्मणो लोकद्वारभूतं 'सूर्य्यान्तस्त्रितं स आदित्यमार्च्छति तस्मै स तत्र विजिहीते । यथा मास्करस्य खं तेन स ऊर्ध्वमाक्रमत' इति

श्रुतौ, 'सूर्यद्वारेण ते विरजाः प्रयान्ति यत्रानृतः स पुरुषो
द्व्यव्यात्मे'ति श्रुतौ च तद्भाष्यकृता तथा व्याख्यातत्वात् ।

अनन्ता रश्मयस्तस्य दौपवदयः स्थितो हृदि ।

ऊर्ध्वमेकस्थितस्तेषां यो भित्त्वा सूर्यमण्डलम् ॥

ब्रह्मलोकमतिक्रम्य तेन यान्ति परां गतिम् ।

इति स्मरणाच्चेति । न केवलं सूर्यद्वारसंयमस्यैव भुवनज्ञानं
फलं किन्तु योगशास्त्रोक्तसंयमान्तरस्यापि इत्यतो रागक्षयार्थम् ।
अन्यत्र संयमेनापि समग्रभुवनं साक्षात्कारणीयम् इत्युपदिशति ।
ततोऽन्यत्रापीति । ततः सूर्यद्वारादन्यत्रापि एवं संयमं तावत्
अभ्यसेत् यावदिदं भुवनं दृष्टं भवेदित्यर्थः ॥ २६ ॥

* चन्द्रे ताराव्यूहज्ञानम् ॥ २७ ॥ *

चन्द्रे संयमं कृत्वा ताराव्यूहं विजानीयात्

॥ २७ ॥

भाष्यं सुगमम् ॥ २७ ॥

* ध्रुवे तद्गतिज्ञानम् ॥ २८ ॥ *

ततो ध्रुवे संयमं कृत्वा ताराणां गतिं जानी-
यात्, ऊर्ध्वविमानेषु कृतसंयमस्तानि विजा-
नीयात् ॥ २८ ॥

तारास्वरूपाणि ज्ञात्वैव तस्यां गतिज्ञानं सम्भवतीत्याशयेन
भाष्ये तत इत्युक्तम् । ताराव्यूहज्ञानानन्तरमित्यर्थः । भाष्यं
सुगमम् । अस्मिन्नेव प्रसङ्गे योगशास्त्रान्तरोक्तात्वात् भुवर्लोक-
स्ववस्वन्तरसंयमात् सिद्धिं स्वयं पूरयति । ऊर्ध्वेति । ऊर्ध्व-
विमानेषु आदित्यादिरथेषु कृतः साक्षात्कारपर्यन्तः संयमो
येन स तानि विमानानि रथान् जानीयादित्यर्थः । न तु विमानं

संयमस्यैव विमानसाक्षात्कारः सिद्धिरत्रोक्ता साक्षात्कारपर्यन्त-
स्यैव संयमस्य सर्वत्र सिद्धिकथनात् संयमानां स्वस्वविषयसा-
क्षात्कारहेतुतायाः सामान्यत एव सिद्धत्वाच्च ॥ २८ ॥

* नाभिचक्रे कायव्यूहज्ञानम् ॥ २९ ॥ *

नाभिचक्रे संयमं कृत्वा कायव्यूहं विजा-
नीयात् । वातपित्तश्लेष्माणस्त्रयो दोषाः सन्ति,
धातवः सप्त त्वग्लोहितमांसस्नायुस्थिमज्जाशु-
क्राणि, पूर्वं पूर्वमेषां वाह्यमित्येष विन्यासः ॥ २९ ॥

शरीरमध्यवर्तिं नाभिकन्दरूपं चक्रं कदलीमूलवत् आदौ
उत्पन्नं यतः शाखापल्लवादिर्विष्टरः पादादिकं भवयवजातं
ऊर्ध्वमधश्च आविर्भवति । तस्मिन्नाभिचक्रे संयमात् साक्षात्कृते
कायस्य पदार्थव्यूहं वातपित्तत्वगसृगादिरूपं साक्षात्क्रियत
इत्यर्थः । भाष्ये वाह्यमिति । शुक्रस्य मज्जा वाह्येति । एव-
मादिरिषां सप्तानां क्रमः विन्यासः शरीरसंस्थानम् ॥ २९ ॥

* कण्ठकूपे क्षुत्पिपासामिदृच्छिः ॥ ३० ॥ *

जिह्वाया अधस्तात् तन्तुः, ततोऽधस्तात्
कण्ठः, ततोऽधस्तात् कूपः, तत्र संयमात् क्षुत्पि-
पासे न बाधते ॥ ३० ॥

तन्तोरधस्तादिति । अनेनोपरि छिद्रं वारितं कूपाद्ध उर-
सीत्यागामिभाष्येण च उरःपर्यन्तत्वं कण्ठकूपस्य लक्ष्यते तथा च
जिह्वाधःस्थस्य तन्तोर्मूलादारभ्य उरःपर्यन्तं छिद्रं कण्ठकूपः
कूपाकारं छिद्रमिति । तत्रेति । तस्मिन् प्रदंशे संयमादशेष-
विशेषतः साक्षात्कृते सति क्षुत्पिपासानिदृच्छिरूपा सिद्धिर्भवती-

त्यर्थः । एवंविधेषु च संयमेषु भावनाप्रकारो योगशास्त्रविशेषात् गुरुमुखाच्च प्रत्येतव्यः ॥ ३० ॥

* कूर्मनाडां स्थैर्यम् ॥ ३१ ॥ *

कूपादध उरसि कूर्माकारा नाडी, तस्यां कृतसंयमः स्थिरपदं लभते, यथा सर्पो गोधा वेति ॥ ३१ ॥

कूर्माकारेति । कुण्डलितसर्पवत् अवस्थिततया कूर्माकारं हृदयपुण्डरीकाख्यं नाडीचक्रं 'तत्र कृतसंयमो योगी स्थिरपदं स्थिरां चित्तवृत्तिं लभत इत्यर्थः । नाड्याः कूर्माकारत्वे दृष्टान्त-इयं यथा सर्पो गोधा वेति कुण्डलित इति शेषः ॥ ३१ ॥

* मूर्द्धज्योतिषि सिद्धदर्शनम् ॥ ३२ ॥ *

शिरःकपालेऽन्तश्छिद्रं प्रभास्वरं ज्योतिः, तत्र संयमात् सिद्धानां द्यावापृथिव्योरन्तराल-चारिणां दर्शनम् ॥ ३२ ॥

शिर इति । शिरःकपालेमध्येऽन्तश्छिद्रं छिद्रस्यान्तः प्रभास्वरं स्वप्रकाशकं ज्योतिरस्तीत्यादिरर्थः । शिरःकपाल-मध्ये छिद्रं प्रभास्वरत्वाज्ज्योतिरिति प्रामादिकपाठेऽपि अय-मेवार्थो लक्षणया कार्यः । शेषं सुगमम् ॥ ३२ ॥

* प्रातिभाद्वा सर्वम् ॥ ३३ ॥ *

प्रातिभं नाम तारकं, तद्विवेकजस्य ज्ञानस्य पूर्वरूपं, यथोदये प्रभा भास्वरस्य तेन वा सर्व-

मेव जानाति'योगी प्रातिभस्य ज्ञानस्योत्पत्ता-
विति ॥ ३३ ॥

प्रातिभमिति । प्रातिभं स्वप्रतिभोत्थम् अनौपदेशिकं ज्ञानं संसारतरणोपायत्वात् तारकमिति । तारकं सर्वविषयमिति सूत्रे व्याख्यास्यते । तच्च विवेकजस्य वक्ष्यमाणस्य सार्वज्ञस्य पूर्वलिङ्गम् । तत्र दृष्टान्तो यथा ॥- सूर्योदयस्य पूर्वलिङ्गं प्रमिति तेन वा प्रातिभज्ञानेन सर्वं पूर्वोक्तमतीतानागतादिसिद्धपर्यन्तं योगी जानाति पूर्वोक्तान् संयमान् विनापीत्यर्थः । तेनेत्येतद्विद्वेषोति ।- प्रातिभस्य ज्ञानस्योत्पत्ताविति । द्वारान्तरापेक्षा नास्तीति भावः । यद्यपि तारकं सर्वविषयमित्यागामिसूत्रे विवेकजज्ञानमेव प्रातिभं तारकं च व्याख्यास्यते तथाप्यत्र प्रातिभादिति हेतुत्ववचनात् विवेकजज्ञानस्य पूर्वरूपमेव लक्षणया प्रातिभं तारकं चेति व्याख्येयम् । ननु संयमसिद्धिमध्ये कथं प्रातिभज्ञानजा सिद्धिरुच्यत इति चेत्, न । प्रातिभस्यापि क्षणतत्क्रमादिसंयमादिजन्यतया वक्ष्यमाणत्वेन उक्तसिद्धेरपि परम्परया संयमसिद्धित्वादिति । संयमस्य 'क्षुद्रसिद्धय उक्ता' इदानीं संयमस्य सत्त्वपुरुषान्यताख्यातिरूपां मुख्यां सिद्धिं विवक्षुरादौ तत्संयमहेतुभूतायाश्चित्तसंविदः कारणमाह ॥ ३३ ॥

* हृदये चित्तसंवित् ॥ ३४ ॥ *

यदिदमस्मिन् ब्रह्मपुरे दहरं पुण्डरीकं
वेश्म तत्र विज्ञानं तस्मिन् संयमाच्चित्तसंवित्
॥ ३४ ॥

हृदयपदं व्याचष्टे । यदिदमिति । अस्मिन् ब्रह्मणः परमात्मनो जीवस्य च पुरे शरीरे यदिदं दहरं सगत्तं पुण्डरीका-

कारं ब्रह्मणो वैश्वं तत्र विज्ञानं विज्ञानवृत्तिकमन्तःकरणं
ब्रह्मणः सिंहासनकल्पं तिष्ठति अतस्तस्मिन् हृदयाख्ये वैश्वनि
संयमाच्चित्तसाक्षात्कारो भवतीत्यर्थः । चित्ते ज्ञाते चित्ताद्वि-
केनात्मसाक्षात्कारो भवतीति क्रमानुसारेणाह ॥ ३४ ॥

* सत्त्वपुरुषयोरत्यन्तासङ्कीर्णयोः प्रत्यया-
विशेषो भोगः परार्थत्वात् स्वार्थसंयमात् पुरुष-
ज्ञानम् ॥ ३५ ॥ *

बुद्धिसत्त्वं प्रत्याशीलं समानसत्त्वोपनिबन्धने
रजस्तमसी' वशीकृत्य' सत्त्वपुरुषान्यताप्रत्ययेन
परिणतं' तस्माच्च सत्त्वात् परिणामिनोऽत्यन्त-
विधर्मां शुद्धोऽन्यश्चित्तिमात्ररूपः पुरुषः, तयो-
रत्यन्तासङ्कीर्णयोः प्रत्ययाविशेषो भोगः पुरुषस्य,
दर्शितविषयत्वात्, स भोगप्रत्ययः सत्त्वस्य परा-
र्थत्वाद् दृश्यः, यस्तु तस्माद्विशिष्टश्चित्तिमात्ररूपो-
ऽन्यः पौरुषेयः प्रत्ययस्तत्र संयमात् पुरुषविषया
प्रज्ञा जायते, न च पुरुषप्रत्ययेन बुद्धिसत्त्वा-
त्मनो पुरुषो दृश्यते'पुरुष एव प्रत्ययं स्वात्मा-
वलम्बनं पश्यति, तथाह्युक्तं, "विज्ञातारमरे-
केन विजानीयादिति" ॥ ३५ ॥

सत्त्वाधिक्यात्सत्त्वं बुद्धिः । परार्थादिति पञ्चमीं चान्यपद-
मध्याहृत्य व्याकरिष्यति । तथाच बुद्धिपुरुषयोरत्यन्तविधर्मयोः

प्रत्ययद्वयाविवेको भोगशब्दार्थः । तयोः प्रत्यययोर्मध्ये परार्था-
द्विवेकेन स्वार्थं पौरुषेयप्रत्यये संयमात् साक्षात्कृते सति स्वय-
मेव पूर्णत्वाद्यशेषविशेषैः पुरुषस्य साक्षात्कारो भवति' तादृश-
संयमाभावेऽपौत्वर्थः । यद्यपि पौरुषेयः प्रत्ययः पुरुषातिरिक्तो
न भवति तथापि दृश्योपरागेण परिच्छिन्नोऽय एव प्रत्ययः
श्रीवादिवत्' पुरुषस्त्वपरिच्छिन्नो महाकाशवत् इत्यनयोर्भेद
इत्यतः प्रत्यये साक्षात्कारपर्यन्तसंयमस्यापरिच्छिन्नत्वाद्यंश-
मात्राधिक्येन फलं पुरुषसाक्षात्कार उक्त इति । नन्वत्र सूत्रे
भोगलक्षणस्य किं प्रयोजनमिति चेत् । उच्यते । भोगरूपे-
णैव बुद्धिपुरुषधर्मयोरविवेकात् धर्मिणोः साङ्गर्थ्यमतो भोगमध्य-
एव तद्धर्मयोर्विवेकाय संयमः कार्य इति प्रतिपादयितुम् अनेन
सूत्रेण भोगोऽपि लक्षितः तदेतदङ्गाख्यातुमादावत्यन्तशब्दस्याभि-
प्रेतमर्थं प्रकटयति ।- बुद्धिसत्त्वमित्यादिना । अयमर्थः । न
केवलं वाद्याद्याकारबुद्ध्या सहसिद्धीर्णः पुरुषोऽपि तु यद् बुद्धि-
सत्त्वं प्रख्याशीलतया समानसत्त्वाधीनवृत्तिके' रजस्तमंसी
अभिभूय सत्त्वपुरुषान्यतासाक्षात्काररूपेण परिणतं भवति ।
तस्माच्च । तस्मादपि प्रकृष्टज्ञानेश्वर्यान्दादिमयाद्बुद्धिसत्त्वा-
दात्माकाररत्नार्त्तिकत्वात् परिणामिनोऽत्यन्तविधर्मा पुरुषो
विशुद्धः परिणामशून्योऽतोऽन्यश्चितिमात्ररूप इति । अत्यन्त-
शब्दार्थं व्याख्याय भोगप्रतिपादकं सूत्रांशं व्याचष्टे । तयोरिति ।
तयोर्बुद्धिपुरुषयोरत्यन्तविधर्मणोरपि' प्रत्ययाविशेषः प्रत्यययो-
र्त्रिविद्याग्रहणं भोगः । अग्रहीताविवेको प्रत्ययाविति यावत् ।
अयमप्यविवेको बुद्धिधर्म इति स्मर्त्तव्यम् । तत्र बुद्धेः प्रत्ययः
सुखादिमती विषयाद्याकारचित्तज्ञानः' पुरुषस्य प्रत्ययो' बुद्धि-
वृत्तिप्रतिविम्बावच्छिन्नचैतन्यांशः' सुखाद्यात्मशब्दाद्यनुभव-
नामा । तयोर्बुद्धेः हेतुमाह । पुरुषस्य दर्शितविषयत्वा-

दिति । यतो बुद्ध्या पुरुषे प्रतिविम्बमर्पितं ततो जपास्फटि-
कयोरिव धर्मसङ्गरापत्तेरविवेक इत्यर्थः । तथाच स्मर्यते

शुद्धोऽप्यात्मातिसामीप्याद्दृश्यधर्मान् पृथग्विधान् ।-

कर्तृत्वभोक्तृत्वमुख्यान् मन्यते स्वान् स्ववीक्षितान् ॥

जीवो वैहिरितौक्षित्वा स्फुटभिन्नानपि स्वतः ।

नेमान् वेत्त्यन्तरासन्नान् मुखसक्तां मसीमिव ॥

इति ।- स्फुटभिन्नानपि इमानर्थान् जीव ईक्षित्वा स्वस्मा-
द्वहिरिति स न वेत्ति यत ईक्षणान्यथानुपपत्त्या स्वान्तरासन्नान्
प्रतिविम्बितान्, तत्र दृष्टान्तो मुखलग्नां मसीमिवेत्यर्थः । परा-
रथादित्याद्युत्तराद्धं संयमसिद्धिप्रदर्शकं व्याचष्टे ।- स भोगप्रत्यय
इत्यादिना जायते इत्यन्तेन । सोऽविभागापन्न उभयात्मको
भोगाख्यः प्रत्ययः सत्त्वस्यांशः' परार्थत्वात् परप्रयोजनकत्वात्
दृश्यः । यस्तु तस्मात् परार्थादन्यो विशिष्टः स्वार्थः परस्य बुद्ध्या-
देरदृश्यः' साक्षाद्दृश्यश्च चैतन्यमात्रः पौरुषेयः पुरुषांशः प्रत्ययः
भोगाख्यः' तत्र यथोक्तविवेकेन संयमात्साक्षात्कारपर्यन्तात् पुरुष-
साक्षात्कारो भवतीत्यर्थः । अत्रान्यपदाध्याहारः कृतः' तदनेन
सूत्रेण भोगापवर्गौ अपि' व्याख्यातो' स्वर्यं च मुख्य एव भोगोऽवि-
विक्तप्रत्ययद्वयात्मको लोकव्यवहारसिद्धः' विवेकग्रहे सति परकी-
यसुखादिसाक्षात्कार इव स्वीयसुखादिसाक्षात्कारेऽपि भोगव्यव-
हारायोगात् सोऽयं भोगोऽविवेकप्राधान्येन कुत्रचित् बुद्धेरेवे-
त्यपि उच्यते । तथा सोऽयं भोगोऽशभेदेनोभयोरेव भवति ।
तत्रैव गौणो भोगः सांख्ये प्रोक्तः 'चिदवसानो भोग' इति । स च
पुरुषस्यैव न बुद्धेः' पुरुषोऽस्ति भोक्तृभावादिति सांख्यवाक्यात् ।
अन्यस्तु विपाकान्तर्गतो भोगः शब्दाद्याकारवृत्तिः' स च बुद्धेरेव'
तावेती भोगावर्गौ बुद्धौ एव वर्त्तमानौ इति भाष्यात् । स हि
तत्फलस्य भोक्तेति' तत्र तत्र भाष्यकृता विपाकफलस्य सुख-

दुःखादेर्भोगान्तरत्ववचनाच्चेति स्मर्त्तव्यम् । ननु पुरुषज्ञानं भव-
 तीत्युक्तं 'तत् पुरुषज्ञानं किं बुद्धिसत्त्वस्य भवति, किं वा पुरु-
 षस्य भवति, आद्ये बुद्धेरपि चेतनत्वापत्तिः स्रोक्तपरादृश्यत्वा-
 नुपपत्तिश्च । तथा ते तं न पश्यन्ति स पश्यते तान् इत्यादि-
 वाक्यशतविरोधश्च । अन्ये स्वस्य स्वज्ञेयत्वेन कर्मकर्तृविरोधः
 सदैव स्वज्ञानप्रसङ्गश्च । पुरुषस्य अपरिणामिचिन्मात्रत्वादिति
 तामिमामाशङ्कान् परिहरति । न च पुरुषस्येति । पुरुषाकार-
 प्रत्ययेन बुद्धिसत्त्वधर्मेण पुरुषो न दृश्यते न भास्यते' तस्य जड-
 त्वात् । अपि तु पुरुष एव तं प्रत्ययं स्वस्वरूपाकारं पश्यति
 बुद्ध्यारूढमात्मानं पश्यतीत्यर्थः । स्वस्मिन् प्रतिविम्बितमिति
 शेषः । तथा च स्वप्रतिविम्बितस्वाकारबुद्धिवृत्तिदर्शनमेव पुरुषस्य
 पुरुषज्ञानम् । यथा स्वप्रतिविम्बितघटाकारबुद्धिदर्शनमेव पुरु-
 षस्य घटदर्शनमिति । न चात्र कर्मकर्तृविरोधः । कर्मकर्तृवि-
 रोधे हि स्वस्मिन् स्वसम्बन्धानुपपत्तिरेव बीजं' प्रकाशसम्बन्धस्यैव
 प्रकाश्यतारूपत्वात् । अनुभवप्राप्त्योरेकार्थत्वाच्च । स च सम्बन्ध
 एकस्मिन्नपि विम्बप्रतिविम्बाख्यरूपभेदेनोपपन्न इति । अथैव-
 मपि परसमवेतक्रियाफलभागित्वरूपं कर्मलक्षणं पुरुषे न घटत
 इति चेन्न ।- विशिष्टाविशिष्टरूपेण ज्ञातज्ञेययोर्भेदसत्त्वात् ।
 आत्माकारवृत्त्यवच्छिन्नस्य ज्ञातत्वात् केवलस्य ज्ञेयत्वात् । न
 च एवमेकवृत्त्यवच्छिन्नबुद्धेर्बुद्ध्यन्तरावच्छिन्नबुद्ध्याह्यत्वसम्भवात्
 पुरुषकल्पना व्यर्थेति वाच्यम् ।-अनुवस्थादिदोषैः सूत्रेण निरस्त-
 त्वादिति । यत्तु आधुनिकवेदान्तिब्रुवानुसारेण अस्मदीयोऽपि
 कश्चित् आत्मनो ज्ञेयत्वाभावमेव वदति'तत् यथाश्रुतसूत्रभाष्य-
 विरोधात् उपेक्षणीयम् । स्वप्रकाशत्वं चात्मनः स्वज्ञेयत्वमेव 'चेत-
 नात्मा स्ववेदन' इत्यादिस्मृत्यनुसारात् । शब्दस्य योगार्थपरित्या-
 गानौचित्याच्च । बुद्ध्यादिजडवर्गव्यावृत्तेस्तेनैव सम्भवाच्चेत्यादिकं

ब्रह्ममौमांसायां प्रतिपादितमस्माभिः । यदपि वृत्तिव्याप्यत्वं-
 मात्मनोऽभ्युपेत्य फलव्याप्यत्वं वेदान्तिभ्रुवैरपलप्यते तदपि मोहा-
 देव फलव्याप्यत्वस्य सामान्यतो व्यवहारहेतुतायाः क्लृप्तत्वेन
 चैतन्याख्यफलव्याप्यतां विना चैतन्यव्यवहारानुपपत्तेः । अन्यथा
 घटादिव्यवहारस्यापि वृत्तिव्याप्यत्वेनैवोपपत्तौ विश्वप्रकाशक-
 तथा चैतन्यकल्पनावैयर्थ्यात् । “यतो वाचो निवर्त्तन्ते अप्राप्य
 मनसा सह” इत्यादिवाक्यानि च लौकिकमन आदिवृत्त्यगोच-
 रत्वमेव प्रतिपादयन्ति । मनसैवानुदृष्टव्यमित्यादित्यशुन्तरात् ।
 अध्यात्मयोगाधिगमेन देवं मत्वा धीरो हर्षशोकौ जहाति इत्या-
 दिश्रुत्या योगिमनोविषयत्वावगमाच्च । न तु फलव्याप्यत्वं
 निराकुर्वन्ति मन आदीनां जडत्वेन फलानाधारत्वात् । फलं
 विना शास्त्रादीनां ब्रह्मणि प्रमाणत्वादिदोषासम्भवादिति दिक् ।
 पुरुषस्यैव स्वज्ञातृत्वमित्यत्र श्रुतिं प्रमाणयति ।- तथा हि उक्त-
 मिति । ईश्वरेणेति शेषः । आत्मा यदि न नित्यज्ञानरूप-
 स्तर्हि केन ज्ञानान्तरेण विज्ञातारमात्मानं लोको विजानीया-
 दित्यर्थः । यद्वा मोक्षकाले ब्रह्मादिविलयात् केन कारणेन तदानीं
 विज्ञातारमात्मानं पुरुषो विजानीयादित्यर्थः । अत्र हि श्रुतौ
 कारणेन पुरुषस्यैव स्वज्ञेयत्वमवगम्यते । अज्ञेयत्वे च विज्ञातारं
 को विजानीयादित्येव उच्येतेति । इयं श्रुतिः पुरुषस्य सर्वदैवा-
 ज्ञेयत्वं वदतीति कश्चित् तन्न ।- यतो न प्रेत्य संज्ञास्तीति पूर्व-
 वाक्ये यांज्ञवल्क्येन मोक्षकाले ज्ञानस्वरूपोऽपि पुरुषो न
 जानातीत्युक्तम् अखिलदुःखभोगनिवृत्तिरूपपरमपुरुषार्थं मोक्षं
 प्रदर्शयितुम् । तत्र विरोधं दृष्ट्वा मूढाया मैत्रेय्यास्तद्विरोधपरि-
 हारायैवेदं वाक्यं प्रवर्त्तते न तु पुरुषस्य अज्ञेयत्वप्रदर्शनाय
 अप्रकृताभिधानप्रसङ्गादिति । ननु भवन्मतेऽपि परीज्ञेयत्वेन
 कथं मैत्रेय्याः शङ्का अपगच्छतीति चेन्न । यत्र त्वस्य सर्वमात्मैवा-

भूत् तत्केन कं पश्येदिति पूर्वश्रुत्यैव विरोधस्य परिहृतत्वात् । स्वयं ज्ञानस्वरूपोऽपि सर्वकरणविलयात् मोक्षकाले किमपि न विजानातीति तत्र च मैत्रेय्या कदाचिदाशङ्क्ये त' मोक्षकाले-
ऽनभिव्यक्त्या आत्मा ज्ञानस्वरूप एव मास्तु इति तत्रोत्तरं वाक्यं प्रवर्त्तते 'येनेदं सर्वं विजानाति तं केन विजानीयात् विज्ञातार-
मरे केन विजानीया'दिति । आत्मा यदि ज्ञानस्वरूपो न भवति तद्विषयकज्ञानान्तरकल्पनेऽनवस्थादिकमिति श्रुतेराशयः । स्वार्थप्रत्ययसंयमेन पुरुषसाक्षात्कारे जाते सति तल्लिङ्गरूपेण विवेकजज्ञानस्य च पूर्वरूपेण प्रतिभात्याः सिद्धयो भवन्ति ताश्च पुरुषैकाग्रतापरिपन्थित्वेन असम्प्रज्ञातयोगविघ्नभूता एवेति प्रतिपादयितुमादौ ताः प्रदर्शयति ॥ ३५ ॥

* ततः प्रातिभश्रावणवेदनादर्शास्वादवार्त्ता जायन्ते ॥ ३६ ॥ *

प्रतिभात्मूक्ष्मव्यवहितविप्रकृष्टातीतानागत-
ज्ञानं, श्रावणाद् दिव्यशब्दश्रावणं, वेदनाद् दिव्यस्पर्शाधिगमः, आदर्शाद् दिव्यरूपसंविद्,
आस्वादाद् दिव्यरससंविद्, वार्त्तातो, दिव्यगन्ध-
विज्ञानम्, इत्येतानि नित्यं जायन्ते ॥ ३६ ॥

ततः पुरुषसाक्षात्कारात् मन आदीनां प्रातिभादिसंज्ञिकाः सिद्धयः सामर्थ्यविशेषरूपा भवन्ति यस्मात् सामर्थ्यात् मन आदिषु व्यवहितादिज्ञानं भवतीत्यर्थः । अत्र कश्चित् । तत इति तच्छब्देन पुरुषज्ञानं न परावृश्यते । तद्दर्शनप्रत्यनीकत्वादि-
त्यागाभिसूत्रभाष्ये पुरुषदर्शनप्रतिबन्धकत्ववचनादपि तु स्वार्थ-
संयम एव परावृश्यते तथा च पूर्वसूत्रोक्तसंयमस्यैवेदं पुरुषज्ञा-

भात् प्राक्तनं सिद्धन्तरमिति । तत्र । एकस्याः पुरुषज्ञानरूप-
सिद्धेरुक्ततया चकाराद्यभावेन सिद्धन्तराकाङ्खाविरहात् । पुरु-
षज्ञानस्यैव मुख्यतयोपस्थितत्वेन परामर्शोचित्याच्च । अतस्तच्छ-
ब्देनात्र पुरुषज्ञानस्यैव परामर्शः' पुरुषसाक्षात्काररूपपुरुषैका-
ग्रताप्रत्यनीकतया 'तु भाष्यकारः प्रातिभादेरसम्भ्रजातसमाधी
एवोपसर्गत्वं वक्ष्यतीति । प्रातिभादिशक्तीः स्वकार्थैर्लक्ष्यति
• भाष्यकारः ।-प्रातिभादिति ।-प्रातिभा उपदेशादिनैरपेक्ष्येण सूक्ष्मा-
दौनां मानसं यथार्थज्ञानं'तस्त्वामर्थ्यं' प्रातिभम्' एवं आवणाद्यपि
व्याख्येयम् । वेदनाद्यास्तु संज्ञाः त्वक्चक्षूरसनन्नाणानां साम-
र्थ्येषु बोध्याः । नित्यमिति । कामनां विनापि जायन्त इत्यर्थः ।
समाधी विघ्नरूपासु एतासु उतेक्षां कृत्वा पुरुषदर्शनाभ्यास एव
कर्त्तव्य इत्येत् प्रतिपादयितुमाह ॥ ३६ ॥

* ते समाधावुपसर्गा व्युत्थाने सिद्धयः ॥३७॥ *

ते प्रातिभादयः समाहितचित्तस्योत्पद्यमाना
उपसर्गाः' तद्दर्शनप्रत्यनीकत्वाद्, व्युत्थितचित्तस्य
उत्पद्यमानाः सिद्धयः ॥ ३७ ॥

ते प्रातिभादयः समाधिनिष्पत्तौ असम्भ्रजातरूपायाम् उप-
सर्गा अन्तराया' अतौ व्युत्थानापेक्षयैव एते सिद्धयः पुरुषार्था
• इत्यर्थः । भाष्ये तद्दर्शनेति ।- तस्य समाहितस्य यद्दर्शनं पुरु-
षैकाग्रं तत्प्रतिबन्धकत्वादित्यर्थः । तदेषं ज्ञानादिरूपोः संय-
मसिद्धीः प्रदर्श्यं क्लियादिरूपा अपि विभूतीः संयमफलान्याह
सूत्रजाते ॥ ३७ ॥

* बन्धकारणशैथिल्यात् प्रचारसंवेदनाच्च
चित्तस्य परशरीरावेशः ॥ ३८ ॥ *

लोलीभूतस्य मनसोऽप्रतिष्ठस्य' शरीरे कर्मा-
शयवशाद्बन्धः प्रतिष्ठेत्यर्थः, तस्य कर्मणो बन्ध-
कारणस्य शैथिल्यं समाधिवलाद् भवति, प्रचार-
संवेदनं च चित्तस्य समाधिजमेव, कर्मबन्धक्षयात्
स्वचित्तस्य प्रचारसंवेदनाच्च योमी चित्तं स्वशरी-
रान्निष्कृष्य शरीरान्तरेषु निक्षिपति, निक्षिप्तं
चित्तं चेन्द्रियाण्यनु पतन्ति, यथा मधुकरराजं
मक्षिका उत्पतन्तमनुत्पतन्ति निविशमानमनु-
निविशन्ते' तथेन्द्रियाणि परशरीरावेशे चित्त-
मनुविधीयन्त इति ॥ ३८ ॥

बन्धशब्दार्थमाह । लोलीभूतस्येति । चञ्चलस्वभावस्य अत
एव 'अप्रतिष्ठस्यैकत्र अनवस्थितस्यापि' मनसो' धर्माधर्मवशादेव
शरीरे या प्रतिष्ठा ज्ञानहेतुः सम्बन्धविशेषः' स बन्ध इत्यर्थः ।
संयमसिद्धित्वोपपादनायाह । तस्येति । तस्य कर्मणः शैथिल्यं
भावेन दृढबन्धनाक्षमता समाधिसामान्यबलाद्भवतीत्यर्थः । तथा
च प्रायुक्तं कर्मबन्धनानि श्लथयन्तीति । प्रचारेति । अनया नाद्या
एवम्कारिण चित्तं शरीरे प्रविशति निर्गच्छति 'चेत्यादिविशेषै-
श्चित्तगतिसाक्षात्कारः प्रचारसंवेदनम् । तदपि समाधिसामा-
न्यादेव भवतीत्यर्थः । सूत्रवाक्यार्थमाह । कर्मेति । कर्मनिमि-
त्तकस्य निर्गमप्रतिबन्धसंयोगविशेषस्य क्षयादित्यर्थः । शेषं सुग-
मम् । योगशास्त्रोक्तसंयमविशेषेणोदानजयात्सिद्धिमाह ॥ ३८ ॥

* उदानजयाज्जलपङ्ककण्टकादिभ्रसङ्ग उत्-
क्रान्तिश्च ॥ ३९ ॥ *

समस्तेन्द्रियवृत्तिः प्राणादिलक्षणा जीवनं,
तस्य क्रिया पञ्चतयौ प्राणौ मुखनासिकागतिरौ-
द्दयवृत्तिः, समं नयनात् समानंश्चानाभिवृत्तिः,
अपनयनादपान आपादतलवृत्तिः, उन्नयनादु-
दान आशिरोवृत्तिः, व्यापी व्यान इति, तेषां
प्रधानः प्राणः । उदानजयाज्जलपङ्ककण्टकादि-
ष्वसङ्ग, उत्क्रान्तिश्च प्रयाणकाले भवति, तां
वशित्वेन प्रतिपद्यते ॥ ३६ ॥

उदानं विवेचयितुं प्राणादीन् पञ्चैव स्वरूपतोऽवान्तरभेद-
तश्च प्रतिपादयति । समस्तेति । जीवननाम्नी सर्वेन्द्रियाणां
वृत्तिः प्राणनापाननादिरूपेत्यर्थः । अत्रेन्द्रियशब्देन स्थूलसूक्ष्मो-
भयपरतया करणमात्रग्रहणम् । समस्तशब्दोऽपि सामान्य-
वचनः 'सामान्यकरणवृत्तिः प्राणाद्या वायवः पञ्चेति सांख्ये
दर्शनात् । तेन सुषुप्तौ चञ्चुराद्युपरमेऽपि प्राणादिवृत्तयो जीवन-
योनियत्नवशादन्तःकरणस्यैव भवन्ति निद्रावृत्तिवदिति । न चैवं
चित्तमात्रस्यैव लाघवात् प्राणादिवृत्तिकत्वमस्तु इति वाच्यम् ।
चञ्चुराद्युपचयापचयाभ्यां प्राणानामुपचयापचयदर्शनात् । अथवा
'सुषुप्तेऽपीन्द्रियाणां ज्ञानकर्मलक्षणवृत्त्योरेव प्रतिषेधात् प्राण-
नादिवृत्तिसत्त्वेऽप्यक्षतिः । ननु वाह्यवायुभिरन्तःप्राणानां समान-
लक्षणत्वात् वायुसंस्थानविशेषा एव प्राणाः सन्तु' किमर्थं कर-
णानामपि वायुतुल्यः क्रियादिः कल्पयत इति चेन्न । 'प्राणा-
च्छब्दां खं वायुरित्यादिश्रुतिषु वायोः प्राणकार्थत्वश्रवणात् 'न
वायुक्रिये पृथगुपदेशा'दिति ब्रह्मसूत्रे वायुतत्सञ्चाराभ्यामिति-

रेकस्य प्राणेष्वधारणाच्च । श्रुतिस्मृत्यनुगृहीता युक्तिश्चाभास्ति
यदि करणप्राणौ भिन्नौ स्यात्तत्र तदा करणवियोगेऽपि मृतदेहवत्
कदाचित्प्राणा अपि तिष्ठेरन् । किं चान्तःकरणस्य शोकादिना
प्राणस्य कम्पादिर्दृश्यते तत्र लाघवात्सामानाधिकरण्येनैव कार्य-
कारणभावो युक्तोऽन्यधर्मेणान्यपरिणामेऽतिप्रसङ्गात् । अदृष्टकल्प-
नापत्तेश्च । अपि च लिङ्गशरीरस्य देहशृङ्खलया बन्ध एव कर्मादीनां
हेतुत्वं कल्प्यते न तु वायुबन्धनेऽपि, गौरवात् । उद्गारादिवायूनां
जीवदेहपरित्यागदर्शनाच्च वायुगतवैजात्यादिकल्पनायां चाति-
गौरवादिति लिङ्गशरीरस्योर्द्धाधःसञ्चारादुत्पद्यमानेन वायुना
सर्वाविवेकात् तन्नायःपिण्डवत्प्राणेषु वायुव्यवहारः । अनेनैव
व्यवहारेण सांख्येऽपि प्राणाद्या वायवः पञ्चेत्युक्तम् । अपिच
श्रुतिस्मृत्योः करणप्राणयोः भेदव्यवहारो वृत्तिभेदादेव मन्तव्यः ।
ऊर्द्धाधोगतिलक्षणाः करणानां परिणामभेदाः प्राणा इत्युच्यन्ते ।
तत्र च वायुरधिष्ठात्री देवता 'सूर्यश्चक्षुर्वीर्यः प्राण इत्यादिश्रुतेः ।
ज्ञानादिहेतुपरिणामास्तु करणानि उच्यन्ते इति विभागः । अतो
देवतया सह अभेदादपि सूर्यश्चक्षुरितिवत् वायुः प्राण इति
व्यवहारो युक्त इति । कश्चित्, अत्र प्राणादिजीवनशब्दाभ्यां
प्राणनादिनामकवायुक्रियाविशेषहेतुः प्रयत्नभेद एवोक्तः स च
करणनिष्ठ इति भाष्यार्थमाह ।- तन्न ।- विवरणभाष्ये प्राणादीनां
गत्यादिवचनस्य विरोधात् अत्रापि सांख्यकारिकाब्रह्ममीमां-
सैकवाक्यत्वौचित्यात् । वायोः प्राणत्वस्य कापि दर्शने सूत्रका-
ज्ञानुक्तत्वाच्च । अतएव च लिङ्गशरीरमध्ये प्राणा न गच्छन्ते
करणेऽप्रवेशादिति । तस्येति । तस्य करणसामान्यस्य साधा-
रणी क्रिया पञ्चतयी क्रियोपलक्षितपरिणामभेदः पञ्चतय इत्यर्थः ।
समं नयनादिति । सममनुरूपं नाडीषु रसानौ नयनात् स-
मानः । अस्य च हृदयान्नाभिपर्यन्तं वृत्तिः । अपेति । मूत्र-

पुरीषगर्भादीनामपसरणहेतुरपानः । अस्या नाम्नेः पादतल्लघ-
 र्थन्तं वृत्तिः । उदयनादिति । ऊर्ध्वगतिप्रदत्वात् रसाद्यूर्ध्व-
 नयनाच्च उदानः । अस्य च मुखनासिकादिकमारभ्य ब्रह्मर-
 म्भूपर्यन्तं वृत्तिः । व्यापीति । सर्वदेहव्यापिवृत्तिको बलवत्क-
 र्महेतुर्यानः । ननु सर्वेषां वृत्तिभेदात् कथं पञ्च प्राणा इत्यु-
 च्यन्ते तत्राह । एषामिति । प्राणो यदग्नाति पिवति तेनैव
 अन्येषां धारणं भवतीति कृत्वैतेषां प्राणो मुख्यः । अतो मुख्यस्य
 नामादिभिर्गौणानां व्यवहारो राजानुगतेषु राजव्यवहारवदिति
 भावः । तदेवमुदानं व्याख्याय सूत्रं व्याचष्टे । उदानजया-
 दिति । उदानसंयमार्दिन्यसंयमाद्दोदानवायोः स्वात्यत्तताया
 सत्यां जलपङ्ककण्टकादीनाम् उपरि सञ्चरतोऽपि तेषु असङ्गो
 भवति' तैर्विकारहेतुः संयोगो न भवति' तथा अर्चिरादिमार्गं
 गमनाय स्नेच्छयोत्क्रान्तिर्भवतीत्यर्थः । प्रसङ्गादाह । तामिति ।
 तामूर्ध्वमुत्क्रान्तिमुदानवशित्वं विना न लभते इत्युदानजयी
 स्यादित्यर्थः ॥ ३८ ॥

* समानजयाऽज्वलनम् ॥ ४० ॥ *

जितसमानस्तेजस उपधानं कृत्वा ज्वलति

॥ ४० ॥

संयमविशेषजात् समानजयात् ज्वलनं भवतीत्यर्थः । भाष्ये
 उपधानम् । उत्तेजनं कृत्वा ज्वलति सतीवत् स्वशरीरं दहती-
 त्यर्थः ॥ ४० ॥

* श्रोत्राकाशयोः सम्बन्धसंयमाद् दिव्यं

श्रोत्रम् ॥ ४१ ॥ *

सर्वश्रोत्राणामाकाशं प्रतिष्ठा, सर्वशब्दानां

च । यथोक्तं “तुल्यदेश^१श्रवणानामेकदेशश्रुतित्वं सर्वेषां भवति” इति । तच्चैतद्वाकाशस्य लिङ्गम्, अनावरणं चोक्तम् । तथा अमूर्त्तस्यानावरणदर्शनादिभुत्वमपि प्रख्यातमाकाशस्य, शब्दग्रहणानुमितं श्रोत्रं, वधिरावधिरयोरिकः शब्दं गृह्णाति अपरो न गृह्णातीति^२ तस्माच्छ्रोत्रमेव शब्दविषयम् । श्रोत्राकाशयोः- सम्बन्धे कृतसंयमस्य योगिनो दिव्यं श्रोत्रं प्रवर्त्तते ॥ ४१ ॥

आदौ आकाशशब्दार्थं तत्र प्रमाणं च दर्शयति । सर्वश्रोत्राणामिति । यद्यपि इन्द्रियाणि आहङ्कारिकाणि एव न भौतिकाणि इन्द्रियाणां प्रकाशात्मकतया प्रकाशात्मकान्तःकरणोपादानकत्वस्यैव औचित्यात् । तथापि आकाशाश्रिततया आकाशप्रतिष्ठत्वं यथा अन्नाश्रिततया मनसोऽन्नमयत्वमिति । एतेन अन्येषामपि इन्द्रियाणां भौतिकत्वं श्रुतिश्रुत्युदितं व्याख्यातम् । तत्तद्भूतसंसृष्टतया इन्द्रियोत्पत्त्या तत्तद्भूतेभ्य एव तत्तदिन्द्रियाभिव्यक्तेः । अतएव दिगात्मकाकाशादीनि पृथिवीपर्थन्तानि पञ्च श्रोत्रादिदेवाः श्रूयन्त इति । शब्दानां चाकाशोपादानत्वमेवास्ति^३ तथा च श्रोत्रशब्दोत्पत्त्या आकाशमित्यर्थः । श्रोत्राणामाकाशाश्रयत्वे पूर्वाचार्यसम्प्रतिमाह । यथोक्तमिति । कालभेदेन^४ तुल्यदेशानि श्रवणाख्यज्ञानानि येषां पुंसां तेषामेकश्रुतित्वमेकदेशावच्छिन्नश्रोत्रकत्वं^५ तत्तत्काले भवतीत्यर्थः । स च एको देश आकाशमेवेति भावः । आकाशे प्रमाणमप्याह । तच्चैतदिति । तच्चैतत् श्रोत्रं शब्द-

आकाशस्य लिङ्गमनुमापकं न हि सूक्ष्ममिन्द्रियमनाश्रयं
 स्यात्तुमर्हति' गन्धवत्' कर्णशष्कुली च न तस्याधारो लोकान्त-
 रगमनादिकाले कर्णशष्कुल्यभावात्' कर्णविवरपिधानेऽपि शब्द-
 श्रवणप्रसङ्गाच्च । न च विवरपिधाने सति शब्दा एव श्रोत्रे च
 गच्छन्तीति वाच्यम् । भित्त्यादिवत् कर्णच्छिद्रस्यद्रव्याणामपि
 शब्दागमनाप्रतिबन्धकत्वात् । नापि शून्यमाधारः, अभावानभ्युप-
 गमात् । अभावस्य भावाधारत्वासम्भवाच्च । नापि कर्णशष्कुल्य-
 वच्छिन्नः पुरुषादिराधारः, विवरपिधानेऽपि तदवच्छेदेन चैतन्या-
 द्यभिव्यक्त्या पुरुषादेरनाहृततया शब्दग्रहणप्रसङ्गात् । तस्मात्
 पिधानयोग्यमेकं द्रव्यं श्रोत्राधारतयापेक्षितं' तच्च परिशेषात्
 कर्णशष्कुल्यवच्छिन्नं नभ एव' श्रोत्रगोलकतया सिध्यतीति भावः ।
 शब्दाधारतायामप्येवं परिशेषः कर्त्तव्यः । तथा हि अवकाशस्य
 शब्दकारणत्वं तावत् सर्वसिद्धम्' अवकाशश्च न आवरणाभावमा-
 त्रम्' अभावस्य भावानाधारत्वात्' अन्यथा सर्ववस्तूनामभावमात्र-
 मूलकत्वापत्तेः । नापि पुरुषादिः । तेषां स्वस्वव्यापारप्रत्यवेन
 अवकाशासम्भवात् । आहृतत्वाभिमतदेशेऽपि शब्दाद्युत्पत्ति-
 प्रसङ्गाच्च । नापि वायुः ।- द्रव्यान्तरपूरितेऽपि वेगवादी वायु-
 संयोगेन शब्दप्रसङ्गात् । न च छिद्रवायुसंयोगोऽपि शब्दकारणं,
 तथा सति संयोगाधारतया छिद्रस्य द्रव्यत्वसिद्धौ तस्यैव शब्दा-
 श्रयत्वं युक्तं' शब्दोत्पत्तौ अवकाशस्यैवाधिक्येनोपयोगदर्शना-
 दिति । तस्मात् आवरणीयतया आकाशद्रव्यं सिध्यतीति ।
 अनावरणं च आकाशस्य लिङ्गं पूर्वाचार्यैरुक्तमित्याह । अना-
 वरणं चेति । अनावरणमवकाशः । यदि हि अवकाशरूपमा-
 काशं न स्यात् तदा मूर्त्तद्रव्येषु स्यात्वादिषु अन्तस्तेजसादि-
 प्रवेशो न स्यात् । अथाभाव एव अवकाशस्तर्हि' अभावस्य
 भावाश्रितत्वनियमेन आकाशसिद्धेः । अस्माभिरेभावानभ्युप-

गमाच्च । आत्मादिश्च अवकाशो न सम्भवति आवरणासम्भवा-
दित्युक्तमिति । आकाशस्य विभुत्वमपि प्रसङ्गात् साधयति ।
तथेति । मूर्त्तत्वं परिच्छिन्नत्वम्' अनावरणमैनाहतत्वम् अस-
मानदेशत्वमिति यावत् । तथा च' अन्यत्र पृथिवीजलादिस्थले
मूर्त्तस्य परिच्छिन्नस्य मूर्त्तान्तरसमानदेशत्वदर्शनात् घटादि-
समानदेशकस्य आकाशस्य विभुत्वं सिध्यति' आकाशस्य परि-
च्छिन्नत्वे मूर्त्तयोः समानदेशताविरोधादित्यर्थः । काचित्कस्तु
तथामूर्त्तस्यापीति अपिशब्दः प्रामादिकोऽर्थासम्भवात् । आका-
शस्य विभुत्वे च 'आकाशवत् सर्वगतञ्च नित्य' इति श्रुत्यादयः
प्रमाणमिति । ननु आकाशस्य विभुत्वे कथं कार्यत्वं घटते' कथं
वा आगामिभाष्येऽपि आकाशपरमाणुकथनमिति चेत् । उच्यते ।
आकाशं हि अन्तःकरणवत् वैशेषिकाणां पृथिव्यादिवत् कार्य-
कारणरूपेण द्विविधं' तत्र कारणाकाशं तमोगुणविशेषतयैव
व्यवह्रियते' तदानीमाकाशताव्यञ्जकशब्दादिविशेषगुणाभावात्
कारणपृथिव्यादित्' तच्च कारणाकाशं गुणान्तरोऽयमृष्टं सत्
अंशत आदौ शब्दजननयोग्यार्थरूपेण परिणमते' क्षीराब्धिरिवा-
सृतमथनेऽंशतो दधिरूपेण' ततश्च अणुसङ्घातेन पृथिवीवदेव
महाभूताकाशमहङ्कारापेक्षया परिच्छिन्नं वायोरावरणम् उत्पद्यते
इति । एतेन अन्तःकरणीत्यत्तिरपि व्याख्याता' इत्यमपि श्रुति-
स्मृतिप्रसिद्धं प्रकृते कार्यकारणरूपत्वमवगन्तव्यम् । 'आकाशं'
प्रसाध्य श्रोत्रे प्रमाणं दर्शयति । शब्दग्रहणानुमितमिति । तदेव
विद्वणोति । वधिरिति । एतेन चक्षुरादिषु अन्वयव्यतिरेकौ
प्रमाणमिति सूचितम् । अन्तःकरणे तु स्मृत्याद्यन्वयव्यतिरेकौ
प्रमाणमिति । इदानीं सूत्रं योजयति । श्रोत्रेति । सम्बन्धश्च
अस्माभिर्व्याख्यातः । उपलक्षणं चैतत्' त्वग्वातैथोश्चक्षुस्तेजसो'
रसनोदकयोर्ग्राणपृथिव्यो' सम्बन्धसंयमाद्दिव्यं त्वगादीत्यपि बो-

ध्यम् । दिश्यत्वं च तन्मात्रादिसूक्ष्मगोचरसंयमनैरपेक्षेण स्व-
भावादेव तन्मात्रादिरूपसूक्ष्मशब्दादिग्राहकत्वमिति ॥ ४१ ॥

* कायाकाशयोः सम्बन्धसंयमाल्लघुतूलसमा-
पत्तेऽकाशगमनम् ॥ ४२ ॥ *

यत्र कार्यस्तत्र आकाशं' तस्य अवकाश-
दानात् कायस्य, तेन सम्बन्धः प्राप्तिः, तत्र कृत-
संयमो' जित्वा तत्सम्बन्धं' लघुषु वा तूलादिषु'
आप्ररिमाणुभ्यः समापत्तिं लब्ध्वा जितसम्बन्धो
लघुः, लघुत्वाच्च जले पादाभ्यां विहरति, तत-
स्तूर्णनाभितन्तुमात्रे विहृत्य रश्मिषु विहरति,
ततो यथेष्टमाकाशगतिः अस्य भवतीति ॥ ४२ ॥

चकारोऽत्र विकल्पार्थकः । कीदृशः सम्बन्ध इत्याकांक्षाया-
माह । यत्रेति । यत्र आसनादौ शरीरं तिष्ठति तत्र शरीरावच्छे-
देनापि आकाशं तिष्ठति । तत्र हेतुः तस्य आकाशस्यावकाशदा-
तत्वादिति, अतः कायस्य आकाशेन सम्बन्धः प्राप्तिरूपो व्याप-
नमिति यावत् इत्यर्थः । तत्रेति । तत्र सम्बन्धे कृतसंयमः तत्स-
म्बन्धं जित्वा साक्षात्कारेण स्वेच्छाधीनं कृत्वा लघु भवतीत्यागा-
मिनाम्बयोर्भवित्यति । द्वितीयहेतुं व्याचष्टे । लघुषु वा इत्या-
दिना जितसम्बन्ध इत्यन्तेन । समापत्तिं तत्स्थतदङ्गनतां जित-
सम्बन्धः स्नायत्तीकृतकायाकाशसम्बन्ध इत्यर्थः । आकाशगती
उपायद्वयसाधारणं क्रममाह । लघुरित्यादिना । प्रथमं लघु-
भवति । ततो लघुतया जले पृथिव्यामिव पद्भ्यां सञ्चरतीत्यादिः
क्रम इत्यर्थः । सुगममन्यत् ॥ ४२ ॥

* वह्निरकल्पिता वृत्तिर्महाविदेहा ततः
प्रकाशावरणक्षयः ॥ ४३ ॥ *

शरीरात् वह्निर्मनसो वृत्तिलाभो विदेहा
नाम धारणा, सा यदि शरीरप्रतिष्ठस्य मनसो
वह्निर्वृत्तिमात्रेण भवति सा कल्पिता इति
उच्यते, या तु शरीरनिरपेक्षा वह्निर्भूतस्यैव मनसो
'वह्निर्वृत्तिः' सा खलु अकल्पिता, तत्र कल्पितया
'साधयति' अकल्पिता महाविदेहासिति, यया
परशरीराणि आविश्रन्ति योगिनः, ततश्च धार-
णातः प्रकाशात्मनो बुद्धिसत्त्वस्य यदावरणं क्लेश-
कर्मविपाकत्रयं रजस्तमोमूलं तस्य च क्षयो
भवति ॥ ४३ ॥

योगशास्त्रोक्तसंयमविशेषात् वक्ष्यमाणा वह्निरकल्पिता
वृत्तिर्महाविदेहाख्या सिद्धिर्भवति । ततश्च सत्त्वप्रकाशावरणभङ्ग-
इत्यर्थः । महाविदेहां व्याख्यातुमादौ सामान्यविदेहामाह ।
शरीरादिति । मनसो वह्निर्वृत्तिलाभोऽत्र स्वशरीरस्यैव वह्नि-
र्वस्तूनां 'सङ्ख्यादिवशता' सा च वह्निरधिष्ठानरूपा धारणा
त्रिदेहासामान्यमित्यर्थः । धारणेति च तान्त्रिकी संज्ञा 'तस्या
अभ्रान्तरभेदमाह । सा यदोति । शरीरनिरपेक्षेति त्यक्तशरीरे-
त्यर्थः । अनयापि परशरीरावेशो लिङ्गदेहस्य भवतीति प्रस-
ङ्गमाह । यथेति । तत इत्यादि सूत्रावयवं व्याचष्टे । ततश्चेति ।
क्लेशेति । क्लेशाश्च कर्मच विपाकत्रयं च यद्रजस्तमोमूलकं सत्त्व-
स्यावरकं तस्य च समूलस्य क्षयो भवतीत्यर्थः । तेषां क्षये च

निरावरणं योगिनः चित्तं स्वेच्छया विहरति विजानाति चेति,
चशब्दः स्तोत्रं परशरीरावेशं समुच्चिनोति । तदेवं परिणामत्रय-
संयमादित्यारभ्योच्चावचविषयकसंयमानां ज्ञानक्रियारूपाः सिद्धय
उक्ता इदानीं वितर्कविचारैत्यादिसूत्रैः स्वशास्त्रे मुख्यतः प्रकृतेषु
ग्रहीतृग्रहणग्राह्येषु ये संयमास्तेषां सिद्धयो वक्तव्याः तत्र ग्रहीतृ-
ग्रहणयोः ग्राह्यनिरूप्यत्वादादौ ग्राह्यविषयकसंयमस्य सिद्धिमाह
॥ ४३ ॥

* स्थूलस्वरूपसूक्ष्मान्वयार्थवत्त्वसंयमाद् भूत-
जयः ॥ ४४ ॥ *

तत्र पार्थिवाद्याः शब्दादयो विशेषाः सहा-
कारादिभिर्धर्मैः स्थूलशब्देन परिभाषिताः, एतद्
भूतानां प्रथमं रूपम् । द्वितीयं रूपं स्वसामा-
न्यम्, मूर्त्तिर्भूमिः, स्नेही जलं, वज्ररुष्णाता, वायुः
प्रणामी, सर्वतो गतिराकाश इति, एतत् स्वरूप-
शब्देन उच्यते, अस्य सामान्यस्य शब्दादयो
विशेषाः । तथा चोक्तम् “एकजातिसमन्विता-
नामेषां धर्ममात्रव्यावृत्तिः” इति । सामान्य-
विशेषसमुदायोऽत्र द्रव्यं, द्विष्टो हि समूहः प्रत्य-
स्तमितमेदावयवानुगतः शरीरं वृक्षो यूथं वन-
मिति । शब्देनोपात्तभेदावयवानुगतः समूहः
उभये देवमनुष्याः, समूहस्य देवा एको भागो
मनुष्या द्वितीयो भागः, ताभ्यामेव अभिधीयते

समूहः । स च भेदाभेदविवक्षितः, आत्माणां
वनं ब्राह्मणानां सङ्घः, आत्मवनं ब्राह्मणसङ्घ-
इति, स पुनर्द्विविधो युतसिद्धावयवोऽयुतसिद्धा-
वयवश्च, युतसिद्धावयवः समूहो वनं सङ्घ इति,
अयुतसिद्धावयवः सङ्घातः-शरीरं' वृद्धः परमाणु-
रिति । अयुतसिद्धावयवभेदानुगतः समूहो द्रव्य-
मिति पतञ्जलिः, एतत्स्वरूपमित्युक्तम् । अथ
किमेषां सूक्ष्मरूपं, तन्मात्रं भूतकारणं, तस्यैको-
ऽवयवः परमाणुः सामान्यविशेषात्मायुतसिद्धा-
वयवभेदानुगतः समुदाय इति, एवं सर्वतन्मा-
त्राणि, एतत्तृतीयम् । अथ भूतानां चतुर्थं रूपं-
ख्याविक्रियास्थितिशीला गुणाः कार्यस्वभावानु-
पातिनोऽन्वयशब्देन उक्ताः । अथेषां पञ्चमं
रूपमर्थवत्त्वं, भोगोपवर्गार्थता गुणेषु-अन्वयिनी'
गुणास्तन्मात्रभूतभौतिकेषु इति सर्वमर्थवत् ।
तेषु इदानीं भूतेषु पञ्चसु पञ्चरूपेषु संयमात्तस्य
तस्य रूपस्य स्वरूपदर्शनं 'जयश्च' प्रादुर्भवति, तत्र
'पञ्च भूतस्वरूपाणि जित्वा भूतजयी' भवति,
'तज्जयाद् वत्सानुसारिण्य' इव गावोऽस्य सङ्घ-
त्सानुविधायिन्यो भूतप्रकृतयो भवन्ति ॥ ४४ ॥

स्थूलं च सूक्ष्मं च सूक्ष्मं च अन्वयस्य अर्थवत्त्वं चेति स्थूल-
स्वरूपसूक्ष्मान्वयार्थवत्त्वानि तेषु संयमात् साक्षात्कारपर्यन्तात्
तत्तद्रूपाणां जयो वशवर्त्तिता भवतीत्यर्थः । स्थूलं व्याचष्टे ।
तत्रेति । सोमान्धविशेषसमूहरूपाणां पृथिव्यादिपञ्चभूतानाम्
एकदेशाः शब्दादयो विशेषाः धर्मधर्म्यभेदाः तदन्तः पदार्था
वक्ष्यमाणैराकारादिधर्मैः सह स्थूलशब्देन शास्त्रे परिभाषिता
इत्यर्थः । तस्मात्प्रव्यावर्त्तनाय विशेषपदं, ते च विशेषाः षड्-
जगन्धारादयः शीतीष्णादयो नीलपीतादयो मधुराम्नादयः
सुरभिदुर्गन्धादयश्चेति । एते हि नामकर्मभिरवान्तरं विभज्यन्त
इति विशेषाः । आकारादयश्च धर्मा पृथिव्यादीनां क्रमेण शास्त्रे
परिपठिताः । यथा

आकारो' गौरवं' शैत्यं' वरणं स्त्रैर्यमेव च ।

वृत्तिर्भिदः क्षमा कार्श्यं काठिन्यं सर्वभोग्यता ॥

स्नेहः सौक्ष्म्यं प्रभा शौक्ल्यं मार्दवं गौरवं च यत् ।

शैत्यं रक्षा पवित्रत्वं सन्धानं चौदका गुणाः ॥

ऊर्ध्वं भाक् पाचकं दग्धं पावकं लघु भास्वरम् ।

प्रध्वं स्त्रीर्जस्त्रिं वै तेजः पूर्वाभ्यो भिन्नलक्षणम् ॥

तिर्यग्ग्यानं' पवित्रत्वमाक्षेपो' नोदनं बलम् ।

चलमिच्छायता' रौक्ष्यं' वायोर्धर्माः पृथग्विधाः ॥

सर्वतोगतिरव्यूहोऽविष्टम्भश्चेति ते त्रयः ।

आकाशधर्मा व्याख्याता पूर्वपूर्वविलक्षणाः ॥

इति । आकारोऽवयवसंस्थानं' वृत्तिः सर्वभूताधारता' भेदो
विदारणं' क्षमा सहिष्णुता' धारणं सामर्थ्यमिति यावत् । रक्षा
आवरणादिना रक्षकत्वम्' आक्षेपः पातनं' सर्वतोगतिर्विभुत्वम्'
अव्यूहः सर्वपदार्थानां प्रविरलीकरणम्' अविष्टम्भोऽवकाश इति ।
प्रथमं रूपमिति । सूत्रोक्तं पञ्चरूपेष्वप्यर्थं रूपमित्यर्थः । स्थूलं

व्याख्याय स्वरूपं व्याचष्टे । द्वितीयं रूपमिति । स्वसामान्यं
 स्वस्वसामान्यमिति साधारणं लक्षणम् । कस्य किं सामान्यं
 तद्दर्शयति ।-मूर्त्तिर्भूमिरित्यादिना । मूर्त्तिः सांसिद्धिकं काठिन्यं
 तद्गङ्गा पृथिवीत्वजातिः कार्यरूपेणाकाशस्यापि अनेकत्वादिति ।
 अत्र सामान्यविशेषयोरभेदप्रतिपादनाय मूर्त्तिर्भूमिरित्याद्यभेद-
 निर्देशः । कस्य विशेषस्येदं सामान्यमित्याकाङ्क्षायामाह ।
 अस्मेति । शब्दादयः पूर्वोक्ताः स्थूलतारमन्दादिभेदेन सामा-
 न्यस्य जातेरेकदेशाद्भाववत्कतया विशेषा इत्यर्थः । अत्र पूर्वा-
 चार्यसंवादमाह । तथा चोक्तमिति । एकजातिसमन्विताना-
 नामेषां पृथिव्यादीनां शब्दादिधर्ममात्रेण व्यावृत्तिः सजाती-
 यान्तरादित्यर्थः । एकजातिसमन्वितानामिति । समूहे समू-
 हिवृत्त्यभिप्रायेण प्रयोगः । यत्तु वैशेषिकाः सामान्यविशेषयो-
 राश्रयमेव द्रव्यं मन्यन्ते न तु तयोरभेदमपि, तन्नताद्विविच्य
 स्वसिद्धान्तमाह । सामान्येति । अत्र दर्शने सामान्यविशेषयोः
 समूहो द्रव्यम् अतिरिक्तावयव्यभ्युपगमेऽपि तयोरभेदस्यापि
 अभ्युपगमात् । अन्यथा घटो मृत्तन्तुः पटः शुक्लः पट इत्या-
 द्यभेदप्रत्ययानुपपत्तेरित्यर्थः । ननु समूहमात्रस्य द्रव्यत्वे वन-
 स्याप्येकद्रव्यत्वापत्तिरित्याशङ्कं परिहर्तुमादौ समूहस्य द्वैविध्य-
 माह । द्विष्टो हीति । द्वाभ्यां प्रकाराभ्यां तिष्ठतीति द्विष्टः ।
 तत्रैकं प्रकारमाह । प्रत्यस्तमितेति । प्रत्यस्तमितः शब्देनानु-
 पस्थापितो भेदोऽवान्तरविभागो येषामवयवानां तादृशेषु अवय-
 वेषु अनुगत इत्यर्थः । तस्योदाहरणचतुष्कमाह । शरीरमिति ।
 आद्यं इयमेकद्रव्यरूपस्य, समूहस्योदाहरणमव्यवयवमनेकद्रव्य-
 रूपसमूहस्येति भेदः । यूथादौ च विशिष्टस्यातिरिक्तत्वाभिप्राये-
 श्चाद्यावयवानुगतत्वमुपपादनीयम् । द्वितीयं समूहस्य प्रकारमाह
 शब्देनोपात्तेति । अस्योदाहरणम् उभयेति । अत्रोभयशब्द-

वाचस्य समूहस्वावान्तरभेदौ देवमनुष्यशब्दाभ्यामुपात्तौ बहु-
वचनाभ्यां च तयोरप्यनेकभेदा उपात्ता इति शब्देनोपात्तभेदत्वं
सङ्घेपात् स्त्रयमाह । समूहरूपस्य देवा इति । भागो भेदः,
ताभ्यां भेदाभ्याम् । स चेति । स च द्विविधोऽपि समूहो भेदा-
भेदाभ्यां प्रयोक्तृभिर्विवक्षितो भवति, आम्नाणां वनमिति षष्ठ्या
भेदेन आम्नवणमिति च कर्मधारयादिभेदेन विवक्षा । एवमन्य-
त्रापि, तथाच समूहसमूहिनोभेदाभेदौ स्त इति प्रतिपादितम् ।
स पुनरिति । स द्विविधोऽपि समूहः पुनर्द्विविधो भवति । द्वैविध्य-
मेवाह । युतेति । हालिकादिष्वपि संयुक्ततया सम्बद्धतया सिद्धा
अवयवा यस्य समूहस्य यूथवनादेः स तथा । अयुतेति । अयुत-
सिद्धावयवः समूहः सङ्घातस्तस्य विवरणं शरीरमित्यादि ।
लौकिकेष्वसंयुततया एकीभावेनैव सिद्धा अवयवा यस्य समूहस्य
शरीरवृक्षादेः स तथेत्यर्थः । परमाणुरिति । परमाणूनामपि
पञ्चचतुरादितन्मात्रासमूहताया वक्ष्यमाणत्वादिति भावः । तदेवं
समूहभेदान् प्रदर्श्य तेष्ववयविद्रव्यरूपं समूहं विशिष्टावधार-
यति । अयुतेति । संयोगविशेषावच्छिन्नेष्ववयवविशेषेषु अनु-
गतः सामान्यविशेषसमूहोऽवयव्याख्यं द्रव्यमित्यर्थः । अवयव-
साधारणं तु सामान्यतो द्रव्यलक्षणं सामान्यविशेषसमुदायत्व-
मात्रमिति, उपसंहरति । एतत्स्वरूपमित्युक्तमिति । एतन्मा-
मान्यं स्वरूपशब्देन परिभाषितमित्यर्थः । स्वरूपपरिभाषा च
स्थिरतामात्रेण विशेषा हि आगमापायितया न द्रव्यस्य स्वरूपा-
यीति । यत्, पूर्वपादे स्थूलस्वरूपे एकीकृत्वावयविद्रव्यमेव
वितर्कानुगतयोगस्य विषयः स्थूलमित्युक्तं । तल्लौकिकस्थूलव्यव-
हारानुसारेण । अत्र तु तान्त्रिकव्यवहारेण तस्यैव द्विधा
विभागः । एवमेव विचारानुगतविषयस्य सूक्ष्मस्यैवात्र सूक्ष्मा-
दितैविध्यं वक्ष्यतीति द्रष्टव्यम् । स्वरूपं व्याख्याय सूक्ष्मं

व्याख्यातुं पृच्छति । अथेति । एषां भूतानाम् । उत्तरं, तन्मात्रमिति । तत्र सूक्ष्मपरिभाषावीजमाह । भूतकारणमिति । साक्षात्कारणत्वमेव हि सूक्ष्मत्वमत्र विवक्षितमित्याशयः । भूतकारणत्वप्रकारं दर्शयति । तस्येति । तस्य भूतस्य एकस्वरमोऽवयवः परमाणुः सोऽपि च घटादिवदेव सावयवः । अन्यथा स्थूलत्वानुपपत्तेः । शान्तघोरमूढत्वरूपविशेषानुपपत्तेश्च इत्येवमित्यतः सर्वतन्मात्राणि एव भूतकारणानि अवयवान्तरासम्भवादित्यर्थः । उपसंहरति । एतत्तृतीयमिति । एतत्तन्मात्रं द्वितीयं भूतानां रूपमित्यर्थः । अन्वयाख्यं चतुर्थं रूपं व्याचष्टे । अथेति । अथानन्तरमुच्यत इति शेषः । त्रिविधा गुणा एवान्वयशब्देनोक्ताः तत्र हेतुः कार्यस्वभावानुपातिन इति । कार्यरूपो यः स्वीयो भावः स्वात्मकः पदार्थः तत्र अनुगता अतोऽन्वया इत्यर्थः । ननु भूतेषु प्रत्याशीलस्य सत्त्वस्थानुगमे किं प्रमाणमिति चेत् 'अन्नमयं हि सौम्य मन' इत्यादिश्रुतयोऽन्वयव्यतिरेकी चेति प्रतीहि । प्रशाशात्मकतया सात्त्विकानि हि मनश्चक्षुरादीनि' अन्नरसाद्युपचयापचयाभ्यामुपचयापचयवन्ति दृश्यन्ते अतः पृथिव्यादिभूतेषु मनश्चादिकं तदुपपृथक्कसत्त्वं वा अनुगतमित्युच्येत इति । पञ्चमं रूपमाह । अथैषामिति । गुणेषु वर्त्तमानं यद्भोगापवर्गजातं भोगविवेकख्यातिरूपं तदेव पञ्चमं रूपमर्थवत्त्वाख्यमित्यर्थः । नन्वेवं गुणेषु वर्त्तमानमर्थवत्त्वं कथं भूतानां रूपं स्यात् तत्राह । गुणास्तन्मात्रेति । ननु भोगापवर्गौ शब्दाद्युपलब्धिविवेकख्यातौ ते चान्तःकरण एव वर्त्तते 'न साक्षाद्गुणेषु' इति चेन्न । अनागतावस्थया वासनारूपेण वा तयोरपि प्रलयकाले गुणेषु एवावस्थानात् कारणक्रमेणैव कार्येषु अनुगतयोरभिव्यक्तोरिति । पञ्चरूपाणि व्याख्याय सूत्रवाङ्मार्थमाह । तेष्विति । इदानीं भूतेषु इदानी-

सुत्पन्नेषु इदानीन्तनेषु सूक्ष्मभूतेषु इत्यर्थः । तन्मात्रादिषु पञ्च-
रूपत्वाभावात् इदानीं भूतेषु इत्युक्तं स्वरूपदर्शनं च संयमस्य
जयहेतुत्वे द्वारमुक्तं 'जयो वशीकारः' । तत्र पञ्चेति । एकैक-
मात्रजये हि गौणो भूतजयः सामग्रेण अजयादिति भावः ।
वशीकारमेव कार्यद्वारा लक्षयति । तज्जयादिति । भूतप्रकृ-
तयो भूतकारणानि त्रिगुणतत्स्थपुरुषार्थपर्यन्तानीत्यर्थः, न तु
तन्मात्राख्येव केवलानि 'गुणपुरुषार्थयोरपि संयमेन साक्षात्कृत-
त्वादिति । भूतजयस्य फलं प्रतिपादयति ॥ ४४ ॥

* ततोऽणिमादिप्रादुर्भावः' कायसम्पत्तद्वर्मा-
नभिघातश्च ॥ ४५ ॥ *

तत्र अणिमा भवति अणुः, लघिमा लघु-
र्भवति, महिमा महान् भवति, प्राप्तिः अङ्गुल्य-
ग्रेणापि स्पृशति चन्द्रमसम्, प्राकाम्यम् इच्छान-
भिघातो, भूमावुन्मज्जति निमज्जति यथोदके,
वशित्वं भूतभौतिकेषु वशीभवति, अवश्यश्चा-
ऽन्येषाम्, ईशित्वं तेषां प्रभवाध्यव्यूहानामीष्टे,
यत्र कामावसायित्वं 'सत्यसङ्कल्पता, यथा सङ्क-
ल्पस्तथा भूतप्रकृतीनामवस्थानं, न च शक्तोऽपि
पदार्थविपर्ययासं करोति ; कस्मात्, अन्यस्य यत्र
कामावसायिनः पूर्वसिद्धस्य तथा भूतेषु सङ्क-
ल्पादिति, एतानि अष्टौ ऐश्वर्याणि । काय-
सम्पद् वक्ष्यमाणा । तद्वर्मानभिघातश्च' पृथ्वौ

मूर्च्यां न निरुणद्धि योगिनः शरीरादिक्रियां,
शिलामप्यनुप्रविशतीति, नापः क्षिग्धाः क्लेद-
यन्ति, नाग्निरुष्णो दहति, न वायुः प्रणामी
वहति, अनावरणात्मकेऽपि आकाशे भवति
आहतकायः, सिद्धानामपि अदृश्यो भवति ॥४५॥

तत्र त्रिषु मध्ये, अग्निमाद्यष्टसिद्धीर्व्याचष्टे । अग्निमेति ।
स्वेच्छया यदणुपरिमाणशरीरो भवति तदग्निमा । सङ्ख्यमा-
त्रेण तत्क्षणादेव अवयवोपचयेन सौक्ष्म्यं देहस्य भवति, भूत-
प्रकृतिवशित्वादिति । एवं सर्वत्र अग्निमाद्याश्च शास्त्रे गणिताः ।

अग्निमा मंहिमा चैव लघिमा प्राप्तिरिन्द्रियैः ।

प्राकाम्यं श्रुतदृष्टेषु शक्तिप्रेरणमौशिता ॥

गुणेष्वसङ्गो वशिता यत्कामस्तदवस्यति ।

इति । लघिमानमाह । लघ्वरिति । गुरुतरशरीरोऽपि
ईषीकातूलवल्गुर्भवतीत्यर्थः । सृशतीति । भूमिष्ठ एवेति शेषः ।
अवयवोपचयेनाङ्गुलिदैर्घ्यादिति । एतांसतसः स्थूलसंयमसि-
द्धयः । स्वरूपसंयमस्य सिद्धिमाह । प्राकाम्यमिति । इच्छान-
भिघात इति । सत्यामिच्छायां नास्ति रूपं भूतस्य रूपैर्मूर्त्या-
दिभिर्विहन्यते, भूतस्वरूपाणां जितत्वादित्यर्थः । तस्योदाहरणं
भूमाविति । उज्जति जलमिव भूमिमुद्भिद्योत्तिष्ठति' निम-
ज्जति जल इव भूमौ प्रविशति चेत्येवमादिः प्राकाम्यमित्यर्थः ।
सूक्ष्मसंयमस्य सिद्धिमाह । वशित्वमिति । भूतभौतिकेष्विति ।
भूतेषु व्यष्टिषु भौतिकेषु तत्कार्येषु समष्टिमहाभतेषु ब्रह्माण्डा-
दिषु चेति व्याख्येयम् । जगद्ग्रापारवर्जमिति वेदान्तसूत्रेण
सिद्धेषु आदिसर्गसामर्थ्याभाववचनादिति । वशीभवति स्वेच्छया

परिणामने समर्थो भवति तत्कारणतन्मात्रविजयात् । तथा तेषा-
मवश्योऽपि भवति । रागादित्यर्थः । अन्वयसंयमस्य सिद्धिमाह ।
ईशित्वमिति । तेषामिति । तेषां भूतानां तन्मात्रद्वारकोत्पत्ति-
विनाशयोर्व्युद्घात्यसंस्थानविशेषे च समर्थो भवति भूतानां मूल-
प्रकृतिविजयादित्यर्थः । अर्थवत्त्वसंयमस्य सिद्धिमाह । यत्नेति ।
यत्र कामावसायित्वमिति । तान्त्रिकी परिभाषा पुराणेष्वपि
एवमवगमात् । भूतप्रकृतीनां गुणतन्मात्रादौनामवस्थानं परि-
णामविशेषः । विजितार्थसम्बन्धो हि योगो यद्व्यदर्थतया यद्व्य-
यद्वस्तु सङ्ख्ययति तत्तद्वस्तु तदर्थकमेव भवति विषमपि अस्य-
तस्यार्थं सङ्ख्येयं भोजयन् जीवलोकं सुखाकरोतीति । नन्वेवं
योगी ब्रह्ममपि तेजः कुर्यात् धर्ममपि अधर्मं कुर्यात् इति
अव्यवस्थैव स्यादित्याशङ्क्याह । न च शक्नोऽपीति । पूर्वपूर्वयो-
गिव्यवहारानुसारैव योगी व्यवहरति अन्यथा तुल्यबलविरो-
धेन व्यवहारासम्भवात् । विसेधमेव दर्शयति । - अन्यस्येति ।
पूर्वेषां तथाभूतेषु यथादृष्टेषु एव सङ्ख्यप्रदिति वाक्यार्थः । तथा
च श्रुतिः । 'धाता यथापूर्वमकल्पयति'ति । स्व नियमपालनार्थ-
मन्तर्यामिणा तथैव सिद्धः प्रेर्यत इति द्रष्टव्यम् । उपसंहरति ।
इत्यष्टौ ऐश्वर्यापीति । अणिमाद्यष्टसिद्धिव्याख्यापूरणायैव प्रा-
काश्यामत्र भाष्यकारैः काथितं न तु अत्र सूत्रे प्राकाश्यामणिमा-
दिमध्ये विवक्षितं तद्धर्मानभिघात इत्यनेनैव प्राकाश्याग्रहणेन
पौनरुक्त्यापत्तेरिति । कायसंयमादित्यादि सुगमं, प्रसिद्धत्वात्
सिद्धिद्वयविवेचनानपेक्षया केवलां कायसम्पदं सूत्रकारो विह-
स्येति ॥ ४५ ॥

* रूपलावण्यबलवच्चसंहननत्वानि काय-
सम्पद ॥ ४६ ॥ *

दर्शनीयः कान्तिमान् अतिशयबली वञ्च-
संहननञ्चेति ॥ ४६ ॥

वञ्चस्येव संहननं प्रहारो यस्येति' वञ्चवन्निविडो दृढः
सङ्घातो यस्येति वा' वञ्चसंहननः । भाष्यं सुगमम् । आञ्च-
संयमस्य सिद्धय उक्ताः । ग्रहणसंयमस्य सिद्धीराह ॥ ४६ ॥

* ग्रहणेस्वरूपास्मितान्वयार्थवच्चसंयमादि-
न्द्रियजयः ॥ ४७ ॥ *

सामान्यविशेषात्मां शब्दादिर्ग्राह्यः, तेषु
इन्द्रियाणां वृत्तिर्ग्रहणं, न च तत्सामान्यमात्र-
ग्रहणाकारं-कथमनलोचितः स विषयविशेष'
इन्द्रियेण' मनसा' अनेव्यवसीयेतेति । स्वरूपं' पुनः'
प्रकाशात्मनो बुद्धिसत्त्वस्य सामान्यविशेषयोर-
युतसिद्धावयवभेदानुगतः समूहो द्रव्यमिन्द्रियम् ।
तेषां' तृतीयं रूपमस्मितालक्षणाऽहङ्कारः, तस्य
सामान्यस्येन्द्रियाणि विशेषाः । चतुर्थं रूपं'
व्यवसायात्मकाः प्रकाशक्रियास्थितिशीला गुणाः,
येषामिन्द्रियाणि साहङ्काराणि परिणामः ।
पञ्चमं रूपं' गुणेषु यदनुगतं पुरुषार्थवच्चमिति ।
पञ्चमु एतेषु इन्द्रियरूपेषु, यथाक्रमं संयमः'
तत्र तत्र जयं कृत्वा पञ्चरूपजयादिन्द्रियजयः
प्रादुर्भवति योगिनः ॥ ४७ ॥

× ग्रहणं च स्वरूपं चास्मिता चान्वयस्यार्थवत्त्वं च तेषु संयमात्
साक्षात्कारपर्यन्तात् तद्रूपाणामिन्द्रियाणां जयो भवतीत्यर्थः ।
ग्रहणं व्याचष्टे । सामान्येति । वृत्तिरालोचनं विषयाकारपरि-
णामविशेषः' चिन्तविधारणीभिमानसंशयरूपदिन्तःकरणानाम-
साधारणवृत्तिचतुष्काद्विलक्षणो दर्शनस्पर्शननामा' यद्यपि सोऽपि
स्मरणाद्यनुरोधेनान्तःकरणस्यैव, तथापि चक्षुराद्युपष्टम्भेनैव
भवतीति कृत्वा दर्शनादिचक्षुरादीनामुच्यते । तथा चोक्तं
सांख्ये

सान्तःकरणा बुद्धिः सर्वं विषयमवगाहते यस्मात् ।

तस्मान्निविधं करणं द्वारि द्वाराणि शेषाणि ॥

इति । न तु अलोचनशब्दार्थो निर्विकल्पकं ज्ञानं चक्षुरा-
दिमात्रवृत्त्येवेति कल्पनीयम् । एवं सति चक्षुरादिनैव वैशिष्ट्य-
स्यापि ग्रहणसम्भवात् सर्ववृत्तीनां चित्तनिष्ठत्वस्य भाष्ये प्रोक्त-
त्वाच्च । ये तु बौद्धा'विशेषस्य मनोमात्रस्य गोचरत्वमभ्युपग-
म्येन्द्रियवृत्तिं सामान्यमात्रविषयिणीमाहुस्तान् प्रत्याचष्टे । न
चेति । न च तत् इन्द्रियं सामान्यमात्रेण ग्रहणमाकारो रूपं
यस्य तथा भवतीत्यर्थः । तत्र हेतुः कथमित्यादि । सर्वविषय-
मतो विशेषे इन्द्रियेणानालोचितः कथं मनसा अनुव्यवसीयेत
यद्येत'मनसो वहिरस्मातन्वरात्' अन्यथा चक्षुराद्यगोचरा-
र्थानां मनसा विशेषग्रहणप्रसङ्गादित्यर्थः । इन्द्रियाणां द्वितीयं
रूपमाह । स्वरूपमिति । प्रकाशात्मनो बुद्धिसत्त्वस्य कार्या
येऽयुतसिद्धा अवयवभेदाः सात्त्विकाहङ्काररूपास्तेष्वनुगतः
सामान्यविशेषरूपयोः सम्बन्धो द्रव्यमिन्द्रियमित्यर्थः । तत्र
विशेषाः ग्रहणरूपा नीलपल्लवाकाराः परिणामभेदाः सामान्यं
च चक्षुष्वादीति । ननु पूर्वमूलावदपि स्वरूपं केवलं सामान्य-
मेवोचितम्' अन्यथा ग्रहणाख्यप्रथमरूपस्याप्यत्रैव प्रवेशापत्ते-

रेति चेत् सत्यम् । सामान्यप्राधान्येनैव स्वरूपत्वमत्रापि विव-
 चितम् । तथापि भूतबुद्धिन्द्रियस्यापि सामान्यविशेषाभ्या-
 मत्यन्तनिषेधप्रतिषेधायैव समुदाये द्रव्यमित्युक्तम् । तेषां
 तृतीयं रूपमिति । तेषामिन्द्रियाणां तृतीयं रूपम् । अवयव-
 शब्देनोक्तोऽहङ्कारः । तत्राभिमानाख्यवृत्तिभ्रमनिरासायास्मिता-
 लक्षण इति विशेषणम् अस्मितावृत्तिक इत्यर्थः । ननु कथ-
 महङ्कार इन्द्रियाणां रूपमित्याकाङ्क्षायामाह । तस्येति । यथा
 तन्मात्रस्य सामान्यस्य भूतानि विशेषा एवमहङ्कारस्य सामा-
 न्यस्य चक्षुरादीनि विशेषाः कार्यत्वात् । अत इन्द्रियेष्वनु-
 गततया अहङ्कार इन्द्रियाणां रूपं भूतानां तन्मात्रवृद्धिति
 भावः । इन्द्रियाणां चतुर्थं रूपमाह । चतुर्थमिति । महत्तत्त्व-
 स्यापि चतुर्थरूपमध्ये प्रवेशाय व्यवसायात्मका इति गुणानां
 विशेषणं व्यवसायाख्यबुद्धिरूपेण परिणतास्तद्विशिष्टा इत्यर्थः ।
 एतेन पूर्वोक्तभूतजयसूत्रेऽप्यन्वयाख्यचतुर्थरूपमध्ये मूहदहङ्का-
 रयोः प्रदेश इत्यन्वेयं युक्तिसाम्यादिति । येषामिति । साह-
 ङ्काराणि सान्तःकरणानि । पञ्चमं रूपमाह । गुणेष्विति ।
 इन्द्रियप्रकृतगुणेष्वित्यर्थः । सूत्रवाक्यार्थं व्याचष्टे । पञ्चस्त्विति ।
 यथाक्रमं ग्रहणादिक्रमेण संयमः कार्य इति शेषः । ततश्च तत्र
 तत्र जयं कृत्वा पञ्चरूपजयात् सर्वरूपेरिन्द्रियजयस्तद्वशीकारो
 भवतीत्यर्थः । ततश्च वत्सानुसारिण्य इव गावोऽस्य सङ्ख्यानु-
 विधायिन्य इन्द्रियप्रकृतयो भवन्तीति शेषः । इन्द्रियजयात्
 सिद्धीराह ॥ ४७ ॥

* ततो मनोजवित्वं विकरणभावः प्रधान-
 जयश्च ॥ ४८ ॥

कायस्य अनुत्तमो गतिलाभो मनोजवित्वं,

विदेहानामिन्द्रियाणाम् अभिप्रेतदेशकालविष-
यापेक्षो वृत्तिलाभो विकरणभावः, सर्वप्रकृति-
विकारवशित्वं प्रधानजय इति, एतास्त्रिः
सिद्धयो मधुप्रतीका उच्यन्ते, एताश्च करणपञ्चक-
रूपजयादधिगम्यन्ते ॥ ४८ ॥

व्याचष्टे । कायस्येति । अनुत्तमो मनोवच्छीघ्रतरः कर्मे-
न्द्रियवृत्तिविजयाद्भवति । विकरणभावस्य स्वरूपमाह । विदे-
हानामिति । स्थूलदेहसम्यक्करहितानामित्यर्थः । इन्द्रियाणा-
मिति । करणसामान्योपलक्षणम् । विकरणभावशब्दस्य योगा-
र्थमाह । अभिप्रेतेति । अभिप्रेतकालदेशविषयापेक्षस्तदपरि-
त्यागी यत्रैव देशादिषु वृत्तिलाभ इत्यते तत्रैव भवतीत्यर्थः ।
तथाच विकरणभावो विकीर्णतास्वभावो व्यापितेति यावत् । य
एवंविधकरणभावोपपन्ना योगिनस्त एव स्थाने स्थाने विदेहा
इत्युक्ताः । सर्वेति । सर्वासां व्यक्तिभेदेनानन्तानां भूतेन्द्रिय-
प्रकृतीनां सत्त्वादिगुणानां तद्विकाराणां च सर्वेषां स्वेच्छयानु-
विधानं प्रधानजय इत्यर्थः । ननु भूतप्रकृतिजयो भूतजयो वा
कथमिन्द्रियजयादिति चेत् न । भूतजयरूपपूर्वभूमिकायामेव
जयोजितत्वेनोत्तरभूमिकायामेकीकृत्य सर्वजयकथनादिति ।
अतएव च प्रधानजयिनः पूर्वं स्थाने स्थाने प्रकृतिलया इत्युक्ताः
प्रकृत्या सहैकतां गता इति प्रकृतिलयाः प्रकृतिवशिनः । एता-
स्त्रिः इति । अत्र सिद्धिविशेषाणामेक मधुप्रतीकसंज्ञावगमाद्
योगभूमिचतुष्टयस्य पृथगेव पञ्चादृश्यमाणत्वाच्च । योगभूमे-
र्मधुप्रतीकसंज्ञेति कस्य चिद्दशाख्यानसंबोधमूलत्वादुपेक्षणीयम् ।
तत इति सूत्रं पदं व्याचष्टे । एतांश्चेति । तन्मिन्द्रियजये कथं

प्रकृतिमहदहङ्काराणां जय इति चेत् । इन्द्रियरूपेष्वन्तिमरु-
पत्रयत्वात्तेषामिति । तदेवं आञ्जप्रहणसंयमयोः सिद्धिसुक्ता
ग्रहीटसंयमस्य सिद्धिमाह ॥ ४८ ॥

* सत्त्वपुरुषान्यताख्यातिमात्रस्य सर्वभावा-
धिष्ठातृत्वं सर्वज्ञातृत्वं च ॥ ४९ ॥ *

निर्दूतरजस्तमोमलस्य बुद्धिसत्त्वस्य परे वैशा-
रद्ये परस्यां वशीकारसंज्ञायां वर्तमानस्य सत्त्व-
पुरुषान्यताख्यातिमात्ररूपप्रतिष्ठस्य सर्वभावाधि-
ष्ठातृत्वं, सर्वात्मानो गुणा व्यवसायव्यवसेया-
त्मकाः स्वामिनं क्षेत्रज्ञं प्रति अशेषदृश्यात्मत्वेनोप-
तिष्ठन्त इत्यर्थः । सर्वज्ञातृत्वं सर्वात्मनां गुणानां,
शान्तीदिताव्यपदेश्यधर्मत्वेन व्यवस्थितानामै-
क्रमोपांरूढं विवेकजं ज्ञानमित्यर्थः । इत्येषा वि-
शोका नाम सिद्धिः यां प्राप्य योगी सर्वज्ञः
क्षीणक्लेशबन्धनो वशी विहरति ॥ ४९ ॥

मात्रशब्देन संयमरूपा ख्यातिर्लब्धा तथा सत्त्वपुरुषान्यता-
संयमस्य धर्मधर्म्यभेदात् तद्वत्स्वित्तस्य सर्वभावेषु प्रकृतितत्कार्य-
पुरुषेषु अधिष्ठातृत्वं स्वेच्छया विनियोक्तृत्वं स्वदेह इव भवति ।
तथा प्रकृतिपुरुषादिसर्वज्ञातृत्वं च भवतीत्यर्थः । अत्रापि संयमः
साक्षात्कारपर्यन्तो बोध्यः संयमनिष्पत्तेरेव सिद्धिहेतुत्वात् । ननु
परार्थात् स्वार्थसंयमादिति सूत्रोक्तसंयमतोऽस्य को भेदः येन
तत्र पुरुषज्ञानं सिद्धिरत्र अन्या सिद्धिरिति सिद्धिभेदः स्यात् ।
उच्यते । तत्र पौरुषेयप्रत्यये सुखाद्यनुभवरूपे परिच्छिन्न एव

संयम उक्तः न तु अपरिच्छिन्ने पुरुषे । अत्र तु तेन संयमेन
 ज्ञाते परिपूर्णे पुरुषे बुद्धिविवेकसंयम उच्यते इति विशेष इति ।
 ननु सत्त्वेति विशेषवचनमनुचितं 'गुणपुरुषान्यतेत्याद्येव वक्तु-
 मुचितमिति चेन्न । रजस्तमोभ्यां पुरुषे साक्षादविवेकाभावात्
 बुद्धिसत्त्वाविवेकद्वारैव देहेन्द्रियादिषु अविवेकात् स्वप्नबाधि-
 र्याद्यवस्थामु चेतने देहेन्द्रियादिविवेकस्य योगारम्भकाल इव
 * बालकैरपि अवष्टतत्वाच्चेति । तदिदं सूत्रं व्याचष्टे । निर्धूतेति ।
 परवैशारद्यं परमस्वच्छता अतिसूक्ष्मवस्तुप्रतिबिम्बोद्ग्रहणसा-
 मर्थ्यमिति यावत् । परमवशीकारसंज्ञा च परमाणुपरममह-
 र्त्वान्तोऽस्य वशीकार इत्युक्ता । रूपेण प्रतिष्ठस्य रूपप्रतिष्ठस्य ।
 सर्वभावाधिष्ठातृत्वं विवृणोति । सर्वात्मान इति । सर्वात्मान
 इत्यस्य विवरणं व्यवसायव्यवसेयात्मका इति, करणतद्विषया-
 त्मका इत्यर्थः । अशेषदृश्येति । सङ्कल्पमात्रेण पुरुषैः संयुक्ता
 असंयुक्ताश्च अशेषभोग्यवस्त्वाकारेण परिणता भूत्वोपतिष्ठन्ते
 योगिनं, तत्र हेतुगर्भविशेषणं स्वामिनं चेतन्नमिति । यतोऽसौ
 भोक्तृत्वात् प्रेरकोऽतस्तम् अयस्कान्तलोहवदुपतिष्ठन्त इत्यर्थः ।
 यद्वा यतोऽसौ स्वामी ईश्वरः चेतन्नश्च परिणामचेत्राणि गुणा-
 दीनि प्रवर्त्तयति परिणामनप्रकारैर्जानाति चेत्यर्थः । यद्यपि
 सर्वे पुरुषाः सर्वगुणानामविशेषेण स्वामिनस्तथापि पापादिप्रति-
 * बन्धात् सर्वे गुणाः सर्वदा सर्वपुरुषान्न भोग्यत्वेनोपतिष्ठन्त इति
 भावः । तथा च श्रुतिः । 'स यदि पिढलोककामः सङ्कल्पादेव
 अस्य पितरः समुत्तिष्ठन्ती'त्यादिरिति । क्रियैश्वर्यरूपां सिद्धिं
 व्याख्याय, ज्ञानैश्वर्यरूपां व्याचष्टे । सर्वज्ञातृत्वमिति । सर्वा-
 त्मानां सर्वपुरुषाणां बहमुक्तेश्वराणां शान्तादिरूपधर्मविशिष्टगु-
 णानां चैकैदेव ज्ञानं सर्वज्ञातृत्वमित्यर्थः । तस्य संज्ञा विवेकज-
 मिति । विवेकेन जायमानं यथार्थसाक्षात्कारं इति यावत् ।

अथ वा प्रकृतिपुरुषविवेकाज्जायमानमित्यर्थः । साम्बधेयं सं-
 च्चेति । विशेषसंज्ञाया च्छब्दतामाह । यां प्राप्तेति । क्षीणक्लेश-
 वन्धनत्वात् शोकशून्यतेति भावः । सर्वसिद्धिपूर्व्वन्व्यं विवेकख्याति-
 रूपसंयमस्य परवैराग्यद्वारा मोक्षैवत्यं सिद्ध्यन्तरमाह ॥ ४८ ॥

* तद्वैराग्यादपि दोषबीजक्षये कैवल्यम् ॥५०॥ *

यदा अस्य एवं भवति' क्लेशकर्मक्षये सत्त्वस्य
 अयं विवेकप्रत्ययो धर्मः, सत्त्वं च ह्येयपक्षे न्यस्तं'
 पुरुषश्चापरिणामी शुद्धोऽन्यः सत्त्वादिति' एवम्
 अस्य ततो विरज्यमानस्य' यानि क्लेशबीजानि
 दग्धशालिवीजकल्पानि अप्रसवसमर्थानि तानि
 सह मनसा' प्रत्यस्तं गच्छन्ति, तेषु प्रलीनेषु पुरुषः
 पुनरिदं तापत्रयं न भुङ्क्ते, तदैतेषां गुणानां
 मनसि, कर्मक्लेशविपाकस्वरूपेण अभिव्यक्तानां
 चरितार्थानां प्रतिप्रसवे पुरुषस्य आत्यन्तिको
 गुणवियोगः कैवल्यं, तदा स्वरूपप्रतिष्ठा चिति-
 शक्तिरेव पुरुष इति ॥ ५० ॥

अपिशब्दः कैवल्यमित्यनेनान्वेति । तथा च विवेकख्याति-
 निष्ठात एव विवेकख्यातौ तस्या यथोक्तसिद्धौ च वैराग्ये सति
 अरुम्भज्ञातयोगेन दुःखदोषस्य बीजानामखिलवासनाकर्मणां
 चित्तं न सह क्षये सति पुरुषस्य कैवल्यं पुनर्गुणासंबोगरूपमपि
 भवतीत्यर्थः । वैराग्यकारणमाह । यदेति । क्लेशकर्मक्षयरूप-
 कर्तृत्वसमाधौ यद्वा योगिन एव भवति एवं विचारो भवति ।
 एवंशब्दार्थमाह । सत्त्वस्त्रेत्यादिनाः सत्त्वादीत्वन्तेन । वैराग्य-

कारणमुक्त्वा कैवल्ये पुरुषार्थं प्रतिपादयति । एवमस्वेत्वादिना
न भुङ्क्त इत्यन्तेन । अत्र न भुङ्क्त इति वचनात् भोगाभाव
एव पुरुषार्थ इति स्मर्त्तव्यं, दुःखाभावस्तु परम्परया पुरुषार्थ
इति भावः । इदानीं सूत्रार्थं व्याचष्टे । तदेतेषामिति । तत्
तदा यदेत्युक्तेनान्वयः । तदा पूर्वैराभ्यावस्थायां संस्कार-
रूपाणां दुःखबीजगुणानां सत्त्वादिगुणस्थानां कार्यावस्थमनसि
क्लेशादिरूपेणाभिव्यक्तिस्वभावकानां चरितार्थानां समाप्तपुरु-
षार्थानां प्रतिप्रसवे मनसा सह लये सति पुरुषस्यात्यन्तिको
गुणवियोगः कैवल्यस्थो भवतीत्यर्थः । मोक्षेण पुरुषस्य परि-
णाममपाकरोति । तदेति । कैवल्यस्थसिद्धार्थिनो योगिनी
यथोक्तवैराग्यवदेव साधनान्तस्माद्, अथ वा सम्प्रति कैवल्य-
प्रसङ्गतः कैवल्यसाधने प्रवृत्तस्य योगिनस्तत्प्रत्यूहसम्भवे तन्निरा-
करणप्रकारमाह ॥ ५० ॥

* स्थान्युपनिमन्त्रणे सङ्गस्मयाकरणं पुन-
रनिष्टप्रसङ्गात् ॥ ५१ ॥ *

चत्वारः खलु अमी योगिनः प्रथमकल्पिकः,
मधुभूमिकः, प्रज्ञाज्योतिः, अतिक्रान्तभावनीय-
श्चेति । तत्राभ्यासी प्रवृत्तमात्रज्योतिः प्रथमः ।
ऋतम्भरप्रज्ञो द्वितीयः । भूतेन्द्रियजयी तृतीयः,
सर्वेषु भावितेषु भावनीयेषु कृतरक्षाबन्धः
कृतकर्त्तव्यसाधनादिमान् । चतुर्थी यस्तु अति-
क्रान्तभावनीयस्तस्य चित्तप्रतिसर्ग एकोऽर्थः सप्त-
विधा षस्य प्रान्तभूमिप्रज्ञा । तत्र मधुमतीं भूमिं

साक्षात्कुर्वतो ब्राह्मणस्य स्थानिनो देवाः सत्त्व-
 शुद्धिमनुपश्यन्तः स्थानैरुपनिमन्त्रयन्ते' भो इहा-
 स्यतामिह रस्यतां, कमनीयोऽयं भोगः, कमनी-
 येयं कन्या, रसायन्नमिदं जरामृत्युं बाधते, वै-
 हायंसमिदं यानम्, अमी कल्पद्रुमाः, पुण्या
 मन्दाकिनौ, सिद्धा महर्षयः, उत्तमा अनुकूला
 अप्सरसः, दिव्ये श्रोत्रचक्षुषी, वज्रोपमः कायः,
 स्वगुणैः सर्वमिदमुपार्जितमायुष्मता, प्रतिपद्यतां-
 मिदमक्षयमजरममरस्थानिं देवानां- प्रियमिति ।
 एवमभिधीयमानः सङ्गदोषान् भावयेत् घोरेषु
 संसाराङ्गारेषु, पच्यमानेन 'मया' जननमरणात्स-
 कारे विषरिवर्त्तमानेन' कथञ्चिदासादितः क्लेश-
 तिमिरविनाशो योगप्रदीपः, तस्य चैते तृष्णा-
 योनयो विषयवायवः प्रतिपन्नाः, स खलु अहं
 लब्धालोकः' कथमनयो विषयमृगतृष्णार्था वञ्चित-
 स्तस्यैव पुनः प्रदीप्तस्य संसाराग्नेरात्मानम् इन्ध-
 नीकुर्यामिति । स्वस्ति वः स्रग्प्रोपमेभ्यः क्लृपण-
 जनप्रार्थनीयेभ्यो विषयेभ्यं इत्येवं निश्चितमतिः
 समाधिं भावयेत् । सङ्गमकृत्वा' सङ्गमपि न
 कुर्यात्' एवमहं देवानामपि प्रार्थनीय इति,

स्मयादयं सुस्थितमन्यतया मृत्युना केशेषु गृ-
हीतमिवात्मानं न भावयिष्यति, तथा च अस्य
छिद्रान्तरप्रेक्षी नित्यं यत्नोपचर्य्यः प्रमादो लब्ध-
विवरः क्लेशानुत्तमयिष्यति, ततः पुनरनिष्ट-
प्रसङ्गः, एवमस्य सङ्गस्मयावकुर्वतो भावितोऽर्थो
दृढीभविष्यति, भावनीयश्चार्थोऽभिमुखीभविष्य-
तीति ॥ ५१ ॥

स्थानिनः स्वर्गादिलोकाधिकारिणो देवा इन्द्रादयः तेषां
स्वर्लोके नयनाय योगिनो निमग्नणे सति तत्र सङ्गस्मयाकरण-
मुपायः । सङ्गे स्मये च का क्षतिस्तत्राह सङ्गस्मयाभ्यां पुनरपि
संसारप्रसङ्गात् । सङ्गः प्रीतिः स्मयश्च देवानां प्रार्थनेन आत्मनि
कृतार्थताभिमान इत्यर्थः । तत्र यस्यां भूमिकायां स्थान्युपनिम-
ग्नणं भवति तां वक्तुं योगिनां भूमिकाचतुष्टयमाह । चत्वार
इति । प्रथमकल्पिकस्य स्वरूपमाह । तत्र अभ्यासीति । प्रह-
त्तमात्रं न तु निष्पन्नज्योतिर्ज्ञानं यस्य स तथा सवितर्कादिरूपा-
परप्रत्यक्षवान् न तु ऋतम्भरप्रज्ञ इत्यर्थः । मधुभूमिकस्य स्वरू-
पमाह । ऋतम्भरेति । ऋतं सत्यमेव विभर्त्तीति व्युत्पत्त्या
परप्रत्यक्षमेव ऋतम्भरा प्रज्ञात्र विवक्षिता सा च परिशेषात्
निर्वितर्करूपा भूमिका एव तदुत्तरभूमिकानां तृतीयादौ एव
अन्तर्भावादिति । प्रज्ञाज्योतिषः स्वरूपमाह । भूतेति । ऋत-
म्भरप्रज्ञातोऽस्य विशेषमाह । सर्पेषु इति । सर्वेषु भावितेषु
उत्पादित्रेषु निर्वितर्कादियोगेषु कृतो रक्षारूपो बन्धो येन स
तथा, भावनीयेषु उत्पादनीयेषु विशोकादिसिद्ध्यादिषु असम्प्र-
ज्ञातपर्यन्तेषु विहितसाधनवानित्यर्थः । अतिक्रान्तभावनीयस्य

स्वरूपमाह । चतुर्थ इति । चित्तप्रतिसर्गोऽसंख्यज्ञातसमाधिना
चित्तविलयमात्रं कर्तव्यमवशिष्यत इत्यर्थः । प्रज्ञाज्योतिषोऽस्य
विशेषमाह । समविधेति । प्रज्ञा जातेति शेषः । उक्तासु योग-
भूमिषु स्थान्युपनिमन्त्रणस्य भूमिमवधारयति । तत्रेति । प्रथम-
भूमिकायां तावन्नहेन्द्रादीनामेतादृशानुग्रह एव न भवति' द्विती-
यचतुर्थभूमिकयोस्तु देवादय उपेक्षणीया एव भवन्ति' अतो
मधुभूमिकायां द्वितीयायामिव निमन्त्रणं भवतीत्याशयः । साक्षा-
त्कुर्वतः स्वस्येयं मधुमती भूमिका जातेत्यनुभवतः । अनैनं
भूमिनिष्पत्तिरुक्ता, निष्पन्नमधुभूमिकस्येत्यर्थः । उपनिमन्त्रण-
प्रकारमाह । भो इहेत्यादिना देवानां प्रियमित्यन्तेन । सङ्ग-
स्त्रयाकरणं व्याचष्टे । एवमभिधीयमान इति । सङ्गदोषान् विष-
यप्रीतिजान् । दोषचिन्तनप्रकारमाह । घोरेष्वित्यादिना कुर्या-
मित्यन्तेन । सङ्गं त्यक्त्वा यत् कर्तव्यं तदाह । स्वस्तीत्यादिना ।
भावयेत् कुर्यात् । स्वयं विद्वत्त्वानस्तत्कारणदोषमाह । एव-
महमिति । न भावयिष्यति न चिन्तयिष्यति यन्नोपचर्यः यन्न-
प्रतिकार्यः । सङ्गस्त्रयाकरणस्य फलमाह । एवमस्येति । सर्व-
ज्ञत्वेऽपि वैराग्याच्च इत्युक्तं यदि च रागस्तिष्ठति तदा
तद्रागनिवृत्तये पूर्ववत् सर्वज्ञतासाधकं संयमान्तरमाह ॥ ५१ ॥

* क्षणतत्क्रमयोः संयमाद्विवेकजं ज्ञानम् ॥ ५२ ॥*

यथा अपकर्षपर्यन्तं द्रव्यं परमाणुरिवं परमाप-
कर्षपर्यन्तः कालः क्षणः, यावता वा समयेन
चलितः परमाणुः पूर्वदेशं जह्यात् उत्तरदेशमुप-
सम्पद्येत स कालः क्षणः, तत्रवाहविच्छेदस्तु
क्रमः, क्षणतत्क्रमयोर्नास्ति वस्तुसमाहार इति

बुद्धिसमाहारो मुहूर्त्ताहोरात्रादयः, स खल्वयं
 कालो वस्तुशून्यो बुद्धिनिर्माणः शब्दज्ञानानुपाती
 लौकिकानां व्युत्थितदर्शनानां वस्तुस्वरूप इव अव-
 भासते, क्षणस्तु वस्तुपतितः क्रमावलम्बी, क्रमश्च
 क्षणानन्तर्यात्मा, तं कालविदः काल इत्या-
 चक्षते योगिनः । न च द्वौ क्षणौ सह भवतः,
 क्रमश्च न द्वयोः सहभुवोरसम्भवात्, पूर्वस्मादुत्तर-
 भाविनो यदानन्तर्यं क्षणस्य स क्रमः, तस्माद्
 वर्त्तमान एवैकः क्षणो न पूर्वोत्तरक्षणाः सन्तीति,
 तस्मान्नास्ति तत्समाहारः । ये तु भूतभाविनः
 क्षणास्ते परिणामान्विता व्याख्येयाः, तेन एकेन
 क्षणेन कृत्स्नो लोकः परिणाममनुभवति, तत्-
 क्षणोपारूढाः खलु अमी धर्माः, तयोः क्षण-
 तत्क्रमयोः संयमात् तयोः साक्षात्करणं, ततश्च
 विवेकजं ज्ञानं प्रादुर्भवति ॥ ५२ ॥

विवेकात् पूर्वसूत्रोक्तात् सत्त्वगुरुषान्यताख्यात् जायमानं विवे-
 कजं ज्ञानम् इतरव्यावृत्ततया सर्ववस्तूनामशेषविशेषैः साक्षात्क-
 रणमिति गावत् । तत्क्षणतत्क्रमयोः संयमादपि भवतीत्यर्थः ।
 प्रतिक्षणं सर्वं वस्तु परिणमते अतः क्षणेषु तत्क्रमेषु च संयमेन
 साक्षात्कारे सति सर्ववस्तूनां सर्वपरिणामतत्क्रमयोरपि ज्ञानात्
 सर्वस्य वस्तुनो विवेकेन ज्ञानं भवतीति भावः । यद्यपि अपि-

शब्दः सूत्रे नास्ति तथापि ततश्च विवेकजं ज्ञानमित्यागामि-
 भाष्यगम्यः । क्षणशब्दार्थं दृष्टान्तेन प्रतिपादयति । यथेति । यथा
 लोष्टादेर्भिद्यमानस्य यस्मिन्नवयवे परिमाणापकर्षकाष्ठा सोपक-
 र्षावधिः सत्त्वादिगुणविशेषः परमाणुः । एवं कालस्यापकर्षा-
 वधिभूतोऽवयवविशेषः पूर्वापरांशशून्य इत्यर्थः । क्षणस्य लक्ष-
 णान्तरमाह । याक्ता वेति । जह्नादिस्थनेनैकं लक्षणं सम्पद्ये-
 तति च लक्षणान्तरम् ।- अन्यथा वैयर्थ्यात् । अवयवद्वयस्य
 देशत्यागो बहुक्षणेनापि कदाचिद्भवति' अवयवानां क्रमेण सञ्च-
 रादिशुक्तम् । परमाणुरिति । 'अवयविनो देशस्य क्रियया
 अनेकक्षणेन जनितं देशत्यागादिकं व्यावर्त्तयितुं चलित इत्यु-
 क्तम्' अत्र दृष्टान्तादिना परसूत्रेण च साक्षादेवाचार्येण परमा-
 णुवचनात् । वैशेषिकोक्तपरमाणवोऽपि अस्माभिरभ्युपगम्यन्ते
 ते च अस्मद्दर्शने गुणशब्दवाच्या इत्येव विशेषः । न च अनेकात्म-
 कपृथिव्यादिभूतपरमाणुरेताव वाक्चे परमाणुशब्दार्थो युक्तः ।
 अत्र भूतरूपविशेषस्याप्रकृततया द्रव्यशब्दस्य विशेषपरत्वे प्रमा-
 णाभावात् सावयवस्य पृथिव्यादिपरमाणोर्निरवयवकालपरमा-
 णुदृष्टान्तानुपपत्तेः । न च प्रकृतेरसुं परिमाणासिद्धिः । पर-
 म्परया पृथिव्यादिभावापन्नानां गुणानां परिमाणाकाङ्क्षायां
 न्यायवैशेषिकसिद्धाणुपरिमाणस्यैव ग्रहणीचित्यात् स्रग्नास्मानु-
 क्ततया परोक्तमविरोधि चेति न्यायेन परोक्तपरिमाणस्यैव आद-
 र्त्तव्यत्वात् । न च अस्मद्दर्शने गुणाख्यप्रकृतेर्विभुत्वमेवावग-
 म्यत इति वाच्यम् । अन्तःकरणाकाशहेतुगुणानां विभुत्वेन तदुप-
 पत्तेः । सर्वगुणानां विभुत्वे सति अद्यपरिणामहेतुसोभसंयोगा-
 द्यसम्भवादिति । तस्मात्सिद्धमणुपरिमाणा अपि गुणाः सन्तीति
 तेषु पृथिवीत्वव्यञ्जकगन्धाद्यनङ्गीकारेण अस्मत्सिद्धान्तं पृथिवी-
 त्वादिकं ज्ञास्तीति विशेष इति । अत्र व्याख्याय क्रमं व्याचष्टे ।

तत्रवाहेति । तेषां क्षणानां यः प्रवाह उत्तरोत्तरभावेनाव-
 ख्यानं तस्य अविरलता क्रम इत्यर्थः । इदानीं क्षणातिरिक्तः
 कालो नास्ति मुहूर्त्तादिरूपो महाकालपर्यन्त इति प्रसङ्गात्
 स्वशास्त्रसिद्धान्तमवधारयति । क्षणतत्क्रमयोरिति । क्षणेषु
 तत्क्रमेषु च अव्यवहितानन्तर्यरूपेषु वस्तुभूतः समाहारो मि-
 लनं नास्ति अतो मुहूर्त्ताहोरात्रादयो बुद्धिकल्पितसमाहार एवे-
 त्यर्थः । ननु एवं स्थूलकालाभावे कथं लोकानां तद्व्यवहारबुद्धि-
 रिति तत्र विकल्पतया समाधत्ते ।- स स्वस्वयमिति । नन्वेवं
 क्षणोऽपि विकल्पमात्रो भवतु'कालव्यवहाराविशेषात् क्षणव्य-
 वहारस्य च परमाणुक्रियादिभ्य एव सम्भवादिति तत्राह ।
 क्षणस्त्विति । क्षणाख्यस्तु कालो वस्तुकोटी प्रविष्टः यतः क्रमा-
 वलक्षो' क्रमेषु अवलक्ष्यते आश्रीयते क्षणरूपप्रतियोग्यनुयोगिच-
 टितत्वात् क्रमस्येत्यर्थः । तत्र हेतुमाह । क्रमश्चेति । क्रमो हि
 'अनन्तर्यरूप इत्यर्थः । ननु यः क्षणो वस्तुभूतः स किंस्वरूप
 इत्याकाङ्क्षायामाह । तं कालेति । तस्य च कालस्य क्षणइया-
 वस्थायिद्रव्यान्तरेष्वो विभाग इति भावः । कालनित्यत्वश्रुति-
 स्मृतयश्च प्रवाहरूपकालपरमः । स च क्षणाख्यः कालः सत्त्वा-
 दीनां द्रव्यरूपः परिणामविशेष इति । बौद्धमताच्चास्माकमयं
 विशेषो' यदस्माभिर्धर्मिर्ग्राहकप्रमाणबलात् क्षण एव अस्थिर
 इत्यते । क्षणस्यैर्यप्रत्यभिज्ञाद्यभावात् न क्षणातिरिक्तः क्षणिकः
 पदार्थः कश्चिदिष्यते' तैस्तु क्षणमात्रस्याख्येव पदार्थः सर्वं इत्यत
 इति । तच्च स्थाने स्थाने निराकृतं कार्यकारणव्यवस्थानुपपत्त्या-
 दिभिरिति । तदस्मिन् शास्त्रे क्षण एव काल इति सिद्धान्तः ।
 कालोऽत्र नाभ्युपगम्यत इति कस्यचित् प्रलापस्तु भाष्यार्था-
 विवेकमूल इति । यत्तु पूर्वदेशसंयोगाद्यवच्छिन्नः 'परमाणु-
 क्रियादिरेव क्षणः कालस्तु तदतिरिक्तो नित्य इति वैशेषिका

आहुः । तत्र । विशिष्टस्यातिरेकानतिरेकयोरुभयोरुभयतः
 पाशादतिरेके' स्वसिद्धान्तविरोधात्' अस्मन्मतप्रवेशाच्च । अस्माभि-
 स्तादृशस्यैव गुणपरिणामस्य क्षणत्ववचनात् । अनतिरेके विशे-
 षणविशेष्यतत्सम्बन्धानां' त्रयाणामपि स्थिरत्वेन क्षणव्यवहार-
 जननाक्षमत्वात्' नित्यकालेऽपि च प्रमाणं नास्ति' इदानीमि-
 त्वाद्यखिलव्यवहाराणां खण्डकालमात्रविषयकत्वात् कार्यकार-
 णभावादीनामपि क्षणघटितत्वादिति । एतेन नित्या दिगपि
 अप्रामाणिकी व्याख्याता,' सामान्यतो दिग्व्यवहाराभावात् ।
 पूर्वादिव्यवहारस्य च पराभ्युपगतदिगुपाधिभिरेव सम्भवात् सा-
 मान्यतः कालदिग्व्यवहारसत्त्वेऽपि आकाशादेव तदुपपत्तेश्च,
 अन्यथा पृथिवोजलतेजआदिभिरुपाधिभिर्देशाद्यतिरिक्तपदार्थैः
 स्यादिति, कालाच्च दिशि अयं विशेषः' यत् कालः क्षणरूप
 इत्यते' दिक् तु सर्वथैव नेष्यत इति । शास्त्रे दिक्सामान्यव्यव-
 हारस्तु' पूर्वपश्चिमनियामकोपाध्यवच्छिन्नाकाशेन बोध्यः' स्थि-
 त्याधारत्वेन देशव्यवहारवदिति । अतएव श्रुत्यादिषु कुत्रचि-
 दाकाशाच्छ्रोत्रं' क्वचिच्च दिशः श्रोत्रमिति वचनमन्योन्यमवि-
 रुद्धं' दिगाकाशयोरैकत्वादिति दिक् । क्षणतत्क्रमयोर्नास्ति
 वस्तुसमाहार इति यत् प्रागुक्तं तत् प्रपञ्चयति । नच इत्यादिना
 नास्ति तत्समाहार इत्यन्तेन । सहभावाभ्युपगमेऽपि क्रमो न
 सम्भवतीत्याह । क्रमश्चेति । असम्भवे हेतुमाह । पूर्वस्मादिति ।
 तस्मात्सर्वदेव वर्त्तमानलक्षणः .स तु एक एव क्षणस्तिष्ठति न
 पूर्वोत्तरे अग्रा इत्यती भास्ति तयोः क्षणतत्क्रमयोर्वास्तवं मिलनं
 'सुहृत्तादिरूपमित्यर्थः । तत्र च माणोपपादकमादौ वक्ति । ये तु
 इत्यादिना सर्वे धर्मा इत्यन्तेन । ये पुनर्भूतभूविनः क्षणास्ते
 सर्वेऽपि सर्ववस्तुपरिणामाधारा' एकदैव वार्धकाद्यदर्शनतः क्षण-
 पर्यायकालत्वेनैव परिणामहेतुत्वादित्युत्तरपादे क्षणप्रतियोगी-

त्वाद्युत्तरसूत्रे व्याख्येयाः, तेन हेतुना एकैकेन क्षणेन क्वत्सो
लोकः परिणाममनुभवति प्राप्नोति । यतः तत्क्षणेपारूढा
एकैकक्षणेपारूढाः धर्माः पदार्था इत्यर्थः । ततः किमित्यत
ब्रूह । तयोः क्षणिति । ततश्चेति । ततश्च क्षणतत्क्रमसाक्षा-
त्कारादखिलपरिणामतत्क्रमसाक्षात्कारद्वारा सर्ववस्तूनामन्यो-
न्यव्यावृत्ततया स्वरूपावधारणं भवतीति सूत्रार्थ उक्तः । उत्तर-
सूत्रमवतारयति । तस्येति । तस्य विवेकज्ञानस्य सर्वविष-
यकस्य शिष्यव्युत्पादनाय एकमुदाहरणमुपन्यस्यत, इत्यर्थः

॥ ५२ ॥

तस्य विषयविशेष उपक्षिप्यते—

* जातिलक्षणदेशैरन्यतानवच्छेदात्तुल्ययो-
स्ततः प्रतिपत्तिः ॥ ५३ ॥ *

तुल्ययोर्देशलक्षणसारूप्ये जातिभेदोऽन्यताया
हेतुः, गौरियं वडवेयमिति । तुल्यदेशजातीयत्वे
लक्षणमन्यत्वकरं, कालाक्षी गौः स्वस्तिमती
गौरिति । द्वयोरामलकयोर्जातिलक्षणसारूप्याद्
देशभेदोऽन्यत्वकर इदं पूर्वमिदमुत्तरमिति ।
यदा तु पूर्वमामलकमन्यव्यग्रस्य चातुरुत्तरदेश
उपावर्त्यते तदा तुल्यदेशत्वे पूर्वमेतदुत्तरमेत-
दिति प्रविभागानुपपत्तिः, असन्दिग्धेन च
तच्चज्ञानेन भवितव्यम्, इत्यत इदमुक्तं ततः
प्रतिपत्तिः,— विवेकज्ञानादिति । कथम्,

पूर्वामलकसहस्रसो देश उत्तरामलकसहस्रस-
 देशाभिन्नः' ते चामलके स्वदेशक्षणानुभवभिन्ने,
 अन्यदेशक्षणानुभवस्तु तयोरन्यत्वे हेतुरिति ।
 एतेन दृष्टान्तेन परमाणोस्तुल्यजातिलक्षणदेशस्य
 पूर्वपरमाणुदेशसहस्रसहस्रात्कारणादुत्तरस्य पर-
 माणोस्तद्देशानुपपत्तौ उत्तरस्य तद्देशानुभवो
 भिन्नः'सहस्रसहस्रभेदात्'तयोरीश्वरस्य योगिनोऽन्य-
 त्वप्रत्ययो भवतीति । अपरे तु वर्णयन्ति येऽन्या
 विशेषास्तेऽन्यताप्रत्ययं कुर्वन्तीति, तत्रापि देश-
 लक्षणभेदो मूर्तिव्यवधिजातिभेदश्च अन्यत्वहेतुः,
 क्षणभेदस्तु योगिबुद्धिगम्य एवेति, अत उक्तं
 "मूर्तिव्यवधिजातिभेदाभावाद्नास्ति मूलपृथक्-
 त्वम्" इति वार्षगण्यः ॥ ५३ ॥

जातिलक्षणदेशैरन्यतानवच्छेदात् भेदावधारणस्यासम्भवात्
 ततो विवेकज्ञानादेव प्रतिपत्तिर्विवेकेन साक्षात्कारः पीरुषेयो
 भवतीत्यर्थः । तत्रादौ जात्या अन्यतावच्छेदस्य असङ्कीर्णमुदाहर-
 णमाह । तुल्यदेशेति । काष्ठभेदेन समानदेशस्ययोर्हि समान-
 रूपयोर्गोवययोर्भेदो जातिभेदात् एवानुमातुं शक्यत इति ।
 अत्र वड्वाशब्देनातिसारूप्यावयवो लक्षितः सारूप्याधिका
 वड्वा एवेति । लक्षणेनान्यत्वावच्छेदनस्यासङ्कीर्णमुदाहरणमाह ।
 तुल्यदेशेति । लक्षणमभिव्यक्तौ धर्मभेदः । देशेनान्यत्वावच्छेद-
 नस्यासङ्कीर्णमुदाहरणमाह । द्वयोरिति । देशभेदप्रकारमाह ।

पूर्वमिदमुत्तरमितीति । इदानीं जात्यादिभिर्यत्रान्यतानुमानं न सम्भवति तादृशविवेकज्ञानस्य असङ्कीर्णमुदाहरणमाह । यदा तु इति । यदा तु पूर्वदेशस्थितमामलकं विषयान्तरव्य-
 ग्रस्य ज्ञातुर्विवेकं करिष्यतीति योगिन उत्तरस्मिन् देशे उपावर्तते सम्बन्धते देवादिना तदा ह्योरामलकयोरैकदेशत्वे सति पूर्व-
 देशोपलक्षितमिदमुत्तरदेशोपलक्षितं चेदमिति विवेकांनुप-
 पत्तिः । आमलकयोर्जात्यादित्रिकसाम्यात् । असन्दिग्धतत्त्व-
 ज्ञानं चोद्देश्यम् इत्यत उक्तं सूत्रकारेण ततो विवेकज्ञानात् प्रतिपत्तिरितीत्यर्थः । ननु क्षणतत्क्रमयोः संयमात् कथमामल-
 कयोर्विवेकज्ञानमिति पृच्छति । कथमिति । उत्तरं, पूर्वेति । आमलकस्य क्षणेन सह वर्तते इति आमलकसहक्षणः चैत्रसहो-
 दर इतिवत् । एवंविधः पूर्वं देश आमलकान्तरेण सहक्षणा-
 दुत्तरदेशाङ्गिबोद्धतः स्वदेशक्षणप्राप्त्या ते आमलके भिन्ने एकस्य
 एकदा विरुद्धदेशसम्बन्धासम्भवादिति । एवं तयोर्भेदं प्रसाध्यैक-
 देशसम्बन्धदशायां विवेकग्रहणोपायमाह । अन्येति । अन्ययो-
 र्भिन्नयोः पूर्वोत्तरदेशसम्बन्धक्षणयोरनुभवः साक्षात्कारस्तु आम-
 लकयोरन्यत्वे हेतुर्यथोक्तविवेकग्रहे कारणमित्यर्थः । अत्र च
 उदाहरणे क्षणसंयमादेव विवेकज्ञानं दर्शितम् एतदनुसारेण
 क्षणक्रमसंयमादपि विवेकज्ञानस्य उदाहरणमुन्नेयमिति
 भावः । तद्यथा द्वित्रिक्षणमात्रेण ज्येष्ठकनिष्ठयोर्येष्ठकनिष्ठता-
 विवेकज्ञानं क्षणक्रमसाक्षात्कारं विना न सम्भवति अतः क्षण-
 क्रमसंयमसूत्रकरणमिति । एतेनैव स्थूलदृष्टान्तेन परमसूक्ष्मे-
 ष्वपि क्षणतत्क्रमानुभवात् विवेकज्ञानमनुमेयमित्याह । एते-
 नेति । तुल्यजातिलक्षणदेशस्य परमाणुसामान्यस्य अन्योन्यम्
 अन्यत्वप्रत्ययो विवेकप्रत्ययः पूर्वयोः परमाणुदेशसाहित्यक्षणयोः
 साक्षात्कारणात् ईश्वरस्य प्रकृत्यादिप्रेरणमभीप्सोर्योगिनो भवती-

त्यन्वयः । तत्र हेतुरुक्तं उत्तरस्य परमाणोरित्यादिना । यत
उत्तरस्य परमाणोः पूर्वदेशानुपपत्त्या उत्तरस्य स्वदेशप्राप्तिः पूर्वस्य
स्वदेशप्राप्तितो भिन्ना'तयोः सहचरणभेदात् साहित्यक्षणयोर्भिन्न-
त्वादित्यर्थः । तदेवं जात्यादिभेदात् देशसम्बन्धक्षणभेदाच्च तुल्य-
योरन्यताप्रत्ययं प्रतिपाद्य परमतेऽपि एतत्समानमिति प्रतिपा-
दयितुं तन्नतमाह । अपरे त्विति । अपरे वैशेषिका वदन्ति नित्य-
द्रव्यवृत्तयोऽन्त्या विशेषा इति । अन्त्याः प्रलयकालस्थाः 'मुक्तेषु
हि आत्मसु सर्वेषु तुल्यजातिलक्षणदेशेषु अन्योन्यं विभाजका-
न्तरासम्भवेन विशेषनामा भेदकः कश्चन पदार्थोऽवश्यं वाच्यः ।
तथा च परमाण्वादिष्वपि स एवान्यताप्रत्ययं करोतीति तेषा-
माशयः । तत्रापीति । तन्नतेऽपि देशादीनां योगबुद्धिगम्यक्ष-
णान्तानां भेदोऽपि'अण्वादीनामन्यत्वे हेतुरस्ति एवेति समान-
मित्यर्थः । मूर्त्तिः संस्थानं'व्यवधिः व्यवहितता' एवदुहयमधिक-
मतोक्तम् । अत इति । यतो मूर्त्तिव्यवधिजात्यादिर्नित्यद्रव्येषु
अप्यस्ति भेदकोऽतः परैरुक्तं मूलपृथक्त्वं' मूलेषु नित्यद्रव्येषु
विशेषपदार्थो नास्ति मूर्त्तिव्यवधिजातिभ्यो भेदेनातिरेकेण पृथ-
क्त्वस्य अभावात्' तैरेव पृथक्त्वव्यवहारोपपत्तेरिति वार्षगण्य
आचार्यो मन्यत इत्यर्थः । ननु वार्षगण्यमते मुक्तपुरुषेषु मूर्त्या-
द्यभावात् कथं विभागव्यवहारः स्यादिति चेन्न । ब्रह्मावस्थायां
ये मूर्त्यादयः स्थितास्त एव मुक्त्यवस्थायामपि योगिभिर्गृह्यमाणा
अन्योन्यभेदव्यवहारं जनयन्तीति अभ्युगमसम्भवादेन्यदेशादिह-
पाणां तु परमाण्वादीनां प्रलये भेदव्यवहारः' स्वगतसूक्ष्मकार्य-
भेदात् यथोक्तक्षणभेदादिभ्यश्चेति । अत्र वार्षगण्यमतस्य अप्र-
तिषेधादिदमेव स्वमतमिति मन्तव्यम् । विकल्पज्ञानस्यैकं
विषयं प्रदर्श्य इदानीं सहेतुकां विवेकज्ञानस्य मोक्षोपयोगि-
तामाह ॥ ५३ ॥

* तारकं सर्वविषयं सर्वथा विषयमक्रमं
चेति विवेकजं ज्ञानम् ॥ ५४ ॥ *

तारक^Xमिति स्वप्रतिभोत्यमनौपदेशिकमि-
त्यर्थः, सर्वविषय'न् अस्य किञ्चिदविषयीभूत-
मित्यर्थः, सर्वथा विषयम् अतोतानागतप्रत्युत्पन्नं
सर्वं पर्यायैः सर्वथा जानातीत्यर्थः, अक्रममिति
एकक्षणोपारूढं सर्वं सर्वथा गृह्णातीत्यर्थः, एत-
द्विवेकजं ज्ञानं परिपूर्णम्, अस्य एवांशो योग-
प्रदीपः, मधुमतीं भूमिमुपादाय यावदस्य परि-
समाप्तिरिति ॥ ५४ ॥

इतिशब्दो हेत्वर्थे । यतो विवेकजं ज्ञानं सर्वविषयादि-
रूपम् अतः सर्वत्र दोषसाक्षात्कारेण उक्तवैराग्यद्वारा संसार-
तारकं भवतीत्यर्थः । एतेन विवेकजज्ञानस्येदं लक्षणं बोध्यम् ।
अतएव अनेन लक्षणेन सत्त्वपुरुषान्यताख्यातिजन्यसर्वज्ञताया
अपि संग्रहात्तत्र सूत्रे सापि विवेकजज्ञानशब्देन भाष्यकारैरु-
क्तेति । तत्र भाष्यकारः प्रत्येकं विशेषणानि व्याचक्षाणः तारक-
शब्दस्वार्थापत्तिलब्धमर्थमाह । तारकमितीति । लौकिकेसा-
मर्थी विनैव यथार्थज्ञानसामर्थ्यं सत्त्वपुरुषान्यतासंयमक्षणतत्-
क्रमसंयमाभ्यामुदबोधितं प्रतिभा'तदुत्थं स्वप्रतिभोत्यं' तदेव हि
संसारतारकं घटते' अतोऽर्थापत्त्या स्वप्रतिभोत्यमेव तारकश-
ब्दार्थः । प्रतिभोत्यत्वे हेतुमाह । अनौपदेशिकमिति । न हि
'सर्वथा सर्वविषयकं ज्ञानं शाब्दं भवितुं युज्यते शब्दस्य सामा-
न्यमात्रविषयकत्वात् परिच्छिन्नविषयकत्वाच्चिति । सर्वविषय-

मित्यत्र सर्वशब्दोऽसङ्कुचित इत्याह ।- सर्वविषयमिति ।- सर्व-
 विषयकत्ववचनादित्यर्थः । अतीतेति । अतीतादिरूपं सर्वमि-
 त्यनुवादोऽन्वयार्थः । पर्यायैः स्वगतविशेषैः सर्वथा निःशेषैः विष-
 यीकरोतीत्यर्थः । नास्ति क्रमः पौर्वापर्यं यत्र ज्ञान इत्यक्रमम् ।
 अक्रमान्तविशेषणैर्नन्वं वाक्यतात्पर्यार्थमाह । एकक्षणोपा-
 रूढमित्यादिना । आरोहोऽत्रार्थाद्बुद्धिद्वत्तौ इति । विवेकज-
 ज्ञानस्याखिलसिद्धयन्ते निर्वचनस्य वीजमाह । एतदिति । परि-
 पूर्णशब्दार्थं व्याचष्टे । अस्यैवांश इति । अस्यैव सूर्यतुल्यस्य विवेक-
 जज्ञानस्यांशो योगप्रदीपः, क इत्याकाङ्क्षायामाह । मधुमतीति ।
 स्थान्यपनिमन्त्रणसूत्रे ऋतम्बरप्रज्ञाख्यद्वितीयभूमौ योगी मधु-
 भूमिक इत्युक्तं सैव च भूमिका अत्र मधुमतीति निर्दिष्टा । ताम्
 आदाय समधा प्रान्तभूमिप्रज्ञेति पूर्वोक्तं सम्प्रज्ञातसमाप्तिपर्यन्त-
 भूमिकाजातं योगप्रदीप इत्यर्थः । ते हि भूमिव्यूहा विवेकज-
 ज्ञानविषयेकदेशप्रकाशका'अतोऽंशा इति भावः । ननु सवि-
 तर्कादिरूपोस्तथा परिणामत्रयसंयमादिरूपाश्च'याः सम्प्रज्ञात-
 योगभूमयः पूर्वोक्तास्ताः कथं योगप्रदीपतया विवेकजज्ञानांश-
 तया च न निर्दिष्टा' इति चेन्न । योगवह्निकणत्वेन तेषाम्
 अत्यल्पत्वस्य विवक्षितत्वात् । प्रकृष्टभूमितया योगप्रदीपाना-
 मांसामंशत्वेनैव च कणतुल्यभूमीनामंशांशत्वमपि प्राप्तमिति
 भावः । विष्णुपुराणे च सर्वेषामेवेतरज्ञानानां प्रदीपतुल्यत्वविव-
 क्षया ब्रह्मविवेकजज्ञानस्य सूर्यतुल्यत्वं प्रोक्तम्

अन्धं तम इवाज्ञानं दीपवत्तेन्द्रियोद्भवम् ।

यथा सूर्यस्तथा ज्ञानं यद्विप्रर्षे ! विवेकजम् ॥

इति । इन्द्रियोद्भवमित्यन्येषामपि ज्ञानानामुपसक्षणम् ।
 तदेवं संयमानां सिद्धिरूपा विभूतयोऽतीतानागतज्ञानाद्या विवे-
 कजज्ञानान्ता ज्ञानक्रियैश्वर्यरूपा विस्तरणोक्ताः । तत्रायं

संशयः क्विमेतासां विभूतीनामनन्तरमेव मोक्षो भवति आहो-
स्विदेतद्द्वयतिरेकेणापि इति । तत्र निर्णायकतया उत्तरसूत्रमव-
तारयति । प्राप्तविवेकेति । सूत्रेण सहान्वयः । विवेकजज्ञानाख्ये-
त्तमसिद्धरूपेणैवं सुतरामितरसिद्धान्पेक्षा कैवल्यं इति भाष्या-
शयः ॥ ५४ ॥

प्राप्तविवेकजज्ञानस्य अप्राप्तविवेकजज्ञानस्य

वा—

/* सत्त्वपुरुषयोः शुद्धिसाम्ये कैवल्यमिति
॥ ५५ ॥ *

यदा निर्द्वूतरक्षस्तमोमलं बुद्धिसत्त्वं पुरुष-
स्यान्यताप्रत्ययमात्राधिकारं दग्धक्लेशवीजं भवति'
तदा पुरुषस्य शुद्धिसारूप्यमिवापन्नं भवति, तदा
पुरुषस्य उपचरितभोगाभावः शुद्धिः, एतस्यामव-
स्थायां कैवल्यं भवतीश्वरस्य' अनीश्वरस्य वा'
विवेकजज्ञानभागिन इतरस्य वा, न हि दग्ध-
क्लेशवीजस्य ज्ञाने पुनरपेक्षा काचिदस्ति, सत्त्व-
शुद्धिद्वारेण एतत्समाधिजमैश्वर्यं च ज्ञानञ्च
उपक्रान्तम्, परमार्थतस्तु ज्ञानात् अदर्शनं नि-
वर्त्तते' तस्मिन्निवृत्ते न सन्त्युत्तरे क्लेशाः, क्लेश-
भावात् कर्मविपाकाभावः, चरिताधिकाराच्च
एतस्यामवस्थायां गुणां न पुरुषस्य पुनर्दृश्यत्वेन

उपतिष्ठन्ते, तत् पुरुषस्य कैवल्यं, तदा पुरुषः
स्वरूपमात्रज्योतिरमलः कैवलीभवति ॥ ५५ ॥

इति पातञ्जलभाष्यप्रवचने विभूतिपादः

तृतीयः ।

बुद्धिसत्त्वस्य पुरुषेण सह समाना यदा शुद्धिर्विद्यमानरूपा
विवेकसाक्षात्काराद्भवति तदैव मोक्षो न तत्र सिद्धपंचेत्यर्थः ।
क्वचिदिति शब्दः सूत्रान्ते तिष्ठति स च हानोपायव्यूहसमाप्ति-
सूचनार्थः । शुद्धिसाम्यं हेतुतः स्वरूपतश्च व्याचष्टे । यदेति ।
निर्दूतो रजस्तमोद्रव्यरूपो मलो यस्य तत्तथा । अत एव विवेक-
ख्यातिमात्रे अधिकारः कर्तव्यता यस्य न तु सिद्धादौ तत्तथा
ततश्च दग्धानि अनागतक्लेशरूपाणि विपाक्वाख्यसंसारबीजानि
यत्र तत्तथा । एवं यदा बुद्धिसत्त्वं भवति तदा शुद्धा पुरुषस्य
स्वरूपमिव तत् भवति अनेन शुद्धिसाम्ये हेतुरक्तः बुद्धेर्दुःखाद्या-
त्मकत्वाच्चात्यन्तं शुद्धिसाम्यं कदापि इत्येतत्प्रतिपादनाय इव शब्द-
प्रयोगः । यस्मिन् अंशे साम्यं तदाह । पुरुषस्येति । बुद्धिधर्म-
त्वात्पुरुषे उपचरितमात्रस्य प्रत्ययाविशेषाख्यभोगस्याभावात् पुरु-
षस्य शुद्धिः बुद्धेरपि जीवन्मुक्तदशायां विवेकित्वेन तादृशो भोगो
नास्तीति शुद्धिसाम्यमित्यर्थः । अत्र साक्षितामात्ररूपभोग-
व्यावर्तनायोपचरितव्युक्तं पुरुषस्य प्रत्ययाविशेषरूप एव हि
भोग उपचरितो विवेकस्योपाधिधर्मत्वात् । चिद्वसानता-
रूपस्तु सांख्यसूत्रोक्तो भोगः स्वतः इति, तथाच साक्षी निरभि-
मान एव चित्तस्य निरभिमानत्वमेव मोक्षहेतुं नैश्वर्यादिक-
मिति पर्यवसितोऽर्थः । एतस्यामिति । एतस्यां शुद्धिसाम्याव-
स्थायां जातायां प्रारब्धप्रतिबन्धनिवृत्त्यनन्तरं कैवल्यं भवति

ईश्वरानीश्वरादिसाधारण्येनेत्यर्थः । स्वतन्त्रज्ञानक्रियाशक्तिमान-
 श्वरः । ज्ञाने पुनरिति । ज्ञानान्तरे काप्यपेक्षा नास्तीत्यर्थः ।
 ननु विवेकसाक्षात्कारहेतौ तत्संयमे सति अवश्यमेव सार्वज्ञादिकं
 भविष्यति' तत्कथमनोश्वरस्य वैलुच्यत इति चेत् न । संयमे
 सत्यपि कामनां विना सिद्धानुत्पत्तेः' यागे सत्यपि स्वर्गानुत्प-
 त्तिवत् । किञ्च यमनियमाद्यङ्गवैगुण्यादपि सिद्धानियमः' तादृ
 शाङ्गवैगुण्येऽप्यभिमाननिवृत्त्याख्यदृष्टद्वारा कदाचिन्नोक्तः सम्भ-
 वत्येवेति । ननु चेत् कैवल्ये सिद्धापेक्षा नास्ति तर्हि किमर्थं
 मोक्षाख्यज्ञानस्योपायमध्ये सिद्धोनां कथनमित्याशङ्कयामाह ।
 मत्त्वशुद्धिद्वारेणेति । सत्त्वस्य बुद्धिसत्त्वस्य शुद्धिर्विराग्यादि
 तद्द्वारेण मोक्षोपयोगितयेति शेषः । एष्वर्थं क्रियाशक्तिरणि-
 मादि ज्ञानं विवेकज्ञानान्तमुपक्रान्तं प्रोक्तं सूत्रजातेन । पर-
 मार्थतस्तु सत्त्वपुरुषान्यताङ्गानादेवाज्ञाननिवृत्त्यादिदृष्टद्वारा कै-
 वल्यमित्यर्थः । अतएव रित्ताधिकारा इत्यादिनां कैवल्यस्वरूप
 मुक्तं कैवल्ये पुरुषार्थमाह । तदेति । तदा सुखदुःखमोहात्मक-
 सत्त्वादिगुणादर्शने चित्तज्योतिर्वियोगात् स्वरूपमात्रज्योतिरितो
 दुःखादिप्रतिविम्बरूपमलरहितः सन् कैवलीभवति' कैवलेषु
 मुक्तेषु नित्यमुक्त ईश्वरे वा अविभागं गच्छतीत्यर्थः । तथाच'
 दुःखमोर्गान्निवृत्तिरेव पुरुषार्थ इति । व्याख्यातानि हानोपायस्य
 विवेकख्यातेः साधनानि योगस्य चाङ्गानि यमादीनि ससिद्धीनि
 ॥ ५५ ॥

इति श्रीपातञ्जलयोगवार्त्तिके श्रीविज्ञानभिच्छुनिमिते

विभूतिपादस्तृतीयः ॥ ३ ॥

अथ चतुर्थः कैवल्यपादः ।

हानोपायान्मं व्यूहत्रयमतिविस्तरतः पादद्वयेन व्याख्याय हानं तु स्वरूपत एव तत्र सङ्घेपादुक्तं 'न तु तस्याशेषविशेषरूपो व्यूह' इत्यतो हानविस्तरार्थं चतुर्थपादारम्भः । तत्रादौ कैवल्ययोग्यं चित्तं निर्धारयितुं पञ्चप्रकारां सिद्धिमाह । अनेनैव प्रसङ्गेन जन्मादिसिद्धापेक्षया यथोक्तसमाधिसिद्धेरुत्कर्षोऽपि सेत्स्यति ।

* जन्मौषधि'मन्त्र'तपः'समाधिजाः सिद्धयः

॥ १ ॥ *

देहान्तरिता जन्मना सिद्धिः,' औषधिभिः असुरभवनेषु रसायनेनेत्येवमादि'मन्त्रैः आकाशगमनाणिमादिलाभः, तपसा सङ्कल्पसिद्धिः, कामरूपी यत्र'तत्र कामग'इत्येवमादि'समाधिजाः सिद्धयो व्याख्याताः ॥ १ ॥

क्रमेण सिद्धीर्थाचष्टे । देहान्तरितेति । ऐहिकेन कर्मणा देवादिदेहान्तरे जन्ममात्रेण भवन्ती अणिमादिसिद्धिर्जन्मजेत्यर्थः । औषधिजसिद्धिमाह । औषधिभिरित । असुरभवनेषु रसायनं यदोषधिद्रव्यं'तदुद्भवैत्येवमादि'सिद्धिरोषधिभिरित्यर्थः । असुरभवनेष्विति 'प्रायिकाभिप्रायेणोक्तम् । अत्रापि औषधिभिः सुवर्णादिसिद्धीनां भावात् । शेषं सुगमम् । पञ्चविधसिद्धिसाधारणाय पूर्वपादो विचारितः । सिद्धिप्रकारोऽस्मिन्नेव प्रसङ्गे कियद्भिः सूत्रैः प्रतिपादनीयः'तत्रादौ निर्माश-

कायनिर्माणेन्द्रिययोक्त्यत्तिप्रकारप्रतिपादकं सूत्रं पूरयित्वा-
पयति । तत्र काय इति । निर्माणचित्तोत्पत्तिप्रकारस्य सूत्रा-
न्तरेण वक्ष्यमाणत्वात् अत्र कायेन्द्रिययोरेव ग्रहणम् ॥ २ ॥

तत्र कायेन्द्रियाणामन्यजातीयपरिणतानाम्—

* जात्यन्तरपरिणामः प्रकृत्यापूरात् ॥ २ ॥ *

पूर्वपरिणामापायं उत्तरपरिणामोपजनस्तेषा-
मपूर्वावयवानुप्रवेशाद् भवति कायेन्द्रियप्रकृत-
द्यस्य स्वं स्वं विकारमनुगृह्णन्ति आपूरेण धर्मादि-
निमित्तमपेक्षमाणा इति ॥ २ ॥

मनुष्यादिजातिरूपः परिणामः स प्रकृत्यापूराद्भवति न तु
सङ्ख्यमात्रादित्यर्थः । मनुष्यादिजातिरूपेण पूर्वं परिणम्य
स्थितानां कायेन्द्रियाणां कामरूपतादशायां यो देवतिर्थगादि-
जातिपरिणामः स प्रकृत्यापूराद्भवति न तु सङ्ख्यमात्रादित्यर्थ
इति व्याख्यान्तरम् । अणिमादिरूपपरिणामविशेषश्च प्रकृत्यप-
गमादित्यपि बोध्यम् । अत्र च जात्यन्तरशब्देन योगिनां गज-
तुरङ्गादिवैभवं तथा कायव्यूहादिकमपि ग्राह्यम् । आपूरशब्दे-
नापि प्रकृतीनां संहननमपि ग्राह्यम् । कायव्यूहे च श्रुतिः “स
एकधा भवति त्रिधा भवति पञ्चधा शतं दश चैकश्च सहस्राणि
च विंशतिरित्यादिरिति । प्रकृत्यापूरे हेतुः इदं सूत्रं व्याचष्टे ।
पूर्वपरिणामेति । यतो लोके वल्मीकादीनां सूत्रपरिणामापाये
तदुत्तरमहापरिणामोत्पत्तिभूतप्रकृतीनामनुप्रवेशाद्भवतीति दृ-
ष्टम् । अतो योगीश्वरस्मीनमपि देहेन्द्रिययोः परिणामान्तर-
काले धर्मादिषापूत्राः कायेन्द्रियप्रकृतयः स्वं स्वं विकारमनु-
गृह्णन्ति सखजातीयं कामादिप्रकृतिमुपकुर्वन्ति अस्मिन्मानु-

प्रवेशनेत्यर्थः । तत्र कावप्रकृतिः पञ्चभूतानि इन्द्रियप्रकृतिश्च
 अस्मितेति । दृष्टश्च लोके दृश्याभिनिक्षिप्तस्य वल्लिकणस्य क्षणा-
 देव प्रकृत्यापूरेण गगनव्यापी परिणामविशेष इति । एतेन
 वामनाद्यवतारादीनां क्षणादेव त्रिभुवनव्यापित्वविश्वरूपत्वादिकं
 मार्कण्डेयादिभ्यो-विष्णुना मायाप्रदर्शनं च प्रकृत्यापूरेण तडि-
 ब्बालायामिव क्षणभङ्गुरेणेति व्याख्यातम् । अगस्त्यादीनां समु-
 द्रपानादिकं च तोयादिप्रकृत्यपसारणेनेति व्याख्येयम् । एवमेव
 विश्वं परमेश्वरस्य मायैति गीयते । ऐन्द्रजालिकवत् क्षणेनैव प्रकृ-
 त्यापूरापसारणादिभिर्जगदव्ययितुमुत्पादयितुं विलापयितुं च
 परमेश्वरः सङ्कल्पमात्रेण शक्नोति' सूक्ष्मदृष्ट्या तु प्रतिक्षणं तथा
 करोत्येवेति पश्यन्तु योगिनो भगवन्नृत्यमिति दिक् । ननु योग-
 जनधर्मैर्बलात् प्रकृतय आकृष्यन्त' इति प्रकृतिस्वातन्त्र्यसिद्धान्त-
 हानिः । तथा 'स यदि पितृलोककामो भवति सङ्कल्पादेव अस्य
 पितरः समुत्तिष्ठन्तीत्यादिश्रुतेरपि प्रकृतिस्वातन्त्र्यहानिरित्या-
 शङ्कायामाह ॥ २ ॥

* निमित्तमप्रयोजकं प्रकृतीनां वरणभेदस्तु
 ततः चेत्रिकवत् ॥ ३ ॥ *

न हि धर्मादिनिमित्तं प्रयोजकं प्रकृतीनां
 भवति, न कार्येण कारणं प्रवर्त्यत इति, कथं
 तर्हि, वरणभेदस्तु ततः चेत्रिकवद् यथा चेत्रिकः
 केदारोद्वेपा-पूणोत् केदारान्तरं पिप्लावयिषुः
 समं निर्मन् निर्मन्तरं वा ज्ञापुः पाणिना अप-
 कर्षति, आवरणं तु अपसां भिनन्ति, तस्मिन्

भिन्ने स्वमेव आपः केदारान्तरमाप्लावयन्ति' तथा
 धर्मः प्रकृतीनामावरणमधर्मं भिनत्ति' तस्मिन्
 भिन्ने स्वयमेव प्रकृतयः स्वं स्वं विकारमाप्लाव-
 यन्ति, यथा वा स एव क्षेत्रिकः तस्मिन् एवं
 केदारे न प्रभवति औदकान् भौमान् वा रसान्
 'धान्यमूलानि अनुप्रवेशयितुं किन्तर्हि' मुद्गगवे-
 धुर्कश्यामाकादीन् ततोऽपकर्षति, अपकृष्टेषु तेषु
 स्वयमेव रसा धान्यमूलानि अनुप्रविशन्ति, तथा
 धर्मो निवृत्तिमात्रे कारणमैधर्मस्य, शुद्धशुद्धो-
 रत्यन्तविरोधात्, न तु प्रकृतिप्रवृत्तौ धर्मो हेतु-
 भवतीति । अत्र नन्दीश्वरादय उदाहार्याः,
 विपर्ययेणाप्यधर्मो धर्मं बाधते, ततश्चाशुद्धिपरि-
 णाम इति, तत्रापि नहुषाजगरादय उदाहार्याः
 ॥ ३ ॥

व्याचष्टे । न हीति । धर्मादिरूपाणां निमित्तानां प्रकृत्या-
 पूरकत्वे युक्तिमाह । न कार्येणेति । परतन्त्रं स्वतन्त्रस्य प्रव-
 र्त्तकमयुक्तमित्यर्थः । किञ्च आकाशे द्रव्याणामनारम्भिकीपि
 धनुस्पर्शमणूनां क्रियो सर्वसम्भता । न च तत्र धर्मोऽधर्मो वा
 कारणं कस्यापि भोगाहेतुत्वात् । नापि तत्रेश्वरादिसङ्ख्यादिः
 कारणं गौरवात् । अतो निरन्तराणुक्रियोपपत्तये लाघवेन
 गुणत्वेनैव सामान्यतः प्रवृत्तिकारणत्वात् प्रकृतिस्वातन्त्र्यं सिद्धम् ।
 अपि च कदाचिद्दण्डचक्रादिकं विनापि योगिसङ्ख्यादेव घटो

जायते' आदिसर्गं च ईश्वरसङ्कल्पेन बीजान्तराणि विनैव सर्वाणि
बीजानि उत्पद्यन्त इति परस्परव्यभिचाराविभित्तानां 'न सा-
क्षात्कारणत्वसम्भवः । दृष्टारणिमण्यादिषु च अग्न्यादिकार-
णत्वं अन्योन्यव्यभिचारो लोकसिद्ध एवास्ति' अतः सहकार्य-
प्रयुक्ता प्रकृतिरेव परिणामे कारणं स्वतन्त्रेति सिद्धम् । ननु
प्रकृतिश्चेत् स्वतन्त्रा केन प्रकारेण तर्हि धर्मेश्वरयोगिसङ्ख्यादीनां
प्रकृतिपरिणामहेतुत्वमिति पृच्छति । कथं तर्हीति । सूत्राच्च-
नोत्तरमाह । वरणभेदस्तु ततः क्षेत्रिकवदिति । अपां पूर्णा-
दङ्गिः पूर्णात्, केदारान्तरस्य विशेषणं सममित्यादित्रिकम् ।
अपकर्षति क्षिपति' प्रावरणमालवालम् । स्वं स्वं विकारविति ।
स्वस्वसजातीयं विकारं व्याप्नुवन्ति विकारप्रसूतीनां परिणामा-
न्तरमित्यर्थः । प्रकृतकायेन्द्रियप्रकृत्यभिप्रप्येणोक्तं गुणाद्गुणा-
न्तरमाप्नावयन्तीत्यपि बोध्यम् । क्रियावदारम्भकसंयोगोऽपि
प्रकृतेः स्वतएव भवतीत्यपि तेनैव दृष्टान्तेन प्रतिपादयति । यथा
चेति । न तु प्रकृतिप्रवृत्ती इति । संयोगविशेषेष्वपीति बोध्यम् ।
तथा च अधर्मादिप्रतिबन्धनिवृत्तिद्वारेणैव धर्मादिः परिणाम-
कारणमिति सिद्धम् । अयं भावः ।—यथा संस्कार एव स्मृति-
हेतुः सदृशादृष्टचिन्तादयस्तु अननुगततया संस्कारस्योद्बोधक-
मात्राः । उद्बोधश्च निद्रादिदोषरूपावरणभङ्गः । तथैव प्रकृति-
रेव जगत्कारणं कालकर्मेश्वरादयस्तु प्रकृतेः कार्यजननशक्त्यु-
द्बोधकाः । तत्र धर्माधर्मौ स्वधर्मविरुद्धधर्मान्तररूपावरणभङ्गेनो-
द्बोधकौ । ईश्वरस्तु साम्यपरिणामादिरूपाखिलावरणभङ्गेनोद्बो-
धकः । कालादयस्तु धर्माद्युद्बोधकतया दण्डादयस्तु कार्यान्तरा-
भिश्चक्तिप्रतिबन्धकतयैत्थिवं यथायोग्यमूहनीयम् । एतदेव नि-
मित्तकारणतेति गीयते' अव्यभिचारात्तु संयोगस्य समवायिका-
रणत्वमिष्यत एव द्वारत्वात् न तेन प्रकृतेः स्वातन्त्र्यप्रहारिरिति ।

धर्मस्य अधर्मरूपप्रतिबन्धापसारणद्वारा कायेन्द्रियपरिणाम-
निमित्तत्वे उदाहरणमाह । अत्र नन्दीति । नन्दिनामा मनुष्यं
ईश्वरो जात इति नन्दीश्वरः । एवं नहुप्राजगरोऽपि व्याख्येयः ।
सिद्धादीनां कायेन्द्रियपरिणामश्चिन्तितः । इदानीं सिद्धानां
चित्तपरिणामनिर्णायकं सूत्रमवतारयति । यदेति । एकमनस्का
निर्मादमनोमात्रेणैव व्यवहारभाजः । अनेकमनस्काः निर्माद-
मनोऽतिरिक्तप्रातिस्विकमनोभाजः ॥ ३ ॥

यदा तु योगी बहून् कायान् निर्मिमीते
तदा किमेकमनस्कास्ते भवन्ति' अथ अनेकम-
नस्का इति,—

* निर्माणचित्तान्यस्मितामात्रात् ॥ ४ ॥ *

अस्मितामात्रं चित्तकारणमुपादाय निर्माण-
चित्तानि करोति, ततः सचित्तानि भवन्ति ॥४॥

स्वसङ्ख्येन निर्मितचित्तानि निर्माणचित्तानि उच्यन्ते तानि
बहूनि निर्माणदेहसमसंख्यानि भवन्ति' तेषां कारणमाह ।
अस्मितामात्रादिति । अहङ्कारादित्यर्थः । मात्रशब्देन मनो-
व्यावृत्तिः सङ्ख्यमात्रेण मनसो निमित्तमात्रत्वादिति । अत्र
चित्तशब्दो मनोमात्रवाची' अहङ्कारप्रकृतिकत्ववचनादुबुद्ध्याह-
ङ्कारा अधि अनेके स्वप्रकृतिप्रधानबुद्ध्यापूराङ्गवन्तीति प्रत्वेतव्यं
युक्तिसाम्यादिति । भाष्ये'सचित्तानि शरीराणीत्यर्थः, शेषं सूत्र
एव व्याख्यातम् । ननु निर्मादचित्तस्य एकस्यैव प्रदीपवद्विसा-
रितया कायव्यूहेषु वृत्तिसम्भवात् किमर्थं देहभेदेन अन्तःकरण-
भेदोऽभ्युपगम्यते । न हि नैयायिकानामिव अस्माकम् अन्तः-
करणभेदेनैकदा अनवहितनामाशरीराधिष्ठानं न सम्भवेदिति ।

अत्रोच्यते । समाधिभोगयोर्ज्ञानाज्ञानयोश्चैकदा एकस्त्रिंशत्ते
 विरोधेन चित्तभेदः सिध्यति । अतएव सर्वज्ञस्यापि विष्णोः
 स्वसङ्ख्यनिर्मितचित्तभेदेन रामशरीरे कियत्कालमज्ञानमुपपन्न-
 मिति । यदा तु 'योगी जीवभेदान् एव अदेहादिर्मितेषु
 देहेन्द्रियसङ्घातेषु अनेकेषु योजयति' तदा पुनः सुतरामेव अने-
 कान्तःकरणमपेक्षत इति 'कदाचित्तु योगिनामेकान्तःकरणे-
 नैव नानादेहेषु व्यवहारं न निराकुर्मः' स्वतन्त्रेच्छस्य नियन्तु-
 मशक्यत्वादिति । अथैवं सत्यात्मिनानात्वकल्पना व्यर्था' चित्तभेदे-
 नैव ज्ञानाज्ञानाद्युपपत्तेरिति । मैवम् । वृत्तितद्विरोधादीना-
 मौपाधिकत्वेनाविरोधेऽपि' विषयानुभवािननुभवयोः स्वप्रति-
 विम्बितदुःखभोगतदभावयोर्बन्धमोक्षयोश्च' साक्षाच्चेतननिष्ठयो-
 र्विरोधेनैव आत्मनानात्वसिद्धेरिति दिक् । तदेतच्छरीरभेदेन
 नानाचित्तैर्विरुद्धनानाकार्यकारित्वं योगिनां स्मर्यते ।

एकस्तु प्रभुशक्त्या वै बहुधा भवतीश्वरः ।

भूत्वा यस्मात्तु बहुधा भवत्येकः पुनस्तु सः ॥

तस्माच्च मनसो भेदा जायन्ते चैत एव हि ।

एकधा तु द्विधा चैव त्रिधा च बहुधा पुनः ॥

योगीश्वरः 'शरीराणि करोति' विकरोति च ।

प्राप्नुयाद्विषयान् कैश्चित् कैश्चिदुग्रं तपश्चरेत् ॥

सहरेच्च पुनस्तानि' सूर्यो रश्मिगणानिव ।

इति । अनेकचित्तनिर्माणेऽपि विशेषमाह ॥ ४ ॥

* प्रवृत्तिभेदे प्रयोजकं चित्तमेकामनेकेषाम्

॥ ५ ॥ *

बहूनां चित्तानां कथमेकचित्ताभिप्रायपुरः-

सरा प्रवृत्तिरिति सर्वचित्तानां प्रयोजकं चित्त-
मेकं निर्मिमीते, ततः प्रवृत्तिभेदः ॥ ५ ॥

व्याचष्टे । बह्वनामिति । तेषां बह्वनां कथमेकचित्ताभि-
प्रायानुसारिणी प्रवृत्तिः स्यादित्याशयेन योगी पूर्वसिद्धं यच्चित्तं
तदेव सर्वचित्तानां प्रयोजकं निर्मिमीते नियामकं करोति
ततस्तु चित्ताभिप्रायात् तेषामवान्तरचित्तानां प्रवृत्तिरित्यर्थः ।
ऐश्वर्यनिर्वाहार्थमनेकचित्तेष्वन्तर्यामिविधया स्थितमेकं चित्तं
तेषामुत्पत्तिस्थितिसंहारं करोतीति अत्र च प्रमाणं प्रागेव
दर्शितं 'संहरेच्च पुनस्तानि सूर्यो रश्मिगणानिवे'ति । एतेन
विष्णुादीनामंशावतारा अपि व्याख्याताः तेषु ह्यात्मन एकत्वे-
ऽपि अंशांशिव्यवहार उपाध्योरंशांशिभावेनौपाधिकः न पुन-
रितरजीवेष्विव' स्रत एवेति । तदेवमुक्तेषु पञ्चसु सिद्धचित्तेषु
मध्येऽपवर्गयोग्यचित्तमवधारयति ॥ ५ ॥

* तत्र ध्यानजमनाशयम् ॥ ६ ॥ *

पञ्चविधं निर्माणचित्तं जन्मौषधिमन्त्रतपः-
समाधिजाः सिद्धयं इति, तत्र यदेव ध्यानजं
चित्तं तदेव अनाशयं तस्यैव नास्ति आशयो
रागादिप्रवृत्तिर्नातः पुण्यपापाभिसम्बन्धः, क्षीण-
क्लेशत्वाद् योगिन इति, इतरेषान्तु विद्यते कर्मा-
शयः ॥ ६ ॥

ध्यानजं ध्यानसंस्कृतम् आशयाः क्लेशकर्मवासनाः न सन्त्य-
स्मिन्नित्यनाशयं ध्यानसिद्धं चित्तमेवानाशयं भवति योगिनैव
ज्ञानोत्पत्त्या वासगोच्छेदसम्भवात् न मन्त्रादिभिरित्यर्थः ।

व्याचष्टे । पञ्चविधमिति । निर्माणचित्तमत्र निर्माणशयचित्तं
 न निर्मायमाणं चित्तं तस्य सिद्धकार्यत्वेन सिद्धत्वानिनियमात् ।
 अनाशयमित्यस्यार्थमाह । तस्यैवेति । रागादेः प्रवृत्तिर्यस्मात्
 संस्कारात्सरागादिप्रवृत्तिराशयस्तस्यैव नास्तीत्यनशयमित्यर्थः ।
 अनाशयत्वस्य किं प्रयोज्यमित्याकाङ्क्षायामाह । नत इति ।
 अभिसम्बन्धं उत्पत्तिः । ततश्चापुनर्जन्मरूपो मोक्ष इति शेषः ।
 यापयुष्मानुत्पत्तौ हेतुमाह । क्षीणक्लेशत्वादिति । दम्भक्लेशकर्म-
 वासनत्वादित्यर्थः । अदृष्टोत्पत्तावर्ष्यदृष्टान्तरं कारणमदृष्टरूपस्य
 कर्माशयस्य कार्यमात्रे हेतुत्वात् । तत्रेति निर्धारणसप्तम्यर्थ-
 माह । इतरेषामिति । मन्वादिसिद्धचित्तानामित्यर्थः । अत्रैकं
 हेतुपरतयोत्तरसूत्रमवतारयति । यत इति ॥ ६ ॥

यतः—

* कर्माशुक्लाकृष्णा योगिनस्त्रिविधमितरे-
 षाम् ॥ ७ ॥ *

चतुर्षात् खलु द्वयं कर्मजातिः, कृष्णा,
 शुक्लकृष्णा, शुक्ला, अशुक्ला अकृष्णा चेति, तत्र
 कृष्णा दुरात्मनां, शुक्लकृष्णा वहिःसाधनसाध्या,
 तत्र परपीडानुग्रहद्वारेण कर्माशयप्रचयः, शुक्ला
 तपःस्वाध्यायध्यानवतां, सा हि केवले मनसि
 आयतत्वाद्द्विहःसाधनाधीनानिपरान् पीडयित्वा
 भवति, अशुक्ला अकृष्णा सत्र्यासिनां क्षीणक्लेशानां
 चरमदेहानामिति । तत्राशुक्तं योगिन एव फल-

सन्ध्यासात्' अक्षुणां चानुपादानात्, इतरेषां तु
भूतानां पूर्वमेव त्रिविधमिति ॥ ७ ॥

योगिनो निष्कर्मयोगस्य क्षीणक्लेशस्य कर्म कायादिव्या-
पारोऽशुक्लाक्षुणाः पुण्यपापाहेतुः । इतरेषामयोगिनां जन्मादि-
सिद्धानामपि त्रिविधम् । यथायोग्यं कर्म शुक्लाक्षुण्योः प्रत्येक-
समुच्चयाभ्यां त्रिविधमित्यर्थः । तदेतत् व्याचष्टे । चतुष्पादिति ।
कर्मसामान्यं चतुरंशकमित्यर्थः । क्रमेण निर्दिशति । क्षुणोति ।
क्षुणा दुःखफलदा तमोवर्धकत्वात् । शुक्लाक्षुणा सुखदुःखफलदा
रजोवर्धकत्वात् । शुक्ला सुखफलदा सत्त्ववर्धकत्वात् । अशुक्ला-
क्षुणा च सुखदुःखफलशून्या गुणहेतुत्वादिति । अत्र अशुक्ला-
क्षुण्योः सुखदुःखफलस्यैव प्रतिषेधेन योगिकर्मणामपि सत्त्व-
शुद्धिः फलं न निराक्रियते । न च ज्ञानेनैव सत्त्वशुद्ध्याख्यः
पापक्षयो भविष्यतीति वाच्यम् । तथापि कर्मणामपि ज्ञानाङ्ग-
तया सत्त्वशुद्धिहेतुत्वात् । आत्मक्रीड आत्मरतिः क्रियावानेष
ब्रह्मविदां वरिष्ठ इति साहित्यश्रुतेः ।

कायेन मनसा बुद्ध्या केवलैरिन्द्रियैरपि ।

योगिनः कर्म कुर्वन्ति सङ्गं त्यक्त्वात्मशुद्धये ॥

इति स्मृतेश्च । अन्यथा वशिष्ठादीनां ज्ञानिनां कर्मानुपप-
त्तेश्च । न च लोकसंग्रहार्थं तेषां कर्म, लोकसंग्रहस्य स्वतो-
ऽपुरुषार्थतयां कैवल्यहेतुसत्त्वशुद्धिद्वारैव पर्यवसानादिति ।
चतुर्विधं कर्म क्रमेणोदाहरति । दुरात्मनां पापिनां, वह्निःसा-
धनसाध्यंति । देहेन्द्रियमनोभ्यो वह्निर्यानि साधनानि तस्मा-
द्धेत्यर्थः । अज्ञानां सकामानामित्यर्थास्तभ्यते । ज्ञानिनां निष्का-
मानां, कर्म सामान्यमेव अशुक्लाक्षुण्यमिति वक्ष्यमाणात् । ननु
वह्निःसाधनसाध्यानामपि वेदोक्ततया कथं क्षुण्यसङ्करस्तत्राह ।

तत्र परेति । वहिर्यागोपकरणसम्पादने पिपीलिष्वादीनामपि
अन्ततोऽपरिहार्यां पीडा भवतीत्यस्ति तत्र पापकर्माशयः देव-
तादीनामाराधनादिना अनुग्रहात् पुण्यकर्माशयस्तु प्रसिद्ध
एवेति साङ्ख्यमित्यर्थः । अन्तर्यागरूपायां शुक्लायां पम्पासाङ्ख्यं
वीजमाह । सां हीति । सञ्चासिनामिति । सञ्चासस्वामः ।
अभिमानफलयोस्त्वाग्निनामित्यर्थः ।

कार्थमित्येष यत्कर्म नियतं क्रियतेऽर्जुन ॥

सङ्गं त्यक्त्वा फलं चैव स त्यागः सात्त्विको मतः ॥

इत्यादिस्रुतेः । न तु सञ्चासांश्रमिमात्राणामविद्यादिक्लेश-
सत्त्वे तेषामपि धर्माधर्मोदयात् क्लेशक्षये च गृहस्थादिकर्मणा-
मपि अशुक्लाक्षणत्वाच्चेति सञ्चासिकर्मणामशुक्लाक्षणत्वे हेतु-
माह । क्षीणक्लेशानामिति । क्लेशमूलः कर्माशय इत्युक्तत्वा-
दिति भावः । चरमदेहानामिति, स्वरूपाख्यानम् । स्वोक्तं
सञ्चासिनामिति हेतुं विद्वन्वानः सूत्रं व्याचष्टे । तत्रेति ।
तत्र चतुर्विधकर्ममध्ये योगिन एव अशुक्लमक्षणं च कर्म फल-
त्यागात् अहङ्करोमीति अस्वीकाराच्चेत्यर्थः । विहितं हि काम-
नायां सत्यामेव स्वर्गादिफलं ददाति विहितं निषिद्धं चोभय-
मप्युपादानाख्याभिमाने सत्त्वेव फलं ददातीति भावः ।

त्यक्त्वा कर्म फलासङ्गं नित्यदृप्तो निराश्रयः ।

कर्मण्यभिप्रवृत्तोऽपि नैव क्लिञ्चित्करोति सः ॥

यस्य नाहङ्कृतो भावो बुद्धिर्यस्य न लिप्यते ।

हृत्वापि स इमान् लोकान् न हन्ति न निबध्यते ॥

इति शास्त्रमत्र प्रमाणम् । ननु तिष्ठतु ऋथोगिनां कर्म
तथापि वासनानभिव्यक्त्यादिनापि कदाचिन्मोक्षः स्यादिति
किमर्थं नियमेन ध्यानजस्यानाशयचित्तस्यापेक्षेत्यत आह ॥ ७ ॥

* ततस्तद्विपाकानुगुणानामेवाभिव्यक्तिर्वा-
सनीनाम् ॥ ८ ॥ *

तत इति त्रिविधात् कर्मणः, तद्विपाकानु-
गुणानामेवेति यज्जातीयस्य कर्मणो यो विपाक-
स्तस्यानुगुणा या वासनाः कर्मविपाकमनुशेरते
तासामेवाभिव्यक्तिः, न हि देवं कर्म विपच्य-
मानं नारकतिर्यङ्मनुष्यवासनाभिव्यक्तिनिमित्तं
भवति, किन्तु देवानुगुणा एव अस्य वासना
व्यज्यन्ते, नारकतिर्यङ्मनुष्येषु चैवं समान-
श्चर्चः ॥ ८ ॥

तत इतिपदं व्याख्याय तद्विपाकानुगुणानामेवेति गृहीत्वा
व्याचष्टे । यज्जातीयस्येति । कर्मविपाकमनुशेरत इति अनुकु-
र्वन्ति तन्मुखनिरीक्षका इति यावत् । विपच्यमानं फलोन्मुखं
चर्चो विचारः । बहुर्जन्मव्यवहितानामपि वासनानामभिव्यक्तिं
कर्मफलान्यथानुपपत्तिप्रमाणेन साधयति ॥ ८ ॥

* जातिदेशकालव्यवहितानामपि आनन्तर्यं
स्मृतिसंस्कारयोरेकरूपत्वात् ॥ ९ ॥ *

वृषदंशविपाकोदयः स्वव्यञ्जकाञ्चनभिव्यक्तः
सु यदि जातिशतेन वा दूरदेशतया वा कल्प-
शतेन वा व्यवहितः पुनश्च स्वव्यञ्जकाञ्चन एव
उद्दिष्टाद्द्रागित्येव पूर्वानुभूतवृषदंशविपाकाभि-

संस्कृता वासना उपादाय व्यज्येत, कस्माद्,
 यतो व्यवहितानामपि असां सदृशं कर्माभि-
 व्यञ्जकं निमित्तौभूतमिति आनन्तर्यमेव, कुतश्च,
 स्मृतिसंस्कारयोः एकरूपत्वाद्, यथानुभवास्तथा
 संस्काराः, ते च कर्मवासनानुरूपाः, यथा च
 वासनाः तथा स्मृतिः, इति जातिदेशकालव्यव-
 हितेभ्यः संस्कारेभ्यः स्मृतिः, स्मृतेश्च पुनः संस्काराः,
 इत्येते स्मृतिसंस्काराः कर्माशयवृत्तिलाभवशात्
 व्यज्यन्ते, अतश्च व्यवहितानामपि निमित्तनैमि-
 त्तिकभावानुच्छेदादानन्तर्यमेव सिद्धमिति ॥६॥

जात्यादिभिर्व्यवहितानामपि वासनानामानन्तर्यमेवव्यव-
 हितवत् कार्यकारित्वं भवति अन्यथा कर्मफलानुपपत्तेः स्मृति-
 संस्कारयोरैकरूपत्वादित्यर्थः । एकरूपत्वमेकाकारत्वमिति ।
 तत्रादौ भाष्यकारो जात्यादिव्यवहितत्वमुदाहरन्नेवानन्तर्ये
 कारणं प्रदर्शयति । वृषेत्यादिना । आरम्भ एवाञ्जनस्यापेक्षणात्
 उदयपदं तथा च वृषदंशविपाकारम्भः स्वव्यञ्जकेनैवाभिव्यक्तो
 वर्तमानावस्थो भवति न तु पूर्वदेहत्यागमात्रेण भटित्वेवेति
 नियमोऽतः स यदि जातिशतादिव्यवधानेन व्यञ्जकं प्राप्य उदि-
 यात् तदा द्रागित्येव शीघ्रं पूर्वप्राप्तवृषदंशविपाकेन जनितां
 संस्कारान् गृहीत्वैव व्यक्तो भवति व्यवहितानामपि वासनानां
 सदृशकर्मव्यञ्जकत्वादित्यत आनन्तर्यमेवाप्याहवत्यर्थः । सदृशं
 च अत्रैकजातीयफलकत्वम् । अभिव्यञ्जकमित्यस्य च विवरणं
 निमित्तौभूतमिति प्रकृतेरेवोपादानत्वादिति भावः । आन-

न्तर्थात् तत्कारणं च व्याख्याय तत्र प्रमाणं पृच्छति । कुत इति । कुतः प्रमाणादित्यर्थः । सूत्रावयवेनोत्तरमाह । स्मृतिसंस्कारयोरिति । ननु मनुष्यजन्मनि एवाव्यवहिते वृषदंशवासनास्तु तत्राह । यथानुभवा इति । नन्वेवं सति मनुष्यवासनयैव वृषदंशविपाको भवतु अव्यवहितत्वादिति तत्राह । ते चेति । ते च संस्काराः कर्माशयानुरूपा एवापेक्षिता इत्यर्थः । नन्वेवमपि मनुष्यसंस्कारादेव वृषदंशविपाकनिर्वाहिका स्मृतिस्तु तथापि कर्माशयानुरूपस्मृतिहेतुत्वेन कर्मानुरूपोपपत्तिरिति तत्राह । यथेति । एकरूपत्वं प्रसाध्य सूत्रतात्पर्यार्थं व्याचष्टे । इति जातीति । ननु सजातीयवासेनैव चेद्विपाकनिर्वाहिका तर्हि एकविपाककाल एव स्मृत्युत्पादेन पूर्वसंस्कारनाशात् कथं पुनस्तज्जातीयं विपाकान्तरमित्याश्रयेनोक्तं, स्मृतेषु पुनः संस्कारा इति । परमार्थतस्तु स्मृतेर्न संस्कारनाशकत्वम् इत्यपि पूर्वोक्तं स्मर्त्तव्यं, स्मृतिसंस्काराः स्मृतिहेतुसंस्काराः कर्माशयवृत्तिलाभात् कर्माशयोद्बोधादिति । नन्वेवं सकलजन्मार्थमेव वासनास्वीकारेऽनवस्थाप्रसङ्ग इत्याशङ्कामपाकरोति ॥७८॥ •

* तासामनादित्वं च आशिषो नित्यत्वात्

॥ १० ॥ *

तासां वासनानामाशिषो नित्यत्वाद्दनादित्वं, येयमात्मैशीर्मा न भूवं भूयासंमिति सर्वस्य दृश्यते सा न स्वाभाविकी, कस्मात्, जातमात्रस्य जन्तोरेननुभूतमरणधर्मकस्य द्वेषदुःखानुस्मृतिनिमित्तो मरणवासः कथं भवेत्, न च स्वाभाविकं वस्तु निमित्तमुपादत्ते, तस्माद्-

नादिवासनानुविद्धमिदं चित्तं निमित्तवशात्
 काञ्चिदेव वासनाः प्रतिलभ्य पुरुषस्य भोगाय
 उपावर्त्तत इति । घटप्रासादप्रदीपकल्पं सङ्कोच-
 विकाशि चित्तं शरीरपरिमाणाकारमात्रमित्य-
 परं प्रतिपन्नाः, तथाचन्तिरोभावः, संसारश्च युक्त
 इति । वृत्तिरेवास्मिं विभुनः सङ्कोचविकाशि-
 नीत्याचार्य्यः ।- तच्च धर्मादिनिमित्तापेक्षं, नि-
 मित्तं च द्विविधं बाह्यमाध्यात्मिकं च, शरी-
 रादिसाधनापेक्षं बाह्यं स्तुतिदानाभिवादानादि,
 चित्तमात्राधीनं श्रद्धादि आध्यात्मिकं, तथा चोक्तं
 “ये चैते मैत्र्यादयो ध्यायिनां विहारास्ते बाह्य-
 साधननिरनग्रहात्मानः प्रकृष्टं धर्ममभिनिर्वर्त्त-
 यन्ति तयोर्मानसं बलीयः, कथं ज्ञानवैराग्ये कौना-
 तिश्येते, दण्डकारण्यं चित्तबलव्यतिरेकेण कः
 शारीरेण कर्मणा शून्यं कर्तुमुत्सहेतुं समुद्रमग-
 स्त्यवद् वा पिवेत् ॥ १० ॥

व्याचष्टे । तासामिति नित्यत्वात्प्रतिजन्मनियतत्वादित्यर्थः ।
 अनादित्वं च प्रवाहरूपेण बोध्यम् । यद्यपि आशीर्नित्यतया
 तद्धेतुवासनाया एव अनादित्वं सिध्यति न तु भोगहेतुवासनानां
 तथापि तत्रानवस्थायाः प्रामाणिकत्वेनादोषत्वं तददृष्टास्तेना-
 न्यासामपि अनादित्वमनुमेषमित्याशयः । ननु अन्वेषणावदि-
 यमाशौचित्तस्य स्वाभाविक्येव भवतु तत्राह । येयमिति ।

आशीर्नित्यत्वे तद्वासनानादित्वे तथाशिषोऽस्वाभाविकत्वे वा युक्तिं पृच्छति । कस्मादिति । तत्रादौ आशीर्नित्यत्वेन वासना-
नादित्वं यथा सिध्यति तदाह । जातेति । जातमात्रोऽनुमा-
नाद्यसमर्थो बालको यदि न पूर्वजन्मन्यनुभूतमरणधर्मकः स्यात्
तथा कथं तस्य द्वेषतत्कारणमरणदुःखस्मरणाभ्यामेवोत्पाद्यो
मरणत्रासो यथोक्ताशीरूपः संभवेत् पूर्वपूर्वभवीयमरणदुःखवा-
सनां विनेति शेषः । अस्वाभाविकत्वे तु युक्तिमाह । न चेति ।
नापि स्वाभाविकं वस्तु निमित्तसापेक्षं भवति भयरूपा तु यथो-
क्ताशीः खड्गप्रहारदर्शनादिनिमित्तमपेक्षते अन्यदानुपपत्तेरतो
न स्वाभाविकीति शेषः । सूत्रत्रयार्थं शिष्यावधारणायोपसंहर-
ति । तस्मादनादौति । निमित्तं विपाकोऽसुखं कर्म प्रति-
लभ्य गृहीत्वा । ननु वासनाया अनादित्वं तदा भवेत् यदि
तदाश्रयं चित्तं नित्यं स्यात् प्रतिशरीरं च भिन्नं न स्यात् ।
तदेव तु न पुम्भक्त्यतिरिक्तस्य सर्वस्य कार्यत्वाभ्युपगमात् ।
अणुमहच्छरीरयोः परिणामभेदेन भेदवच्छरीरतुल्यपरिणाम-
चित्तस्यापि भेदसिद्ध्येति । तत्रादौ सांख्यपरिमाणमाह । घ-
टेति । प्रतिपुरुषं सर्वशरीरसाधारणमेकैकमेव चित्तं तथापि
घटप्रासादरूपस्वल्पमहदाश्रयभेदेन प्रदीपवत् स्वल्पमहच्छरीर-
भेदेन चित्तं स्वल्पं महत्परिमाणं भवति तथा च नित्यत्वमपि
तस्य प्रदीपपरमाणुवदेव द्रष्टव्यम् । तच्च परमाणुतुल्यसूक्ष्माव-
स्थायां प्रकृतेः संस्वरूपांशविशेषतां प्राप्नोतीति न प्रकृतिपुरुषा-
तिरिक्तस्य नित्यतेति भावः । एवमपरे सांख्या आहुरित्यर्थः ।
ननु विभु एव चित्तं कथं नेष्यत इत्याकाङ्गयामाह । तथा च
इति । तथा च अणुत्वस्यापि संभवात् पूर्वापरसर्गयोरन्तरा
प्रलयेऽभावो लयः संभवति । तथा संसारः संसरणम् इहलोक-
परलोकसञ्चारश्च सक्रियत्वात् संभवति विभुत्वे चैतदुभयं न

घटेतेत्यर्थः । स्वशास्त्रसिद्धान्तमाह । वृत्तिरेवेति । विभु आकाशवृत्तं प्रतिनियतपुरुषभोग्यत्वात् पुरुषभेदेनानन्तश्च ।

चित्ताकाशं चिदाकाशमाकाशं च तृतीयकम् ।

हाभ्यां शून्यतमं विद्धि चिदाकाशं वरानने ! ॥

इत्यादिभिः शास्त्रेषु चित्तविभुत्वावगमात् । अन्यथा परिच्छिन्नत्वे सति ईश्वरोपाधेरपि परिच्छिन्नत्वापत्त्या ईश्वरस्य विभुत्वश्रुतिस्मृतियुक्तिविरोधात् । यथा तु वैशेषिका नैयायिकाश्च आकाशस्य विभुनित्यस्यापि ओत्रादिरूपेण कार्यतां देहेन सह गमनादिकं च औपाधिकतयाभ्युपगच्छन्ति तथैव विभुनित्यानां जीवचित्तानां मलिनदर्पणवत् अविद्याकामकर्मावृतप्रकाशशक्तीनां मन्दप्रकाशस्वभावानां वा वाह्यसत्त्वान्तरोपश्रभाज् ज्ञानादिहेतुः परिणामविशेषः सर्गादौ जायते 'कार्योपाधिरयं जीवः कारणोपाधिरीश्वर' इति श्रुतेः स एव परिणामः स्वल्पमहच्छरीरभेदेन सङ्कोचविकाशशीलो भवति इत्येवमाचार्यः पतञ्जलिरभ्युपगच्छतीत्यर्थः । अत्र च वृत्तिः प्रदीपशिखावद्द्रव्यरूपः परिणाम इति प्रागेवोक्तम् । न तु क्षणद्वयावस्थायी ज्ञानेच्छादिगुणः सर्गाद्युत्पन्नचित्तस्य प्राकृतप्रलयपर्यन्तावस्थानस्य इहलोकपरलोकगमनादेश्च अवणादिभिरस्या वृत्तेर्घटपटाद्याकारतैवात्र इच्छाज्ञानशब्दवाच्येति । तदेवं 'वैशेषिकाणामाकाशवत् अस्माकं चित्तमपि नित्यानित्योभयरूपमिति सिद्धं, विशेषस्तु अयं यत्तैराकाशस्य ओत्ररूपेण जन्मता कर्णशङ्कुस्यौपाधिकौच्यते' अस्माभिस्तु गुणान्तरसम्भेदात् यथार्थ एव महदादिरूपेण प्रकृत्याख्यसूक्ष्मचित्तस्य परिणाम इत्यत इति । एतेन विभुनित्यत्वेऽपि आकाशस्य कार्यत्वमपि व्यप्लव्यातम् । शब्दादिहेतुपरिणामविशेषरूपेण कार्यत्वं श्रुतिस्मृतिसिद्धं विरोधाभावादिति दिक् । ये तु वैशेषिकाश्चित्तम् अखेव' सर्वदा

अभ्युपगच्छन्ति । तन्मते एकदा पञ्चेन्द्रियैः पञ्चद्वन्द्वानुपपत्तिः ।
चक्षुःश्रोत्रादेर्विरुद्धदेशतया अणोस्तदुभयसम्बन्धस्य एकदानौ-
चित्यात् इत्यादीनि दूषणानि जज्ञानि । युगपज्ज्ञानानुत्पत्ति-
र्मनसो लिङ्गमिति न्यायसूत्रे च सदा सर्वज्ञत्वाभाव एव मन-
आख्यकरणे लिङ्गत्वेनोपन्यस्तौ न तु एकदेन्द्रियद्वयवृत्त्यभावः ।
हेत्वसिद्धिदोषापत्तेरिति । वृत्तौ सङ्कोचविकाशयोः कारणमाह ।
तत्रेति । तत्र सङ्कोचविकाशनं धर्माधर्मादिरूपनिमित्तापेक्षया
भवति अनादित्वाच्च अत्र नान्योन्याश्रय इति । ननु धर्मादेरेव
चेन्नित्तवृत्तिविकाशस्तर्हि शरीरादिधर्मैः स्तुतिदानादिभिरेव
ज्ञानादिसम्भवे दुष्करयोगापेक्षा न युक्तेत्याशङ्कयामाह । नि-
मित्तं चेति । अभिवादानादीति आदिशब्देन निन्दापरस्त्रांदाना-
तिक्रमादीनि अधर्मसाधनान्यपि गृह्येतानि । अद्वादीति अद्वा-
दयः पूर्वं व्याख्याताः अद्वावैर्यस्मृतिसमाधिप्रज्ञाः तद्विपरीताश्चा-
अद्वादय इत्यर्थः । ननु अद्वादिमात्रस्य धर्मनिर्वर्त्तकत्वे किं प्रमाणं
तत्राह । तथा चोक्तमिति । विहारा अथ तत्रसाध्याः निष्पाद्य-
धर्मनिर्वृत्तौ हेतुः वाङ्मसाधनेति । वाङ्मसाधननिरपेक्षस्वभावा
इत्यर्थः । तयोरिति । तयोश्च वाङ्माध्यात्मिकयोर्मध्ये मानसं कर्म
बलौयः । यतो मानसं कर्म ज्ञानवैराग्यरूपतया सर्वातिशा-
यीत्यर्थः । निरतिशयत्वमुदाहरति । दण्डकारण्यं चेति । दण्ड-
कदेशस्तं द्राक्षिं प्रीधान्विति शक्रः सप्तदिनशिलावृष्ट्या जनशून्यं
चकार । अथत् सुगमम् । तथाच अद्वादिसाधनजन्यो योग-
धर्मो यद्वा चित्तविकाशसाधनं तथा वाङ्मधर्म इति योगधर्म-
स्यापेक्षेति । तदुक्तं ग्याञ्जवल्केन ।

सर्वधर्मान् परित्यज्य सूक्ष्मधर्मं समाश्रयेत् ।

सर्वे धर्माः सदोषाः स्युः पुनरावृत्तिकारकाः ॥

इति ।

इज्याध्ययनदानानि तपः स्वाध्यायकर्म च ।

अयं तु परमो धर्मो यद्योगेनात्मदर्शनम् ॥

इति च । गीतायामपि ।

एषा तेऽभिहिता सांख्ये बुद्धिर्योगे त्विमां शृणु ।

स्वल्पमप्यस्य धर्मस्य त्रायते महतो भयात् ॥

इति । यतश्च मानसं कर्मैव बलीयोऽत एव जङ्गभरतादेः समाधिनिष्ठतैव श्रूयते ।

सर्वविज्ञानसम्पन्नः सर्वशास्त्रार्थतत्त्ववित् ।

अपश्यत् स च मैत्रेय ! आत्मानं प्रकृतेः परम् ॥

न पपाठ गुरुप्रोक्तां कृतोपनयनः श्रुतिम् ।

न ददर्श च कर्माणि शास्त्राणि जगृहे न च ॥

इत्यादिनेति । तदेवं मोक्षयोग्यं चित्तं तद्व्यसङ्गेनेतरचित्तस्य बन्धप्रकारश्च दर्शितः' पुरुषे चित्तहारकबन्धस्य स्वाभाविकत्वे मोक्षासम्भवात् कर्मवासनादिमूलकत्वे तु तदुच्छेदतो मोक्षो घटत' इति इदानीं मोक्षोपपत्तये अनाद्यसंख्यानामपि वासनानामत्यन्तोच्छेद उपपाद्यते ॥ १० ॥

* हेतुफलश्रयालम्बनः सङ्गृहीतत्वादिषामभावे तदभावः ॥ ११ ॥ *

हेतुः धर्मात् सुखमिधर्मद् दुःखं, सुखाद् रागो दुःखाद् द्वेषः, ततश्च प्रयत्नः, तेन मनसा वाचा कायेन वा परिस्पन्दमानः परमनुगृह्णाति उपहन्ति वा' ततः पुनर्धर्माधर्मौ' सुखदुःखे' रागद्वेषौ' इति प्रवृत्तमिदं षडं संसारचक्रम्, अस्य च प्रतिक्षणभावत्तमानस्य अविद्या नेत्रौ मूलं

सर्वक्लेशानाम्, इत्येष हेतुः । फलन्तु यमाश्रित्य
यस्य प्रत्युत्पन्नता धर्मादिः, न हि अपूर्वोपजनः,
मनस्तु साधिकारमाश्रयो वासनानां, न हि अव-
सिताधिकारे मनसि निराश्रया वासनाः स्था-
तुम् उत्सहन्ते । यदभिमुखीभूतं वस्तु यां वासनां
व्यनक्ति तस्यास्तदालम्बनम्, एवं हेतुफलाश्रया-
लम्बनैरेतैः सङ्गृहीताः सर्वा वासनाः, एषामभावे
तत्संश्रयाणामपि वासनानामभावः ॥ ११ ॥

वासनाहेतुः संसारचक्रं' तस्यापि हेतुरविद्येत्यतोऽविद्यैव
हेतुशब्दार्थं इत्याह ।- हेतुरित्यादिना इत्येष हेतुरित्यन्तेन ।
हेतुः संसारचक्रमित्यन्वयः । संसारचक्रस्य ज्ञानकर्मवासना-
हेतुत्वे हेतुगर्भविशेषणं प्रवृत्तमिदं षड्रमिति । धर्माधर्मसुख-
दुःखरागद्वेषरूपेणार्षदकेणं अविद्यादण्डप्रेरितेन भ्रामितं भवती-
त्यतो वासनाहेतुरित्यर्थः । कुलालचक्रस्य हि दण्डेन शलाका-
प्रेरणे कृते वेगात्स्यः संस्कारो भवति येन कियत्कालं स्वयमपि
भ्रमति' तद्वदेव भ्रामितं संसारचक्रं वासनाहेतुरिति भावः ।
चक्रप्रवर्त्तकं दण्डमाह । अस्य चेति । नेत्रौ भ्रामिका तथाच
सर्ववासनोदये अविद्यैव मूलकारणम् । अविद्याक्षये च विहित-
निषिद्धकर्मणां सत्त्वेऽपि संसारचक्रभ्रमणात् वासनोदय इत्या-
शयः । हेतुमुपसंहरति । इत्येष हेतुरिति । अविद्या हेतुर्वास-
नाया इत्यर्थः । फलं त्विति । यं पुरुषार्थमुद्दिश्य धर्माद्युत्पन्नं
तदेव वासनानामपि फलं' कर्मवासनयोरन्योन्यसहकारित्वा-
दित्यर्थः । ननु फलेन कथं कारणस्य नियमरूपः संग्रहः कथं

वा फलाभावे कारणाभावः' फलाभावकालेऽपि कारणस्य सत्त्वा-
दित्याशङ्कयामाह न ह्यपूर्वोपजन-इति । अपूर्वस्य सत्-उप-
जनो जन्म हि नास्तीत्यर्थः । तथाच सत्कार्यस्वीकारेणानाग-
तावस्थफलेन व्याप्नो वर्तमानहेतुर्भवत्येवेति भावः । आश्रय-
माह । मनस्त्विति । साधिकारं पुरुषार्थवत् । अत्र प्रलये
वासनासत्त्वस्थानुरोधेन वासनाश्रयमनसो नित्यत्वमभिप्रेत्य
साधिकारमिति विशेषणम् अन्यथा अधिकारसमाप्तौ मन एव
न तिष्ठतीति विशेषणं व्यर्थमिति । आलम्बनमाह । यद्-
भिमुखमिति । मोक्षकाले कामिनीरूपादीनां रागवासनाव्य-
ञ्जकानां सत्त्वेऽपि आलम्बनाभावोपपादनायाभिमुखमिति विशे-
षणं तथाच सन्निकष्टं वासनाव्यञ्जकमत्रालम्बनमित्यर्थः । हेत्वा-
दीन् व्याख्याय सूत्रवाक्यार्थमाह । एवमिति । संगृहीताः
व्याप्ताः । अत एषामभावे अत्यन्तोच्छेदे विदेहमुक्तिसमये तदा-
श्रयाणां तन्नियतानां वासनानामत्यन्तोच्छेद इत्यर्थः । तथाच
वासनानामेनादित्वेऽपि मोक्षः सम्भवतीत्याशयः । सत्कार्या-
भ्युपगमात् वासनानामत्यन्तोच्छेदो न सम्भवेतीति शङ्कयोत्तर-
सूत्रमवतारयति । नास्तीति । द्रव्यत्वेन सम्भवन्त्यः वस्तुत्वेन
तिष्ठन्त्यः ॥ ११ ॥

नृस्थैःसर्तैः सम्भवो, न चास्ति सतो विनाशः,
इति द्रव्यत्वेन सम्भवन्त्यः कथं निवर्तिष्यन्ते वा-
सना इति ।

* अतीतानागतं स्वरूपतोऽस्ति अध्वमेदाद्
धर्माणाम् ॥ १२ ॥ *

भविष्यद्वास्तविकमैनागतम्, अनुभूतव्यक्तिक-

मतीतम्, स्वव्यापारोपारूढं वर्त्तमानं, त्रयं च
 एतद्वस्तु ज्ञानस्य ज्ञेयं, यदि च एतत् स्वरूपतो
 न अभविष्यत् नेदं निर्विषयं ज्ञानमुदपत्स्यत,
 तस्मादतीतानागतं स्वरूपतोऽस्तीति । किञ्च
 भोगभागीयस्य वा अपवर्गभागीयस्य वा कर्मणोः-
 फलमुत्पत्सु यदि निरुपाख्यमिति तदुद्देशेन
 तेन निमित्तेन कुशलानुष्ठानं न युज्येत । सतश्च
 फलस्य निर्मित्तं वर्त्तमानौकरणे समर्थं न अपू-
 र्वोपजनने सिद्धं निमित्तं नैमित्तिकस्य विशे-
 षानुग्रहणं कुरुते, न अपूर्वमुत्पादयति । धर्मी
 चानेकधर्मस्वभावः, तस्य च अध्वभेदेन धर्माः
 प्रत्यवस्थिताः, न च यथा वर्त्तमानं व्यक्तिविशे-
 षापन्नं द्रव्यतोऽस्त्येवमतीतमैनागतं वा, कथं
 तर्हि, स्वेन एव व्यङ्ग्येन स्वरूपेण अनागतमस्ति,
 स्वेन च अनुभूतव्यक्तिकेन स्वरूपेण अतीतमिति,
 वर्त्तमानस्यैव अध्वनः स्वरूपव्यक्तिरिति न सा
 भवति अतीतानागतयोरध्वनोः, एकस्य च अध्वनः
 समये द्वौ अध्वानौ धर्मिसमन्वागतौ भवत एवेति
 न भित्त्वा भावस्वयाणामध्वनोमिति ॥ १२ ॥ -

भवेदप्ययं दोषो यदि स्वरूपापायो वासनानामस्माभिरुच्येत
 किन्तु अत्यन्तातीततामात्रं यतोऽतीतानागतं वस्तु स्वरूपतो-

ऽस्ति । नन्वेकदा विरुध्यमानानां धर्माणां कथमेकत्र संज्ञां घटेत तत्राह । अध्वमेदाद्धर्माणामिति । भिन्नाध्वकत्वादविरोध इत्यर्थः । वर्त्तमानलक्षणानामिव धर्माणाम् एकदा विरोध इति भावः । अतीतानागतयोः स्वरूपानुपाये प्रमाणं दर्शयति भाष्यकारः । भविष्यदिति । भविष्यन्ती व्यक्तिरभिव्यक्तिर्यस्य तत्तथा । अयामिति । त्रयमप्येतद्वस्तु स्वरूपसत् यतो योगिनां प्रत्यक्षज्ञानस्य ज्ञेयं विषयः । अत्र तर्कमाह । यदि चेति । ज्ञेयमिति । शशशृङ्गादीनां ज्ञानादर्शनादिति भावः । तथा चैकं ब्रह्ममौमांसासूत्रेण 'नाभाव उपलब्धे'रिति । ननु शुक्तिरजतादिवत् बुद्धिपरिणामविशेष एव योगजधर्मादिजन्योऽतीतादिस्थले साच्चिज्ञानविषयोऽस्त्विति चेन्न । योगिनां पूर्वानुभूतातीतादेः कालान्तरेऽपि प्रत्यभिज्ञायमानत्वात् । बाधकाभावेऽपि वस्तूनां बुद्धिमात्रत्वे वर्त्तमानावस्थवस्तूनामपि बुद्धिमात्रताप्रसङ्गाच्च । न च अनुपलभो बाधकः ।- योगिप्रत्यक्षसिद्धस्य सौक्ष्म्यानुपलभोपपत्तेः । तथा च सांख्यसूत्रं 'सौक्ष्म्यात्तदनुपलब्धि'रिति । ननु अतीतव्यवस्थायो नास्तीति प्रत्ययो बाधक इति । मैवम् । योगिप्रत्यक्षेण-लौकिकप्रत्यक्षस्य बाधनात् इदानीं घटोऽतीत इत्यादिप्रतीतिबलात् नास्तीति प्रत्ययस्य अतीतादिविषयकत्वाच्चेति । अतीतानागतसत्त्वस्वीकारे वीजान्तरमाह । किञ्चेति । भोगभागीयस्य भोगसाधनस्य निरुपाख्यमसत् तदुद्देशेनेत्यस्य विवरणं तेन निमित्तेनेति कुशलो निपुणः, कुशलो योगी अनागतं साक्षात्कृत्य तद्वर्त्तमानत्वाय यतते यथार्जनः कृष्णशरीरे कालात्मके भीष्मादिप्रवेशं भाविनं दृष्ट्वा युद्धे प्रवृत्त इति । नन्वेवं कारणव्यापारो विफलः कार्यस्य नित्यत्वादित्याशङ्कं परिहरन्नेव परमते दूषणान्तरमाह । सत्तच्चेति । तथा च अव्यक्तावस्थया सतो वर्त्तमानतायां कारण-

व्यापारसाफल्यं' दृष्टं च कारणव्यापारेण सदेवाभिव्यज्यत इति'
यथा पाषाणेषु सतामेव प्रतिमापञ्चादीनां लौकिकव्यापारेणा-
भिव्यक्तिमात्रमिति । तदुक्तं वाशिष्ठे

सुषुप्तावस्थयां चक्रपद्मरेखा शिलोदरे ।

यथा स्थिता चित्तेरन्तस्तथेयं जगदावली ॥

इति । चैतन्ये च जगदावली प्रकृतिपुरुषयोस्तमायःपि-
'ण्डवदविवेकेन प्रकृतिहारोपासनार्था श्रुतिस्मृत्योरुच्यते' सर्वक-
र्तृत्वसत्यसङ्कल्पत्वादिवत् । अथ वा गङ्गेने वायोरिवाधारत्वम-
सङ्गेऽनेनैव चैतन्ये जगत उच्यते इति । ननु तथापि कारणान-
त्यत्वेन अतोताद्यवस्थादपि कारणात् सदैव कार्याभिव्यक्तिः
स्यात् तत्राह । सिद्धमिति । सिद्धं वर्त्तमानमेव निमित्तमि-
त्यादिरर्थः, सतः कार्यस्थोत्पत्तौ कारणवैफल्यशङ्कानिरासायोक्तं
विशेषानुग्रहणमिति । परमतं निषेधति । नापूर्वेति । अतो
नापूर्वमुत्पादयतीत्यर्थः । अपूर्वोत्पादने च शशशृङ्गाद्यपि का-
रणव्यापाराद्युत्पद्येत । उत्पत्तेः प्राक् शशशृङ्गादिभ्यो घटादीनां
वैलक्षण्यभावादिति अधिकं तु प्रागुक्तम् । अध्वभेदादिति सू-
त्रावयवं व्याचष्टे । धर्मी चानकेति । अतो न विरोधो इत्याह ।
न चेति । अभिव्यक्तिरूपेण विशेषणैव धर्माणां विरोधो न स्वरू-
पत इति वाक्यार्थः । द्रव्यतः स्वक्रियाकारित्वेन । पृच्छति,
कथं तर्हीति । उत्तरं, स्वेनैवेति । व्यङ्गेन भाविव्यक्तिकेन ।
वर्त्तमानस्यैवेत्यादिरध्वनोरित्यन्त उपसंहारः । षष्ठी च अत्र
सप्तम्यर्थे । ननु तृथमपि एकाध्वसमयेऽपराध्वाभावाद्दध्वन्येव
सत्कार्यहानिरित्याशङ्कयामाह । एकस्य चाध्वन इति । एतच्च
एते भूतेन्द्रियेष्वित्यादिसूत्रे सम्यगुपपादितमस्माभिरिति ।
अभूत्वा अस्थित्वा त्रयाणां अध्वनां लक्षणानामिति ।

तदेवं मोक्षयोग्यं चित्तं तदन्यचित्तानां बन्धप्रकार उक्तः

स्वस्य च मोक्षानुपपत्तिः परिहृता' इतः परं मोक्षकारणस्य
विवेकज्ञानाख्यसम्यग्ज्ञानस्य' विषयो ' लक्षणादिक्रं चाति-
विस्तरेण प्रतिपादनीयं' विशेषदर्शिन इत्यादिसूत्रत्रयपर्यन्तैः
सूत्रैः' तत्र चादौ सदसत्त्ववैधर्म्येण कार्यकारणयोर्विवेकं सम्यग्-
ज्ञानविषयैकदेशं दर्शयति ॥ १२ ॥

* ते व्यक्तसूक्ष्मा गुणात्मानः ॥ १३ ॥ *

ते खलु अमी ब्रह्मानो धर्मा' वर्त्तमाना
व्यक्तात्मानो' अतीतानागताः सूक्ष्मात्मानः'
सर्वमिदं गुणानां सन्निवेशविशेषमात्रमिति पर-
मार्थतो गुणात्मानः, तथा च शास्त्रानुशासन-
“गुणानां परमं रूपं न दृष्टिपथमृच्छति । यत्
दृष्टिपथं प्राप्तं तन्मायैव सुतुच्छकम्” इति
॥ १३ ॥

ते धर्मा यद्यपि नित्यास्तथापि कालभेदेन व्यक्ताः सूक्ष्मा
वा भवन्तु' सर्व एव गुणात्मानः सत्त्वादिगुणमात्रस्वरूपा एव
भवन्ति' सदा वर्त्तमानत्वेन गुणा' एव तदपेक्षया सत्या इत्यर्थः ।
व्याचष्टे । ते खल्विति । अत्र सूक्ष्मात्मान इत्यस्यानन्तरं षड-
विशेषा इति पाठः क्वचित्तिष्ठति स तु प्रामादिकत्वादुपेक्षणीयः ।
सर्वविकाराणामेव गुणात्मकत्वस्य वैकल्यतया षडविशेषमात्रनिर्दे-
शानोचित्यादिति । अयमर्थः । ते धर्मा व्यक्तस्वरूपाः सूक्ष्मस्वरूपाश्च
महदादिघटपटान्ताः' परमार्थतो गुणात्मानो गुणरूपेणैव सन्तो
न तु स्वरूपेण' यतः सर्वमिदं धर्मजातं सत्त्वशीनां सन्निवेशः
मंयोगस्तद्विशेषमात्रं' तद्विलये विलयात्' तद्वर्त्तमानतायां वर्त्त-
मानत्वात् तन्नियतमिति । तदुक्तम् - आयन्तयोर्धर्देशतोऽस्ति

तदेव मध्ये इति त्रिगुणात्मकमायैव जगत्परमार्थ इति च । अपार-
मार्थिकत्वं चीनित्यतामात्ररूपसत्त्वम् अन्यथा सृष्ट्यादिप्रतिपा-
दकसूत्रादिविरोधात् । अत्र अवयवसंयोगातिरिक्तो धर्मो ना-
स्तीति न भाष्यार्थः । अवयविद्रव्यस्यातिरिक्तस्य स्थाने स्थाने
व्यवस्थापितत्वादिति । उक्तार्थे शास्त्रं प्रमाणयति । तथैवेति ।
परमं पारमार्थिकं नित्यमिति यावत् । मायैव लौकिकमया-
वत् क्षणभङ्गुरम् अतः सुतुच्छकम् अत्यन्ततुच्छम् अल्पसारं स्थिरां-
शाभावादिति । अत्र सुशब्देन परिणामितया गुणानामपि
तुच्छत्वं सूचितं गुणा एव परिणामितया कूटस्थनित्यापेक्षया
तुच्छाः । गुणकार्यं तु दृश्यमानं गुणापेक्षयापि तुच्छम् । अतः
सुतुच्छमिति । यद्यपि मायाशब्दो मिथ्यावस्तूनां कारणे मुख्यः
'मायां तु प्रकृतिं विद्यादि'ति श्रुतेः । 'विश्वस्य वीजं परमासि
माये'ति स्मृतेश्च । मायात्वं हि सृष्टाविकारेण व्यामोहकत्वं
तच्च प्रकृतावेव मुख्यं 'प्रकृत्या सर्वमेवेदं जगदन्धीकृतं विभो'
रिति । 'जगन्नोहात्मकं विद्धि अव्यक्तं व्यक्तसंज्ञक'मिति भार-
तात् । तथापि कार्यकारणाभेदात् मायाशब्दः कार्येऽपि
प्रयुक्तः 'देवी ह्येषा गुणमयी मम माया दुरत्यया' इत्यादावि-
वेति मन्तव्यम् । ननु एवं प्रपञ्चोऽपि प्रकृत्याख्यमूलमायाका-
र्यत्वात् मायैव अन्यथा-

मम योनिर्महद्ब्रह्म तस्मिन् गर्भं दधाम्यहम् ।

मूलमायाभिधानं तत् सा शक्तिर्मयि तिष्ठति ।

इति कौर्मादिषु मूलेतिविशेषणवैयर्थ्यात् । तत् कथमिव-
शब्दः प्रयुक्त इति मैवम् ।- लौकिकस्थेन्द्रजालादेरेवात्र दृष्टां-
त्वात्तद्व्यवस्थादौचित्यादिति । प्रपञ्चस्य मूलकारणमात्रत्वे श्रुति-
रपि 'वाचारक्षणं विकारो नामधेयं मृत्तिकेत्येव सत्य'मित्यादि-
द्वाराहर्त्तव्या । तथा विष्णुपुराणमपि

शिविका दारुसङ्घातो रचना स्थितिसंस्थितः ।

अन्विष्यतां नृपश्रेष्ठ ! तद्भेदे शिविका त्वया ॥

एवं ह्यत्रशलाकादिपृथग्भावो विमृश्यताम् ।

क्व जातं ह्यत्रमित्येष न्यायस्त्वयि तथा मयि ॥

इत्यादि । एवंविधेषु च वाक्येषु विकाराणामनित्यतयैव विवेकवैराग्ययोस्तात्पर्यं न तु कार्यखण्डने 'कार्यकारणभाव-
प्रतिपादकवाक्यविरोधात् । न च तदनुवादमात्रं 'महदादि-
सृष्टेलौकिकप्रमाणानैधिगतत्वेन अनुवादासम्भवात् । प्रमाणान्तर-
सत्त्वे च तेन सहापि विरोधस्यान्याय्यत्वात् । किञ्च सर्वविकार-
स्य मिथ्यात्वे प्रमाणस्यापि मिथ्यात्वनिश्चयेन श्रुतिप्रमाणावधृते-
ऽपि कारणत्वाभिमतब्रह्मादौ पुनः संशयः स्वात् प्रामाण्यसंश-
याहितार्थसंशयादिवादिति दिक् । सूत्रान्तरमवतारयति । य-
देति । यदि सर्वे विकारा अनेकगुणमात्राः तदा कथमेकं शब्द-
तन्मात्रम् एकं चक्षुरिति लोकशास्त्रयोर्व्यवहार इति शङ्कावा-
क्यार्थः । तत्र सिद्धान्तसूत्रम् ॥ १३ ॥

यदा तु सर्वे गुणाः कथमेकः शब्द एक-
मिन्द्रियमिति,—

* परिणामैकत्वाद् वस्तुतत्त्वम् ॥ १४ ॥ *

प्रत्येकक्रियास्थितिशीलानां गुणानां ग्रहणा-
त्मकानां करणभावेन एकः परिणामः श्रोत्र-
मिन्द्रियं, ग्राह्यात्मकानां शब्दभावेन एकः परि-
णामः शब्दो विषय इति, शब्दादीनां मूर्ति-
समानजातीयानामेकः परिणामः पृथिवीपर-

माणुस्तन्मात्रावयवः, तेषां च एकः परिणामः
 पृथिवी गौर्ध्रुवः पर्वत इत्येवमादिः, भूतान्तरेषु
 अपि क्लेशैः प्रणामित्वावकाशदानानि उपा-
 दाय सामान्यमैकविकारारम्भः समाधेयः । ना-
 स्त्यर्थो विज्ञानविसहचरोऽस्ति तु ज्ञानमर्थविसह-
 चरं स्वप्नादौ कल्पितमित्यनया दिशा ये वस्तु-
 स्वरूपमपद्भुवते ज्ञानपरिकल्पनामात्रं वस्तु स्वप्न-
 विषयोपमं न परमार्थतोऽस्तीति ये आहुः ते
 तथेति प्रत्युपस्थितमिदं स्वमाहात्मेन वस्तु कथ-
 मप्रमाणात्मकेन विकल्पज्ञानबलेन वस्तुस्वरूप-
 मुत्सृज्य तदेवापलपन्तः श्रद्धेयवचनाः स्युः ॥१४॥

परिणामस्यैकत्वात् वस्तूनां गुणानां तत्त्वमैकत्वमिति यो-
 जना । परमार्थतो नानात्वेऽपि व्यावहारिकेण अमित्येन परि-
 णामरूपेण वस्तूनां गुणानामैकत्वव्यवहार इत्यर्थः । अतएव
 श्रुतिर्व्यावहारिकस्याग्न्याद्यवयविन एकस्य अवयवविभागे सति
 नानात्वमेव पारमार्थिकमुक्तवैती 'यदग्ने रोहितं रूपं तेजस-
 स्तद्रूपं यच्छुक्लं तदपां यत् कृष्णं तदन्नस्य अपागाद्गनेरग्नित्वं
 त्रीणि रूपाणीत्येव सत्यमिति । परिणामस्यैकत्वं भाष्यकारो
 दर्शयति । प्रत्येति । ग्रहणात्मकानां सात्त्विकान्तःकरणरूपेण
 परिणतानां वाङ्मनसकरणभावेन श्रोत्रमित्येकः परिणाम इत्यर्थः ।
 तेन महद्दृष्टाररूपेणापि परिणामैकत्वकथनात् न्यूनता । अत्र
 श्रोत्रशब्देनान्यान्यपि ज्ञानेन्द्रियाणि उपलक्षणीयानि । आङ्गा-
 न्तकानामिति । तामसान्तःकरणरूपेण परिणतानामित्यर्थः ।

अत्र शब्द इति । शब्दतन्मात्ररूपं द्रव्यं 'मूर्ति' समानजातीयान्-
 मित्वा नामिभाष्येण द्रव्यत्वसाभत् । एतदपि रसादितन्मात्रा-
 णामुपलक्षणम् । एवं कर्मात्मकानां राजसान्तःकरणरूपेण परि-
 णतानां करणात्सर्वावेनैकैकः परिणामो वागादीन्द्रियमित्यपि
 बोध्यम् । अतः परं स्थूलभूतरूपेणैकं परिणामं दर्शयति ।
 शब्दादीनामिति । मूर्तिः कौठिब्यं पृथिवीत्वमिति यावत् ।
 मूर्त्या सजातीयानां शब्दादितन्मात्राणाम् एकः परिणामः
 पृथिवीपरमाणुः स्थूलपृथिव्याः परमसूक्ष्मावस्थेत्यर्थः । इदं चाग्रे
 प्रतिपादमिच्छामः । अयमेव सूक्ष्मशब्देन सांख्ये प्रोक्तः । 'सूक्ष्मा
 मातापिटजाः सहप्रभूतैस्त्रिधा विशेषाः स्यु'रित्यत्र । अयञ्च
 परमाणुवैशेषिकैस्त्रिसरेणुशब्दे नोच्यते । अस्माभिस्तु प्रत्यक्षपृ-
 थिव्याः परमसूक्ष्मत्वात् पृथिवीपरमाणुरिति । गुणेषु पृथिवी-
 त्वादिव्यवहाराभावेनाणुत्वेऽपि न पृथिव्याद्यणुव्यवहार इति ।
 तस्य च पार्थिवपरमाणोर्निरवयवत्वभ्रमनिरासाय पञ्चतन्मात्रा-
 ष्येवावयवो इत्याह । तन्मात्रावयव इति । बहुव्रीहिविग्रहः ।
 महाभूतादिरूपपरिणामेषु अपि एकत्वं दर्शयति । तेषामिति ।
 एवमिति । एवं भूतान्तरिषु अपि जलादिषु स्नेहादिजातीयानि
 जलत्वतेजस्ववायुत्वाकाशत्वजातीयानि तन्मात्राणि गृहीत्वा
 सामान्यं सजातीयानामनेकेषां धर्मभूत एकविकारारम्भभूत
 उपपादनीय इत्यर्थः । तद्यथा । गन्धतन्मात्रं वर्जयित्वा चतु-
 स्तन्मात्राणां स्नेहजातीयानाम् एकः परिणामो जलपरमाणु-
 स्तेषां च महाजलादिः । एवं गन्धरसौ वर्जयित्वा औष्ण्यजाती-
 यानाम् त्रितन्मात्राणां तेजोऽणुस्तेभ्यो महातेजआदि । एवं
 गन्धरसरूपाणां वर्जनाद् हाभ्यां वायुणुस्तेभ्यो महावायुादिः ।
 एवं शब्दतन्मात्रादहङ्कारांशसहकृताद्काशाणुस्तेभ्यो महाका-
 शादिरिति । इदमत्रावधेयम् । शब्दादीनां मूर्ति'सजातीया-

मामित्यादिवाक्यादत्र दर्शनेऽयं सिद्धान्तः' शब्दादितन्मात्रपञ्चके
काठिन्यस्त्रेहादिव्यङ्गाः पृथिवीत्वादिजातयः सन्ति । तत्र
पृथिवीजातीयैः शब्दादिगन्धान्तपञ्चतन्मात्रैः पृथिवीपरमाणुरा-
रभ्यते पृथिव्यां पञ्चगुणोपलम्भात् । एवं जलजातीयैः शब्दादि-
रसपर्यन्तैश्चतुस्तन्मात्रैर्जलपरमाणुः । एवं तृतीयाजातीयैः शब्दा-
दिरूपान्तत्रितन्मात्रैस्तेजःपरमाणुः । एवं वायुजातीयाभ्यां शब्द-
स्पर्शतन्मात्राभ्यां वायुपरमाणुः । एवमाकाशजातीयाच्छब्दतन्मा-
त्रादहङ्कारसहकृतादाकाशशुर्जायते । एवं परमाणुगणोत्पत्त्य-
नन्तरं तेभ्य एव आकाशादिक्रमेण पञ्चमहाभूतानि उत्पद्यन्ते ।
श्रुतौ चाकाशादिक्रमेण महाभूतोत्पत्तिसिद्धेरिति । समान-
तन्मन्यायेन च सांख्येऽपीत्यमेव सिद्धान्त उच्यते । विष्णुपुरा-
णादौ तु 'शब्दतन्मात्रादाकाशमाकाशात् स्पर्शतन्मात्रं' तस्माद्
वायुरेवं क्रमेण सृष्टिः स्मर्यते । यथा विष्णुपुराणेऽहङ्कारसृष्ट्य-
नन्तरं

यथा प्रधानेन महान् महता स तथावृतः ।

भूतादिस्तु विकुर्वाणः सर्गं तन्मात्रिकं ततः ॥

ससर्ज शब्दतन्मात्रादाकाशं शब्दलक्षणम् ।

शब्दमात्रं तदाकाशं भूतादिः स समावृणोत् ॥

• आकाशस्तु विकुर्वाणः स्पर्शमात्रं ससर्ज ह ।

बलवानभवद्वायुस्तस्य स्पर्शो गुणो मतः ॥

इत्यदिक्रमेण पञ्चभूतसृष्टिरुक्ता । तस्या अयमर्थः । सोऽह-
ङ्कारो महतावृतः आपूरितः' यथा पृथिवी जलेनानुविद्धा भवति
तद्वत् । ततो महतापूरणाद्वाभ्यां मिलित्वा भूतादिस्तामसाह-
ङ्कारः' तन्मात्रिकं सर्गं तन्मात्राणां सृष्टिं ससर्ज चकार । तदतन्तरं
स एव भूतादिः शब्दतन्मात्रात् स्वद्वितीयात् शब्दगुणकम्
आकाशं ससर्जेत्यनुषज्यते । तथा चाहङ्कारशब्दतन्मात्राभ्यां मि-

लित्वाकाशं सृष्ट्यते' न तु तन्मात्रान्तरमपि स्यत इति सिद्धम् । तच्च शब्दगुणकमाकाशं भूतादिनाहङ्कारेणापूरितं भूत्वा स्पर्श-
मात्रं ससर्ज, अत्र चाकाशेऽहङ्कारस्यापि कारणत्ववचनादपरभूत-
चतुष्केऽपि तत्तन्मात्राणामहङ्कारसहितानामिव हेतुत्वमवगम्यते
युक्तिसाम्यात् । एतत्सूचनायैव भूतादिशब्देनाहङ्कारोपन्यासः ।
ततश्च स्पर्शतन्मात्राद् बलवान् महावायुरभवदिति । एवंक्रमेण
तत्तन्मात्राधिक्येन तेजं आदिभूतद्वयोत्पत्तिवाक्यान्वयि तत्र
व्याख्येयानि । कार्यकारणयोर्विवेकप्रकारः प्रदर्शितः । इदानीं
यथोक्तं कार्यकारणरूपं सर्वं वस्तु असत् चित्तकल्पितमात्रं स्वप्न-
वदिति ये आहुस्तान्निषिध्य चित्ततदर्थयोर्विवेकप्रकारं दर्शयि-
ष्यति सूत्रकारः । तत्सूत्रमवतारयितुमुपक्रमते । नास्त्वर्थ
इति । विज्ञानवादिन आहुः । वाञ्छवस्तुनः प्रातीतिक्येव सत्ता
परमार्थतस्तु गुणा वा तत्परिणामो वा अतीतादिकं वा किमपि
नास्ति ।

न निरोधो न चोत्पत्तिर्न बहो न च साधकः ।

न मुमुक्षुर्न वै मुक्त इत्येषा परमार्थता ॥

यथा रथादयः स्वप्नं भान्त्येव नैवं सन्ति ते ।

तथा जाग्रदवस्थायां भूतानि च न सन्ति वै ॥

इत्यादिश्रुतिस्मृतिपम्पग्यैव वाञ्छवस्तुनिराकरणात् । तथा
युक्तिरप्यस्ति । - स्वप्नादौ न वत् विषयं विनापि ज्ञानमुभयवादि-
सिद्धमेनुभवविषयत्वं पित्तं हि विषयः परैरपि न स्वीक्रियते
अत उभयवादिसिद्धेन ज्ञानेनैव स्वप्नादिवत् सर्वव्यवहारोपपत्तौ
ज्ञानातिरिक्तार्थकल्पने जीवैर्वामिति तामिमां युक्तिं प्रदर्शयन्
स्वमतमुपन्यस्यति । नास्त्वर्थ इत्यादिना । विज्ञानविसहचरो
विज्ञानाभावकालीनोऽर्थ उभयसिद्धो नास्ति । ज्ञानं तु अर्था-
भावकालीनं स्वप्नादौ कल्पितमुभयवादिसिद्धमित्यनया दिशा

एतद्व्युत्तिमार्गिणं यी वस्तुस्वरूपमत्वन्तमपद्भवती । यी इत्याद्यपद्भु-
वत इत्यन्तं विवृणोति । ज्ञानित्यादिना आहुरित्यन्तेन । दिक्-
शब्दसूचिताश्च पराभिप्रेतश्रुत्यादयः पूर्वोक्ताः तथा युक्तवन्त-
रतिथि च ।

सहोपन्यधनियमादेभेदोन्नीततद्वियोः ।

भेदश्च भ्रान्तिविज्ञानैर्दृश्यं इत्यादिवादेयः ॥

इत्यादीनि । तस्मत् स्वयमादौ निराकरोति । ते तथेति ।
ते विज्ञानवादिन एवासन्त इत्यर्थः । तच्च हेतुमाह । प्रत्युप-
स्थितमित्यादिना स्युरित्यन्तेन । अस्यार्थः । इदं सर्वं वस्तु स्वमा-
हात्मेन सन्निकर्षादिनैवोपस्थितं न तु दोषादिनां स्वप्रवदत्यन्त-
बाधादर्शनात् । अतः कथं वस्तुस्वरूपं गृहीत्वा अपि अप्रमाण-
रूपेण स्वप्रज्ञानरूपदृष्टान्तबलेन वस्तुस्वरूपमपलपन्तः श्रद्धेय-
वचनाः स्युः । तेषां ज्ञानस्यापि भ्रमत्वेन तद्वाक्यस्य यथार्थ-
वाक्यार्थज्ञानाजन्यत्वात् तद्वाक्यार्थस्यापलापाच्च । तद्वाक्यस्य
अश्रद्धेयत्वमित्यर्थः न हि जायज्ज्ञानस्य स्वप्रदृष्टान्तेन विष-
यापलापे क्रिययमाणे स्वाभिनेतस्य यत्किञ्चिज्ज्ञानस्य विषयः
सन् इत्यपि अभ्युपगन्तुं शक्यते प्रामाणिकैरित्यतस्ते एव नास्ति-
काः न पुनरर्थो नास्तीति भावः । एतेन आधुनिकानां दृष्टि-
सृष्टिवादिनां वेदान्तिब्रुवाणामपि मतं प्रच्छन्ननास्तिकतयो-
न्नीयम् । स्वप्नादिदृष्टान्तेन श्रीहर्षादीनामसत्स्वरूपेण च
वेदान्ततज्जन्यज्ञानयोरपि भ्रमत्वापत्त्या वेदान्तप्रामाण्यासिद्धौ
तत्पतिपाद्यमन्नासिद्धिप्रसङ्गादिति । ननु अनुभवस्वरूपस्यात्मनः
स्वप्रकाशत्वात् न तत्र प्रमाणापेक्षेति चेत् न । तथा सति
वेदान्तश्रवणवैयर्थ्यापत्तेः । अथ अपूर्णत्वसादृश्यात्त्वभ्रमनिरा-
सार्थं श्रवणापेक्षेति चेत् न । अप्रमाणीभूतेन वेदान्तेन अपूर्ण-
त्वाद्यभावस्य भ्रमिन्नपत्तेः । ननु श्रुत्या स्वार्थं बोधिते सति

पञ्चात्तद्वाधेऽप्यक्षतिः' श्रुतिप्रवृत्तेः प्राक् अबाधितमेव सर्वमिति ।
 मैवम् । श्रुतिप्रामाण्यग्राहकानुमानादीनामपि अप्रामाण्ये स्व-
 प्रमाणीभूतां बाधितां च श्रुतिम् उत्पादितज्ञानामपि प्रामाण्य-
 संशयाद्धितः स्वार्थसंशयः कथं न अजागलस्तनवत् विफलीकुर्या-
 दिति दिक् । विज्ञानवादे दूषणान्तरपरतयोत्तरसूत्रमवतार-
 यति । कुतश्चेति । चशब्दो हेत्वन्तरे कुतोऽपौत्यर्थः ॥ १४ ॥

कुतश्चैतदन्याय्यम्,

* वस्तुसाम्ये चित्तभेदात्तयोर्विभक्तः पन्थाः

॥ १५ ॥ *

बहुचित्तावलम्बनीभूतमेकं वस्तु साधारणं,
 तत् खलु न एकचित्तपरिकल्पितं, नापि अनेक-
 चित्तपरिकल्पितं, किन्तु स्वप्रतिष्ठं, कथं? वस्तु-
 साम्ये चित्तभेदात् धर्मापिच्छं चित्तस्य वस्तुसाम्य-
 ऽपि सुखज्ञानं भवति, अधर्मापिच्छं तत एव
 दुःखज्ञानम्, अविद्यापिच्छं तत एव मूढज्ञानम्,
 सम्यग्दर्शनापिच्छं तत एव माध्यस्थ्यज्ञानमिति,
 कस्य तच्चित्तेन परिकल्पितं, न च अन्यचित्त-
 परिकल्पितेन अर्थेन अन्यस्य चित्तोपरागो युक्तः,
 तस्माद् वस्तुज्ञानयोर्ग्राह्यग्रहणभेदभिन्नयोर्विभक्तः
 पन्था' नानयोः सङ्करगन्धोऽपि अस्तीति । 'साङ्ख्य-
 पक्षे' पुनर्वस्तु त्रिगुणं च लं च गुणवृत्तमिति धर्मा-

दिनिमित्तापेक्षं चित्तरभिसम्बध्यते, निमित्तानु-
रूपस्य च प्रत्ययस्य उत्पद्यमानस्य तेन तेन आ-
त्मना हेतुर्भवति ॥ १५ ॥

एकस्मिन्नेव विषये चित्तान्तरवियोगि चित्तान्तरासम्बन्धदर्शनात्
तयोश्चित्तार्थयोर्विभक्तः पृथगेव पन्थाः स्वरूपभेदोन्नयनवत्कं विरु-
द्धर्मद्वयरूपमेकानेकत्वरूपमित्यर्थः । क्षणिकविज्ञानमेव परेषां
चित्तमित्यतः चित्ताद्भेदेनैव विज्ञानभेदोऽर्थेषु सिद्ध इति भावः ।
तत्रादौ भाष्यकारोऽनुभवबलात् हेतुं साधयति । बहुचित्तासम्ब-
न्धीभूतमेकं वस्तु साधारणमिति । प्रत्यभिज्ञासिद्धमिति शेषः ।
सौत्रेऽनुमाने तर्कमादौ दर्शयति । तत् खल्वित्यादिना प्रतिष्ठमि-
त्यन्तेन । नैकेति । न एकमात्रोपपुरुषचित्तात्मकं तथा नानेक-
पुरुषोयचित्तात्मकम् अपि स्वप्रतिष्ठं चित्तातिरेकेणैव स्वातन्त्र्य-
णैव स्थितमित्यर्थः । सिद्धहेतुं योजयितुं पृच्छति । कथमिति ।
उत्तरं, वस्तु इति । आदौ एकपुरुषोयचित्तकल्पितत्वानुपप-
त्तिमुक्ताहेतुना प्रतिपादयति । धर्मापेक्षमिति । पुरुषभेदेनैक-
स्मिन्नेव योषिदस्तुनि धर्मनिमित्तात् सुखज्ञानं सुखवती स्वरा-
कारवृत्तिर्भवति । अधर्मनिमित्ताच्च दुःखवती स्वराकारवृत्ति-
रित्येवमादिरूपैश्चित्तभेदोऽस्ति अतः कस्य पुरुषस्य चित्तेन तत्
कल्पितं स्यात् न कस्यापीत्यर्थः । नन्वेवं भवतु अनेकपुरुषचित्त-
परिकल्पितमिति द्वितीयः पक्षः तत्राह । न चान्येति । नाप्यन्य-
पुरुषचित्तात्मकेन वस्तुना अन्यस्य चित्ते उपरागः, सम्भवति ।
परस्वप्नस्य परेण अज्ञानादित्यर्थः । तर्कं प्रदर्श्य सूत्रार्थं व्याचष्टे ।
तस्मादिति । आह्वयवृत्तयोर्भेदेन वैधर्म्येण भिन्नयोरित्यर्थः ।
ननु चित्तातिरिक्तार्थवादिनाम् अर्थस्य स्थिरत्वान्निरन्तरस्त्वैव कथं
ज्ञानं न भवति । कथं वां एक एवार्थः स्वप्नादिभेदमिच्छासु

वृत्तिषु हेतुः स्यात् । न हि अविलक्षणत्वात् कारणात् कार्यभेदे घटत इत्याशङ्कयामाह । सांख्यपक्ष इति । सांख्यानुसारिमतौ सुखदुःखमोहात्मकं भवति वस्तु चलं चलस्वभावमती धर्मादि-निमित्तवशात् सुखाद्यर्थमेव चित्तैर्वस्तु सम्बध्यत इति न सर्वदा ज्ञानं तथा धर्मादिनिमित्तानुरूपं सुखाद्यात्मकप्रत्ययं प्रति सुखाद्यात्मकत्वेनैव वस्तु हेतुर्भवतीति कारणतावच्छेदकभेदात् न द्वितीयोऽपि दोष इत्यर्थः । कौडवादान्तरनिरासकसूत्रान्तर-मवतारयितुं तन्मतमुपन्यस्यति ॥ केचिदाहुः ॥
 अस्तु ज्ञानाद्भिबोऽर्थः तथापि ज्ञानसमकालीन एव सीऽस्तु अन्यथा प्रमाणाभावात्, प्रयोगस्वयं-ज्ञानसहभूरेवार्थो भोग्य-त्वात् सुखादिवदिति । अत्र सुखदृष्टान्तस्तन्मतेनैव अस्मिन्नेव सुखस्यापि विषये स्थिरत्वात् । रागद्वेषादिषु उभयसिद्धौ दृष्टान्त इति । अर्थस्य ज्ञानसहभावित्वेन यत् सिध्यति तदाह । त एत-येति । ते च एतेन अनुमानेन विषयस्य पुरुषान्तरसाधारण्यं बाधमाना ज्ञानपूर्वोत्तरेक्षणे विषयमपलपन्तीत्यर्थः । ततश्च अननुभूयमानतया न मोक्षसिद्धिरिति भावः । तत्र प्रत्युत्तरं सूत्रमिदम् ॥ १५ ॥

केचिदाहुः ॥ ज्ञानसहभूरेवार्थो भोग्यत्वात् सुखादिवदिति, त एतया द्वारा साधारणत्वं बाधमानाः पूर्वोत्तरेषु क्षणेषु वस्तु रूपमेव अप-
 ऋवते ।

* न च एकचित्ततन्त्रं वस्तु, तदप्रमाणकं तदा किं स्यात् ॥ १६ ॥ *

एकचित्ततन्त्रं चेद् वस्तु, स्यात् तदा चित्ते

व्यये निरुद्धे वा स्वरूपमेव तेन अपरामृष्टमन्यस्य
 अविषयीभूतमप्रमाणकमगृहीतस्वभावकं केन-
 चित् तदानीं किं तत् स्यात्, सम्बन्धमानं च
 पुनश्चित्तेन कुत उत्पद्येत, ये च अस्यमुपस्थिता
 भागास्ते चास्य न स्युः, एवं नास्ति पृष्ठमित्युदर-
 मपि न गृह्येत, तस्मात् स्वतन्त्रोऽर्थः सर्वपुरुष-
 साधारणः, स्वतन्त्राणि च चित्तानि प्रतिपुरुषं
 प्रवर्तन्ते, तयोः सम्बन्धादुपलब्धिः पुरुषस्य भोग
 इति ॥ १६ ॥

दृष्ट्याख्यज्ञानातिरिक्तं तेषां चित्तं नास्तीति ज्ञानमेवात्र
 चित्तं तत्तन्त्रं तन्नियतं तथा च नापि वस्तु एकज्ञाननियत-
 मिति प्रतिज्ञा । तत्र हेतुः, तदित्यादि । तदा तर्हि तच्चित्त-
 प्रमाणकं वस्तु किं स्यात् चित्तापाये कुत्र विलीयते न कुत्रापि
 इत्यतो वस्तु स्थिरमिति शेषः । अयं भावः ।- यदि चित्तस्य
 कारणे विलीयते इत्युच्यते तदा घटादिरूपार्थानां लाघवात्
 चित्ताभेदापत्त्या विज्ञानवादिमतएव प्रवेशः तच्च दूषितं यदि
 च स्रदादिषु उच्येत तदा विनाशकारणाकाङ्क्षायां परिदृष्टस्य
 मुद्गरपात्रादिव नाशकारणत्वेन चित्तनाशसमकालं घटादिवस्तु-
 नाशानुपपत्तिरिति । हेतुपदस्येवमेवार्थं भाव्यकार आह ।
 एकेति । एकोचित्तनियतं चेद्वस्तु स्यात् तदा तच्चित्ते विषया-
 न्तरसञ्चारिणि निरुद्धे वा सति अस्यरूपमेव तद्वस्तु अतस्तदानीं
 तत्किं स्यात्, शेषमस्वरूपत्वे हेतुः । अप्रमाणकमित्यस्य विव-
 रणं केनचिदगृहीतस्वभावकमिति । अयमधिकं पूरयति ।

सम्बन्धमानं चेति । चित्तेन समकालं भावित्वात् कुत उत्पद्येत न कुतोऽपीत्यर्थः । पूर्ववत् अर्थं भावः । यदि चित्तस्य कारणादेवोत्पत्तिरुच्यते नदा चित्तभेद एव स्यात् 'यदि च वाङ्मकारणात् भेदात् चित्तव्यभिचार्युपि स्यात् स्वतन्त्रकारणेनोत्पादनात् परिदृष्टानां दण्डचक्रादीनामेव कारणत्वोचित्येन चित्तव्यभिचारसिद्धिश्चेति । बाधकान्तरमाह । ये च अस्येति । अर्थार्थस्य गृह्यमाणस्य अप्रतीयमाना ये च पृष्ठाद्यंशास्तेऽपि अप्रामाणिकत्वादसन्तः स्युः । एवञ्च पृष्ठाद्यभावादुदरं प्रतीयमानमपि न गृह्येत, सत्यतयेति शेषः । उदरस्य पृष्ठादिव्याप्ततया पृष्ठाद्यभावेनोदराभावसिद्धेरिति भावः । परमतमपाकृत्य स्वमतमुपपन्नतयोपसंहरति । तस्मादिति । उभयत्र स्वतन्त्रशब्दोऽन्योन्यनैरपेक्ष्यबोधनाय । भोग इति । वियोगाच्चानुपलब्धिर्मोक्ष इति शेषः । चित्ततदर्थयोर्विवेकप्रकारो दर्शितः । इदानीं ज्ञातविषयत्वसदाज्ञातविषयत्वाभ्यां चित्तात्मनोर्विवेकप्रकारमाह सूत्राभ्याम् । अस्यैव च मोक्षहेतुज्ञानविषयस्य विवेकस्योपोहातसङ्गत्या कार्यकारणयोश्चित्तार्थयोश्च विवेकः पूर्वं दर्शितः यावद्भि कार्यभिन्नं कारणं न सिध्यति न तावद्वृत्तिकारणतया चित्तं स्थिरं सिध्यति येन ज्ञाताज्ञातविषयत्वं चित्तस्य स्यात् यावत् वा चित्तार्थयोर्भेदोऽपि न सिध्यति न तावदपि चित्तस्य ज्ञाताज्ञातविषयत्वं सिध्यति ततः कुतो ज्ञाताज्ञातविषयत्वसदाज्ञातविषयत्वाभ्यां चित्तात्मनोर्विवेक इति भावः ॥ १६ ॥

* तदुपरागापेक्षित्वाच्चित्तस्य वस्तु ज्ञाता-
ज्ञातम् ॥ १७ ॥ *

अयस्कान्तमणिकल्पा विषया अयःसधर्मकं
चित्तमभिसम्बन्धोपरञ्जयन्ति, येन च

उपरक्तं चित्तं स विषयो ज्ञातस्ततोऽन्यः पुनर-
ज्ञातः, वस्तुनो ज्ञाताज्ञातस्वरूपत्वात् परि-
णामि चित्तम् ॥१७॥ ..

चित्तस्य कालभेदेन ज्ञातमज्ञातं च वस्तु भवति । कुतः ।
अर्थाकारतारूपोपरागसापेक्षत्वात् अर्थज्ञान इति शेषः । अतो
ज्ञाताज्ञातविषयतया चित्तं परिणाम्यपीति भावः । ननु अर्था-
कारतातिरिक्तं किं बुद्धेर्ज्ञानमस्ति यत्र तस्या अपेक्षोच्यत इति
चेन्न । भूतप्रकाशवत् सत्त्वस्यापि कश्चन प्रकाशोऽस्ति सुषुप्त्या-
दिव्यावृत्तोऽनुभवसिद्धः तस्यैव अन्याकारावच्छिन्नस्य बुद्धिधर्म-
ज्ञानत्वादिति । उपरागकारणप्रदर्शनपूर्वकं सूत्रं व्याचष्टे ।
अयस्कान्तेति । अयस्कान्तमणिवदक्रिया एव विषया' अयोवत्
क्रियाशीलं चित्तं स्वमहिम्ना आकृष्य सस्मिन् संयोज्य तदुपर-
स्यन्ति स्वाकाराकारयन्तीति' लाक्षारस इव वस्त्रम्' अतो येन
विषयेणोपरक्तं यच्चित्तं स विषयस्तस्य ज्ञात इत्यर्थः । इतरे
च अज्ञाता इत्यर्थः । यद्यपि चित्तस्य जड़ःत्रान्न ज्ञानं' चैतन्य-
स्यैव ज्ञानत्वात्' तस्यं च पीरुषेयत्वात्' उभयत्र ज्ञानकल्पने
गौरवात्' सत्त्वस्य प्रकाशरूपता च प्रतिबिम्बग्रहणक्षमनेर्मन्त्र-
मात्रं' तथापि तन्मायोवद्भवहारतो बुद्धिसत्त्वप्रकाशोऽपि ज्ञान-
शब्देनोक्तः । सूत्रतात्पर्यविषयं पुरुषाद्बुद्धेर्यान्तरं हेयताया
विशेषकस्य च बीजं चित्तस्य च दर्शयति । वस्तुन इति । अतो
ज्ञाताज्ञातवस्तुकत्वान्यथानुपपत्त्या चित्तस्योपरागाख्यपरिणामः
सिद्ध इत्यर्थः । घटादीनामपि साक्षात्पुरुषविषयत्वे पुरुषस्यापि
ज्ञाताज्ञातविषयत्वं सादित्याशयेन पूरयित्वात्तरसूत्रमुत्थाप-
यति । यस्य त्विति ॥ १७ ॥

यस्य तु तदेव चित्तं विषयस्तस्य—

* सदा ज्ञाताश्चित्तवृत्तयस्तत्प्रभोः पुरुषस्या-
परिणामित्वात् ॥ १८ ॥ *

यदि चित्तवत्प्रभुरपि पुरुषैः परिणमेत' तत-
स्तद्विषयाश्चित्तवृत्तयः' शब्दादिविषयवत् ज्ञाता-
ज्ञाताः स्युः,' सदा ज्ञातत्वं तु' मनसस्तत्प्रभोः पुरुष-
स्यापरिणामित्वमनुमापयति ॥ १८ ॥

यस्य तु' तदेव विद्योपरक्तमेव चित्तं' विषयो' नान्यत्' अत-
स्तस्य तत्प्रभोश्चित्तसाक्षिणः पुरुषस्य' विषयाश्चित्तवृत्तयः सदा-
ज्ञाताः पुरुषस्य अपरिणामादिन्यर्थः । परिणामित्वे हि कदा-
चित् पुरुषस्य आम्ब्यापत्या विद्यमानापि चित्तवृत्तिर्न ज्ञायते ।
तदा च तस्या अपि ज्ञाताज्ञातोभयरूपत्वे अहं सुखी' न वा
दुःखी न वा इच्छामि न वा इत्यादिसंशयः स्यात् । एतादृशश्च
संशयो न दृश्यते अतो वृत्तेरज्ञातसत्ता नास्ति' ततश्च पुरुषो
अपरिणामीत्यायातम् । ननु पुरुषस्य अपरिणामित्वस्य व्यव-
स्थापने किमिति सांख्ययोगयोरग्रह इति चेत् शृणु । यदि
हि पुरुषस्य ज्ञानादिलक्षणधर्मः कश्चन मोक्षे नश्येत्' तदा
व्ययदोषेण दारिद्र्यवत् मोक्षो न परमपुरुषार्थः स्यादिति अ-
स्मिन् सूत्रे बुद्धिवृत्तिरेव पुरुषस्य विषय इति लब्धम् । अतएव
'पुरुषो विषयो नित्यं सत्त्वं च विषयः स्मृत' इत्यनुगीतायां
नित्यमित्यनेन सत्त्वाख्याया बुद्धिवृत्तेरेव पुरुषविषयत्वमुक्तम् ।
सूत्रतात्पर्यविषयं चित्ताद्वैधर्म्यं भाष्यकार आह । यदीति ।
भाष्यं सुगमम् । ननु यदि चित्तमेव पुरुषस्य विषयस्तर्हि शब्दा-
दिप्रकाशः कथं स्यात्' चित्तस्याचेतनत्वेन विषयतामात्रेण प्रका-

शास्त्रवादिदिति चेन्न । चित्त्वरूढतयैव शब्दादीनां पुरुषे भाना-
दिति । ननु सर्वसम्बद्धत्वाविशेषेऽपि चित्तमेव पुरुषस्य विषयो
नान्य इत्यत्र का युक्तिरिति चेच्छृणु । अर्थाकारतैव विषयविष-
यिभावो न तु संयोगमात्रम् अतीन्द्रियेषु संयोगसत्त्वेऽपि चित्त-
विषयत्वाभावात् सा चार्थाकारता प्रतिबिम्बरूपैव पुरुषे स्त्री-
रूपी स्वतोऽपरिणामित्वस्य साधितत्वात् अतः पुरुषे प्रति-
बिम्बसमर्पणसामर्थ्यं वृत्तिमत्स्वचित्तस्यैव फलबलात् कल्पते
यथा जलादौ प्रतिबिम्बनसामर्थ्यं रूपवत्सूलद्रव्यस्यैवेति ।
तदेताभ्यां सूत्राभ्यां चित्तविधर्मतया चित्तातिरिक्तौ मोक्षभागी
पुरुषः प्रतिपादितः । आभ्यां च सूत्राभ्यामज्ञानमिच्छादिवि-
कारजातं च चित्तनिष्ठमेव न तु पुरुषनिष्ठमित्यवगन्तव्यम् ।
ननु पुरुषस्य सदाज्ञातविषयत्वेन ज्ञानपरिणामो मास्तु इच्छा-
सुखादिपरिणामे तु किं बाधकमिति चेच्छृणु । पुरुषस्य सदा-
ज्ञातविषयत्वे सिद्धे लाघवाच्चित्प्रकाशस्वरूपमेकैकमेवात्मद्रव्यं
सिध्यति ततश्चाज्ञानस्य चित्तधर्मतया अज्ञानकार्यं धर्मोदिकं
तत्कार्यं चेच्छासुखादिकमपि चित्तस्यैव सामानाधिकरण्यप्रत्या-
सत्तौ लाघवादिति भावः । चित्तस्यैव स्वग्राहकतया सदा-
ज्ञातविषयकत्वं चित्तभोक्तुरसिद्धमित्याशङ्कानिरासकं सूत्रान्तर-
पवतारयति । स्यादाशङ्केति । वैनाशिकानां चित्तात्मवादिना-
पति शेषः । चित्तमेव स्वस्य विषयस्य च प्रकाशकमग्निवद्भ-
विष्यति ज्ञतमेपरिणामिनां अन्येनेत्याशङ्क्य वैनाशिकानां स्यादि-
त्यर्थः । अत्राग्निचित्तयोः साधारणं प्रकाशकत्वम् अखण्डोपाधिः
प्रकाश इति व्यवहारहेतुः स्वाभासतारूपसार्थ्ये प्रवेशनीयः ।
तेनाग्निचेतनयोरैकरूपप्रकाशाभावेऽपि न क्षतिः । तथाच
श्रुतिस्मृत्योरपि आत्मनि नाग्न्यादौत्यादिदृष्टान्तानुपपत्तिरिति
तामिमामाशङ्कां सूत्रेण परिहरति ॥ १८ ॥

स्यादाशङ्का चित्तमेव स्वाभासं विषयाभासं
च भविष्यति अग्निवत्,

* न तत् स्वाभासं दृश्यत्वात् ॥ १६ ॥ *

यथेतराणीन्द्रियाणि शब्दादयश्च दृश्यत्वान्न
स्वाभासानि तथा मनोऽपि प्रत्येतव्यं, न चाग्नि-
रत्र दृष्टान्तः, न हि अग्निरात्मस्वरूपमप्रकाशं
प्रकाशयति, प्रकाशश्चायं प्रकाश्यप्रकाशकसंयोगे
दृष्टः, न च स्वरूपमात्रेऽस्ति संयोगः । किञ्च
स्वाभासं चित्तमित्यग्राह्यमेव कस्यचिदिति श-
ब्दार्थः । तद्यथा स्वात्मप्रतिष्ठमाकाशं न पर-
प्रतिष्ठम् इत्यर्थः, स्वबुद्धिप्रचारप्रतिसंवेदनात्
सत्त्वानां प्रवृत्तिर्दृश्यते क्रुद्धोऽहं भीतोऽहममुत्र मे
रागोऽमूत्र मे क्रोध इति, एतत् स्वबुद्धेरग्रहणे न
युक्तमिति ॥ १६ ॥

व्याचष्टे । यथेतराणीति । अन्तःकरणस्यैवाचित्तमेव मन
इत्युक्तवान् । अत्रायं प्रयोगः । चित्तं न स्वाभासं, स्वगोचरवृत्त्य-
भावकाले न स्वप्रकाशं दृश्यत्वात् इन्द्रियशब्दादिवदिति । तथा
च स्वगोचरवृत्त्यभावकाले चित्तभानार्थं पुरुषः सिध्यतीति
भावः । वृत्तिभानार्थं नियमेन वृत्तिकल्पने चानिवस्थां सूत्रकार
एव वक्ष्यति, स्वप्रकाश्यत्वं च पुरुषे प्रसिद्धम् । पुरुषस्य स्वप्नेय-
तायाः प्रागुक्तत्वेन व्यभिचारः स्यादितः साध्ये काले इत्यन्तम् ।
अग्न्यादौ च स्वाभासत्वमेव नास्तीति वक्ष्यति । अतो न तथापि

व्यभिचारः, दृष्टान्ते च सर्वदैव स्वप्रकाशसत्त्वाभावोऽस्ति इति । अत्र च कर्मकर्तृविरोधो विपक्षबाधकस्त्वर्कः' कर्मकर्तृविरोधे च स्वस्मिन् स्वसंयोगानुपपत्तिस्त्वर्कः । तथाच वक्ष्यति । प्रकाशश्चायं प्रकाश्यप्रकाशसंयोगे दृष्टो न स्वरूपेऽस्ति संयोग इति ।- तथा परसमवेतक्रियाफलभागित्वरूपकर्मत्वं न क्रियाश्रये कर्त्तरि सम्भवतीति । आधुनिकवेदान्तिब्रुवीस्तु' तादिकं न द्रष्टृदृश्यत्वादित्येवं प्रयुञ्जते । पुरुषस्तु कर्मकर्तृविरोधाद् दृश्य एव न भवति'पुरुषगोचरस्तु व्यवहारः पुरुषसत्त्वं पुरुषेण भवति' प्रकाशगोचरव्यवहारे प्रकाशान्तरानपेक्षादर्शनादित्याहुः । तत्र । चित्तवृत्तावप्येवं परैरदृश्यत्वस्य सुवचतया चित्तातिरिक्तपुरुषसिद्धानुपपत्तेः । वृत्तिगोचरव्यवहारस्यापि स्वरूपसत्या वृत्त्यैव वक्तुं शक्यत्वात्' प्रकाशगोचरव्यवहारमात्रे प्रकाशानपेक्षेत्येव हि दृष्टं तत्र चित्तं वा पुरुषो वेति न कश्चन विशेषः । अपि च स्वप्रकाशं निरञ्जनमित्यादिश्रुतिस्मृत्युक्तं स्वप्रकाशत्वमप्यदृश्यत्वे सति पुरुषस्य यथाश्रुतं नोपपद्येत यौगिकार्थत्यागात् । किं च पुरुषनिष्ठफलाजनकत्वेनात्मतत्त्वाकारा चित्तवृत्तिः प्रमाणमेव न स्यादित्यादिदोषप्रसक्तिरिति । कर्मकर्तृविरोधस्तु पुरुषस्य ज्ञेयत्वेऽपि नास्ति चेतनप्रतिबिम्बितबुद्धिवृत्तिव्याप्यत्वरूपस्यैव ज्ञेयत्वस्य परादिवदेव बुद्धिवृत्त्यांरुद्धरूपो दृश्यो' दर्पणारुद्धमुखवत्' केवलस्तु द्रष्टेति प्रकारभेदात्कथं कर्मकर्तृविरोध इति दिक् । कर्मकर्तृविरोधस्तु बौद्धमत एव भवति' चित्तातिरिक्तद्रष्टृनभ्युपगमेन करणान्तरानभ्युपगमेन च द्रष्टरि साक्षादेव स्वप्रतिबिम्बादेरनुपपत्तेरिति चित्तस्य स्वाभासत्वेऽग्निवदिति परोक्तदृष्टान्तस्यासिद्धिमाह । न चाग्निरत्रेति । अत्र स्वाभासत्वे न अग्निरिति' यद्यग्निः पूर्वं तमसा पिहितः' पश्चादात्मानं प्रकाशयतीति क्वचित्

दृष्टं स्यात् 'तदान्नेः स्वप्रकाश्यत्वं पुरुषस्यैव सिध्येत्' तदेव तु नास्त्योत्तर्यर्थः । ननु पुरुषोऽपि प्रकाशस्वरूप एव सर्वदा' तमस्तु बुद्धिदृष्टेरेव प्रतिबन्धकमिति चेत्सत्यम् ।- तथापि बुद्धिदृष्ट्याख्य-
 करणाभावकाले स्वात्मानमविषयीकृत्य करणकाले विषयीकरो-
 तीत्ययमग्नितो विशेषोऽस्यैव' अतः प्रकाशस्वरूपतादिसाम्येऽपि पुरुषः स्वप्रकाश्यो' नाग्निरिति' न केवलं प्रमाणाभावादेव अग्नेः स्वप्रकाश्यत्वाभावोऽपि तु प्रकाश्यत्वव्यवहारकारणाभावादपी-
 त्याह । प्रकाशश्च अयमिति । प्रकाशोऽत्र प्रकाश्यत्वव्यवहारो-
 ऽन्यथा प्रकाशतंत्रयोगस्यैव प्रकाश्यत्वरूपतया तस्य संयोगजन्यत्वा-
 तुपपत्तिरिति संयोगः प्रतिबिम्बसाधारणसम्बन्धो' यदि चाग्नौ साक्षादेव स्वप्रतिबिम्बादिरिष्यते' तदा दृष्टविरोध इति भावः ।
 अग्नेः स्वप्रकाशत्वं तु प्रकाशान्तरनैरपेक्ष्येण स्वतएव प्रकाशरूपत्वं घटादयस्तु प्रकाशसम्बन्धादेव प्रकाशन्ते' अग्निदृष्टान्तेन चेदृश-
 मेव स्वप्रकाशत्वं पुरुषस्य शास्त्रेषु उच्यते' चित्तादिवेकाय चि-
 त्तस्य हि प्रकाशः पुरुषोपाधिक एव' अयसो दग्धत्ववदिति ।
 यत्तु अवेद्यत्वे सति अपरोक्षव्यवहारयोग्यत्वं स्वप्रकाशत्वमित्या-
 धुनिकवेदादिभिर्ब्रह्मशास्त्राणां प्रलपनं तत् प्रागेवं निराकृतम् । विस्तर-
 तस्तु ब्रह्मशास्त्राणांसायःमपीति दिक् । ननु एवमप्रकाश्यत्वरूपमेव स्वाभासत्वं' वित्तस्य' अस्माभिरभ्युपेयं' तथा चाग्निदृष्टान्त उप-
 पन्नः स्यात्' तत्राह । किञ्चेति । शब्दार्थः स्वाभासशब्दार्थः सम्भ-
 वतीति शेषः । एवञ्च सति इदं दूषणमित्याह । स्वबुद्धिप्रचारे-
 ल्लादिना । बुद्धेः प्रचारो वृत्तिः तस्याः संनिदनात् क्रोधाद्यनुभ-
 वात्' तद्वानाद्यर्थं सत्त्वानां प्राणिनां प्रवृत्तिर्दृश्यते' तच्च स्वबुद्ध-
 यद्वेषे युक्तं न भवतीति बुद्धेर्वाह्यत्वमवश्यं वक्तव्यमित्यर्थः । ननु
 अहं क्रुद्ध इत्यादिप्रत्यये पुरुषस्यापि ग्रहणात् स्वाभासत्वं न
 स्यादिति चेत् सत्यम् । अग्राह्यत्वरूपस्य स्वाभासत्वस्य पुरुषेऽपि

अनङ्गीकारादिति । यद्यपि आदौ क्रोधादीनां स्वरूपतो निर्विकल्प एव बोधः पौरुषेयो भवति' क्रुद्धोऽहमित्यादिस्तु अहङ्कारस्यैव वृत्तिः पुरुषस्य भ्रान्तत्वात् कूटस्थतया बुद्धिदृष्ट्या-कारातिरिक्ताकारासम्भवाच्च 'तथापि पौरुषेयेण क्रोधनिर्विकल्पेन जनिता क्रुद्धोऽहमिति या अन्तःकरणस्य विशिष्टवृत्तिस्तत्सा-न्निहो बोधश्च' तदग्राह्यत्वेनैवात्र चित्तस्य अग्राह्यत्वं प्रतिषिध्यते' क्रोधादीनां पौरुषेयनिर्विकल्पकस्य शब्दागोचरत्वेनोपन्यस्तुम्भ-क्त्वत्वात्' पुरुषसाधकं तु चित्तग्रहणं वृत्तिगोचरनिर्विकल्पकम-नुमानगम्यमेव' तस्य हि चित्तधर्मत्वं सम्भवति' नियमेन सर्व-वृत्तिगोचरायां जन्यनिर्विकल्पकधारायाः स्वीकारे अवनवस्था-पत्तेः । अज्ञातवृत्तिस्वीकारे च क्रुद्धोऽहं न वा इत्यादिसंशया-द्यापत्तेः । क्रोधादिगोचरनित्यनिर्विकल्पकैकज्ञानस्वीकारे च विशिष्टप्रत्यक्षसामग्र्यां बलवत्याः प्रतिबन्धात् संशयाद्यभावः । सम्प्रज्ञातयोगेऽपि वृत्तिः स्वरूपतो भासत एवेत्यभ्युपेयमिति । चित्तस्य स्वाभासतावादिमते तन्मतमालम्ब्यैवान्यदूषणमाह ॥१८॥

* एकसमये चोभयानवधारणम् ॥ २० ॥ *

न चैकस्मिन् क्षणे स्वपररूपावधारणं युक्तं,
क्षणिकवादिनो यद् भवनं सैव क्रिया तदेव च
कारकमित्यभ्युपगमः ॥ २० ॥

स्वार्थमाह । न च इत्यादिना युक्तमित्यन्तेन । न च नाप्ये-
कस्मिन्नुत्पत्तिक्षण एव स्वपरावधारणं युक्तं पूर्वं सत् एव प्रत्यक्ष-
गोचरत्वात् स्वस्य च प्रागसत्त्वादित्यर्थः । नन्वेवं स्वोत्पत्त्यन-
न्तरं स्वग्रहणमस्तु तत्राह । क्षणिकेति । क्षणिकवादिमते या
वस्तुन उत्पत्तिः सैव क्रिया तस्य कारक्यं सैव च तस्य कर्तादि-
कारकत्वात्' तस्मात् सर्ववस्तूत्पत्तिमात्रफलकं निर्हेतुकं स्वयमेव

भवतीति सिद्धान्तः । तथा चोक्तं 'भूतिर्येषां क्रिया सैव कारकं सैव घोच्यत' इति । 'अत्र उत्पत्त्यनन्तरं चित्तस्य स्वग्रहणार्था क्रिया न सम्भवतीत्यर्थः । अस्मन्मतेऽपि शब्दबुद्धिकर्मणां विरम्य व्यापाराभावादेकस्या वृत्तेर्द्वयार्थाहकत्वं न सम्भवतीति भावः । उत्तरसूत्रमवतारयति । स्यान्मतिरिति । मतिरभ्युपगमः । ननु स्वाभासशब्देन स्वप्नान्ताभास्यत्वं वक्तव्यं तथा च 'स्वरसेन विनाशस्वभावेन निरुद्धं नष्टमपि चित्तमुत्तरोत्तरमुत्पन्नेन चित्तान्तरेण ग्राह्यमित्यभ्युपगमः स्यादिति न कर्मकर्तृविरोधादिदोष इत्यर्थः । तत्र सिद्धान्तसूत्रम् ॥ २० ॥

स्यान्मतिः स्वरसनिरुद्धं चित्तं चित्तान्तरेण गृह्यत इति ।

* चित्तान्तरदृश्ये बुद्धिबुद्धेरतिप्रसङ्गः स्मृतिसङ्करश्च ॥ २१ ॥ *

अथ चित्तं चेच्चित्तान्तरेण गृह्येत, बुद्धिबुद्धिः केन गृह्यते साध्यन्यया साध्यन्ययेत्यतिप्रसङ्गः, स्मृतिसङ्करश्च यावन्तो बुद्धिबुद्धीनामनुभवास्तावन्यः स्मृतयः प्राप्नुवन्ति, तत्सङ्कराच्चैकस्मृत्यनवधारणं च स्यात्, इत्येवं बुद्धिप्रतिसंवेदिनं पुरुषमपलपद्भिर्वैनाशिकैः सर्वमेव आकुलीकृतं, ते तु भोक्तृस्वरूपं यद् क्वचन कल्पयन्तो न न्यायेन सङ्गच्छन्ते केचित्, सत्त्वमात्रमपि परिकल्पयन्ति, स सत्त्वोऽथ एतान् पञ्च स्वप्नान् निद्विष्यान्त्यांश्च

प्रतिसन्दधातीत्युक्त्वा' तत एव पुनस्त्वस्यन्ति, तथा
 स्वप्नानां महानिर्वेदायं' विरागायां' नित्यादाय'
 प्रशान्तये' गुरोरन्तिके ब्रह्मचर्यं' चरिष्यामीत्युक्त्वा
 सत्त्वस्य पुनः सत्त्वमेवापङ्कवते । साङ्ख्ययोगा-
 यस्तु प्रवादः स्वशब्देन पुरुषमेव स्वामिनं चि-
 त्तस्य भोक्तारमुपयन्ति, इति ॥ २१ ॥

वृत्तिरूपचित्तान्तरेण वृत्तिरूपचित्ते दृश्येऽभ्युपगम्यमाने तु
 बुद्धिबुद्धेर्वृत्तिवृत्ते रतिप्रसङ्गोऽनवस्था । एतद्वाच्ये । अथेति ।
 बुद्धिबुद्धिश्चित्तगोचरं चित्तं परेषां वृत्त्यतिरिक्तचित्ताभावेन
 वृत्तिचित्तयोः पर्यायत्वात् । ननु नेयमनवस्था सर्वमेव चित्तं
 ग्रहीतव्यमिति नियमाभावादिति चेन्न । वृत्तेरज्ञातसत्ताङ्गी-
 कारे जानामि न वा इत्यादिसंशयापत्तेः । योग्यानुपलब्ध्या
 ज्ञानाद्यभावप्रत्यक्षानुपपत्तेश्च । किञ्च मा भवतु अनवस्था
 वृत्तिगोचरानन्तवृत्तिकल्पनागौरवं त्वपरिहार्यमेव । अस्माभि-
 र्लाघवेन सकलवृत्तिगोचरैकविभुज्ञानकल्पनादिति । एतेन चित्त-
 नित्यत्वाभ्युपगमिनामपि न्यायवैशेषिकाशामुत्तरोत्तरज्ञानेन
 पूर्वपूर्वज्ञानग्रहणकल्पना परास्ता अनवस्थागौरवाभ्यामिति
 भन्तव्यम् । प्रतिप्रसङ्गं व्याख्याय स्मृतिसङ्करं व्याचष्टे । स्मृति-
 सङ्करश्चेति । बुद्धिबुद्धेरिति शेषः । सङ्करशब्दार्थमाह । यावन्त
 इति । विषयानुभ्रमकाले ज्ञानधारा जातेति विषयस्मृतिकाले-
 ऽपि अनन्तानां तज्ज्ञानानां स्मृतिरेकदा एव भविष्यति । घटो
 मया पुरा ज्ञातो घटज्ञानं तज्ज्ञानं । चैत्वेवमनन्ताकारः सोऽयं
 स्मृतिसङ्करः प्राप्त इत्यर्थः । अस्मन्मते च पौरुषेयबोधस्य नित्य-
 तया निर्विकल्पमात्रतया च न स्मृतिहेतुत्वमिति । ननु एता-

ङ्करे को दोष इति तत्राह । तत्सङ्कराच्चेति । सङ्कराभ्युप-
 शमे च घटो मया ज्ञात इत्येकमात्राकारं स्मृत्यनुभवी न स्वादि-
 त्यर्थः । अन्यान्यपि दूषणानि सूचयन्नास्तिकमतं तिरस्करतीति ।
 एवं बुद्धीति । सर्वं बन्धमोक्षधर्माधर्मादिव्यवस्थादिकम् ।
 तदेवं चित्तादिविषय मोक्षो व्यवस्थापितः पित्तस्य च स्वाभा-
 सत्वं निराकृतम् । इदानीं परेषामिष्टोक्तात्मतत्त्वावधारणस्य
 स्वाभ्युपगमविरोधेनापि अन्यायतामाह । ते त्विति । भोक्तृस्व-
 रूपं न न्यायेन सङ्गच्छन्ते न्यायविरुद्धा इत्यर्थः । तेषां विज्ञान-
 वादः शून्यवादश्चेति मुख्यं मतद्वयं तत्रादौ विज्ञानवादिनां
 क्षणिकतास्य स्वाभ्युपगमविरोधात् न्यायविरुद्धाङ्ग्यं दर्शयति ।
 केचिदिति । 'सत्त्वमात्रं क्षणिकविज्ञानरूपं चित्तमात्रं परि-
 कल्प्य स्वीकृत्य तस्यैव मोक्षं वदन्ति । अस्ति स सत्त्वविशेषो
 य एतान् सांसारिकान् पञ्च स्कन्धान् हित्वा अन्याश्च पञ्च स्कन्धान्
 युक्तोऽनुभवतीति ततश्च तत एव स्वाभ्युपगमात् पुनस्तस्यन्ति
 चित्तस्यैव पक्षे इत्यर्थः । अतो न्यायविरुद्धास्त इति, 'पञ्चस्कन्धाश्च'
 विज्ञानवेदनासंज्ञारूपसंस्काराख्याञ्चित्तस्यैव शाखाभेदा' न तु
 चित्ताङ्गिनाः । तत्र विज्ञानं विषयानुभवः । वेदना दुःखम्
 संज्ञारूपे शब्दार्थौ इति यावत् । संस्कारो वासना । एतेषु एषा-
 मपि सुखादीनां प्रवेश इति अखिलं वस्तु चित्तमेवेति । शून्य-
 वादेऽप्याह । तथेति । तथा अन्ये केचित् स्कन्धानां महं विवेदाय
 महानिवेदाख्यवैराग्याय अपुनर्जन्मरूपप्रशान्तये च जीवन्मुक्तस्य
 गुरोरन्तिके ब्रह्मचर्यं ब्रह्माभ्यासं साक्षात्कारपर्यन्तं कैरिथामौ-
 त्यज्ञा शिष्यतामापन्ना नास्तिका गुरुपदेशात् सत्त्वस्य अहंश-
 ष्कार्यस्यापि सत्तामपलपन्ति शून्यवादिनो भ्रूयन्ति इत्यर्थः ।
 तेऽपि न्यायविरुद्धा भोक्तुः सत्त्वस्यापलापेन स्वाभिप्रेतस्य मोक्षस्य
 अहंशब्दार्थस्य ब्रह्मचर्यादीनां वा सत्तास्वीकारात् सेयमुद्देश्य-

विस्मृतिः कथं मूढान् लब्धयतीति । एतेन आधुनिकवेदान्ति-
 भुवा अपि न्यायविरुद्धा मन्तव्याः । तेऽपि हि मोक्षाद्यर्थं गुरु-
 मुपासना ब्रह्मातिरिक्तं सर्वं शक्तिरजतवत् अत्यन्ततुच्छमिति
 गुरुपदेशात् मोक्षतत्साधनादिकमेवापलपन्तीति । अपि चोप-
 देशान्तरमङ्गतसाक्षात्कारस्य मननादिसाधनाद्यनुष्ठानाभ्युप-
 गमोऽपि तेषां न न्याय्योऽस्मान् उपदेशेन फलतत्साधनेषु सर्वेषु एव
 अविश्वासात् । अत्र च कृतेऽपि फलानुदयाच्च । किं बहुना
 श्रुत्यादिप्रामाण्यबाधनं ज्ञानप्रामाण्यसंशयाद्याहितः संशयो
 योगान्तेऽपि ब्रह्मणि स्यात् । न च स्वप्रकाशतया ब्रह्मणि न
 प्रामाण्यापेक्षेति वाच्यम् । प्रकाशतस्तस्य तस्मिन् कर्मकर्तृविरो-
 धादितिसांख्यसूत्रोक्तदोषात् स्वाभ्युपगतश्रुत्यादिवैयर्थ्यापत्तेश्च
 मोक्षसाधनविषयस्य विवेकस्यास्वप्रकाशत्वाच्च । यत्तु अवे-
 द्यत्वेऽपि प्रत्यक्षव्यवहारयोग्यत्वं स्वप्रकाशत्वमिति प्रलपनं तत्
 शश्वत्प्रवृत्तन्तव्यम् । वेदनस्य व्यवहारं प्रति सामानाधिकर-
 ष्येन हेतुत्वात् द्रष्टव्यत्वादिश्रुतिविरोधाच्चेति । सैषा अतिनास्ति-
 कता दृश्यतेऽपि वहिर्भूतानां यतिमानिनामिति । आधुनिकानां
 वेदान्ते विवर्त्तवादी यथा यथा विवर्त्थ्यते तथा तथा न्यायविरो-
 धेन सिक्कतासेतुवद्दिदीर्यते । स्वमते तु नास्त्ययं न्यायविरोधः
 मोक्षमागिनोऽहंशब्दार्थस्य भोक्तुः स्थिरस्य स्त्रीकारादित्याह ।
 सांख्ययोगादियस्त्विति । आदिशब्देन ब्रह्ममीमांसादयो ग्राह्याः ।
 प्रकृष्टा वादाः प्रवादाः स्वशब्देनाहं स्वमात्मेत्यादिशब्दजातेन न तु
 अन्यः । कथमन्यस्यात्माहमित्यादिवृत्तिगोचरः स्यात् तत्राह ।
 चित्तस्य स्वाग्निमिति । स्वामी ज्ञात्मा लोके व्यवक्रियते यज्ञा-
 प्रीति यदादत्ते इत्यादिशास्त्रे चेति । अपरिणामिनि यथेष्ट-
 विनियोक्तत्वाभावात् कथं स्वामित्वं तत्राह । भोक्तारमिति ।
 अत्र च स्वतोऽपि पुरुषस्य भोगोऽस्तीत्यवधारणीयम् । प्रकृतोप-

पक्षे चित्तस्य स्वाभासत्वं निराकृतम् इदानीं सदाज्ञाताचित्त-
वृत्तयस्तत्राभोः पुरुषस्यापरिणामादिति सूत्रस्थोपपादकं सूत्र-
मेतेनैव प्रसङ्गेनोत्थापयति । कथमिति । ननु अपरिणामित्वे
विषये सञ्चाराभावात् तदाकारपरिणामाभावाच्च कथं चित्त-
ज्ञातत्वरूपं चित्तभोक्तृत्वं पुरुषस्य स्यात् । चित्तस्थले हि घटादि-
विषेयग्रहणं चित्तस्य सञ्चारात् तदाकारपरिणामाच्च दृष्ट-
मित्यर्थः । तत्र सिद्धान्तसूत्रम् ॥ २१ ॥

कथम्,—

* चित्तेरप्रतिसङ्गमायास्तदाकाराप्रती स्वबु-
द्धिसंवेदनम् ॥ २२ ॥ *

अपरिणामिनी हि भोक्तृशक्तिरप्रतिसङ्गमा
च'परिणामिनीर्थे' प्रतिसङ्गान्तेव तद्वृत्तिमनुपतति,
तस्याश्च प्राप्तचैतन्योपग्रहस्वरूपाया बुद्धिवृत्तेरनु-
कारिमात्रतया बुद्धिवृत्त्यविशिष्टा हि ज्ञानवृत्ति-
राख्यायते । तथाचोक्तं "न पालालं न च विवरं
गिरीणां नैवान्धकारं कुक्षयो नोदधीनाम् ।-
गुहा' ग्रस्यां निहितं ब्रह्म शाश्वतं बुद्धिवृत्तिमवि-
शिष्टां क्वयो वेदयन्ते" इति ॥ २२ ॥

अप्रतिसञ्चाराया अपि चित्तः स्वीयबुद्धिवृत्तिदर्शनं बुद्धि-
वृत्त्याकारतापत्त्यैव भवतीत्यर्थः । अयं भावः । ज्ञातुः सञ्चारो
न साक्षादेव ज्ञाने हेतुः किन्तु अर्थाकारता स्वरूपाः सन्निकर्षद्वारा ।
अन्यथा स्वप्नादौ मनःसञ्चाराभावेन अर्थभानायोगात् । अतो
विभुत्वेनैव सर्वत्र सन्निकृष्टस्यात्मनः सञ्चारो न अपेक्ष्यत इति ।

आपत्तिब्रह्मं च पुरुषस्य पारमार्थिकाकारप्रतिषेधार्थम् । यथा हि विषयासन्निकर्षकास्तेऽपि स्वप्नादौ तद्गामाय भ्रमत्या चित्तस्य तदाकारः परिणाम इष्यते नैवं पुरुषस्य चित्तवृत्त्यभावेऽपि तद्गानं भवति येन पुरुषेऽपि वृत्त्याकारः परिणाम इष्येत किन्तु स्फटिके सन्निकृष्टजपालौहित्यस्येव चित्तवृत्तेः प्रतिविम्बमेव साधवादिष्यते । उभयत्र आकाराख्यपरिणामकल्पने गौरवात् स्फटिकदर्पणादेः स्वप्रतिविम्बितवस्तुप्रकाशकत्वस्य सिद्धत्वाच्चेति । तदिदं वृत्तिविम्बितमेव वृत्त्याकारापत्तिरित्युक्तं सूत्रकारेणेति । भाष्यकारः पुरुषस्य बुद्ध्याकारतां प्रतिपादयितुमादौ बुद्धेरैव रूपमाह । अपरिणामिनीति । भोक्तृशक्तिः पुरुषाख्या अपरिणामिनी अतो नापि गतिमती ततो न स्वप्नजाग्रतोच्चित्तस्येव पुरुषस्य ज्ञानं सम्भवति किन्तु वृत्तिसरूपपरिणामिनी अर्थं चितिः प्रतिसंक्रान्तेव प्रतिविम्बरूपेण सञ्चरितेव सती तद्वृत्तिमनुपतति तद्वृत्तिं चेतनवत्करोतीत्यर्थः । अन्यथा हि घटमहं जानामीति बुद्धिवृत्त्यनुपपत्तिः बुद्धेरनहन्त्वात् अचेतनत्वाच्चेत्युत्तरसूत्रे वक्ष्यति । अथ अविवेकादेव एतादृशी बुद्धिवृत्तिरिति चेन्नत्यं, तथापि अविवेक एव प्रतिविम्बमूलकः दोषान्तराभावात् तथा चेतनभानार्थमपि वृत्तौ तद्व्यतिविम्बः कल्प्यते बुद्ध्यारूढतयैव शब्दादिवत् आत्मनोऽपि भानादिति । इदमेव प्रतिविम्बं बुद्धेः शिच्छायांपत्तिरित्युच्यते तथा वृद्धेरर्थाकारतावत् आत्माकारतेत्यपि उच्यते इति मन्तव्यम् । अद्यपि घटाद्याकारपरिणामवत् आत्माकारपरिणाम एव बुद्धेर्भवति तथापि प्रतिविम्बतुल्यतया स एव प्रतिविम्बमप्युच्यते । बुद्धेः रूपं प्रदर्श्य पुरुषस्य तदाकारतापत्तिं दर्शयति । तस्याच्चेति । हिशब्दोऽत्रावधारणे, तस्या अपि चित्तज्ञानरूपा वृत्तिर्बुद्धिवृत्त्यविशिष्टैव इत्याख्यायते व्यवह्रियते । तत्र हेतुः प्राप्तेत्यादि । प्राप्त्यैतन्व्योपग्रहस्यैतन्व्यप्रति-

विम्बं येन एतादृशं रूपं यस्या बुद्धिदत्तेस्तदनुकारिमात्रतया
 तत्प्रतिविम्बाधारतामात्रेणेत्यर्थः । दृष्टा दृशिमात्र इति सूत्रेऽपी-
 दमेव वाक्यं भाष्यकारैः प्रमाणत्वेनोपन्यस्तं, वृत्तिसारूप्यमि-
 तरत्र इत्यत्रापि एतदुक्तमिति अर्त्तं व्यम् । ननु जानाम्यहं क्रुद्धो-
 ऽहं भीतोऽहमित्यादिरूपता वृत्ते रेषेति प्राग्विज्ञोक्तं तर्हि निर्वि-
 कल्पकस्य वृत्तिबोधस्य स्वरूपं कौदृशमिति । उच्यते । यादृशं
 ज्ञानक्रोधादिवृत्तीनां रूपं तादृशमेव त्रिस्त्रप्रतिविम्बोद्ग्रहणात्
 तदेव वृत्तिबोधस्य रूपं, स च वृत्तिबोधे वृत्तप्रविवेकेन जाना-
 मीतिवृत्त्यन्तरस्य विषय एव भवति ज्ञानचित्तिबोधादिशब्दानां
 पर्यायत्वादिति । एकाकारतापित्तौ आगममपि प्रमाणयति ।
 तथा चोक्तमिति । न पातालादित्यादेरयमर्थः । गुहाद्वितं गङ्गा-
 रेष्टं पुराणमित्यादिश्रुतिस्मृतिषु यस्यां गुहायां गुह्यं शाश्वतं ब्रह्म
 अंशांशभेदात् आत्मसामान्यं निहितं सङ्गुप्तम् इति गीयते । सा
 गुहा न पातालादि किन्तु ब्रह्मवृत्त्यविशिष्टां बुद्धिवृत्तिमेव कवयः
 पण्डिताः प्रशस्यन्तीति । अविशिष्टतां च परस्परं प्रतिविम्बना-
 दुभयोरेव विषयाकारत्वचेतनसाध्यमित्युक्तम् । अतो विविध्य
 ग्रहणायोग्यतया अवस्थितिरेवात्मनः सङ्गोपनं बुद्धौ इति श्लोक-
 तात्पर्यार्थः । तदेतत् एकाकारत्वमादित्यपुराणेऽप्युक्तम्

नित्यः सर्वगतो ह्यात्मा बुद्धिसन्निधिसत्तया ।

यथा यथा भवेद्बुद्धिरात्मा तद्वदिहेष्यते ॥

इति । ननु भवतु चित्तेः स्वबुद्धिसंबेदनं शब्दादिसंबेदेन तु
 कथं भवेत् बुद्धिवच्छब्दादीनामपि चित्तौ प्रतिविम्बनसामर्थ्याङ्गी-
 कारे सर्वदेव सर्वार्थभानप्रसङ्गात् । कथं वा चित्तेः स्वसंबेदनम् ।
 उक्ता हि अनवस्था चित्तवत् पुरुषेऽपि समानेत्याशङ्कानिरासायो-
 त्तरसूत्रं प्रवर्त्तिष्यते तत्सूत्रं भाष्यकारैः प्रकारान्तरेणापि उत्या-
 ययति । अतश्चेति । अतो बुरिपुरुषयोर्वैश्वेत्तृभावाच्च तदन्यथा-

मुपपत्तेवेति यावत् । एतत् आगामिसूत्रप्रतिपाद्यम् । अङ्गी-
क्रियत इत्यर्थः । चकारोऽस्मदुक्तप्रयोजनसमुच्चयार्थः ॥ २२ ॥

अतश्चैतद्भ्युपगम्यते—

* द्रष्टृदृश्योपरत्तं चित्तं सर्वार्थम् ॥ २३ ॥ *

मनो हि मन्तव्येनार्थेनोपरत्तं ततः स्वयं च
विषयत्वाद्द्विषयिणा पुरुषेण आत्मीयया वृत्त्या-^२
भिसम्बद्धं तदेतच्चित्तमेव द्रष्टृदृश्योपरत्तं विषय-
विषयिनिर्भासं चेतनाचेतनस्वरूपापन्नं विष-
यात्मकमप्यविषयात्मकमिवाचितनं चेतनमिव
स्फटिकमणिकल्पं सर्वार्थमिति उच्यते, तदनेन
चित्तसारूप्येण भ्रान्ताः केचित्तदेव चेतनमित्याहुः
अपरे चित्तमात्रमेवेदं सर्वं नास्ति खल्वयं गवा-
दिर्घटादिषु सकारणो लोक इति, अनुकम्पनी-
यास्ते, कस्मात्, अस्ति हि तेषां भ्रान्तिबीजं
सर्वरूपकारनिर्भासं चित्तमिति, समाधिप्रज्ञायां
प्रज्ञयोऽर्थः प्रतिनिग्बीभूतस्तस्यालम्बनीभूतत्वा-
दन्यः, स चेदर्थश्चित्तमात्रं स्यात् कथं प्रज्ञयैव
प्रज्ञारूपमवेधार्येत, तस्मात् प्रतिनिग्बीभूतो-
ऽर्थः प्रज्ञायां येनावधार्यते स पुरुष इति ।
एवं गृहीतग्रहणयास्त्वरूपंचित्तभेदात् त्रयम-

प्येतत् जातितः प्रविभजन्ते ते सम्यग्दर्शिनः,
तैरधिगतः पुरुष इति ॥ २३ ॥

सर्वे ग्रहीदग्रहणग्राह्याः पुरुषस्यार्था-भोग्या अस्मिन्निति
सर्वार्थम् । अयं घट इत्यनन्तरं घटमहं ज्ञानामीति बुद्धेर्हृत्तन्तरस्य
ग्रहीदग्रहणग्राह्याकाङ्क्षायां घट इति वृत्तिवदेव साक्षिभास्यस्य
प्रायशी दर्शनात् । सर्वार्थत्वे हेतुः द्रष्टृदृश्योपरक्तमिति । द्रष्टृ-
दृश्योभयाकारमित्यर्थः । बाधकं विना सन्निकषवस्त्वाकारता-
स्वाभाव्यस्य चित्ते सर्वसम्मतत्वादिति भावः । तथा च बुद्धि-
संवेदनमेव बुद्धिस्थस्य शब्दादेः स्वस्य च संवेदनं यद्धि शब्दादि-
पुरुषोभयाकारा बुद्धिवृत्तिः पुरुषे प्रतिविम्बिता भासते इदमेव
शब्दादेः पुरुषस्य च दृश्यत्वं बुद्धेर्दृश्यत्ववदित्यतो न पुरुषदर्श-
नार्थं द्रष्टृन्तरापेक्षा नापि कर्मकर्तृविरोधोऽन्तःकरणद्वारत्वा-
दिति भावः । एतेन सर्वार्थत्वेन भाष्यकारोक्तं बुद्धिपुरुषयोरवि-
शिष्टाकारत्वमपि सिद्धम् । बुद्धेः पुरुषाकारतातिरेकेण पुरुष-
वत्त्वासम्भवात् । पुरुषस्य ब्रह्माकारतायाश्च पूर्वसूत्रेणैवोक्त-
त्वादिति । वेद्यत्वान्यथानुपपत्तया यः सिध्यति तं बुद्धौ पुरुषोप-
रागं प्रतिपादयन् समग्रसूत्रं व्याचष्टे । मनो हीति । उपरक्तं
तदाकारम् । अन्यथा ग्रहणानुपपत्तेः । युक्तिपूर्वकं द्रष्टृपराग-
माह । यः स्वयं चेति । तन्मन्त्र स्वयमपि पुरुषस्य विषयत्वात्
स्वीयचेतन्यलक्षणवृत्तिविशिष्टेन पुरुषेण विषयिणा-सम्बद्धम्
आकारितं सन्निकषस्य ग्रहणहेतुत्वात् । बुद्धिवृत्तौ च पुरुषस्य
असङ्गस्य प्रतिविम्बातिरेकेण अनित्यसन्निकषसम्भवादिति ।
तस्मात् एतच्चित्तमेवोभयोपरक्ततया शब्दादिविषयरूपेण विष-
यिपुरुषरूपेण च निर्भासते । साक्षिणि प्रतिविम्बितं सदिति
विषयविषयिनिर्भासं, तत्र हेतुः चेतनाचेतनरूपापन्नं तदा-

कारंम् । एतदेव विवृणोति । विषयात्मकमपि अविषयात्मक-
मिवेति अचेतनमपि चेतनमिवेति । इवशब्दार्थं दृष्टान्तेनाह ।
स्फटिकमणिकल्पमिति । यथा एक एव स्फटिकमणिः पार्श्व-
इयस्त्रयोर्जवेन्द्रनीलयोः प्रतिविम्बनात् स्वीयरूपेण सह त्रिरूप
इव भवतीति । एवं चित्तमपि विषयात्मनोः प्रतिविम्बनात्
अहीदृग्ग्रहणवाङ्मात्मकरूपत्रयवदिव भवति, अतः सर्वार्थमि-
त्युच्यत इत्यर्थः । चित्तमेवेत्येवकारेण अन्येषां सन्निकर्षसत्त्वेऽपि
आकारग्रहणसामर्थ्यं नास्तीत्युक्तम् । अत्र स्फटिकदृष्टान्तो न
सर्वांशे बुद्धेः स्वार्थाकारपरिणामस्यैव स्वप्नानुरोधेनेष्टत्वात् स्फ-
टिके च प्रतिविम्बमात्रस्य स्वीकारात् । किन्तु तत्तद्दस्तुसन्निक-
र्षेण तत्तद्दूपतया प्रतीयमानतामात्रांशे स्फटिकस्य दृष्टान्त इति
मन्तव्यम् । यदेतदुक्तं चित्तस्य द्रष्टृदृश्यसारूप्यम् इदमेव भव-
वीजाविवेकस्य कारणमिति प्रतिपादयति । तदनेनेति । केचित्
वाङ्मार्थवादिनः चित्तातिरिक्तचेतनानभ्युपगन्तारो वैनाशिकाः ।
अपरे विज्ञानवादिनः । लोक्यत इति लोकः । तदुक्तं विज्ञान-
वादिभिः ।

अभिन्नोऽपि हि बुद्ध्यात्मा विपर्यासति दर्शने ।

वाङ्मार्थवाहकसंवित्तिभेदवानिव लक्ष्यते ॥

इति । तेषाञ्च वादिनामयं भावः । चित्तस्य चेत् सर्वरू-
पता स्वीकृता तर्हि अलं पुरुषेण वाङ्मार्थेन वा अनादिवासना-
वशात् स्वतएव चित्तस्यानन्तपरिणामस्वीकारसम्भवात् । दुग्धस्य
दधिरूपतावदिति । अनुकम्पामुखेन तेषु समाधानमाह । अस्ति
हीति । इत्यन्तं वीजमित्यर्थः । एतेन यदाधुनिका वेदान्ति-
ब्रुवा आहुः । विषयदोषात् कारणदोषाद्वा चैतन्ये स्वमो न
भवति विषयकारणदोषयोर्भ्रममात्रकल्पितत्वेन भ्रमात् पूर्वं
तयोरभावात् अपि त्वनिर्वचनीयाविद्यामात्रादिति । तद्दे-

यम् । चैतन्येऽपि चित्तवदेव सकलवस्तुप्रतिविम्बेन सारूप्यस्यैव विषयगतदोषस्य प्रपञ्चारोपहेतुतालाभात् सर्ववस्तूनां भ्रम-
मात्रकल्पितत्वस्य चासिद्धेः शक्तिरजतादिस्थले क्लृप्तेन सारूप्य-
दोषेणैव अध्यासोपपत्तौ अध्यासहेतुतया तदभिप्रेतानाद्यविद्यायां
कल्पनानवकाशाच्चेति । तत्रादौ विज्ञानवादिनं बोधयति ।
समाधीत्यादिना रूपमवधार्यत इत्यन्तेन । भ्रमस्थले ज्ञेयार्थस्य
चित्तमात्रताया अस्माभिरभ्युपगमात् । समाधिप्रज्ञायां प्रज्ञेय-
इत्युक्तमर्थस्य सत्यत्वलाभाय । तथा चायमर्थः । विवादगोचरी-
ऽर्थश्चित्ते प्रतिविम्बितो योऽनुभूयते स तस्य चित्तस्थालम्बनी-
भूतत्वाच्चित्तादन्यः । तत्र हेतुः । स चेदिति । स चेदर्थश्चित्ताकार-
रमात्रं स्यात् कथं तर्हि प्रज्ञयैव प्रज्ञाकारो गृह्येत कर्मकर्तृ-
विरोधात् पुरुषस्थानङ्गीकारात् । पुरुषप्रज्ञया पुरुषसिद्धिरर्थ-
प्रज्ञया अर्थस्यापि सिद्धौचित्यादिति । अतो विज्ञानातिरिक्तो
विज्ञेयोऽर्थः सिद्धः । अनयैव युक्त्या पुरुषानभ्युपगन्तारं वाङ्मार्थ-
वादिनमपि बोधयति । तस्मादिति । तस्मात् प्रज्ञारूपस्य प्रज्ञा-
ग्राह्यत्वाभावादेव प्रज्ञायां प्रतिविम्बीभूतः प्रतिविम्बरूपेण
जातोऽर्थो ज्ञानाकारो येन गृह्यते स पुरुष इत्यपि सिद्धमित्यर्थः ।
ननु स्वमगृहीत्वैव स्वस्य प्रज्ञारूपं गृह्णातु आकाशाग्रहणेऽपि
शब्दवदिति चेन्न । शब्दवत् केवलस्य आकारस्याग्रहणात् । अयं
घट इति ज्ञानमभूदित्यादिरूपेण रूपादिवह्मिंपुरस्कारेणैव
आकारानुभवादिति । ननु कर्मकर्तृविरोधः सूत्रकारेणैवोक्तो
न तत्स्वाभासमित्यनेन अतो भाष्यकारस्य पौनरुक्त्यमिति,
मैवम् । तत्र चित्तस्य चित्तग्राह्यत्वं निराकृतमत्र चित्ताकारस्य
चित्तग्राह्यत्वं निराक्रियते इति विशेषादिति । पुरुषचित्ततद्-
र्थानां यथोक्तप्रकारैर्विवेकज्ञानमेव तत्त्वज्ञानमिति वेदान्तोक्तो-
पासनादिव्याहृत्यर्थं नास्तिकादिज्ञाननिरसनार्थं चावधारयति ।

एवं अहीचरति । अहीवादिद्वितयं परस्परविजातीयतया ये विभजन्ति विवेचयन्ति तएव सम्यग्दर्शिनः तैरेव पुरुषो लब्धः । अन्ये तु भ्रान्ता इत्यर्थः । तथा च, श्रुतिः ।

यश्च मनसा न मनुते येनाहुर्मनसो मतम् ।
तदेव ब्रह्म त्वं विद्धि नेदं यदिदमुपासते ॥

‘अघात आदेशो नेति नेति’ ‘न श्रुतस्मादिति नेत्यन्यत्पर-
मस्त्री’त्यादिः । स्मृतिश्च ।

अव्यक्ताद्ये विशेषात्ते विकारेऽस्मिंश्च वर्तिते ।

चेतनाचेतनान्यत्वज्ञानेन ज्ञानमुच्यते ॥

इत्यादि । ‘आत्मैवेदं सर्वं’ ‘ब्रह्मैवेदं सर्वं’ ‘वासुदेवः सर्वमि’-
त्यादिश्रुतिस्मृतयस्तु शक्तिशक्तिमदाद्यभेदेनैवोपासनार्थं प्रवर्तन्ते
इति न तद्विरोधः । एतेन जीवात्मप्रकरणेषु आत्मैक्यश्रुतीनाम-
वैधर्म्यलक्षणाभेदेन विवेक एव तात्पर्यमिति द्रष्टव्यम् । विवेक-
ज्ञानस्यैव सम्यग्ज्ञानतया मोक्षहेतुत्ववचनात् । परमात्मप्रक-
रणं तु जीवादपि विवेकेन परमात्मन एवस्यैव आत्मत्वे तात्प-
र्यमिति मन्तव्यम् । द्वितीयपादे विवेकख्यातिरविप्लवा हानो-
पाय इत्येवोक्तम् । अत्र तु विवेकज्ञानस्यैव सम्यग्ज्ञानत्वोपपा-
दनेन मोक्षहेतुत्वं प्रभाषितम् । विवेकस्वरूपं च परीक्ष्यत इति
विवेकः । चित्तादात्म्यविवेके हेत्वन्तरप्रदर्शकतया सूत्रमवतार-
यति । इतश्चेति । इतश्च चित्तातिरिक्तः पुरुष इति शेषः ॥ २३ ॥

श्रुतश्चेतत्,—

* तद्दसङ्ख्येयवासनाभिश्चिन्त्रमपि परार्थं संह-
त्यकारित्वात् ॥ २४ ॥ *

तदेतच्चिन्त्रमसङ्ख्येयामिर्वासनाभिरेव चिन्त्री-

कृतमपि परार्थं परस्य भोगापवर्गार्थं 'न स्वार्थं' संहत्यकारित्वाद् गृहवत्, संहत्यकारिणा चित्तेन न स्वार्थेन भवितव्यं, 'न सुखचित्तं सुखार्थं' न ज्ञानं ज्ञानार्थम्, उभयमध्येतत्परार्थं, 'यश्च भोगेनापवर्गेण चर्त्विनार्थवान् पुरुषः स एव परो' न परः सामान्यमात्रं, यत् तु किञ्चित्परं सामान्यमात्रं स्वरूपेणोदाहरेद्देनाशिकस्तत्सर्वं संहत्यकारित्वात् परार्थमेव स्यात्, यस्त्वसौ परो विशेषः स न संहत्यकारी पुरुष इति ॥ २४ ॥

यदुक्तं चित्तस्य सर्वात्मकत्वाङ्गीकारे असंख्यवासनावशात् स्वतएव चित्तस्यापि परिणामोऽस्तु किं पुरुषेणेति । तन्न । यत्तच्चित्तमैसंख्येयवासनाभिध्वित्रितमपि परार्थं परस्वान्यस्य भोगापवर्गायैव विना तौ न स्थातुं परिणमितुं वा क्षमते संहत्यकारिपदार्थानां लोके परमात्रार्थत्वदर्शनादित्यर्थः । तथा च पुरुषार्थसमाप्तौ चित्तविलयेन मोक्षोपपत्तिरित्यत्रापि सूत्रतात्पर्यम् ; सूत्रं व्याचष्टे । तदेतदिति । भोगापवर्गार्थं सुखादि-साक्षात्कारार्थम् । संहत्यकारित्वात् इतरसाहाय्येनार्थक्रियाकारित्वात् गृहवदिति । गृहं हि शयनादिकार्यमास्तरणशरीरादिसाहाय्येनैव करोति पुरुषस्तु नित्यचैतन्यरूपतया चैतन्यार्थं नान्यमपेक्षते अन्धं चार्थक्रिया पुरुषस्य नास्तीति, स न संहत्यकारीत्याशयः । यत्तु सङ्गतपारार्थादिति सांख्ये प्रोक्तम् । तत्र संहननमारम्भकसंयोगो विवक्षितः स चावयवावयव्यभेदात् शब्दासनगृहादिषु सुखादिषु चास्ति न तु पुरुष इति । 'ननु चित्तं

संहत्यापि करिष्यति स्वार्थमपि भविष्यति कः खलु विपक्षबाधक-
 स्तर्क इत्याकाङ्क्षायामाह । संहत्यकारिणेति । न सुखचित्तमिति
 सुखचित्तं भोगचित्तं न सुखार्थं न चित्तस्य भोगार्थं तथा तत्त्व-
 ज्ञानचित्तमपवर्गचित्तं न चित्तस्यापवर्गार्थं चित्तस्य भोगापवर्ग-
 योरपि कार्यतया सार्थकत्वनियमेन अनवस्थाप्रसङ्गात् । यत्कार्यं
 तत्सार्थकमिति हि सर्वसम्मतम् । अतश्चित्तस्यैतदुभयमपि परार्थ-
 मित्यर्थः । पुरुषस्य च भोगावर्गौ स्वरूपचैतन्यरूपतया न कार्यौ
 इति न अनवस्था पुरुषार्थत्ववादिनामिति भावः । पुरुषस्य भोगो
 हि सुखादिज्ञानात्कारः । अपवर्गश्च विवेकख्यातिसाक्षात्कारो वा
 स्वरूपावस्थानो वा सर्वथैव चैतन्यमात्रा एव अपरिणामित्वात्
 निर्वर्णत्वाच्चेति । ननु परार्थतामात्रेण न पुरुषसिद्धिर्विनाशादी-
 नामपि परार्थत्वसम्भवात् विनाशार्थमेवोत्पत्तेः परैरभ्युपगमा-
 दित्याशङ्कयामाह । यच्चेति । भोगापवर्गार्थवान् एवात्र परः
 साध्ये प्रविष्टोऽतो न सामान्येन येन केनचित्परेण सिद्धसाधन-
 मर्थान्तरं चेत्यर्थः । स्वोत्तरोत्पन्नक्षणिकचित्तस्य भोगार्थकतया
 पराभिप्रेतं सिद्धसाधनमपाकरोति । यत् किञ्चिदिति । स्वरू-
 पेण आत्मरूपेण भोक्तृतयेति यावत् । यस्त्विति । यस्त्वसौ विशेषः
 पुरुषाख्यः परः स कूटस्थनित्यत्वात् न संहत्यकारीति न तस्य
 परार्थत्वापत्तज्ञानवस्थितिरित्यर्थः । तदेवं बुद्धिपुरुषविषयाणां
 विवेकं प्रदर्श्य एतज्ज्ञानादाद्यं मोक्षमादौ प्रतिपादयति ॥ २४ ॥

* विशेषदर्शिन आत्मभावभावनाविनि-
 वृत्तिः ॥ २५ ॥ *

यथा प्रावृषि तृणाङ्कुरस्योक्ते देन तद्बीजसत्ता-
 नुमीयते तथा मोक्षमार्गश्रवणेन यस्य रोमहर्षा-

श्रुपातौ दृश्येते' तत्राप्यस्ति विशेषदर्शनवर्जमप-
 वर्गभागीयं कर्माभिनिर्वर्तितमित्यनुमीयते, तस्य
 आत्मभावभावना स्वभाविकी प्रवर्तते, यस्या-
 भावादिदमुक्तं, 'स्वभावं मुक्त्वा दोषाद् येषां पूर्व-
 पक्षे रुचिर्भवति' अरुचिश्च निर्णये भवति' तत्र
 आत्मभावभावना 'कोऽहमासं' कथमहमासं' किं-
 खिद् इदं 'कथंन्निदिदं' के भविष्यामः' कथं वा
 भविष्याम इति, सा तु विशेषदर्शिनो निवर्तते,
 कुतः, चित्तस्यैव विचित्रः परिणामः, पुरुषस्त्व-
 सत्यामविद्यायां शुद्धचित्तधर्मैरपरामृष्ट इति,
 ततोऽस्य आत्मभावभावना कुशलस्य निवर्तत
 इति ॥ २५ ॥

माहर्मान्मैयात्मकस्याखिलप्रपञ्चस्य तप्तायःपिण्डवदेकीभा-
 वापन्नस्य यथोक्तप्रकारैरन्योन्यं विशेषदर्शिनो विवेकसाक्षात्का-
 रिणश्चित्तस्यात्मभावे भावना स्वसत्ताजिज्ञासा कोऽहमासप्रित्वा-
 दिरूपा भाष्ये व्याख्येया । तस्या भयशोकप्रवृत्तिनिवृत्त्याद्य-
 नर्थहेतोर्निवृत्तिराद्यो मोक्षो भवतीत्यर्थः । स्वर्गनरकभोक्षादि-
 भिरिहं विचित्ररूपता चित्तस्यैव भवति न तु सदैकरूपचिन्मात्रस्य
 न ममेत्यवधारणे सति नैवात्मभावचिन्तोदेतीति भावः । तथाच
 श्रुतिः । 'एतं ह वाव न तपति किमहं साधु आकरवं किमहं
 पापमंकरव'मितीत्यादिः ।' तदेतदुक्तं पञ्चशिखाचार्य्यै'राद्यस्तु
 मोक्षो ज्ञानेनेति । अत्रादौ भाष्यकार आत्मभावभावनामेव

सकारणां प्रतिपादयति । यथेत्यादिना । तत्रापीति । पुरुष इति शेषः । विशेषदर्शनबीजमिति । आत्मभावजिज्ञासांकारेति शेषः । इत्यनुमीयत इति । विविदिषन्ति यज्ञेनेत्यादिश्रुतेः । पापक्षयात् श्रद्धमतिर्वाह्येति ज्ञानमुत्तममिति स्मृतेश्चेति शेषः । तस्य यथोक्तकर्मवतुः स्वाभाविकी ऐहिकसाधननिरपेक्षा, तथाच यथोक्तं कर्म आत्मभाषनायाः कारणम् । तत्र च नैहिकत्वनियम इत्यायातम् । ऐहिकसाधनशून्यस्य प्राक्तनतथाविधकर्माभावे च सा भावना नोदेति प्रत्युत देहाद्यात्मतायामेकरुचिर्भवतीति, अत्र पूर्वाचार्यवाक्यं प्रमाणयति । यस्याभावादिति । यस्य कर्मणां भावादिदं वक्ष्यमाणं फलमुक्तं पूर्वाचार्यैः । तदेवाह । स्वभावमिति । स्वभावमात्मभावं त्यक्त्वा एषां सत्कर्मशून्यानां पूर्वपक्षे नित्यदेहाद्यात्मतायामेव रुचिः श्रद्धातिशयो भवति । अरुचिश्च तत्त्वनिर्णय इत्यर्थः । आत्मभाषनायाः कारणमुक्त्वा स्वरूपमाह । तत्रात्मेति । कोऽहमासं किं नरादिरूप आसं कथमासं दुःखेन दंशनवासं किंस्त्रिदिदं वर्त्तमानमपि मम स्वरूपं किं देहो वा मन आदिर्वा कथंस्त्रिदिदं केन वा प्रकारेण पुण्यपापादिना तिष्ठतीत्यादिरर्थः । के भविष्याम इत्याद्येकत्व एव बहुवचनं, तथाच यज्जिज्ञासीत्यभयादिनिवृत्तये विशेषदर्शनं पुरुषः सम्पादयति सैवात्मभावेनेत्यर्थः । आत्मभावनामशेषतो व्याख्यायं सूत्रवाक्यार्थमाह । स त्विति । विशेषदर्शनात्कुतो निवृत्तिरिति प्रश्नस्योत्तरमाह । चित्तस्येति । एष भावरूपो विचित्रः परिणाम आत्मनो न भवति किन्तु चित्तस्यैवाविद्याजन्यत्वात् अविद्यायाश्च चित्तधर्मत्वात् पुरुषस्त्वविद्याशून्यत्वाच्छुद्धः पापपुण्यविषजितः । ततश्च चित्तधर्मैर्जन्ममरणदुःखादिभिरपराशुष्टं कदाप्यसम्बद्ध इति । तत इति विशेषदर्शनादस्य कुशलस्य भावना निवर्त्तत इत्यर्थः । तद्विद्वत्तेः स्वर्ग-

नरकादिषु रागद्वेषादिनिवृत्तिः फलमिति । तस्य विशेषदर्शिनो लक्षणं सम्प्रज्ञातयोगं वक्ष्यमाणमुक्ते च कारणभूतमाह ॥ २५ ॥

* तदा विवेकनिम्नं कैवल्यप्राग्भारं चित्तम्

॥ २६ ॥ *

तदानीं यदस्य चित्तं विषयप्राग्भारं[×]मैज्ञाने-
निम्नभासी[॥]त्तदस्य अन्यथा भवति, कैवल्यप्राग्भारं
विवेकं ज्ञाननिम्नमिति ॥ २६ ॥

कैवले प्राग्भारो यस्य तत्कैवल्यप्राग्भारम् । कैवल्याभिमुख-
मिति यावत्, व्याचष्टे । तदानीमिति । तदानीं विशेषदर्शना-
वस्थायां स्वर्गादिवैराग्यवशात् चित्तमन्यथा भवतीत्यनेनान्वयः ।
विषयप्राग्भारं विषयाभिमुखम्[×] 'अज्ञाननिम्नमैज्ञानमार्गसञ्चारि'
एवमुत्तरत्, न चानेन कोमलकण्ठकवत् उत्पन्नमात्रेण विशेष-
दर्शनेनैव कृतकृत्यता भवति पूर्वसंस्कारवशात् अन्तरान्तरा
मोहाख्यानां भवदुःखबीजवृत्तीनामनुवृत्तेरित्याह ॥ २६ ॥

* तच्छिद्रेषु प्रत्ययान्तराणि संस्कारेभ्यः

॥ २७ ॥ *

प्रत्ययविवेकनिम्नस्य[॥] सत्त्वपुरुषान्यताख्याति-
मात्रप्रवाहिणेश्चित्तस्य तच्छिद्रेषु प्रत्ययान्तराणि
अस्मीति वा, ममेति वा, जानामीति वा, न
जानामीति वा । कुतः, क्षीयमाणबीजैः[॥] पूर्व-
संस्कारेभ्य इति ॥ २७ ॥

व्याचष्टे । विवेकेति । विवेकप्रत्ययनिम्नस्येत्यस्य विवरणं

सखेत्यादि । सखपुरुषान्यतामात्रेण प्रवहणशीलस्येत्यर्थः । तच्छिद्रेषु स्थानेषु अविद्यारूपाणां प्रत्ययानामाकारा अस्मीत्याद्याश्च प्रदर्शिताः । अस्मीति । देवमनुष्यादिरूपोऽस्मीत्यर्थः । केवलास्मितायाः सम्प्रज्ञातयोगेऽपि सत्त्वात् क्षीयमाणेभ्यो वीजेभ्यः क्षीयमाणवीजेभ्यः । एतस्य विशेष्यं पूर्वसंस्कारेभ्य इति । ननु ज्ञाने जातेऽपि चेत् पूर्वसंस्कारवशात् व्युत्थानदशायां कदाचिदविद्योदयः कथं तर्हि सम्प्रज्ञातप्रवाहेणापि अविद्यानिवृत्तिः स्यात् तत्राह ॥ २७ ॥

* ह्यनमेषां क्लेशवदुक्तम् ॥ २८ ॥ *

यथा क्लेशा दग्धवीजभावा न प्ररोहसमर्था भवन्ति तथा ज्ञानाग्निना दग्धवीजभावः पूर्वसंस्कारो न प्रत्ययप्रसूर्भवति, ज्ञानसंस्कारास्तु चित्ताधिकारसमाप्तिमनुशेरत' इति न चिन्त्यन्ते ॥ २८ ॥

एषां संस्काराणां हानं दाहः स्वकार्यासामर्थ्यं क्लेशानामि-
वोक्तं पूर्वाचार्यैरित्यर्थः । 'ध्यानहेयास्तद्वृत्तयः' 'ते प्रतिप्रसव-
हेयाः सूक्ष्मा' इति सूत्राभ्यां स्थूलसूक्ष्मक्लेशानां तत्त्वज्ञानचित्त-
लयाभ्यां दाहनाशौ प्रोक्तौ तथा तत्संस्काराणामपीति फलि-
तार्थः । एतदिव व्याचष्टे । यथेति । यथा सम्प्रज्ञातयोगिनो
व्युत्थानदशायां पूर्वसंस्कारजाः क्लेशा अविद्यादिद्विजयो दग्ध-
वीजतुल्याः सन्त्यो न संस्कारं जनयन्ति तथा पूर्वसंस्कारा अपि
सम्प्रज्ञातपरम्पराजनितैर्न निष्ठारूपेण ज्ञानाग्निना दग्धवीज-
तुल्याः सन्तः प्रत्ययं न प्रसवत इत्यर्थः । पूर्वसंस्कारः प्राचीनः
क्लेशसंस्कारः ज्ञानकाले ज्ञानसंस्कारेण प्रतिबन्धात् संस्कारो

नोत्पद्यत इत्याशयेन पूर्वपदम् । अत्र ज्ञाननाशोऽपि क्लेश-
वदुपलक्षित इति । ननु एकदा चेदृष्टं मम जन्म मरणं दुःखा-
दिकं नास्तीति तर्हि कदाचिदन्तरान्तरा मोहेऽपि तद्धानाशं
प्रवृत्तिर्नोपपद्यते मोहस्यापि चित्तधर्मतायाः पूर्वं निश्चितत्वा-
दिति चेन्न । चित्तस्य मोहसत्त्वे पुनश्चित्तस्य भवदुःखोत्पत्त्या
पुरुषस्य दुःखभोगः स्यादित्याशयेनैव ज्ञानिभिरपि चित्तस्यात्व-
न्ततो मोहनिवृत्त्यर्थं यतनात् भोगश्च चिन्मात्रस्यैवेत्यसकृदा-
वेदितमिति । ननु संस्कारत्वाविशेषात् तत्त्वज्ञानसंस्कारा अपि
किं सम्प्रज्ञातनिष्ठया नश्यन्ति, नेत्याह । ज्ञानसंस्कारास्त्विति ।
अविरुद्धत्वादिति शेषः । तर्हि कथं तेषां नाशः स्यादिति,
तत्राह । इति तच्चिन्त्यन्त इति । अधिकारसमाप्तौ चित्तेन सहैव
तेषां नाशात् तत्साधनचिन्ता नास्तीत्यर्थः । आशु मुमुक्षूणां
त्वसम्प्रज्ञातेनापि तद्भाशश्चिन्तित इति भावः । उक्तस्य संस्कार-
हानस्य प्रकारमाह सूत्रद्वयेन ॥ २८ ॥

* प्रसङ्गग्रानेऽप्यकुसीदस्य सर्वथा विवेक-
ख्यातेर्धर्ममेघः समाधिः ॥ २९ ॥ *

यदायं ब्राह्मणः प्रसङ्गग्रानेऽप्यकुसीदः^X ततो-
ऽपि न किञ्चित्प्रार्थयते, तत्रापि विरक्तस्य सर्वथा
विवेकख्यातिरेव भवतीति, संस्कारबीजक्षया-
द्वास्थि^Y प्रत्ययान्तराणि उत्पद्यन्ते, तदा अस्य धर्म-
मेघो नाम समाधिर्भवति ॥ २९ ॥

प्रसंख्यानं विवेकसाक्षात्कारः तत्रापि योऽकुसीदः^X कृषी-
वलवत् सर्वभावाधिष्ठातृत्वरूपं सिद्धिं न प्रार्थयति तस्य
योगविज्ञाभावेन सर्वथा निरन्तरं विवेकख्यात्युदयाद् धर्ममेघ-

नास्ती सम्प्रज्ञातयोगस्य परा काष्ठा भवतीत्यर्थः । तदेतद्वा-
चष्टे । यदेति । तत्रापि तत्फलेऽपि, सर्वथाशब्दार्थमाह ।
संस्कारेति । संस्काररूपस्य बीजस्य क्रमेण क्षयात् दाहात्
हीयमानात् हेतोः प्रत्ययान्तराणि अविद्यान्तराणि यदा न
जायन्ते तदा धर्म मेघसमाधिरित्यर्थः । क्लेशकर्मादीनां निःश्रे-
षेणोन्मूलकं धर्मं मेहति वर्षतीति धर्ममेघः । अस्याः समाधेर्धर्म-
हारकफलं द्वितीयमोक्षमाह ॥ २८ ॥

* ततः क्लेशकर्मनिवृत्तिः ॥ ३० ॥ *

तस्मात्तदविद्यादयः क्लेशाः समूलकाष्ठा
कषिता भवन्ति, कुशलाकुशलाश्च कर्माशयाः
समूलघातं हता भवन्ति, क्लेशकर्मनिवृत्तौ जीव-
न्नेव विद्वान् विमुक्तो भवति, कस्मात्, यस्मा-
द्विपर्ययो भवस्य कारणं, न हि क्षीणविपर्ययः
कश्चित् केनचित् क्वचिज्जातो दृश्यत इति ॥३०॥

निवृत्तिर्द्राहसमाप्तिः, व्याचष्टे । तस्मात्तदिति । समूलकाष-
मिति । मूलं क्लेशसंस्कारास्त्रैः सह क्लेशा अभिनिवेशातिरि-
क्ताच्छिन्ना भवन्ति अतएव कर्माशयाश्च प्रारब्धातिरिक्ताः क्लेशा-
शेषमूलेन सह हताः स्युरतो न पुनरुत्पद्यन्त इत्यर्थः । ननु
दुःखात्प्रवृत्तिरिव मोक्षो जीवतश्च अवश्यं दुःखम् । 'न ह वै
सशरीरस्य प्रियाप्रिययोरपहतिरस्ति' इति श्रुतेः, तत्कथं जीव-
न्मुक्तिरित्याशयेन पृच्छति । कस्मादिति । उत्तरं, यस्मादिति ।
तथा च दुःखनिदानात्यन्तोच्छेदस्य गौणमुक्तित्वमिति भावः ।
अत्र प्रमाणमनुपलब्धिमाह । न हीति । तदुक्तं गौतमाचार्यैः
'वीतरागजन्मादर्शना'दिति । अयमपि मोक्षः पञ्चशिखाचार्यै-

रुक्तो द्वितीयो रागश्चयादिति । अत्र जीवन्मुक्तस्य सवासन-
क्लेशाल्यन्तदाहनिर्णयात् आधुनिकवेदान्तिनामविद्यालेशस्त्री-
कारोऽविद्यामूलक एवेति स्मर्त्तव्यम् । इदानीमुक्तस्य जीव-
न्मुक्तस्य परममुक्तिप्रकारमाह सूत्रद्वयेन ॥ ३० ॥

* तदा सर्वावरणमलापेतस्य ज्ञानस्य आन-
न्याज्ज्ञेयमल्पम् ॥ ३१ ॥ *

सर्वैः क्लेशकर्मावरणैर्विमुक्तस्य ज्ञानस्य आ-
नन्द्यं भवति, आवरकेण तमसा अभिभूतमावृत-
ज्ञानसत्त्वं क्वचिदेव रजसा प्रवर्त्तितमुद्घाटितं
ग्रहणसमर्थं भवति, तत्र यदा सर्वैरावरणमलै-
रपगतमलं भवति तदा भवति तस्य आनन्दा,
ज्ञानस्य आनन्तात् ज्ञेयमल्पं सम्पद्यते, यथा
आकाशे खद्योतः, यत्रेदमुक्तं अन्धो मणिमविध्य-
त्तमनङ्गुलिरख्यत् । अथीवस्तं प्रत्यमुच्चत्तम-
जिह्वोऽभ्यपूजयत् प्रति ॥ ३१ ॥

तदा तस्यां जीवन्मुक्तावस्थायां क्लेशकर्मणोर्ज्ञानावरकमलयो-
रपगमेन हेतुना ज्ञानस्य सत्त्वप्रकाशस्थानन्यात् विभुत्वात् ज्ञेयं
प्रकाश्यमल्पं तदपेक्षया भवतीत्यर्थः । यदि हि पञ्चविंशति-
तत्त्वातिरिक्तमन्यदपि वस्तु तिष्ठेत् तदा तदपि प्रकाश्येत ज्ञेय-
स्यैव तु अल्पतया अन्यत्र प्रकाश्यते नतु सत्त्वस्थान्तयोते भावः ।
तदेतद्गात्रे । सर्वैरिति । अनन्तं स्वभावतौ व्यापकं ज्ञान-
सत्त्वमिति भूतसत्त्वव्यावर्त्तनायोक्तं प्रवर्त्तितमिति अस्य विव-
रणम् सुधाटितमिति । शेषं भाष्यं सुगमम् । अत्र तमोऽभि-

भवंनानन्तरमेव वृत्त्युत्पत्तिवचनादृते स्तमोनाशकत्वमाधुनिक-
 वेदान्तिनामपसिद्धान्त इति स्मर्त्तव्यम् । एतादृशं सर्वज्ञत्वं
 लोकेऽतीवाश्चर्यमन्धमणिवेधादिवदिति बौद्धोपहासमुखेन दर्श-
 ययि । यत्रेदमिति । यत्र क्षुद्राणामपि जीवानां योगबलात्
 एतादृशसर्वज्ञे बौद्धैरिदं दृष्टान्तजातमसम्भवदर्शनायोक्तमुपहस-
 स्मिरित्यर्थः । किं तत् तदाह । अन्ध इत्यादि । अविध्यत् सच्छिद्र-
 मकरोत् तं मणिमङ्गुलिहीनोऽवावयत् अथितवान्' तं मणिं
 ग्रीवाशून्यः प्रत्यमुच्यत कण्ठाभरणमकरोत् तं कण्ठाभरणं जि-
 ह्वाशून्यः स्तुतवानितीत्यर्थः । दृष्टान्तचतुष्टयस्थायमाशेषः । अना-
 द्यविद्यामूढचित्तैः सांख्याद्यभिमतसूक्ष्मार्थानामवधारणरूपं
 वेधनमेवादावशक्यं ततश्च तस्य सूक्ष्मार्थस्य अविरलवृत्तिसन्तान-
 सूत्रेण ग्रथनमपि अशक्यम् । ततोऽपि सर्वथा विवेकख्यातिरतीव
 अशक्या ततश्च तादृशचित्तस्य परिपूर्णज्ञानत्वेन स्तुतिरपि अश-
 क्येति । आस्तिकैस्तु श्रुतिस्मृतिप्रामाण्येन एतत्सर्वं अद्भेयमिति
 भावः । यथोक्तसर्वज्ञात् परवैराग्योदयेन असम्प्रज्ञातपरम्परा-
 जन्यं प्रारब्धभोगसमाप्तिजन्यं वा तृतीयं मुख्यमोक्षमाह ॥ ३१ ॥

* ततः कृतार्थानां परिणामक्रमसमाप्तिर्गु-
 णानाम् ॥ ३२ ॥ *

तस्य धर्ममेघस्योदयात् कृतार्थानां गुणानां
 परिणामक्रमः परिसमाप्यते, न कृतभोगापवर्गाः
 परिसमाप्तक्रमाः क्षणमप्यवस्थातुमुत्सहन्ते ॥ ३२ ॥

ततो धर्ममेघोदयात् क्लेशकर्मनिवृत्त्या ज्ञानस्थानन्धे सति
 परवैराग्येन पुरुषार्थसमाप्त्या कृतार्थान् पुरुषान् प्रति गुणानां
 सत्त्वादीनां परिणामक्रमः समाप्यते कृतार्थपुरुषाणां भोगौप-

यिकः परिणामः पुनर्न भवतीत्यर्थः । क्रमस्य अविरलाधारेत्यु-
त्तरसूत्रेण व्याख्यास्यते । तत इतिपदं व्याचष्टे । तस्य धर्ममेघस्य
उदयादिति । कृतार्थानामिति । पुरुषाणामिति शेषः । तथा
च कृतार्थपुरुषस्वामिको गुणानां परिणामक्रमः समाप्यत इ-
त्यर्थः । न तु गुणानामखिलस्य परिणामक्रमस्य समाप्तिरचोक्ता
कृतार्थं प्रति नष्टमप्यनष्टमित्युत्तरसूत्रादिति । ससाप्तौ हेतुमाह ।
न हीति । न हि सत्त्वादयो गुणाः कृतभोगापवर्गा अतएव समा-
प्तक्रमाः तं पुरुषं प्रति क्षणमप्यवस्थातुं समर्थाः स्थितिहेतुपुरु-
षार्थाभावादिति । यदि च सूत्रभाष्ययोगुणशब्देनात्र बुद्ध्यादय
एव पुरुषोपकरणानि उच्यन्ते तदा यथाश्रुतमेवं व्याख्येयम् ।
अत्र अचेतनानां चेतनार्थतया चैतन्याधीनसत्ता वेदान्तिभि-
रुच्यमाना सिद्धेति अर्त्तव्यम् । इयमपि तृतीया मुक्तिः पञ्चशिखा-
चार्यैरुक्ता 'कर्मक्षयात् तृतीयस्तु व्याख्यातं मोक्षलक्षण'मिति ।
अतएव तत्त्वसमाप्तसूत्रं 'त्रिविधो मोक्ष' इति । इदमत्रावधेयम् ।
यदेताभ्यां सूत्राभ्यां ज्ञानस्य आनन्त्यात् सार्वज्ञाख्यात् मोक्ष
उच्यते इदं मुख्यकल्पाभिप्रायेणोक्तं वैराग्यादेव सुखेन मोक्ष-
सिद्धेः, न तु सार्वज्ञादिकं विना मोक्षो न भवतीत्याशयेन ।
यतः सत्त्वपुरुषयोः शुद्धिसाम्ये कैवल्यमिति सूत्रे भाष्यकृता
ईश्वरस्थानीश्वरस्य प्राप्तविवेकज्ञानस्येतरस्य वा इत्यनेन[सर्वज्ञ-
स्यापि अभिमाननिवृत्तिमात्रादेव मोक्ष उक्त इति । तथा चोक्तं
'विवेकख्यातिरविप्लवा हानोपाय' इति । 'सति मूले तद्वि-
पाको जात्यायुर्भोगा' इति च । संसारबीजं हि अनात्मनि आ-
त्मरूपा अविद्या रागद्वेषधर्माधर्मतद्विपाकादिहेतुत्वात् सा चेद्वि-
वेकख्यात्या नाशिता तर्हि तत एव संसारोच्छेदे सार्वज्ञाद्यपेक्षा
नास्तीति । तथा च विष्णुपुराणम्

अनात्मन्यात्मबुद्धिर्याऽनर्थं क्षमिति या मतिः ।

अविद्यात्तत्संभूतिबीजमेतद्विधा स्थितम् ॥

इति । वृत्तु परिणामसमोत्थिरिति वक्ष्ये क्रमशब्दः परिणामानां प्रतिक्षणमुत्पादविभाशकथनेन वैराग्योत्पादनाय प्रयुक्तः । स चायमर्थः कथं क्रमशब्दात्प्रभ्यते क्रमशब्दस्य पौर्वापर्यमात्रवाचित्वादित्याशयेन क्रमशब्दार्थं पृच्छति । अयेति ।

अयमेतत्सूत्रोऽयः । अत्र प्रत्युत्तरं सूत्रम् ॥ ३२ ॥

अथ कोऽयं क्रमो नामेति,

* चक्षुप्रतियोगौ परिणामापरान्तनिर्घाञ्चः

क्रमः ॥ ३३ ॥ *

क्षणानन्तर्यात्मा परिणामस्य अपरान्तेन अवसानेन गृह्यते क्रमः न च ननुभूतक्रमक्षणां नवस्व पुराणतां वस्वस्थान्ते भवति, नित्येषु च क्रमो दृष्टः, द्वयी चेयं नित्यता कूटस्थनित्यता परिणामिनित्यता च, तत्र कूटस्थनित्यता पुरुषस्य, परिणामिनित्यता गुणानां, यस्मिन् परिणाम्यमाने तत्त्वं न विहन्यते तन्नित्यम्, उभयस्य च तत्त्वानभिघातान्नित्यत्वम्, तत्र गुणधर्मेषु बुद्ध्यादिषु परिणामापरान्तनिर्घाञ्चः क्रमो लब्धपर्यवसानो, नित्येषु धर्मिषु गुणेषु अलब्धपर्यवसानः, कूटस्थनित्येषु स्वरूपमात्रप्रतिष्ठेषु मुक्तपुरुषेषु स्वरूपास्तिता क्रमेणैवानुभूयत इति तत्राप्यलब्धपर्यवसानः शब्दपृष्ठेनीस्ति क्रियासुपादाय कल्पित

इति । अथास्य संसारस्य स्थित्या गत्या च गुणेषु
वर्तमानस्यास्ति क्रमसमोर्पिर्न वेतिः। अर्वाच-
नोयमेतत्, कथम् अस्ति प्रश्न एकान्तवचनीयः
सर्वो जातो मरिष्यति, अं भो इति । अथ सर्वो
मृत्वा जनिष्यत इति विभज्य वचनीयमेतत् ?
प्रत्युदितस्यातिः क्षीणदृष्ट्याः कुशलो न जनिष्यत
इतरस्तु जनिष्यते । तथा मनुष्यजातिः श्रेयसी
न वा श्रेयसीत्येवं परिपृष्टे विभज्य वचनीयः प्रश्नः,
पशुनुद्दिश्य श्रेयसी देवान् षींश्चाधिकृत्य नेति ।
अयं तु अवचनीयः प्रश्नः संस्मरोऽयमन्तवान्था-
नन्त इति, कुशलस्यास्ति संसारक्रमसमोर्पिर्नतर-
स्येति, अन्यतरावधारणेऽदोषः, तस्माद् व्याकर-
णीय एवायं प्रश्न इति ॥ ३३ ॥

// क्षणप्रतियोगी क्षणस्य अवसरस्य विरोधी क्षणेनापि अन-
न्तरित इति यावत् ॥ एवरूपोऽत्र क्रमो विवक्षितो न तु पौ-
र्वापर्यमात्रमिति विशेषदलार्थः । परिणामस्य पूर्वधर्मापाये
धर्मान्तरोत्पत्तिरित्युक्तमेव ईदृशे च क्रमे प्रमाणप्रदर्शनपरं परि-
णामापरान्तनिर्गन्ना इति विशेषणम् । भाष्यकारस्तु क्षणप्रति-
योगीत्यस्य पर्यवसितमर्थमाह । क्षणानन्तव्यत्वेति । *क्रम
इत्युत्तरेणान्वयः क्षणानन्तव्यत्वात् क्षणानन्तव्यधर्मकः । अन-
न्तव्यं चाव्यवधानं क्रमस्तु पूर्वापरीभावः । तथा च क्षणाव्यव-
हितपरिणामधारा पूर्वसूत्रे परिणामक्रमशब्दार्थः । अनवच्छिन्नः

धारायाः प्रमाणप्रदर्शकं सूत्रावयवं व्याचष्टे । परिणामस्येति ।
 पूर्वाज्ञापेक्षया वृत्तादिरूपस्य परिणामस्य अपरान्तेन चरमा-
 वस्थया अनवच्छिन्नपरिणामधारा अनुमीयत इत्यर्थः । अत्र
 युक्तिमाह । न हीति । अननुभूतोऽप्राप्तो यथोक्तक्रमो यैरेवभूताः
 क्षणा यस्याः सा अननुभूतक्रमक्षणा पुराणता, तथा च वस्तुस्य
 अन्तकाले दृश्यमाना पुराणता न हि अननुभूतक्रमक्षणा संभ-
 वतीत्यर्थः । अतः पुराणतायाः सूक्ष्मतमसूक्ष्मतरसूक्ष्मस्थूलादि-
 रूपैः परिणामक्षणेभु अविरलः क्रमोऽनुमीयत इति । ननु अप-
 रान्तेन अन्तित्येष्वेव क्रमः सिद्धो न तु प्रधानेऽपि तस्य चरमाव-
 स्थाया अभावात् अतो गुणानां परिणामक्रमे किं प्रमाणं येन
 तस्मात्सिद्धिः पूर्वसूत्रोक्ता घटेत तत्राह । नित्येषु चेति । नित्येषु
 स्वतोऽपरान्ताभावेऽपि विकाराणामपरान्तैरेव प्रतिक्षणपरि-
 णामो दृष्टोऽनुमित इत्यर्थः । धर्मविक्रिया एवैषा धर्मद्वारा प्रप-
 ष्यत इति प्रागुक्तत्वादिति भावः । ननु परिणामक्रमाङ्गीकारे
 नित्यत्वहानिरित्याशङ्क्यामाह । द्वयी चेति । तथा च परि-
 णामित्वेन कूटस्थनित्यतैव विरुध्यते न नित्यतासामान्यमित्या-
 शयः । नित्यस्य सामान्यलक्षणमाह । यस्मिन्निति । तत्त्वं न
 विहन्यते स्वरूपं नातीतं भवति अत्र च अतीतताशून्यत्वमात्रं
 नित्यस्य सामान्यलक्षणमिति बोध्यम् । तच्चोभयसाधारणमि-
 त्याह । उभयस्येति । गुणपुरुषयोरित्यर्थः । पूर्वसूत्रे परिणाम-
 शब्देन व्यावर्त्यं स्वरूपास्तिताक्रमं दर्शयितुं क्रमसामान्यं विभ-
 जते । तत्रेति । बुद्ध्यादिषु महदादिषु लक्ष्यपर्यवसानो विना-
 शित्वादित्यर्थः । गुणेषु इति । अत्रापि परिणामापरान्तनिर्याच्छ
 इत्यन्वेति । परिणामस्य क्रमं द्विधा व्याख्याय तृतीयं स्वरूपास्ति-
 तायाः क्रममसङ्गीर्णोदाहरणेनाह । कूटस्थेति । ब्रह्मज्ञां चित्ता-
 विवेकेन कदाचित्परिणामाध्यासोऽपि स्यादित्याशयेन स्वरूपमात्र-

प्रतिष्ठेत्स्वित्यक्तं तस्यैव स्वरूपाख्यानं मुक्तपुरुषेषु इति । स्वरूपा-
 स्थिता च तत्तत्क्षणमात्रं तत्क्रमस्य पुरुषेषु अस्ति । इदानीं
 स्थित्वा पश्चात् स्थास्यतीति व्यवहारात् । अन्यथा सबकालस-
 बन्धरूपनित्यतानुपपत्तेरेव तत्सत्त्वापि अलक्षपर्यवसानं इति,
 क्रम इति शेषः । नन्वेवमात्मनोऽपि अस्तिताक्रमस्वीकारे
 षड्भावविकारशून्यत्वसिद्धान्तविरोध इत्याशङ्कं परिहरति ।
 शब्दपृष्ठेनेति । स च क्रमोऽस्याख्यक्रियामादायैव शब्दपृष्ठेन
 शब्दानुसारिणा व्यवहृता कल्पितो भवति । न तु जन्मोत्तरका-
 लीनमस्तितापरिणाममादायेत्यर्थः । तथा च अस्तिताख्यक्रियैव
 षड्भावविकारान्तर्गता पुरुषे निषिद्धेत्याशयः । सा च क्रिया-
 रूपिणि अस्तिता द्विहित्ववयवोपचयरूपेति विभागः । गुणेष्व-
 लक्षपर्यवसानः परिणाम इति श्रुत्वाक्षिपति । अथेति । अस्य
 संसारस्य जन्मादिपरिणामजातस्य स्थित्वा गत्वा च गुणेषु वर्त-
 मानस्य सृष्टिप्रलयप्रवाहेणावस्थितस्य क्रमसमाप्तिरस्ति न वा ।
 आद्ये अलक्षपर्यवसानोक्तिविरोधः । अन्ये परिणामक्रमसमाप्ति-
 गुणानामिति पूर्वसूत्रविरोधः, तथा भूयश्चान्ते विश्वमायानिष्ठति-
 रिति श्रुतिविरोधश्चेति । पूर्वसूत्रे कृतार्थपुरुषं प्रत्येव परिणाम-
 क्रमसमाप्तिगुणानामुक्ता न तु सामान्यत इत्याशयेन समाधत्ते ।
 अवचनीयमेतदिति । प्रत्युत्तरानर्हमेतद्भवद्वचनमित्यर्थः । 'उक्त-
 प्रश्नस्योत्तरानर्हत्वं प्रतिपादयितुम् आदावुत्तरार्हं द्विविधप्रश्नं
 दर्शयति । अस्ति प्रश्न इति । सर्वो जातो मरिष्यतीति एकान्त-
 वचनीयोऽविभज्यवचनीयः प्रश्नः । अस्य च प्रश्नो इति प्रति-
 वचनं सत्यं भो इत्यर्थः । श्रीं भो इति पाठस्तु समीचीनः ।
 अविभज्यवचनीयं प्रश्नं प्रदर्श्य विभज्यवचनीयं प्रश्नान्तरं प्रद-
 र्शयति । अथै सर्वो मृत्वां जनिष्यतीति विभागेन वचनं प्रत्यु-
 त्तरं दर्शयति । प्रत्युदितेति । विभज्यवचनीयप्रश्नं लौकिक-

मपि दर्शयति । तथा मनुष्येति । उक्तप्रश्नस्तु यथाशुभ एका-
न्तत एवावचनीय इत्याह । अयं त्विति । अयमित्युक्तं विशि-
ष्याह । संसार इति । अवचनीयत्वमेवोपपादयति । कुशलस्ये-
त्वादिना दोष इत्यन्तेन । कुशलस्य कुशले गुणकृतस्य संसार-
क्रमस्य समाप्तिरस्ति नेतरस्मिन्नित्यतो गुणसृष्टिप्रलयप्रवाहो-
च्छेदानुच्छेदान्यतरावधारणे दोषः । आद्ये बाधोऽन्त्ये कस्यापि
मुक्तिर्नास्तीति शिष्यमोहापत्तिरित्यर्थः । अस्यापि प्रश्नस्य विक-
ल्पगोत्तरं देयमित्याह । तस्मादिति । तस्मादुत्तरदानार्थमादौ
विकल्पेन व्याख्येयोऽयं प्रश्न इत्यर्थः । तदयथा । यदि च गुणानां
सृष्ट्याद्युच्छेदः पृच्छते तदा नास्तीत्येव वक्तव्यम् ।

अनादिर्भगवान् कालो नान्तोऽस्य द्विज ! विद्यते ।

अव्युच्छिन्नास्ततस्त्वेते सर्गस्थित्यन्तसंयमाः ॥

इत्यादिवाक्यशतेभ्यः सृष्टिप्रवाहस्यानादित्ववदनन्तत्वस्यापि
सिद्धेः शुष्कतर्कस्याप्रयोजकत्वात् । अन्यथा संसारहेत्वदृष्टस्य सर्व-
स्यैव सादित्वात् संसारस्यानादित्वमपि तर्कविरोधेन न सिध्येत् ।
भूयश्चान्ते विश्वमायानिवृत्तिरिति श्रुतिश्च मायाख्यप्रकृतेः प्रलये
व्यापारोपरमाख्यां निवृत्तिमेव वदति । एतेन सर्वमुक्तिरप्रामा-
णिकीति सिद्धम् । यदि पुरुषस्य संसारोच्छेदः पृच्छते तदा
कुशलस्वास्ति नेतरस्येति प्रश्नवाक्यं विकल्प्य प्रतिवचनं सम्भव-
तीति उत्तरसूत्रमवतारयति । गुणाधिकारिति । गुणाधिकारः
परिणांमविशेषस्तत्क्रमपरिसम्प्राप्तौ कैवल्यमिति । ततः कृता-
र्यानामित्यादिसूत्रेण तात्पर्यतः प्रोक्तं तस्य कैवल्यस्य स्वरूप-
मवधारयत इत्यर्थः ॥ ३३ ॥

गुणाधिकारक्रमसम्प्राप्तौ कैवल्यमुक्तं तत्
स्वरूपमवधारयति,—

* पुरुषार्थशून्यानां गुणानां प्रतिप्रसवः
कैवल्यं स्वरूपप्रतिष्ठा वा चितिशक्तिरिति ॥३४॥ *

कृतभोगापवर्गाणां पुरुषार्थशून्यानां यः प्रति-
प्रसवः कार्यकारणात्मनां गुणानां तत्कैवल्यं,
स्वरूपप्रतिष्ठा पुनर्बुद्धिसत्त्वानभिसम्बन्धात् पुरु-
षस्य चितिशक्तिरेव कैवला, तस्याः सदा तथै-
वावस्थानं कैवल्यमिति ॥ ३४ ॥

इति श्रीपातञ्जले योगशास्त्रे साङ्ख्यप्रव-
चने कैवल्यपादश्चतुर्थः ॥

कृतकर्तव्यतया पुरुषार्थशून्यानां गुणानां पुरुषोपकरणानां
लिङ्गशरीरात्मकानां प्रतिप्रसवः-स्वकारणे अत्यन्तविलंघ्यः स बुद्धेः
कैवल्यम् एतदेव च प्रधानस्यापि ज्ञानिपुरुषं प्रति कैवल्यमुच्यते
तेन पुरुषेण सह पुनरसंयोगात् या तु धर्मधर्म्यभेदाच्चितिशक्तिः
स्वरूपिणी स्वरूपप्रतिष्ठा बुद्धिसत्त्वोपाधिकरूपशून्यतारूपा जपा-
पाथे स्फटिकस्य रूपप्रतिष्ठावत् सा पुरुषस्य कैवल्यमित्यर्थः ।
परस्परवियोगो हि उपाध्युपाधिमतोरुभयोरेव केवलता एका-
किता भवति ते चोभे एव दुःखभोगनिवृत्त्याख्यपुरुषार्थसाधने
भवत इति हे एव कैवल्ये लक्षितं तयोश्चाद्यं कैवल्यं पुरुषस्योप-
चरितमित्युक्तं सांख्यकारिकायां ।

तस्मान्न बध्यतेऽहं न मुच्यते नापि संसरति पुरुषः ।

संसरति बध्यते मुच्यते च नानाश्रया प्रकृतिः ॥

इति । न तु स्वरूपप्रतिष्ठा रूपं कैवल्यं दुःखभोगात्यन्तनि-
वृत्तिरूपी वा पुरुषार्थः पुरुषस्य तत्र निराकृतः मोक्षस्वाभ-

मात्रनिष्ठत्वे पुरुषार्थत्वे मोक्षार्थं प्रवृत्त्यनुपपत्तेः पुरुषार्थं हि
 करणानां प्रवृत्तिरिति । इतिशब्दः शास्त्रसमाप्तिसूचनार्थः ।
 भाष्ये कार्यकारणात्मनामिति कार्यकारणभावापन्नानां महदा-
 दिसूक्ष्मभूतपर्यन्तानां लिङ्गशरीरघटकानामित्यर्थः । न तु
 कार्यमत्र सूक्ष्मशरीरं तत्सत्त्वेऽपि कैवल्योदयादिति । ननु स्वस्य
 स्वप्रतिष्ठत्वानुपपत्त्या कथं स्वप्रतिष्ठत्वं तत्राह । स्वरूपेति । पुरु-
 षस्य पुनर्बुद्धिसत्त्वासम्बन्धात् केवला चितिशक्तिरेव स्वरूपप्रति-
 ष्ठेत्यर्थः । तस्या इति । स्वरूपप्रतिष्ठायां सदैवावस्थानं पुनर-
 प्रवृत्तः कैवल्यं द्वितीयमिति शेषः ॥

योगग्रन्थसहस्राणां सर्वोपनिषदां तथा ।

सतां च यत्र तात्पर्यं सोऽर्थो व्यसिन् भाषितः ॥

व्याख्यातश्च यथाशक्ति निर्मत्सरधिया मया ।

एतेन प्रीयतामीशो य आत्मा सर्वदेहिनाम् ॥

इति श्रीविज्ञानभिच्छुविरचिते पातञ्जलभाष्यवार्त्तिके

कैवल्यपादसप्ततुर्थः ।

समाप्तं चेदं दर्शनम् ।

